

توختى ئىبراھىم

سەلىي ئارمىيەنىڭ جەڭگىۋار مۇساپىسى

مىسىرلىك خەلق ئەمىرىيەتى



图书在版编目(CIP)数据

关于民族军的回忆录/托合提·伊布拉音著. — 乌鲁木齐:新疆人民出版社, 2002. 12

ISBN 7-228-07774-1

I. 关... II. 托... III. 革命回忆录—中国—维吾尔语(中国少数民族语言) IV. I251

中国版本图书馆 CIP 数据核字(2002)第 105232 号

责任编辑:买·西帕

特邀编辑:霍加阿合买提·优努斯

责任校对:艾加尔古丽·吐尔逊

封面设计:艾克拜尔·萨里

关于民族军的回忆录(维吾尔文)

托合提·伊布拉音 著

新疆人民出版社出版

(乌鲁木齐市解放南路 348 号 邮政编码 830001)

新疆新华书店发行


新疆农科院印刷厂印刷

850×1168 毫米 32 开本 10.25 印张 3 插页

2003 年 1 月第 1 版 2003 年 1 月第 1 次印刷

印数:1—5000

ISBN7-228-07774-1 定价:16.00 元



مۇھەررىردىن

توختى ئىبراھىم كەنجىبايوف 1921 - يىلى ھازىرقى قورغاس ناھىيىسىنىڭ كۈرە يېزىسىدا تۇغۇلغان. 1926 - يىلىدىن 1930 - يىلىغىچە دىنى مەكتەپتە، 1930 - يىلىدىن كېيىن سۈيدۇڭ كۈرەدە ئېچىلغان «دارىلئولوم»، «نۇرىيە» قاتارلىق پەننىي مەكتەپلەردە ئوقۇغان، 1935 - يىلى ئوقۇتقۇچى بولۇپ ئىشلىگەن. 1936 - يىلىدىن 1942 - يىلىغىچە ئوقۇتقۇچىلارنى تەربىيەلەش كۇرسى، كۈرە دارىلمۇئەللىمىن، ئىلى گىمنازىيە قاتارلىق مەكتەپلەردە ئوقۇغان، كېيىن غۇلجا «مۇراد» مەكتەپنىڭ ئىلمىي مۇدىرى، غۇلجا قارادۆڭ «ياردەم» مەكتەپنىڭ مۇدىرى بولۇپ ئىشلىگەن.

توختى ئىبراھىم ئوقۇتقۇچىلار ئارىسىدا ئىلغار ئىدىيىنى تەشۋىق قىلغانلىقى ئۈچۈن 1944 - يىلى يازلىق تەتىلدە گومىنداڭ ھۆكۈمىتى تەرىپىدىن قولغا ئېلىنغان، شۇ يىلى 9 - ئايدا قويۇپ بېرىلگەندىن كېيىن ئابدۇكېرىم ئابباسوفنىڭ تاپشۇرۇقى بويىچە ئۆز يۇرتى كۈرەدە ياشلارنى تەشكىللەپ، «مەخپىي ئىنقىلابىي كومىتېت» قۇرغان ۋە بۇ كومىتېت يېتەكچىلىكىدىكى كۈرە پارتىزانلار ئەترىتىنىڭ سىياسىي يېتەكچىسى بولغان. 1946 - يىلى ئۈچ ۋىلايەت مىللىي ئارمىيىسى سىياسىي بۆلۈمىنىڭ مۇدىرى، ئۈچ ۋىلايەت ئىنقىلابچىل ياشلار تەشكىلاتى مىللىي ئارمىيە كومىتېتىنىڭ رەئىسى قاتارلىق ۋەزىپىلەرنى ئۆتىگەن، يېڭى جۇڭگو

قۇرۇلغاندىن كېيىن جۇڭگو خەلق ئازادلىق ئارمىيىسى 5 - جۈن (كورپۇس) 42 - تۈەنى (پولكى) نىڭ سىياسىي كومىسسارى، ئىلى قازاق ئاپتونوم ئوبلاستلىق سىياسىي مەسلىھەت كېڭىشىنىڭ ئەزاسى ۋە ئوبلاستلىق مائارىپ ئىدارىسىنىڭ مەسلىھەتچىسى بولۇپ ئىشلىگەن. ئۈچ ۋىلايەت ئىنقىلابى دەۋرىدە ۋە ئازادلىقتىن كېيىن كۆرسەتكەن خىزمەتلىرى ئۈچۈن «ساداقەت»، «باھادىرلىق»، «خەلق ئۈچۈن»، «غەربىي شىمالنى ئازاد قىلىش»، «پېشقەدەم مائارىپچى» قاتارلىق ئوردىن ۋە مېداللار بىلەن تارتۇقلانغان.

توختى ئىبراھىم جۇڭگو ئىنقىلابىنىڭ بىر قىسمى بولغان ئۈچ ۋىلايەت ئىنقىلابىغا ئىنقىلابنىڭ پېشىدىلا بىر پارتىزانلار ئەترىتىنىڭ مەسئۇلى سۈپىتىدە قاتناشقان پېشقەدەم ئىنقىلابچى، ئازادلىقتىن بۇرۇن ۋە كېيىن مىللىي مائارىپىمىزنى راۋاجلاندۇرۇش ئۈچۈن تېگىشلىك ھەسسە قوشقان پېشقەدەم مائارىپچى. ئۇ ھازىر دەم ئېلىشتا بولۇپ، ئۇ بۇ كىتابتا مىللىي ئارمىيىنىڭ جەڭگىۋار مۇساپىسىنى ياخشى يورۇتۇپ بەرگەن.

توختى ئىبراھىم جۇڭگو ئىنقىلابىنىڭ بىر قىسمى بولغان ئۈچ ۋىلايەت ئىنقىلابىغا ئىنقىلابنىڭ پېشىدىلا بىر پارتىزانلار ئەترىتىنىڭ مەسئۇلى سۈپىتىدە قاتناشقان پېشقەدەم ئىنقىلابچى، ئازادلىقتىن بۇرۇن ۋە كېيىن مىللىي مائارىپىمىزنى راۋاجلاندۇرۇش ئۈچۈن تېگىشلىك ھەسسە قوشقان پېشقەدەم مائارىپچى. ئۇ ھازىر دەم ئېلىشتا بولۇپ، ئۇ بۇ كىتابتا مىللىي ئارمىيىنىڭ جەڭگىۋار مۇساپىسىنى ياخشى يورۇتۇپ بەرگەن.

..... رىيەتلىك ئىشلىرىنىڭ ئىشلىتىلىشى ۋە ئىشلىتىلىشى	101
..... رىيەتلىك ئىشلىرىنىڭ ئىشلىتىلىشى ۋە ئىشلىتىلىشى	102

..... مۇندەرىجە	103
..... رىيەتلىك ئىشلىرىنىڭ ئىشلىتىلىشى ۋە ئىشلىتىلىشى	104

..... كىرىش سۆز	1
1 ئۈچ ۋىلايەت ئىنقىلابىنىڭ مەيدانغا چىقىشىدىكى ئاساسىي ئامىللار	1
6 قوراللىق ئىنقىلابنى قوزغاشنىڭ تەييارلىق جەريانى ۋە قوراللىق	6
33 ئىنقىلابنىڭ باشلىنىشى	33
59 غۇلجا شەھىرىنىڭ ئازاد قىلىنىشى	59
64 چىلپەڭزە ناھىيىسىنىڭ ئازاد قىلىنىشى	64
74 سۈيىدۇڭ ناھىيىسىنىڭ ئازاد قىلىنىشى	74
91 كۈرەننىڭ ئازاد قىلىنىشى	91
98 ھالاكەتلىك جەڭ — كەڭسەيدىكى ئېلىشىش	98
104 ئارىشاڭ، بورتالا ناھىيىلىرىنىڭ ئازاد قىلىنىشى	104
111 مىللىي ئارمىيىنىڭ قۇرۇلۇشى	111
121 شىخودىكى ھەل قىلغۇچ جەڭ	121
127 دۆربىلجىن ۋە چۆچەك ناھىيىلىرىنىڭ ئازاد قىلىنىشى	127
133 قوبۇقسار ۋە بۇرچىن ناھىيىلىرىنىڭ ئازاد قىلىنىشى	133
159 سارسۇمبىنىڭ ئازاد قىلىنىشى	159
..... جىڭدىكى قاتتىق ئېلىشىش	159
..... مۇز داۋاندىن ھالقىپ ئۆتۈپ، ئاقسۇغا قىلىنغان ھۇجۇم	174
174 باندىت قالىبىك توپىلىشىنىڭ تارمار كەلتۈرۈلۈش جەريانى	186
186 1	1

رۇس خەلقىنىڭ ئۈچ ۋىلايەت ئىنقىلابىغا قوشقان تۆھپىسى

197

تاتار خەلقىنىڭ ئۈچ ۋىلايەت ئىنقىلابىغا قوشقان تۆھپىسى

203

ئۇيغۇرلار، قازاقلار ۋە باشقا مىللەتلەر ئىچىدىن يېتىشىپ چىققان

211 كوماندىرلار ۋە قەھرىمانلار

241 مىللىي ئارمىيىنىڭ تەشكىلى قۇرۇلۇش ئەھۋالى

276 جەڭگىۋار ئىنقىلابىي تەشكىلات

ئۈرۈمچىدە ئەخمەتجان قاسىمى قاتارلىق كىشىلەرگە مۇھاپىزەتچى

281 بولغان كۈنلەردە

290 مىللىي ئارمىيىنىڭ جەڭگىۋار ئاخباراتچىلىقى

ئەخمەتجان قاسىمىنىڭ مىللىي ئارمىيە باش شتابىدىكى زىيارىتى

305

312 قىسقىچە خۇلاسە

۴۰ رەئىسلىك ھاياتى

۴۲ رەئىسلىك ھاياتى

۴۸ رەئىسلىك ھاياتى

۸۰ رەئىسلىك ھاياتى

۴۰۱ رەئىسلىك ھاياتى

۱۱۱ رەئىسلىك ھاياتى

۱۲۱ رەئىسلىك ھاياتى

۱۵۱ رەئىسلىك ھاياتى

۱۶۱ رەئىسلىك ھاياتى

۱۷۱ رەئىسلىك ھاياتى

۱۸۱ رەئىسلىك ھاياتى

۱۹۱ رەئىسلىك ھاياتى

۲۰۱ رەئىسلىك ھاياتى

۲۱۱ رەئىسلىك ھاياتى

۲۲۱ رەئىسلىك ھاياتى

۲۳۱ رەئىسلىك ھاياتى

۲۴۱ رەئىسلىك ھاياتى

۲۵۱ رەئىسلىك ھاياتى

كىرىش سۆز

1949 - يىلى 9 - ئاينىڭ 25 - ۋە 26 - كۈنلىرى گومىنداڭنىڭ شىنجاڭدا تۇرۇشلۇق قوشۇنلىرىنىڭ باش قوماندانى تاۋ سىيۋ بىلەن قورچاق شىنجاڭ ئۆلكىلىك ھۆكۈمەتنىڭ رەئىسى بۇرھان شەھىدى رەئىس ماۋ زېدۇڭ ۋە خەلق ئىنقىلابىي ھەربىي ئىشلار كومىتېتىغا ھەققەتكە قايتىش تېلېگراممىسى يوللاپ، گۇاڭجۇ ئەكسىيەتچى قالدۇق ھۆكۈمىتى بىلەن ئالاقىنى ئۈزۈپ، مەركىزىي خەلق ھۆكۈمىتى ۋە خەلق ئىنقىلابىي ھەربىي ئىشلار كومىتېتىنىڭ بۇيرۇقىغا ۋە بىر تەرەپ قىلىشىغا بويسۇنىدىغانلىقىنى جاكارلىدى، شۇنىڭ بىلەن گومىنداڭ ئەكسىيەتچىلىرىنىڭ شىنجاڭدىكى فاشىستىك ھۆكۈمرانلىقىغا خاتىمە بېرىلىپ، شىنجاڭنىڭ جۇڭگو كوممۇنىستىك پارتىيىسىنىڭ رەھبەرلىكىدە تارىختا مىسلى كۆرۈلمىگەن دەرىجىدە گۈللەپ ياشنايدىغان يېڭى دەۋرگە قەدەم قويۇشىغا يول ئېچىلدى.

شىنجاڭنىڭ تىنچ يول بىلەن ئازاد قىلىنىشىدا 1944 - يىلى كۈزدە ئىلى، تارباغاتاي، ئالتايدىن ئىبارەت ئۈچ ۋىلايەتتە پارتلىغان مىللىي ئازادلىق ئىنقىلابىنىڭ غەلىبىسى بىر تەرەپلىك ھەل قىلغۇچ رول ئوينىدى. بۇ ئىنقىلاب «پۈتۈن جۇڭگو خەلقىنىڭ دېموكراتىك ئىنقىلابىي ھەرىكىتىنىڭ بىر قىسمى» بولۇشتەك شانلىق بۇرچىنى ئېغىشماي ئادا قىلىپ، خەلق ئازادلىق ئارمىيىسىنىڭ شىنجاڭغا بىمالال كىرىشىگە

ئىمكانىيەت ياراتتى. شىنجاڭدىكى 100 مىڭ كىشىلىك قوراللىق قوشۇنغا ئىگە گومىنداڭ ئەكسىيەتچىلىرىنى غەربتىن ئىسكەنجىگە ئالغان ئۈچ ۋىلايەت مىللىي ئارمىيىسىدىن ئىبارەت قۇدرەتلىك، باتۇر قوشۇن بولمىغان بولسا، ئۇلارنىڭ تەسلىم بولۇپ ھەقىقەتكە قايتىشىدىن ئۈمىد كۈتكىلى بولمايتتى. چۈنكى، گومىنداڭ ئەكسىيەتچىلىرىنىڭ ھەربىي قوماندانلىق ئورگانلىرى مىللىي ئارمىيىنىڭ جاسارەت ۋە كۈچ - قۇدرەتكە تولغان ئەلپازىنى ئوبدان بىلەتتى، ئۈچ ۋىلايەت دائىرىسىدە ئېلىپ بېرىلغان جىڭ ئۇرۇشى، شىخو ئۇرۇشى قاتارلىق چوڭ - كىچىك جەڭلەردە دۈشمەن مىللىي ئارمىيىنىڭ مۇنداق ئالاھىدىلىكىنىڭ تەمىنى ئوبدان تېتىپ كۆرگەنىدى. ناۋادا شىنجاڭدا تۇرۇشلۇق گومىنداڭ قوشۇنلىرى ئازادلىق ئارمىيىنىڭ شىنجاڭغا كىرىشىگە قورال كۆتۈرۈپ قارشىلىق قىلىدىغان بولسا، ئۈچ ۋىلايەت مىللىي ئارمىيىسى دۈشمەننى ئۈرۈمچى، تۇرپان، توقسۇن، پىچانلاردىن سۈپۈرۈپ تاشلاپ، شەرققە قاراپ شىددەت بىلەن ئىلگىرىلىگەن، شۇنىڭ بىلەن ئىككى ئارمىيە (جۇڭگو خەلق ئازادلىق ئارمىيىسى ۋە ئۈچ ۋىلايەت مىللىي ئارمىيىسى) قۇمۇل تەۋەسىدە ئۇچراشقان بولاتتى، جەنۇبىي شىنجاڭنىڭ تەقدىرىمۇ ئەنە شۇنداق بولاتتى. شۇڭلاشقا گومىنداڭ ئەكسىيەتچىلىرى شۈم پەيلىدىن يانمايدىغان بولسا، تېز ۋاقىت ئىچىدىلا گۆرگە تىقىلىدىغانلىقىغا كۆزى يەتكەنىدى. شۇنىڭ بىلەن گومىنداڭنىڭ ھەربىي، مەمۇرىي ئورگانلىرى تاۋسىيۇ، بۇرھان شەھىدىدەك ئاقىلانە كىشىلەرنىڭ يېتەكچىلىكىدە ھەقىقەتكە قايتىشتىن ئىبارەت توغرا يولنى تاللىۋالدى. *شىنجاڭ ئارمىيىسى ۋە ئۇلارنىڭ تەقدىرى*

ئازادلىقتىن كېيىن، ھەرقايسى باسقۇچلاردىكى چېكىدىن ئاشقان «سول» لۇشىيەننىڭ، چوڭ خەنزۇچىلىق ئىدىيىسىنىڭ، شۇنىڭدەك كونا جەمئىيەتتىن ئېشىپ قالغان

ھۆكۈمران داشقالارنىڭ تەسىرى ۋە ۋەسۋەسىگە سېلىشى
 تۈپەيلىدىن، ئۈچ ۋىلايەت ئىنقىلابى ۋە مىللىي ئارمىيە
 توغرىسىدىكى تونۇش ھەم ئۇنىڭغا بېرىلىدىغان باھا مەسىلىسىدە
 بەكمۇ خاتا ۋە بىر تەرەپلىمە بولغان كۆزقاراشلار ساقلىنىپ
 كەلدى. مۇنداق خاتا كۆزقاراش ۋە باھالارنىڭ مەنبەسى سۇڭ
 شىليەنچىلەر، داڭ بىگاڭچىلارنىڭ زەھەرلىك قەلبىگە ئۇيۇپ
 كەتكەن «قارغىشنامە»، «بوھتاننامە» لىرى بولدى. بىرمەھەل
 ئۇلار مەيلى ئاغزىدا ياكى مەتبۇئاتتا بولسۇن، ئۈچ ۋىلايەت
 ئىنقىلابىغا قارا سۈركەپ تۇرمىسا، گېلىدىن غىزا ئۆتمەيدىغان
 يەرگە يەتتى. ھەتتا ئۈچ ۋىلايەت ئىنقىلابىنىڭ مۇنەۋۋەر
 كادىرلىرى، زىيالىيلىرى ۋە كوماندىر، جەڭچىلىرى ھەرقايسى
 سىياسىي ھەرىكەتلەردە ئاساسلىق ئەدەبىنى بېرىش ئوبيېكتىغا
 ئايلاندى، بولۇپمۇ «مەدەنىيەت زور ئىنقىلابى» دەپ ئاتالغان
 تارىختا مىسلى كۆرۈلمىگەن دەرىجىدە بالايىناپەت كەلتۈرگەن
 ۋەھشىيەنە ھەرىكەتتە ئۈچ ۋىلايەت مىللىي ئىنقىلابىنى، مىللىي
 ئارمىيىنى قارىلاش، يوققا چىقىرىش يۇقىرى پەللىگە يەتتى. بۇ
 ھەرىكەت داۋامىدا ئۈچ ۋىلايەت ئىنقىلابىغا «بىر ئۈچۈم
 مۇستەقىللىق دەۋاجىلىرىنىڭ ھەرىكىتى»، «خەنزۇ خەلقىگە
 قارشى توپىلاڭ»، «چەتنىڭ بىۋاسىتە ئارىلىشىشىدىن پەيدا
 بولغان ئوغرىلار ۋەقەسى» دەپ تۆھمەت چاپلاندى.
 «تۆت كىشىلىك گۇرۇھ» تارمار قىلىنغاندىن كېيىن،
 بولۇپمۇ پارتىيە 11 - نۆۋەتلىك مەركىزىي كومىتېتى 3 -
 ئومۇمىي يىغىنىدىن كېيىن، مەملىكىتىمىز ھەممە ساھەدە
 تارىخىي بۇرۇلۇش ھاسىل قىلىش دەۋرىگە قەدەم قويدى،
 جۈملىدىن تارىخ ماتېرىياللىرىنى توپلاش، رەتلەش، قۇتقۇزۇپ
 قېلىش ئارقىلىق ئەۋلادلىرىمىزغا مىراس قالدۇرۇش ئىشى
 كۈنتەرتىپكە قويۇلدى. شىنجاڭدا بولۇپ ئۆتكەن قوزغىلاڭلار ۋە
 ئىنقىلابىي ئويغىنىش ھەرىكەتلىرى، ئىجتىمائىي تەرەققىيات

ئۆرنەكلىرى، بولۇپمۇ ئۈچ ۋىلايەت ئىنقىلابىنىڭ شانلىق تارىخىنى يېزىش ۋە ئۇنى مەتبۇئاتتا ئېلان قىلىش ئارقىلىق ئەۋلادلىرىمىزنىڭ ئۆزىنى تەربىيىلەش ئۈچۈن مىراس قالدۇرۇش يولىدا جاپالىق ئىزدەنىشلەر ئېلىپ بېرىلىپ، گېزىت، ژۇرنال، مەجمۇئەلەردە نۇرغۇن تارىخىي ئەسلىمىلەر، ئوچىرىكلار ئېلان قىلىندى، يازغۇچىلىرىمىز تارىخىي تېمىدا نۇرغۇن ھېكايە، پوۋېست، رومانلارنى يازدى. بۇ ئەسەرلەر ھەر مىللەت ئوقۇرمەنلىرىنىڭ ئالقىشىغا ئېرىشتى.

مېنىڭ ئوقۇرمەنلەرگە تەقدىم قىلىۋاتقان «مىللىي ئارمىيىنىڭ جەڭگىۋار مۇساپىسى» ناملىق بۇ ئەسىرىمدە ئۈچ ۋىلايەت مىللىي ئىنقىلابى جەريانىدا مىللىي ئارمىيىنىڭ ۋۇجۇدقا كېلىشى ھەم گومىنداڭ ئەكسىيەتچىلىرىگە قارشى باتۇرانه ۋە ئاجايىپ قەيسەرلىك بىلەن قىلغان جەڭلىرى قىسقىچە بايان قىلىندى. «مەدەنىيەت زور ئىنقىلابى» بېشىغا چىققان بىر قىسىم ماتېرىياللىرىمىزنىڭ ئورنىنى تولدۇرغىلى مۇمكىن بولمىغانلىقى، ئىزدەنىشىمىزنىڭ يېتەرلىك بولمىغانلىقى مەۋەبىدىن، بۇ ئەسىرىم دېگەندەك مۇكەممەل بولۇپ كېتەلمىگەن بولۇشى مۇمكىن. شۇنداق بولۇشىغا قارىماي، ئۈچ ۋىلايەت ئىنقىلابىغا ئىنقىلابىنىڭ بېشىدىن تارتىپ قاتناشقان ۋە مىللىي ئارمىيىدە ھەرخىل رەھبەرلىك خىزمەتلىرىنى ئىشلىگەن بىر پېشقەدەم كادىرنىڭ بۇ ئەسىرى ئوقۇرمەنلەرگە تارىخىي ساۋات ۋە مەنىۋى ئوزۇق بەخش ئېتەلىشىگە ئىشىنىمەن.

ئاپتوردىن

1994 - يىل 11 - ئاي، غۇلجا

2002 - يىل 2 - ئاي، غۇلجا

ئۈچ ۋىلايەت ئىنقىلابىنىڭ مەيدانغا چىقىشىدىكى ئاساسىي ئامىللار

ئۈچ ۋىلايەت ئىنقىلابى — شىنجاڭنىڭ يېقىنقى زامان تارىخىدا كۆلىمى ئەڭ زور بولغان بىر قېتىملىق دېموكراتىك ئىنقىلابىي ھەرىكەت. بۇ ئىنقىلاب تاسادىپىي مەيدانغا چىققان ئىنقىلاب ئەمەس، بەلكى ئىلگىرى ئەكسىيەتچى ھۆكۈمرانلارغا قارشى ئېلىپ بېرىلغان خەلق قوزغىلاڭلىرى ۋە ئىنقىلابىي ھەرىكەتلەرنىڭ داۋامى ھەم راۋاجى. بۇ ئىنقىلاب خەلقئارا جەھەتتە فاشىزمغا قارشى 2 - دۇنيا ئۇرۇشى ھەل قىلغۇچ باسقۇچقا ئۆتكەن، جۇڭگو خەلقىنىڭ جۇڭگو كوممۇنىستىك پارتىيىسى رەھبەرلىكىدە گومىنداڭ ئەكسىيەتچىلىرىگە قارشى نەچچە ئون يىل قان تۆكۈپ كۈرەش قىلىشى نەتىجىسىدە گومىنداڭ ئەكسىيەتچىلىرىنىڭ ھەر جەھەتتىكى كۈچى زور دەرىجىدە ھالسىرىغان، شىنجاڭدىكى سىنىپىي، مىللىي زىددىيەتلەر ئىنتايىن ئۆتكۈرلىشىپ، ھەر مىللەت خەلقىنىڭ زۇلۇمغا قارشى غەزەپ - نەپرەتى قايناپ - تاشقان مەزگىلگە توغرا كەلدى.

شىنجاڭ شىسەي ھۆكۈمرانلىق قىلغان 11 يىل داۋامىدا شىنجاڭنىڭ مالىيە - ئىقتىساد، يېزا ئىگىلىك، سودا - سانائەت، مەدەنىيەت - مائارىپ، سەھىيە - تەنتەربىيە، مەتبۇئات ئىشلىرى ئېغىر بۇزغۇنچىلىققا ئۇچرىدى، 1941 - يىلىدىكى

سوۋېت - گېرمانىيە ئۇرۇشى پارتلىغانغا قەدەر يۇقىرىقى
 ساھەلەردە بىرمۇنچە تەرەققىياتلار كۆرۈلگەن بولسىمۇ، شېك
 شىسەي گومىنداڭ ئەكسىيەتچىلىرىنىڭ قويىنغا ئۆزىنى ئاتقاندىن
 كېيىن، شىنجاڭنىڭ بۇ جەھەتلەردىكى تەرەققىياتى بوغۇلۇشقا
 ئۇچرىدى. ئىشلەپچىقىرىش كۈچلىرىنىڭ تەرەققىياتى ئوتتۇرا
 ئەسىر فېئوداللىق ئىشلەپچىقىرىش مۇناسىۋەتلىرىنىڭ
 ئىسكەنجىسىگە چۈشۈپ قالدى. سۇ قۇرۇلۇشى، قاتناش -
 ترانسپورت قۇرۇلۇشى توختاپ قالدى. مايتاغ، تۇدۇڭخابا،
 كانسۇ، ئالتاي مەدەنىيلىكىدەك سانائەت ئورۇنلىرى يېپىپ
 تاشلاندى، بىر قىسىم سانائەت خام ئەشialىرى، قىممەتلىك دورا
 ماتېرىياللىرى «قەرز قايتۇرۇش» باھانىسى بىلەن سوۋېت
 ئىتتىپاقىغا توشۇپ كېتىلدى، يېنىك سانائەت مەھسۇلاتلىرى
 ئىچكى ئۆلكىلەردىن ئېلىپ كېلىنىش ياكى چەت ئەلدىن
 ئىمپورت قىلىنىش پۈتۈنلەي توختىتىلغانلىقتىن، خەلق بىر قاپ
 سەرەڭگە، بىر گەز رەخت، بىر مېلىم چاي، بىر بوتۇلكا
 كىرىسىگە زار بولۇپ كەتتى. گومىنداڭنىڭ ئەپيۇنكەش،
 قىمارۋاز، ھۇرۇن، زالىم ئەمەلدارلىرى «ئەتكەسچىلەرنى
 تۇتۇش»، «بېسىمدارلارنىڭ ئەدەبىنى بېرىش» باھانىسى بىلەن
 پۈتۈن سودا دۇكانلىرىنى قۇرۇقداپ قويدى، قارشىلىق
 قىلغانلارنى تۇتقۇن قىلدى. ھەرخىل سېلىق ۋە باجلارنىڭ
 تۈرىمۇ ئىنتايىن كۆپىيىپ كەتتى. پۇل پاخاللىقى ئۆرلەپ
 يۇقىرى پەللىگە يەتتى، بىر خۇرجۇن پۇلغا چارەك خۇرجۇن ئۇن
 ياكى تۇز ئالغىلى بولمايتتى. مەكتەپلەر ھەربىي گازارمىغا
 ئايلىنىپ قالدى، كەسپىي تېخنىكوملار تارقىلىپ كەتتى.
 1933 - يىلى قۇمۇل دېھقانلار قوزغىلىڭى باستۇرۇلغاندىن
 كېيىن، پۇرسەتپەرەس، مەككار شېك شىسەي تەختكە چىقتى،
 ئۇ خەلقنى ئالداش ئۈچۈن «ئەركىنلىك»، «باراۋەرلىك»
 دېگەنگە ئوخشاش شوئارلارنى كۆتۈرۈپ چىقىپ، بىرمەھەل

يەرلىك ھەر مىللەت خەلقىنى ھاكىمىيەت ئىشلىرىغا ئارىلاشتۇرۇپ، مەدەنىيەت، مائارىپ، قۇرۇلۇش ئىشلىرىنى يولغا قويدى، ئەمما ئارىدىن ئانچە ئۇزاق ئۆتمەي، ئۆزىنىڭ ئەسلىي قىياپىتىنى ئاشكارىلاپ، ھەر مىللەتتىن بولغان ئەركىن پىكىرلىك كىشىلەرگە زىيانكەشلىك قىلىشقا كىرىشتى، بولۇپمۇ 2 - دۇنيا ئۇرۇشى باشلانغاندىن كېيىن، گۇناھسىز كىشىلەرنى يۈزلەپ - مىڭلاپ تۇتقۇن قىلدى ۋە پاجىئەلىك ئۆلتۈردى، ئۇلارنىڭ ئائىلە تاۋابىئاتلىرىنى ماكانىدىن ئايرىپ، باشقا جايلارغا سۈرگۈن قىلدى، ئۇلارنىڭ بارلىق مال - مۈلكىنى مۇسادىرە قىلدى. شېڭ شىسەي شىنجاڭغا ھۆكۈمرانلىق قىلغان 11 يىل داۋامىدا «قولغا ئېلىنىپ نەزەربەند قىلىنغانلار 120 ~ 130 نەچچە مىڭغا يەتتى. تۈرمىدە كېسەل سەۋىيى بىلەن ئۆلۈپ كەتكەنلەر ۋە يوشۇرۇن ئۆلتۈرۈلگەنلەر 60 نەچچە مىڭغا يەتتى» ① ئۇ شىنجاڭغا ھۆكۈمرانلىق قىلغان ئاخىرقى مەزگىلدە، شىنجاڭ كىشىلىك دۇنيادىكى مىسلىسىز دوزاخقا ئايلاندى. بۇ مەزگىلدىكى ئادەم تۇتۇش ئۇسۇلى چاقىرتىش، مەجلىس ئېچىش، يۈز كۆرۈشۈش، مەنسىپىنى ئۆستۈرۈش، يۆتكەپ ئىشلىتىش دېگەن باھانىلەر بىلەن ئۆيىدىن ئېلىپ كېلىش ياكى يولدىن توسۇپ تۇتۇشتىن ئىبارەت بولدى. شېڭ شىسەي ئۆز ھۆكۈمرانلىقىنى ساقلاپ قىلىش ئۈچۈن فاشىستىك جاللاتلار قوشۇنىنى قۇرۇپ چىقتى، ئۇنىڭ «قۇرۇلۇش» دېگىنى تۈرمە، ھەربىي لاگېر قۇرۇشتىن ئىبارەت بولدى. تۈرمىگە قامالغانلارنى جازالاش تۈرلىرى يىڭنە تاختىغا دۈمىلىتىش، قول ئۇچىغا يىڭنە سانجىش، توكقا بېسىش، ياغدا داغلاش قاتارلىق 45 خىلغا يەتتى.

① «شىنجاڭ ئۈچ ۋىلايەت ئىنقىلابى تارىخى»، مىللەتلەر نەشرىياتى، 2000 - يىل 5 - ئاي ئۇيغۇرچە نەشرى، 11 - بەت.

شېڭ شىسەي ۋەكىللىك قىلغان ئەكسىيەتچى ھۆكۈمرانلار
شىنجاڭدا دەھشەتلىك سىنىپىي زۇلۇمنى يولغا قويۇش بىلەن بىر
ۋاقىتتا، چېكىدىن ئاشقان مىللىي زۇلۇمنىمۇ يولغا قويدى.
شېڭ شىسەي نۇرغۇن بىگۇناھ ئاز سانلىق مىللەت زاتلىرىنى
ئاتالمىش «توپىلاڭ كۆتۈرۈش قەستىدە بولۇش دېلوسى» غا
چېتىپ، قولغا ئېلىپ تۈرمىگە تاشلىدى ياكى ئۆلتۈردى، ھايات
قالغانلار ساناقلىقلار ئىدى. ئاز سانلىق مىللەتلەر قۇرۇلتىيىدىن
پايدىلىنىپ، ئاز سانلىق مىللەتلەر ئىچىدىكى «شېڭ شىسەيگە
قارشى تۇرغۇچى» لارنىڭ ئەدىپىنى بېرىش ۋە ئۇلارنى تازىلاش
شېڭ شىسەينىڭ ئاز سانلىق مىللەتلەرنى باستۇرۇشتىكى
بىرخىل ۋاسىتىسى ئىدى. ھەر قېتىملىق يىغىنغا
قاتناشقۇچىلاردىن ئۆز يۇرتىغا قايتقىنى كۆپ بولغاندا يىغىنغا
قاتناشقۇچىلارنىڭ يېرىمىغا يېتەتتى. شېڭ شىسەي جياڭ جىيىشى
بىلەن ئاشكارا تىل بىرىكتۈرگەندىن كېيىن، ئاز سانلىق
مىللەتلەرنىڭ مەۋجۇتلۇقىنى ئىنكار قىلىپ، ئۇلارنى
خەنزۇلارنىڭ «نەسلداش تارمىقى» دېگەندەك ھەرخىل
ئەكسىيەتچى سەپسەتلەرنى تەرغىب قىلدى. ئۇ شىنجاڭدىكى
قېرىنداش مىللەتلەرنىڭ ئىدىيىسىگە «مەسلەك» نى، يەنى جياڭ
جىيىشنىڭ فاشىزىمنى يەنىمۇ سىڭدۇرۇپ، تەربىيە ئارقىلىق
ھەرىكىتىنى تۈيدۈرماي ئۆزگەرتىپ، بۇ ئىدىيىنى سىڭدۇرۇش
ۋە ئاسسىمىلياتسىيە قىلىش ئىشىنى بىلىندۈرمەي ئېلىپ
بارماقچى بولدى. ئىلى، تارباغاتاي، ئالتاي ۋىلايەتلىرىدىكى ئاز
سانلىق مىللەت دېھقانلار، چارۋىچىلار، زىيالىيلار ھەم باشقا
قاتلام ئامما بىلەن گومىنداڭ ئەكسىيەتچىلىرى ئوتتۇرىسىدىكى
زىددىيەتنىڭ ئۆتكۈرلىشىشى ئۈچ ۋىلايەت ئىنقىلابىنىڭ

قوراللىق ئىنقىلابنى قوزغاشنىڭ تەييارلىق جەريانى ۋە قوراللىق ئىنقىلابنىڭ باشلىنىشى

تاشقورغاندا ئېتىلغان تۇنجى ئوق ئاۋازى

ئىسھاقبەگ مۇنۇنوف شېڭ شىسەينىڭ زىيانكەشلىكىدىن ساقلىنىش ئۈچۈن، 1942 - يىلىنىڭ باشلىرىدا سوۋېت ئىتتىپاقىغا قېچىپ باردى. ئۇ سوۋېت ھۆكۈمىتىنىڭ قوللىشى ۋە ياردىمى ئارقىسىدا 200 نەچچە ئادەمنى ئىككى چوڭ ئەترەت قىلىپ تەشكىللەپ، ھەربىي ۋە سىياسىي تەلىم - تەربىيە ئېلىپ بېرىپ، تاشقورغاندا قوراللىق كۈرەش ئېلىپ بېرىشقا تەييارلىق كۆردى.

ئىسھاقبەگ بىلەن پالىنوف ئىنقىلاب ئوتىنى تاشقورغاندا ياندۇرۇش ئۈچۈن، 1943 - يىلى 9 - ئايدا بىر تۈركۈم قوراللىق ئەزىمەتلەرنى باشلاپ، تاشقورغانغا كېلىپ، شۇ جايدىكى تەرەققىيپەرۋەرلەردىن كارۋانشاھ، غوپۇر قاسىم، مادايوف شېرىنېيىك قاتارلىق كىشىلەر بىلەن بىرلىكتە تاشقورغان ئازادلىق تەشكىلاتىنى قۇرۇپ، شۇ جايدىكى خەلق ئاممىسى ئارىسىدا شېڭ شىسەي ۋە گومىنداڭنىڭ ئەكسىيەتچىل ھۆكۈمرانلىقىغا قارشى تەشۋىقات، تەشكىلات خىزمەتلىرىنى

ئىشلىدى. 1944 - يىلى 6 - ئايدا، شۇ جايدا 120 نەچچە كىشىدىن تەركىب تاپقان تاجىك پارتىزانلار ئەترىتى تەشكىللەندى. پارتىزانلار ئەترىتى 6 - ئاينىڭ ئوتتۇرىلىرىدا تاشقورغانغا ئاشلىق توشۇپ كېلىۋاتقان گومىنداڭ قوشۇنىغا ھۇجۇم قىلىپ، 130 تۆگىلىك ئاشلىقنى غەنىيەت ئالدى. 9 - ئايدا پارتىزانلار ئەترىتى توگورمىتى ۋە سۇ بېشى چېگرا قاراۋۇللىرىدا تۇرۇشلۇق گومىنداڭ قوشۇنىنى يوقاتتى. شۇنىڭدىن كېيىن، ئىسھاقبەگ قوماندانلىق قىلغان پارتىزانلار ئەترىتى تاشقورغان، ئۇلۇغچاتلار ئەتراپىدىكى تاجىك، قىرغىز، ئۇيغۇر خەلقىنىڭ قوللىشى ئارقىسىدا، گومىنداڭ ئەكسىيەتچىلىرىگە قارشى قوراللىق كۈرەشنى قانات يايدۇردى. 1944 - يىلى كۈزدە نىلقىدا قوراللىق ئىنقىلاب پارتلىدى، قوزغىلاڭچىلار 11 - ئاينىڭ 7 - كۈنى غۇلجا شەھىرىگە ھۇجۇم قىلدى. ئىسھاقبەگ ئىنقىلاب كۈچىنى مەركەزلەشتۈرۈپ، ئىلى ئىنقىلابىغا مەدەت بېرىش مەقسىتىدە پارتىزانلار ئەترىتىنى تاغ ئارىسىغا يوشۇرۇن ھالەتكە كۆچۈرۈۋەتكەندىن كېيىن، پالىنوف، مەۋلانوف، ئىبراھىموف، قاپاقوف، دوسكىنوفلار بىلەن بىرلىكتە بىر باتالىيون ئاتلىق ئەسكەرنى باشلاپ، سوۋېت ئىتتىپاقى چېگراسى ئارقىلىق غۇلجىغا كىرىپ، ھەرەمباغقا ھۇجۇم قىلىش جېڭىگە قاتناشتى.

1945 - يىلى 8 - ئاينىڭ 15 - كۈنى، تاشقورغاندا ھەر مىللەت خەلقىنىڭ قوراللىق قوزغىلىڭى كۆتۈرۈلدى. شۇ كۈنى سەھەردە قىرغىز، تاجىك ئەزىمەتلەردىن 200 دىن ئارتۇق كىشى قوراللىق قوزغىلاڭ كۆتۈرۈپ، ھەش - پەش دېگۈچىلا تاشقورغان ناھىيە بازىرى، تاغارما، سۇ بېشى، بۇلۇڭ كۆلىدىن ئىبارەت گومىنداڭ قوشۇنىنىڭ تۆت تايانچ پونكىتىنى ئىشغال قىلدى. ئەكسىيەتچىلەرنىڭ قالدۇق قىسمى تاشمىلىق، ئوپال تەرەپكە قاراپ قاچتى. شۇنىڭ بىلەن، تاشقورغاندا ئىنقىلابىي

ھاكىمىيەت — تاشقورغان ۋالىي مەھكىمىسى قۇرۇلدى.
قوراللىق قوزغىلاڭ غەلبە قازانغاندىن كېيىن، قوشۇن
زورىيىپ 500 كىشىلىكتىن ئوشۇق جەڭگىۋار قوشۇنغا
ئايلاندى. قوزغىلاڭچىلار 2 - يۈرۈشنى باشلاپ، يېڭىسار بىلەن
ئاقتۇنى ئالدى. شۇنىڭدىن كېيىن ئۈچ ۋىلايەت مىللىي
ئارمىيىسىنىڭ بۇ تاشقورغان بىرگادىسى قەشقەر، يەركەن،
قاغىلىق، پوسكاملارغا يۈرۈش قىلدى. شۇنىڭ بىلەن
گومىنداڭنىڭ جەنۇبىي شىنجاڭدىكى قىسىملىرى قاقشاتۇچ
زەربىگە ئۇچراپ، ئاساسىي جەھەتتىن خەلق قوراللىق
كۈچلىرىنىڭ ئىسكەنجىسىگە ئېلىندى. 1946 - يىلىنىڭ بېشىغا
كەلگەندە، تاشقورغان بىرگادىسىنىڭ ئادەم سانى 2000 دىن
ئاشتى. 1946 - يىلى گومىنداڭ ھۆكۈمىتى بىلەن ئۈچ ۋىلايەت
ئىنقىلابى خەلق ۋەكىللىرى ئوتتۇرىسىدا تۈزۈلگەن «11
ماددىلىق تىنچلىق بىتىمى» دىكى شەرتلەرگە ئاساسەن گېنېرال
لېيىتانت ئىسھاقبەگىنىڭ بۇيرۇقى بويىچە تاشقورغاننى ئاساس
قىلغان ھالدا بىر بۆلۈك خەلق قوراللىق كۈچلىرى قالدۇرۇپ
قويۇلۇپ، باشقا قىسىملار تارقىتىۋېتىلدى. تاشقورغانغا
چېكىنىش جەريانىدا بىرگادا كوماندىر - جەڭچىلىرى ۋە پۇقرالار
غاجىرلاشقان گومىنداڭ قوشۇنلىرىنىڭ قۇرۇقلۇقتىن ۋە
ھاۋادىن قىلغان تۇيۇقسىز ھۇجۇمىغا ئۇچراپ، بۇرغۇن ئادەم
قۇربان بولدى. گومىنداڭ ئەكسىيەتچىلىرى بىتىمدىن كېيىن
تاشقورغان قوزغىلىڭىغا قاتناشقان ئادەملەرگە قىلىدىغان
زىيانكەشلىكنى توختاتمىدى. ئەمما، ئىنقىلابىي خەلق تا
ئازادلىققا قەدەر ئەكسىيەتچىلەرگە بوي بەرمەي، ھەرخىل
شەكىللەر ئارقىلىق كۈرەشنى داۋاملاشتۇرۇپ كەلدى.

ئىلىقىدا باشلانغان قوراللىق ئىنقىلابنىڭ تەييارلىق جەريانى ۋە ئىلىقنىڭ ئازاد قىلىنىشى

1943 - يىلىنىڭ كىرىشى بىلەن پاتىخ مۇسلىموف، لايدىن ئامبال (موڭغۇل، ئىلىقا ناھىيىسىنىڭ ھاكىمى)، ئورازقان ئاقىلاچى، قاناتبېك قاتارلىق كىشىلەر گومىنداڭ ئەكسىيەتچىلىرىگە قارشى قوراللىق ئىنقىلاب قوزغاش توغرىسىدا بىرقانچە قېتىم مەخپىي مەسلىھەتلەشتى. پاتىخ مۇسلىموف ئۇ چاغدا ئىلىقا ناھىيىلىك يەرلىك مەھسۇلاتلار شىركىتى ئىش باشقۇرۇش ئورنىنىڭ مۇئاۋىن مۇدىرى ئىدى. 1943 - يىلى 9 - ئايدا گومىنداڭنىڭ ئىلى ۋالىي مەھكىمىسى بۇ مەخپىي پائالىيەتنى سېزىپ قېلىپ، لايدىن ئامبالنى قولغا ئالماقچى بولغاندا، لايدىن ئامبال زەھەر ئىچىپ ئۆلۈۋالدى، پاتىخ مۇسلىموف بۇ ئىشتىن خەۋەر تېپىپ، بالا - چاقىلىرىنى ئېلىپ خۇپىيانە قېچىپ چىقىپ، قورغاسقا بېرىپ، ئوسمان ۋە نۇرۇملارنىڭ ھىمايىسىگە ئىگە بولدى. ئورازقاننى گومىنداڭ ژاندارمىسى قولغا ئالدى، قاناتبېك گومىنداڭغا ئەل بولدى.

1944 - يىلى 4 - ئاينىڭ 9 - كۈنى، غۇلجىدا مەخپىي ئازادلىق تەشكىلاتى (ئەينى ۋاقىتتا «مىللىي ئازادلىق گۇرۇھ» دەپ ئاتالغان) قۇرۇلدى. ئازادلىق تەشكىلاتىنىڭ رەھبەرلىكى ئابدۇكېرىم ئابباسوف، ئېلىخان تۆرە، قاسىمجان قەمبىرى، رەھىمجان سابىرھاجى، جانى يولداشوف، نۇردۇن بەگ، ئابدۇرەئۇپ مەخسۇم، سالجانباي باباجان، موھىدىن ئەخمىدى، مەھمەتجان مەخسۇم، زۇنۇن تېيىپوف، ئۆمەرجانلاردىن

تەركىب تاپتى. بۇ تەشكىلاتنىڭ تۇنجى قېتىملىق يىغىنىدا ئازادلىق تەشكىلاتىنىڭ ئىنقىلابىي پائالىيەتلەرگە يېتەكچىلىك قىلىدىغان 19 ماددىلىق سىياسىي پروگراممىسىنى ئېلان قىلىندى. بۇ سىياسىي پروگرامما ئازادلىق تەشكىلاتىنىڭ نەشر ئەپكارى بولغان «ئازادلىق ئۇچقۇنى» (شاپىگراف) گېزىتىگە بېسىلدى. شۇ چاغدا تارقىتىش، ئۇچراشتۇرۇش، خەۋىپسىزلىك ئىشلىرىغا ئاتاقلىق مۇئەللىم ئىمىنجان يۈسۈپوف مەسئۇل ئىدى.

چىلپەڭزە ناھىيىسى (كونا قورغاس) نىڭ بازار ئىچى بىلەن سوۋېت ئىتتىپاقىنىڭ چېگرىسىغا جايلاشقان ئىنتال دېگەن كەنت تەبىئىي مەنزىرىسى گۈزەل بىر جاي ئىدى. بۇ جاي قوراللىق ئىنقىلابنىڭ تۇغۇت ئانىسى بولۇپ قالدى. 1944 - يىلى 7 - ئاينىڭ ئاخىرلىرى بۇ يەرگە «ئالتە ئوغرى» دەپ ئاتالغان قەيسەر ئەزىمەتلىرىمىزدىن پاتىخ مۇسلىموف، رەپىق بايچۇرىن، خەمىت مۇسلىموف، ھوشۇرەم مامىتوف، ئوسمان بىراھىموف، نۇرۇم ئوبۇلوفلار يىغىلدى. قورال - ياراغ تاپشۇرۇشنى رەت قىلغانلىقى ئۈچۈن، گومىنداڭنىڭ نىلقا ناھىيىلىك ساقچى ئىدارىسى تەرىپىدىن قامالغان قازاق چارۋىچى ئەكبەر، سېپىتلار تۈرمىدىن چىققاندىن كېيىن، ئالاقە باغلاش ئارقىلىق بۇ يەرگە كېلىپ، پاتىخ مۇسلىموف ۋە ئۇنىڭ شېرىكلىرى بىلەن ئۇچراشتى. تۇنجى قېتىملىق قوراللىق ئىنقىلابنىڭ تەييارلىق يىغىنى مۇشۇ جايدا ئۆتكۈزۈلدى. يىغىنغا مۇساجان قاتارلىق بىرقانچە ئادەم سىرتتىن قاتناشتى. بۇلاردىن پاتىخ مۇسلىموفنىڭ يېنىدا بىر تاپانچا، رەپىق بايچۇرىندا بىر تاپانچا، ئىككى مىللىق، قالغانلاردا ئىككىدىن مىللىق، نۇرۇمدا بىر مىللىق، بىر ئاپتومات بار ئىدى. ئۇلارنىڭ ھەممىسى فىنلاندىيە خەنجىرى ئېسىۋالغانىدى.

تۇنجى قېتىملىق يىغىندا مۇنداق قارار چىقىرىلدى: ①

خەلق گومىنداڭ ئەكسىيەتچىلىرىنىڭ ھەربىي ئات سېلىقىدىن بەكمۇ نارازى. بۇنىڭدىن پايدىلىنىپ، خەلقنى قوزغاش كېرەك. گومىنداڭ ئەكسىيەتچىلىرى يىغىۋالغان ئاتلارنى تارتىۋېلىپ، ئۆز ئىگىلىرىگە قايتۇرۇپ بەرگەندىن سىرت، ئاتنى قورالغا ئالماشتۇرۇش ئارقىلىق قورال - ياراغقا ئېرىشىش كېرەك. ② خەلق ئىچىگە كىرىپ، كەڭ كۆلەملىك تەشۋىقات ئېلىپ بېرىش، بۇنىڭ ئۈچۈن ئوقۇتقۇچىلار ۋە زىيالىيلاردىن پايدىلىنىش كېرەك. ③ خەلق ئىچىدىن ئىناۋەتلىك، قەيسەر كىشىلەرنى تېپىپ، سېپىمىزنى كېڭەيتىشىمىز كېرەك. ④ شارائىت پىششىق يېتىلگەندە مەيلى چېلىپەڭزە ياكى نىلقىدا بولسۇن، قوراللىق ئىنقىلاب قوزغاش كېرەك.

شۇنىڭدىن كېيىن، پاتىخ مۇسلىموف ۋە ئۇنىڭ شېرىكلىرى قوراللىق ئىنقىلابنىڭ تەييارلىقىغا جىددىي كىرىشتى. ئۇلار گومىنداڭ ئەكسىيەتچىلىرىنىڭ قولغا ئېلىشىدىن قېچىپ، سوۋېت ئىتتىپاقىغا كەتكەن گېربىنكو دېگەن رۇس ئارقىلىق قورال - ياراغقا ئېرىشكىلى بولىدىغانلىقىنى ئۇققاندىن كېيىن، گېربىنكونى تېپىپ، بىر ئانچا بىر مىلتىق ۋە 100 پاي ئوق تېگىشىش شەرتى بىلەن قورال - ياراغ سېتىۋېلىشقا كېلىشتى. شۇنىڭ بىلەن ئەكبەر، سېيىتلار ئات تېپىش ئۈچۈن نىلقىغا قايتتى. ئۇلار بىر ھەپتىدىن كېيىن، ئون ئاتنى ئىنتالغا ئېلىپ كېلىپ، قورال - ياراغقا تېگىشتى ۋە پاتىخ مۇسلىموف قاتارلىق بەش كىشىنىڭ بۇنىڭدىن ئىككى كۈن ئىلگىرى بەش گېرمانكا، بىر تاپانچا، ئالتە يەشىك ئوقنى ئېلىپ نىلقا ناھىيىسىگە كەتكەنلىك خەۋىرىنى ئاڭلاپ دەرھال نىلقىغا قايتتى. ئۇلار ئۇلاستايىنىڭ ئاققىساڭ دېگەن يېرىدە ئولتۇرۇشلۇق مولداجاننىڭ ئۆيىدە پاتىخ مۇسلىموف بىلەن ئۇچراشتى. ئەكبەر پاتىخ مۇسلىموفتىن ئۇنىڭ يولدا يامغۇر، تۇمانغا دۇچ كېلىپ قېلىپ، شېرىكلىرىدىن ئايرىلىپ قالغانلىقىنى ئۇققاندىن كېيىن،

سېيىت بىلەن مولداجاننى پاتىخ مۇسلىموفنىڭ شېرىكلىرىنى ۋە قورال - ياراغلارنى تېپىپ كېلىشكە ئەۋەتتى. سېيىت بىلەن مولداجان ئىنتالغا بېرىپ، يەتتە گېرمانكا، ئون يان قورال، 10 مىڭ پاي ئوقنى ئېلىپ، بايجۇرىن، نۇرۇم، ھوشۇر، ئوسمانلارنى باشلاپ بەش - ئالتە كۈن ئىچىدە ئۇلاستايغا قايتىپ كەلدى. ھەمراھلىرىدىن ئايرىلىپ قالغان خەستىنى مولداجان بىلەن ناۋان غۇلجا شەھىرىدىن ئېلىپ چىقتى. ئۇلار كېيىن گومىنداڭ ئەكسىيەتچىلىرى بۇلاپ كېلىپ سايرام كۆلى بويىغا يىغىۋالغان 500دىن ئوشۇق ئاتنى كېچىسى قوراللىق ھۇجۇم قىلىش ئارقىلىق تارتىۋېلىپ، سېرىوژا لاپشىن، نۇرۇم، ئوسمانلارنىڭ مەسئۇللۇقىدا قورغاس چېگراسىدىن قازاقىستانغا ئۆتكۈزۈپ، مىلتىق، ئوق، قول بومبىسى قاتارلىق قورال - ياراغلارغا تېگىشىپ كەلدى. پاتىخ مۇسلىموف ۋە ئۇنىڭ شېرىكلىرى قوراللىق ئىنقىلابنى نىلقىدىن باشلاش قارارىغا كەلگەندىن كېيىن، ئاتقا تېگىشىپ كەلگەن قورال - ياراغلارنى قورغاس چېگراسىدىكى باشكۆنچەننىڭ شىمالىدىكى يايلاق ئارقىلىق داشىگۈرگە، ئۇ يەردىن داشىگۈرنىڭ شىمالىدىكى تاغ ئارقىلىق غۇلجا ناھىيىسىدىكى جېلىلىۈزىگە، ئاندىن نىلقىدىكى ئۇلاستاي تاغلىق رايونىغا توشۇپ ئاپاردى. بۇ جەرياندا ئەكبەر ئۈرۈمچى تۈرمىسىدىن قېچىپ چىقىپ، غۇلجا ناھىيىسىنىڭ ئۆيەر - بۇيىرىدە يوشۇرۇنۇپ يۈرگەن غېنى مەھەممەتباقمىنى تېپىپ كېلىش تەكلىپىنى بەردى. پاتىخ مۇسلىموف بۇ تەكلىپكە قوشۇلغاندىن كېيىن، ناۋان ئۈچ - تۆت كۈن ئىچىدە غېنىنى تېپىپ ئۇلاستايغا ئېلىپ كەلدى. نىلقا ناھىيىسىنىڭ جالىنغول، جارتوغان، كۆكەباي، قاراسۇ، چونجى قاتارلىق جايلىرىدىكى نۇرغۇن ئادەملەر كەينى - كەينىدىن كېلىپ، پاتىخ مۇسلىموف، ئەكبەرلەرنىڭ قوشۇنىغا قوشۇلدى. سېرىوژا لاپشىن ئېلىپ كەلگەن قورال - ياراغ، ئوق - دورىلاردىن

سەرت، پاتىخ مۇسلىموف سوۋېت ئىتتىپاقىدىن قايتىدىغان چاغدا 30دىن ئارتۇق مىللىتىق، بىرقانچە پىلىموت سېتىۋېلىپ، سەپداشلىرى بىلەن بىللە ئۇلاستايغا ئېلىپ كەلگەنىدى. قۇربان بۇرھانىدىن ئەسلىدە ئىلى دارىلمۇئەللىمىن (1936 - يىلى كۈرەدە قۇرۇلغان ئىلى ۋىلايەتلىك دارىلمۇئەللىمىن) مەكتىپىنىڭ 5 - سىنىپىدا ئوقۇغانىدى، ئۇ قولغا ئېلىنىشتىن قېچىپ، سوۋېت ئىتتىپاقىغا چىقىپ كەتكەنىدى. ئۇ نىلقىغا قورال - ياراغ يەتكۈزۈپ بېرىشكە مەسئۇل بولۇپ، بىرقانچە قېتىم قاينۇقتىن ئۆتۈپ، چاغىستاي تاغ باغرىدىن يول ئېلىپ، 60 مىللىتىق، ئۈچ پىلىموت ۋە نۇرغۇن ئوق، قول بومبىلىرىنى پاتىخ مۇسلىموف قاتارلىق ئىنقىلابچىلارغا يەتكۈزۈپ بەردى. يۇقىرىقى تەييارلىقلار ئاساسىدا، 1944 - يىلى 8 - ئاينىڭ 14 - كۈنى ئۇلاستاي تېغىدا پاتىخ مۇسلىموف، ئەكبەر، سېيىت، قۇربان بۇرھانىدىن، رەپىق بايچۇرىن، غېنى مەھمەتباقى، نۇرۇم ئوبۇلۇق، ئوسمان ئىبراھىموف، ھوشۇر مامىتوف، خەمىت مۇسلىموف، مۇساجان، سېرىوژا لاپشىن قاتارلىق كىشىلەرنى يادرو قىلغان پارتىزانلار ئەترىتى قۇرۇلدى ۋە ۋاقىتلىق قوماندانلىق شتابى تەسىس قىلىندى. پاتىخ مۇسلىموف باش قوماندان، ئەكبەر، سېرىوژا لاپشىن مۇئاۋىن باش قوماندان بولدى. پارتىزانلار ئەترىتى ئۇلاستاي تاغلىق رايونىنى تايانچ بازى قىلىپ، جالغىغول، جارتوغان، كۆكەباي قاتارلىق جايلاردا گومىنداڭ ئەكسىيەتچىلىرىگە قارشى تەشۋىقات يۈرگۈزدى ۋە شۇ يەرلىك ئابرويلۇق زاتلار، قەبىلە باشلىقلىرىنى ھەم گومىنداڭ تەرىپىدىن قولغا ئېلىنغان كىشىلەر، ئوۋچىلارنى پارتىزانلار ئەترىتىگە قوبۇل قىلدى. پارتىزانلار ئەترىتىنىڭ ئەزالىرى يېرىم ئاي ئىچىدىلا 600 دىن ئېشىپ كەتتى. قوماندانلىق شتابىتىكى سەركەردىلەر بىردىن ئەترەتنىڭ كوماندىرلىقىنى ئۈستىگە ئالدى، بۇ ئەترەتلەر «پاتىخ باتۇر

«ئەترىتى»، «ئەكبەر باتۇر ئەترىتى»، «غېنى باتۇر ئەترىتى»،
«سېرىوژا گېروي ئەترىتى» دەپ ئاتالدى.
پارتىزانلار ئەترىتىدىكى كوماندىر - جەڭچىلەر ئازادلىق
تەشكىلاتىنىڭ سىياسىي پروگراممىسىدىكى گومىنداڭ
ئەكسىيەتچىلىرىنى پۈتۈن ئۆلكىدىن قوغلاپ چىقىرىش،
دېموكراتىك ۋە ئەركىن ھاكىمىيەت قۇرۇش، ھەممە مىللەتلەر
بابباراۋەر بولۇش، پارىخورلۇق، خىيانەتچىلىككە خاتىمە
بېرىش، دىنىي ئەركىنلىككە ئىگە بولۇش قاتارلىق ئىدىيىلەر
بىلەن قوراللانغانلىقتىن، ئۇلارنىڭ كۈرەش ئىرادىسى ئىنتايىن
ئۈستۈن ئىدى. 1944 - يىلى 8 - ئاينىڭ 17 - كۈنى قورچاق
نىلقا ناھىيىلىك ساقچى ئىدارىسىنىڭ باشلىقى 50 نەچچە
قوراللىق ساقچىنى باشلاپ ئۇلاستايغا بېرىپ، ئەكسىيەتچىل
تەشۋىقات ئېلىپ باردى، «قاچقۇن جىنايەتچىلەرنى تازىلايمىز»،
«ئالتە ئوغرىنى تۇتىمىز» دەپ داۋراڭ سالدى، شۇنىڭ بىلەن
بىللە «ھەربىر ئائىلە بىردىن بەشكىچە، يىلقىسى كۆپرەكلەر 10
دىن 20 گىچە ئات تاپشۇرۇشى كېرەك» دەپ، چارۋىچىلارنى
ھەربىي ئېھتىياج ئۈچۈن ئات تاپشۇرۇشقا قىستىدى. ئۇلار
ناھىيە بازىرىغا قايتىپ كېلىۋاتقان يولدا ئۇلاستاي
پارتىزانلىرىنىڭ يوشۇرۇن زەربىسىگە ئۇچرىدى. قوراللىق
ساقچىلاردىن 30 غا يېقىنى ئۆلتۈرۈلدى، ئاز قىسمى
مۇھاسىرىنى بۆسۈپ قېچىپ كەتتى. پارتىزانلار بىر قىسىم
قورال - ياراغ، ئوق - دورىلارنى غەنىمەت ئالدى. ئۇلاستاي
پارتىزانلىرىنىڭ گومىنداڭ ئەكسىيەتچىلىرىگە قارشى تۇنجى
ئوق ئاۋازى ئەنە شۇ يەردە يانغىرىدى. بۇ نىلقىدىكى قوراللىق
ئىنقىلابنىڭ باشلىنىشى ئىدى. ئۇلاستاي پارتىزانلىرىنىڭ
دەسلەپكى جەڭدىكى بۇ غەلىبىسى پارتىزانلارغا ۋە تاغلىق
رايوندىكى چارۋىچىلارغا كۈچلۈك ئىلھام بەردى.
8 - ئاينىڭ 20 - كۈنى ئۇلاستاي پارتىزانلىرى قايتىدىن

تەشكىللەندى، يەنى 60 دىن ئارتۇق زامانىۋى قورال - ياراغقا، 100 دىن ئارتۇق ئادەتتىكى قورال - ياراغقا ئىگە بولغان، 240 كىشىنى ئۆز ئىچىگە ئالغان ئۈچ چوڭ ئەترەت بولۇپ تەشكىللەندى. ئەينى ۋاقىتتا نىلقا ناھىيىسىدە گومىنداڭنىڭ بىر ئىزۋوت (60 قا يېقىن) ئەسكىرى، 20 دىن ئارتۇق يەرلىك قوراللىق ئەسكىرى بار ئىدى.

گومىنداڭ شىنجاڭ ئۆلكىلىك ھۆكۈمىتى ئۇلاستاي پارتىزانلىرىنىڭ ھەرىكىتىدىن خەۋەر تاپقاندىن كېيىن، قورچاق ئۆلكىلىك ساقچى باشقارمىسىنىڭ مۇئاۋىن باشلىقى ليۇ بىڭدېنى ئەھۋال ئىگىلەش، تاقابىل تۇرۇش تەدبىرلىرىنى ئورۇنلاشتۇرۇپ، «گۇمانلىق ئادەم» لەرنى قولغا ئېلىش ئۈچۈن غۇلجىغا ئەۋەتتى. ليۇ بىڭدې غۇلجىلىق خۇيزۇ بولۇپ، غۇلجىنىڭ ئادەملىرى، جۇغراپىيىلىك ئەھۋالى بىلەن تونۇشلۇق بولۇش ھەم ئۇيغۇرچىنى بىلىشتەك قۇلايلىق شارائىتىدىن پايدىلىنىپ ئەھۋال ئىگىلىگەندىن كېيىن، ئالدى بىلەن مۆتىۋەرلەر قاتلىمى ئىچىدىكى تۇراقسىز ئادەملەرنى ئۆز ئەتراپىغا توپلاپ، گومىنداڭچە «بىرلىك سەپ»، يەنى غالىپلار گۇرۇھىنى شەكىللەندۈرۈشكە كىرىشتى، ئۇنىڭدىن كېيىن مىللىي مۇناپىقلار ۋە قارانىيەت ئەبلەغلەرنى توپلاپ، جاسۇسلار تورىنى كېڭەيتىش بىلەن يۈزلىگەن ئىنقىلابىي زىيالىيلار ۋە ياش ئەزىمەتلەرنى قولغا ئېلىشقا باشلىدى، ئۇ يەنە «ئالتە ئوغرى» نى ۋە «قىزىل پاچاقلار» نى يوقىتىش دېگەن تەشۋىقات فورمۇلىسىنى ئويدۇرۇپ چىقىپ، جامائەت سورۇنلىرىدا ئەكسىيەتچىل تەشۋىقاتنى كۈچەيتتى.

9 - ئاينىڭ 11 - كۈنى ليۇ بىڭدې قورچاق ئىلى ۋىلايەتلىك ساقچى ئىدارىسىنىڭ باشلىقى، ئىلى ۋىلايىتىنىڭ مۇۋەققەت ۋالىيىسى، قوشۇمچە ئامانلىق ساقلاش قىسىملىرىنىڭ باش قوماندانى گاۋ ۋېي بىلەن مەسلىھەتلىشىپ، قورچاق ئىلى

ئەترىتى، «ئەكبەر باتۇر ئەترىتى»، «غېنى باتۇر ئەترىتى»،
 «سېرىوژا گېروى ئەترىتى» دەپ ئاتالدى.
 پارتىزانلار ئەترىتىدىكى كوماندىر - جەڭچىلەر ئازادلىق
 تەشكىلاتىنىڭ سىياسىي پروگراممىسىدىكى گومىنداڭ
 ئەكسىيەتچىلىرىنى پۈتۈن ئۆلكىدىن قوغلاپ چىقىرىش،
 دېموكراتىك ۋە ئەركىن ھاكىمىيەت قۇرۇش، ھەممە مىللەتلەر
 بابباراۋەر بولۇش، پارىخورلۇق، خىيانەتچىلىككە خاتىمە
 بېرىش، دىنىي ئەركىنلىككە ئىگە بولۇش قاتارلىق ئىدىيىلەر
 بىلەن قوراللانغانلىقتىن، ئۇلارنىڭ كۈرەش ئىرادىسى ئىنتايىن
 ئۈستۈن ئىدى. 1944 - يىلى 8 - ئاينىڭ 17 - كۈنى قورچاق
 نىلقا ناھىيىلىك ساقچى ئىدارىسىنىڭ باشلىقى 50 نەچچە
 قوراللىق ساقچىنى باشلاپ ئۇلاستايغا بېرىپ، ئەكسىيەتچىلەر
 تەشۋىقات ئېلىپ باردى، «قاچقۇن جىنايەتچىلەرنى تازىلايمىز»،
 «ئالتە ئوغرىنى تۇتمىز» دەپ داۋراڭ سالدى، شۇنىڭ بىلەن
 بىللە «ھەربىر ئائىلە بىردىن بەشكىچە، يىلقىسى كۆپرەكلەر 10
 دىن 20 گىچە ئات تاپشۇرۇشى كېرەك» دەپ، چارۋىچىلارنى
 ھەربىي ئېھتىياج ئۈچۈن ئات تاپشۇرۇشقا قىستىدى. ئۇلار
 ناھىيە بازىرىغا قايتىپ كېلىۋاتقان يولدا ئۇلاستاي
 پارتىزانلىرىنىڭ يوشۇرۇن زەربىسىگە ئۇچرىدى. قوراللىق
 ساقچىلاردىن 30 غا يېقىنى ئۆلتۈرۈلدى، ئاز قىسمى
 مۇھاسىرىنى بۆسۈپ قېچىپ كەتتى. پارتىزانلار بىر قىسىم
 قورال - ياراغ، ئوق - دورىلارنى غەنىمەت ئالدى. ئۇلاستاي
 پارتىزانلىرىنىڭ گومىنداڭ ئەكسىيەتچىلىرىگە قارشى تۇنجى
 ئوق ئاۋازى ئەنە شۇ يەردە ياندى. بۇ نىلقىدىكى قوراللىق
 ئىنقىلابنىڭ باشلىنىشى ئىدى. ئۇلاستاي پارتىزانلىرىنىڭ
 دەسلەپكى جەڭدىكى بۇ غەلىبىسى پارتىزانلارغا ۋە تاغلىق
 رايوندىكى چارۋىچىلارغا كۈچلۈك ئىلھام بەردى.
 8 - ئاينىڭ 20 - كۈنى ئۇلاستاي پارتىزانلىرى قايتىدىن

تەشكىللەندى، يەنى 60 دىن ئارتۇق زامانىۋى قورال - ياراغقا، 100 دىن ئارتۇق ئادەتتىكى قورال - ياراغقا ئىگە بولغان، 240 كىشىنى ئۆز ئىچىگە ئالغان ئۈچ چوڭ ئەترەت بولۇپ تەشكىللەندى. ئەينى ۋاقىتتا نىلقا ناھىيىسىدە گومىنداڭنىڭ بىر ئىززەت (60 قا يېقىن) ئەسكىرى، 20 دىن ئارتۇق يەرلىك قوراللىق ئەسكىرى بار ئىدى.

گومىنداڭ شىنجاڭ ئۆلكىلىك ھۆكۈمىتى ئۇلاستاي پارتىزانلىرىنىڭ ھەرىكىتىدىن خەۋەر تاپقاندىن كېيىن، قورچاق ئۆلكىلىك ساقچى باشقارمىسىنىڭ مۇئاۋىن باشلىقى ليۇ بىڭدېنى ئەھۋال ئىگىلەش، تاقابىل تۇرۇش تەدبىرلىرىنى ئورۇنلاشتۇرۇپ، «گۇمانلىق ئادەم» لەرنى قولغا ئېلىش ئۈچۈن غۇلجىغا ئەۋەتتى. ليۇ بىڭدې غۇلجىلىق خۇيزۇ بولۇپ، غۇلجىنىڭ ئادەملىرى، جۇغراپىيىلىك ئەھۋالى بىلەن تونۇشلۇق بولۇش ھەم ئۇيغۇرچىنى بىلىشتەك قۇلايلىق شارائىتىدىن پايدىلىنىپ ئەھۋال ئىگىلىگەندىن كېيىن، ئالدى بىلەن مۆتىۋەرلەر قاتلىمى ئىچىدىكى تۇراقسىز ئادەملەرنى ئۆز ئەتراپىغا توپلاپ، گومىنداڭچە «بىرلىك سەپ»، يەنى غالىپلار گۇرۇھىنى شەكىللەندۈرۈشكە كىرىشتى، ئۇنىڭدىن كېيىن مىللىي مۇناپىقلار ۋە قارانىيەت ئەبلەخلەرنى توپلاپ، جاسۇسلار تورىنى كېڭەيتىش بىلەن يۈزلىگەن ئىنقىلابىي زىيالىيلار ۋە ياش ئەزىمەتلەرنى قولغا ئېلىشقا باشلىدى، ئۇ يەنە «ئالتە ئوغرى» نى ۋە «قىزىل پاچاقلار» نى يوقىتىش دېگەن تەشۋىقات فورمۇلىسىنى ئويدۇرۇپ چىقىپ، جامائەت سورۇنلىرىدا ئەكسىيەتچىل تەشۋىقاتنى كۈچەيتتى.

9 - ئاينىڭ 11 - كۈنى ليۇ بىڭدې قورچاق ئىلى ۋىلايەتلىك ساقچى ئىدارىسىنىڭ باشلىقى، ئىلى ۋىلايىتىنىڭ مۇۋەققەت ۋالىيسى، قوشۇمچە ئامانلىق ساقلاش قىسىملىرىنىڭ باش قوماندانى گاۋ ۋېي بىلەن مەسلىھەتلىشىپ، قورچاق ئىلى

ۋىلايەتلىك ساقچى ئىدارىسىنىڭ مۇئاۋىن باشلىقى جاۋ جۇڭمىڭ،
مەسلىھەتچى ليۇ بىڭيى قاتارلىق ئەمەلدارلارنى كېچىلەپ نىلقىغا
ئەۋەتىپ، خۇپىيانە ھەرىكىتىنى باشلىدى. ئۇلار بىر تەرەپتىن
ھەر مىللەت مۆتىۋەرلىرىنى ئۆزىگە تارتىشقا، يەنە بىر تەرەپتىن
پارتىزانلارنى ئاقتۇرۇپ تۇتۇشقا ئۇرۇندى. بۇ ئەمەلدارلارنىڭ
نىلقىدا ئالدى بىلەن ئىگە بولغان يىپ ئۇچى پارتىزانلار
ئەترىتىنىڭ باش قوماندانى پاتىخ مۇسلىموف ئۆز قولى بىلەن
يېزىپ، شاپىگرافتا بېسىپ تارقاتقان تەشۋىقات ۋە رەقەسى
بولدى. بۇ تەشۋىقات ۋە رەقەسىگە مۇنداق دەپ يېزىلغانىدى:
«سۆيۈملۈك ھەر مىللەت قېرىنداشلار! سىلەر غەپلەتتە
يېتىۋەرمەڭلار! زۇلمەتلىك گومىنداڭ ھۆكۈمىتى بىزنى ھەممە
بەختلىك، ئاسايىشلىق كۈنلەردىن مەھرۇم قىلغانلىقى سىلەرگە
مەلۇم. ئەمدى ھەممەيلەن بىرلىشىپ ئۇلارنى قوغلىۋېتەيلى.
قورقىدىغان زامانلار ئۆتۈپ كەتتى. بىز ئىنقىلابقا ئاشكارا
ئاتلىنىشىمىز لازىم. بىزنىڭ ئات، كالا، قويلار بىزنى بۇلاپ
كەتتى. مۇنداق تۇرمۇشقا قانداقمۇ چىدىغىلى بولىسۇن؟!»
9 - ئاينىڭ 12 - كۈنى گومىنداڭ 8 - ئۇرۇش رايونىنىڭ
قوماندانى جۇ شاۋلياڭ گومىنداڭنىڭ شىنجاڭغا كىرگەن
قىسىملىرى قورچاق زاپاس 7 - دىۋىزىيىسىنىڭ مۇئاۋىن
باشلىقى دۇ دېفۇنى ئىلىدا تۇرۇشلۇق قوشۇنلارغا ۋە ئامانلىق
ساقلاش پولك - ئەترەتلىرىگە بىرتۇتاش قوماندانلىق قىلىشقا
غۇلجىغا ئەۋەتتى. ئەينى ۋاقىتتا گومىنداڭنىڭ ئىلىدا 2500
دىن كۆپرەك ئەسكىرى كۈچى بار ئىدى. شۇ كۈنى ئەكبەر باتۇر
قوماندانلىقىدىكى 1 - پارتىزانلار ئەترىتى باسلىگەن داۋىنىدا
گومىنداڭنىڭ نىلقىغا قاراپ كېلىۋاتقان بىر روتا ئەسكىرى
بىلەن شىددەتلىك جەڭ قىلىپ، گومىنداڭنىڭ 50 كە يېقىن
ئادەمنى يەر چىشلەتتى ۋە ئىككى پىلىموت، 70 نەچچە مىلتىق،
تاپانچا، نۇرغۇن ئوق - دورىلارنى غەنىيمەت ئالدى، قالدۇق

دۈشمەن ھۇش - كاللىسىنى يوقاتقان پېتى كەينىگە يېنىپ بەدەر قېچىپ كەتتى.

دۇ دېغۇ ئىلىغا كەلگەندىن كېيىن، ئالداش ۋە باستۇرۇشنى تەڭ يولغا قويماقچى بولۇپ، بىر تەرەپتىن نىلقا ناھىيىسىگە «ھال سوراش ئۆمىكى» ئەۋەتسە، يەنە بىر تەرەپتىن 128 - دىۋىزىيىنىڭ 3 - باتالىيىنىدىن بىر ئىزۋوت ئەسكەر، ساقچى ئىدارىسىدىن نەچچە ئون ساقچىنى ئۈچ ئاپتوموبىل بىلەن پارتىزانلارنى باستۇرۇشقا ئەۋەتتى. لېكىن، ئۇلار «باستۇرۇش» ئېلىپ بارىدىغان يەرگە يېتىپ بارغۇچە يولدا يوشۇرۇنۇپ ياتقان پارتىزانلارنىڭ ئەجەللىك زەربىسىگە ئۇچراپ قېچىپ كېلىشكە مەجبۇر بولدى.

قاتتىق ساراسىمىگە چۈشكەن دۇ دېغۇ مەغلۇپ بولغان ئەسكەرلىرىنى نىلقا بازىرىغا يۆتكەۋېتىپ، سۈيىدۇڭدە تۇرۇشلۇق قورچاق ئامانلىقىنى ساقلاش ئاتلىق ئەسكەرلەر 4 - پولكىنىڭ مۇئاۋىن پولك كوماندىرى شى خەيشەن باشچىلىقىدىكى بىر روتا ئەسكەرنى توققۇزتارا ناھىيىسى ئارقىلىق نىلقا ناھىيىسىگە بېرىپ پارتىزانلارنى يوقىتىشقا، قورچاق ئىلى ۋىلايەتلىك ساقچى ئىدارىسىنىڭ مۇئاۋىن باشلىقى جاۋ جۇڭمىڭنى بىر بۆلۈك ساقچىلار بىلەن بېرىپ نىلقىنى قوغداشقا ئەۋەتتى. بۇ چاغدا ئۇلاستاي پارتىزانلىرى ۋە قورالسىز چارۋىچىلار بولۇپ 1000دەك كىشى جالىنغولغا توپلانغانىدى.

جاۋ جۇڭمىڭ نىلقىغا بارغاندىن كېيىن، ھەربىيلەر ۋە ساقچىلاردىن 300 دىن ئارتۇق ئادەمنى ئۈچ يولغا بۆلۈپ، پارتىزانلارغا ھۇجۇم قىلىشقا ئەۋەتتى. بۇ ئۈچ يولدىكى قوشۇننىڭ ۋەزىپىسى مۇنداق ئىدى: بىرىنچى يولدىكى 70 دىن ئارتۇق ئەسكەر مازار ئارقىلىق گۇرسايدىن ئۆتۈپ، پارتىزانلارنىڭ شىمالغا يۈرۈشىنى توسۇش؛ ئىككىنچى يولدىكى 120 دىن ئارتۇق ئەسكەر ئۇلاستايىدىكى پارتىزانلار بازىسىغا

توغرىدىن توغرا ھۇجۇم قىلىش؛ ئۈچىنچى يولدىكى 100 دىن ئارتۇق ئەسكەر نىلقا ئۆزەن ئارقىلىق ئېرىنىمۇدۇنغا بېرىش. نىلقا ناھىيىسى بازىرىنى ساقلاشقا 30 نەچچە ھەربىي ۋە ساقچى قالغانىدى. 9 - ئاينىڭ 21 - كۈنى ئۇلاستايغا ھۇجۇم قىلغان دۈشمەنلەر پارتىزانلار ۋە يەرلىك ئاھالە بولۇپ 400 دىن ئارتۇق كىشى تەرىپىدىن ئۇلاستاي تېغىنىڭ جەنۇبىدا مۇھاسىرىگە ئېلىندى. شىددەتلىك جەڭ ئارقىلىق ئون نەچچە دۈشمەن ئۆلتۈرۈلدى، 20 نەچچە مىللىتى غەنىمەت ئېلىندى. 9 - ئاينىڭ 23 - كۈنى مازار تەرەپكە ماڭغان يولدىكى دۈشمەنلەر پارتىزانلارنىڭ يوشۇرۇن زەربىسىگە ئۇچرىدى، دۈشمەننىڭ بىرنەچچە ئادىمى ئۆلدى، سەككىز ئادىمى ئەسىرگە ئېلىندى. 9 - ئاينىڭ 28 - كۈنى 400 دىن ئارتۇق پارتىزان غۇلجىدىن كېلىدىغان گومىنداڭ قوشۇنلىرىغا توسۇپ زەربە بېرىش ئۈچۈن مازارغا بېرىپ ئورۇنلاشتى. يەنە بىر يولدىكى گومىنداڭ ئەسكەرلىرى غەنى باتۇر ئەترىتى تەرىپىدىن ئېغىر چىقىمغا ئۇچرىدى. شىخەشەن باشچىلىقىدىكى بىر روتا ئەسكەرمۇ توسۇپ زەربە بېرىشكە يولۇقۇپ قېچىپ كەتتى.

ھودۇقۇپ كەتكەن دۇ دېفۇ ياردەمچى قوشۇن ئەۋەتىش توغرىسىدا ئۈرۈمچىگە جىددىي تېلېگرامما يوللىغان بولسىمۇ، شېڭ شىسەي شىنجاڭدىن يېڭى كېتىپ، ۋەزىيەت قالايمىقان بولغاچقا، بۇ ئىشقا كۆڭۈل بۆلىدىغان ئادەم چىقمىدى. 9 - ئاينىڭ 20 - كۈنىدىن ئېتىبارەن نىلقا ناھىيە بازىرىنى ساقلاۋاتقان گومىنداڭچىلار قاش كۆۋرۈكىنىڭ جەنۇبىي ياقىسى ۋە ئۇنىڭغا ياندىشىپ كېلىدىغان جايلاردا لەخمە كۈلەش، ئىستېھكام ياساشقا جىددىي تۇتۇش قىلدى، شۇنىڭ بىلەن بىللە، ھەر ساھە زاتلاردىن 100 دىن ئارتۇق ئادەمنى تۇتقۇن قىلدى ھەمدە غەنى، ئەكبەر قاتارلىق «ئالتە توغرى» نى تۇتۇپ بەرگەنلەرنى ئەڭ چوڭ ئىنئام بىلەن مۇكاپاتلايدىغانلىقىنى ئېلان

قىلدى. 9 - ئاينىڭ 23 - كۈنى قازاق، ئۇيغۇر، موڭغۇل، رۇسلاردىن تەركىب تاپقان لاپكىن باشچىلىقىدىكى 30 نەچچە پارتىزان 20 مىللىتىق، ئالتە پىل-موت ۋە 19 ئاتقا ئارتىلغان ئوق - دورىلارنى ئېلىپ، سوۋېت ئىتتىپاقى چېگراسىدىن ئۆتۈپ، سۈيىدۇڭ ناھىيىسىدىكى سارتېرەك ئارقىلىق غۇلجا ناھىيىسىنىڭ شىمالىدىكى جىرغىلاڭغا كەلدى. ئۇلار بۇ يەرنى قوغداۋاتقان ساقچىلار بىلەن ئېلىشىپ، ئۇلارنى قاچۇرۇۋەتكەندىن كېيىن، گۆرسايغا يۆتكىلىپ، دۈشمەننىڭ بىر ئىزۋوت ئەسكىرىنىڭ توسۇپ زەربە بېرىشىنى مەغلۇپ قىلىپ، ئۇلاستايغا بېرىپ پارتىزانلىرىمىزنىڭ قوماندانلىق شتابى بىلەن ئۇچراشتى.

10 - ئاينىڭ 5 - كۈنى ئۇلاستاي پارتىزانلىرى ۋە يېقىن ئەتراپتىكى دېھقان، چارۋىچىلاردىن 2000 غا يېقىن كىشى ئەكبەر يايلىقىغا يىغىلدى، پارتىزانلار چوڭ ئەترىتىنىڭ كوماندىرى قۇربان بۇرھانىدىن پارتىزانلار ۋە ئاممىنى سەپەرۋەرلىككە كەلتۈرۈپ، نىلقا ناھىيە بازىرىنى ئازاد قىلىپ، غۇلجىغا يۈرۈش قىلىشنى مۇراجىئەت قىلدى. پارتىزانلار ئەترىتىنىڭ باش سەركەردىسى پاتىخ مۇسلىموف ناھىيە بازىرىغا ھۇجۇم قىلىش بۇيرۇقىنى جاكارلىدى. 600 دىن ئارتۇق پارتىزان خەلق ئاممىسىنىڭ قىزغىن ئالقىش ساداسى ئىچىدە ئۈچ يولغا بۆلۈنۈپ، نىلقا ناھىيە بازىرىغا ھۇجۇم قىلىش سەپىرىگە ئاتلاندى. يول بويى 1000 دىن ئارتۇق ئادەم قولىغا قىلىچ - خەنجەر، پالتا - گۈرەكلەرنى ئېلىپ، ئاتلىق چوقان سېلىپ، يۈرۈشكە ئاتلانغان پارتىزانلارغا قوشۇلدى.

10 - ئاينىڭ 6 - كۈنى تاڭ سەھەردە پارتىزانلار نىلقا ناھىيە بازىرىنى جەنۇب، شىمال، غەرب تەرەپلەردىن قورشىۋالدى، جەنۇب تەرەپتە غېنى، ئوسمان قوماندانلىق قىلغان 2 - چوڭ ئەترەت، غەرب تەرەپتە ئەكبەر، سېيىت قوماندانلىق

قىلغان 1 - چوڭ ئەترەت، شىمال تەرەپتە شۇتوف ئىۋان، خەمىت مۇسلىموف قوماندانلىق قىلغان 3 - چوڭ ئەترەت بار ئىدى. بۇ چاغدا گومىنداڭنىڭ نىلقا ناھىيە بازىرىدىكى ھەربىي - ساقچىلىرى نۇقتىلىق ھالدا ساقچى ئىدارىسى، كۈلۈپ ۋە ناھىيىلىك ھۆكۈمەتنى ساقلاپ ياتقانىدى. پارتىزانلار ناھىيە بازىرىنى قورشىۋالغاندىن كېيىن، ئالدى بىلەن ئون كىشىلىك زەربىدارلار ئەترىتى تەشكىللەپ، كۈلۈپنى ئىگىلەپ ياتقان دۈشمەننى شىددەتلىك ئوققا تۇتتى. ئۇنىڭدىن كېيىن ناھىيە بازىرىغا ئۈچ تەرەپتىن ئومۇميۈزلۈك ھۇجۇم باشلاندى. ناھىيە بازىرىدىكى ئاز سانلىق مىللەتلەر ئەزىمەتلىرىمۇ ئۆزلۈكىدىن قولغا كالتەك، توقماقلارنى ئېلىپ، «ھۇررا» سادالىرىنى ياڭرىتىپ قوزغىلاڭ كۆتۈرۈپ، پارتىزانلار بىلەن بىرلىكتە گومىنداڭنىڭ ھەربىي - ساقچىلىرىغا ھۇجۇم قىلدى. دۈشمەن بەرداشلىق بېرەلمەي، كۈلۈپنىڭ يېنىدىكى ساقچى ئىدارىسىنىڭ قورۇسىغا قېچىپ كىرىۋالدى. ساقچى ئىدارىسىنىڭ قورۇق ئېمى بەش مېتىر ئېگىزلىكتە ئىدى، ئۇنىڭ ئەتراپىدا قۇم تولدۇرۇلغان خالتىلاردىن ھاسىل قىلىنغان مۇستەھكەم ئىستېھكام بار ئىدى، شۇڭا جەڭ ئىنتايىن كەسكىن بولدى. جەڭ 20 سائەتتىن ئارتۇق داۋاملاشقان بولسىمۇ، ساقچى ئىدارىسىنى ئېلىش مۇمكىن بولمىدى، پارتىزانلار ئاخىر كۈلۈپقا ئوت قويۇۋەتتى، ساقچى ئىدارىسىنىڭ قورۇق تېمىنى پارتىلىتىۋەتتى. پارتىزانلار بىرقانچە قېتىم شىددەتلىك ھۇجۇم قىلغاندىن كېيىن، دۈشمەن ئائىلاچ قېلىپ، 140 دىن ئارتۇق دۈشمەن ئاق بايراق چىقىرىپ تەسلىم بولدى. پارتىزانلار 10 - ئاينىڭ 7 - كۈنى ئەتىگەندە نىلقا ناھىيە بازىرىنى ئىشغال قىلدى. بۇ جەڭدە دۈشمەننىڭ 30 نەچچە ھەربىي - ساقچىسى ئېتىپ ئۆلتۈرۈلدى، ئۈچ پىلىموت، 66 مىللىتىق، سەككىز ماۋزېر، 150 قول بومبىسى، 9000 پاي ھەرخىل ئوق غەنىمەت

ئېلىندى. قاماپ قويۇلغان 100دىن ئارتۇق پۇقرا، زىيالىي،
 چارۋىچى تۈرمىدىن ئازاد قىلىندى.
 ئەتىسى نىلقا ناھىيە بازىرىنىڭ ئازاد قىلىنغانلىقىنى
 تەبرىكلەش يۈزىسىدىن ئاممىۋى يىغىن ئۆتكۈزۈلۈپ، ئوسمان
 چوبانىنىڭ ناھىيىنىڭ ھاكىملىقىغا، ئورازقانىنىڭ مۇئاۋىن
 ھاكىملىقىغا، جاقابىنىڭ ساقچى ئىدارىسىنىڭ باشلىقلىقىغا
 تەيىنلەنگەنلىكى ئېلان قىلىندى. شۇنداق قىلىپ، نىلقا
 ناھىيىسىدە ئۈچ ۋىلايەت مىللىي ئىنقىلابىنىڭ تۇنجى بايرىقى ۋە
 مەشئىلى سۈپىتىدە دېموكراتىك ۋە ئەركىن بولغان ئىنقىلابىي
 ھاكىمىيەت بارلىققا كەلدى. قانخور گومىنداڭ
 ئەكسىيەتچىلىرىگە يانتاياق بولۇپ، پارتىزانلارغا ئاكتىپ قارشى
 تۇرغان مىڭبېشى، چوڭ زومىگەر قاناتبېك، قورچاق ھاكىم لو
 چىشېڭ، قورچاق ساقچى ئىدارە باشلىقى فېڭ ۋېيجۈن، قورچاق
 ئامانلىق ساقلاش پولكىنىڭ مۇئاۋىن كوماندىرى شى خەيشىن،
 قورچاق ئىلى ۋىلايەتلىك ساقچى ئىدارىسىنىڭ مۇئاۋىن باشلىقى
 جاۋ جۇڭمىڭ قاتارلىقلارغا شۇ جايدا ئۆلۈم جازاسى بېرىلدى.
 پارتىزانلار ئەترىتىنىڭ رەھبەرلىرىدىن بىرى خەمىست
 مۇسلىموف نىلقىنى ئازاد قىلىش جېڭىدە ئېغىر يارىلانغانىدى،
 كېيىن داۋالاش ئۈنۈم بەرمەي، ئۇلاستايدا قۇربان بولدى.
 پارتىزانلار نىلقىنى ئازاد قىلغاندىن كېيىن، قوزغىلاڭنىڭ
 غالبىيەت مېۋىسىنى ساقلاپ قېلىش، ناھىيىنىڭ بىخەتەرلىكىگە
 كاپالەتلىك قىلىش ئۈچۈن، جېڭنىڭ غەربىي جەنۇبىدىكى
 گۆرسايغا ۋە نىلقا بىلەن غۇلجا ناھىيىسى ئارىلىقىدىكى مازارغا
 چارلىغۇچىلارنى ئەۋەتتى. 10 - ئاينىڭ 9 - كۈنى
 پارتىزانلارنىڭ قوماندانلىق شتابى ئۇلاستايدىن نىلقا ناھىيە
 بازىرىغا كۆچتى. شۇ يەرلىك ئامما ۋە غۇلجا ناھىيىسىدىن
 پىدائىي بولۇپ كېلىپ ئۇرۇشقا قاتناشقانلار ئىچىدىن پارتىزانلار
 قوشۇنى تولۇقلىنىپ، ئومۇمىي ئادەم سانى 800 گە يەتتى.

پارتىزانلار ئۈچ چوڭ ئەترەتكە ئايرىلدى. 1 - چوڭ ئەترەت ئاساسەن قازاقلار بولۇپ، 300 گە يېقىن كىشىدىن تەركىب تاپتى، ئەكبەر باتۇر ئەترەت كوماندىرى، سېيىت مۇئاۋىن كوماندىر بولدى؛ 2 - چوڭ ئەترەت ئاساسەن ئۇيغۇرلار، موڭغۇللار ۋە ئاز ساندىكى شىبەلەر بولۇپ، 250 گە يېقىن كىشىدىن تەركىب تاپتى، غېنى باتۇر ئەترەت كوماندىرى بولدى؛ 3 - چوڭ ئەترەت ئاساسەن رۇسلار بولۇپ، 200 دىن ئارتۇق كىشىدىن تەركىب تاپتى، شۇتوف ئىۋان ئەترەت كوماندىرى بولدى.

پارتىزانلار ئەترىتىنىڭ شان - شۆھرىتى ناھايىتى تېزلا تەرەپ - تەرەپكە تارقالدى. ئۇنىڭ تاغ - دەريالارنى زىلزىلىگە كەلتۈرگەن كۈچ - قۇدرىتى ۋە تەسىرى تېزلىكتە قىزىل كۈرە (تېكەس)، كۈنەس، توققۇزتارا ناھىيىلىرىگە ھەم قاش دەرياسىنىڭ جەنۇبى، قاراسۇنىڭ شىمالىي تېغى، مازارنىڭ شىمالىدىكى بۇروسۇن، ئىلى دەرياسىنىڭ شەرقىدىكى سامىيۇزى ۋە دەريانىڭ جەنۇبىدىكى ياماتۇ قاتارلىق جايلارغىچە كېڭەيدى. 10 - ئاينىڭ 19 - كۈنى غېنى باتۇر قوماندانلىقىدىكى پارتىزانلار چوڭ ئەترىتى گومىنداڭنىڭ مازاردا تۇرۇشلۇق قىسىملىرىغا شىددەتلىك ھۇجۇم قوزغىدى. غۇلجا شەھىرىگە يېقىن يەردە تۆرە ئورۇس باشچىلىقىدىكى ئون نەچچە مەرگەن رۇستىن تەشكىل قىلىنغان پىدائىيلار ئەترىتى گومىنداڭنىڭ ھاۋا ئارمىيە تەلىم - تەربىيە ئەترىتىگە ھۇجۇم قىلدى. 10 - ئاينىڭ 21 - كۈنى ئەكبەر باتۇر قوماندانلىقىدىكى بىر قىسىم پارتىزانلار شىمالىي سەپ بويىچە گۇرساياغا يۈرۈش قىلىپ، جىڭ ناھىيىلىك قورچاق ساقچى ئىدارىسىنىڭ بۇ يەردىكى ساقچىخانىسىغا ھۇجۇم قىلىپ، جىڭ ناھىيىسىگە 30 كىلومېتىر كېلىدىغان جايغىچە قىستاپ باردى. ئەنە شۇ مەزگىلدە ئىلى تەۋەسىدە ئازادلىق تەشكىلاتى

بېسىپ تارقاتقان گومىنداڭ ھاكىمىيىتىگە قارشى تۇرىدىغان،
 «شەرقىي تۈركىستان جۇمھۇرىيىتى» قۇرۇشنى تەشەببۇس
 قىلىدىغان، ئاساسىي شوئارلىرى ئىسلام دىنىنىڭ غازاتچىلىق
 ئەقىدىلىرىدىن ئېلىنغان تەشۋىقات ۋە رەقەبلىرى پەيدا بولدى. بۇ
 چاغدا گومىنداڭنىڭ ئىلىدىكى ئەسكىرىي كۈچى 128 -
 دىۋىزىيىنىڭ بىر پولكى، زاپاس 7 - دىۋىزىيىنىڭ بىر
 باتالىيىنى، قورچاق ئامانلىقىنى ساقلاش 4 - پولكى ۋە 800 گە
 يېقىن ساقچىدىن ئىبارەت بولۇپ، 2000 دىن ئارتۇق قوراللىق
 ئەسكىرى بار ئىدى. دۇ دېفۇ ئەسكىرىي كۈچىنىڭ
 يېتىشىزلىكىنى ھېس قىلىپ، 10 - ئاينىڭ 9 - كۈنى
 ئايروپىلان بىلەن ئۈرۈمچىگە بېرىپ، گومىنداڭ 8 - ئۈرۈش
 رايونىنىڭ قوماندانى جۇشاۋلىياڭغا ئىلىنىڭ شۇ چاغدىكى
 ئەھۋالىنى ۋە ئۆزى تۈزگەن «تىنچلاندۇرۇش پىلانى» نى
 بىۋاسىتە دوكلات قىلدى. دۇ دېفۇ ئىلىنىڭ چەت - ياقىغا
 جايلاشقانلىقى، ئەسكىرىي كۈچىنىڭ ئاجىزلىقى قاتارلىق
 ئەھۋاللىرىغا ئاساسەن، خەنزۇ پۇقرالارنى قوراللىاندۇرۇپ،
 ئۆزىنى قوغداشقا تەشكىللەشنى تەكلىپ قىلدى. ئەمما،
 جۇشاۋلىياڭ «سىلەردىكى خەنزۇلارنىڭ ئىشەنچلىك بولۇشى
 ناتايىن، ئالدىراپ - تېنەپ تەشكىللىگەن قوشۇن ئەسقاتمايدۇ»
 دەپ قاراپ، دۇ دېفۇنىڭ پىلانىنى رەت قىلدى.
 10 - ئاينىڭ 10 - كۈنى (قۇربان ھېيت نامىزى كۈنى)
 قورچاق ئىلى ۋىلايەتلىك ساقچى ئىدارىسىنىڭ تەپتىشى رەن 30
 دەك قوراللىق ساقچىنى باشلاپ ئۇلاستاي تاغ ئېغىزىغا
 كىرگەندە، ئۇ يەردە يوشۇرۇنۇپ تۇرغان پارتىزانلارنىڭ
 زەربىسىگە يولۇقتى. رەن تەپتىش ۋە ئۇنىڭ ئونغا يېقىن ئادىمى
 جەڭدە ئۆلدى، ئىككى ئادىمى تۇتۇۋېلىندى، 13 مىلىتىق ۋە
 بىرقانچە 100 پاي ئوق غەنىمەت ئېلىندى. 10 - ئاينىڭ
 11 - كۈنى غېنى باتۇر، سېرىۋزا قىسىملىرى غۇلجا

ناھىيىسىدىن نىلقا ۋە قىزىل كۈرە ناھىيىلىرىگە ئۆتتىدىغان مۇھىم قاتناش تۈگۈنى بولغان سۇلتان ئۇۋەيس مازار مەھەللىسىدە تۇرۇشلۇق گومىنداڭ قوشۇنلىرىنى قورشىۋالدى، شۇنىڭ بىلەن بىر ۋاقىتتا، تۈرك مەھەللىسى ۋە قاراسۇدا تۇرۇشلۇق گومىنداڭ قوشۇنلىرىنى قورشىۋېلىپ، قاتتىق ھۇجۇم قوزغىدى. گومىنداڭ قوشۇنلىرى ئېغىر تالاپەت بەدىلىگە تۈن قاراڭغۇسىدىن پايدىلىنىپ، مۇھاسىرىنى تەستە بۇزۇپ قېچىپ كەتتى.

ئىلىدا تۇرۇۋاتقان قورچاق ئۆلكىلىك ساقچى باشقارمىسىنىڭ مۇئاۋىن باشلىقى ليۇ بىڭدې ئۈرۈمچىگە تېلېگرامما بېرىپ ياردەم تەلپ قىلغاندىن كېيىن، جۇ شاۋلىياڭ 10 - ئاينىڭ 12 - كۈنى گومىنداڭنىڭ ئۈرۈمچىدە تۇرۇشلۇق زاپاس 7 - دىۋىزىيە 19 - پولكىنىڭ كوماندىرى پېڭ جۈنيىنى ئۆزىگە قاراشلىق پىيادە ئەسكەرلەر 2 - باتالىيونى ۋە مىنمىوتچىلار 1 - روتىسىنى باشلاپ ئىلىغا ياردەم بېرىشكە ئەۋەتتى. ئۇ 10 - ئاينىڭ 13 - كۈنى قوشۇننى ئېلىپ لومەنچىڭدىن ھەربىي ئاپتوموبىل بىلەن يولغا چىقىپ، 10 - ئاينىڭ 16 - كۈنى غۇلجىغا يېتىپ كەلدى. 10 - ئاينىڭ 12 - كۈنى دۇ دېغۇ قاراسۇ ئەتراپىدا تۇرۇشلۇق قوشۇنلاردىن بىر قىسىم ئەسكىرىي كۈچ توپلاپ، قاش دەرياسىنى بويلاپ ئالغا ئىلگىرىلەپ، نىلقا ناھىيە بازىرىغا ھۇجۇم قىلماقچى بولدى. دۈشمەننىڭ ئالدىن چارلىغۇچى قىسمى نىلقا ناھىيە بازىرىغا تۆت كىلومېتىر كېلىدىغان جايدىكى باشكىن ئىسىملىك بىر رۇسنىڭ جاڭزىسىغا كېلىپ دەم ئېلىۋاتقاندا، پارتىزانلار قوماندانلىق شتابى بۇ ئىشتىن خەۋەر تېپىپ، ئۈچ تۈركۈم پارتىزانلارنى ئەۋەتىپ، ئۇلارنى ئۈچ تەرەپتىن قورشىۋالدى (بۇ يەرنىڭ يەنە بىر تەرىپى قاش دەرياسى ئىدى). پارتىزانلار ئالدى بىلەن دۈشمەننى تەسلىم بولۇشقا ئۈندەپ ئادەم ئەۋەتتى. گومىنداڭ

قوشۇنلىرى تەسلىم بولۇشنى رەت قىلغاندىن كېيىن، پارتىزانلار ئۇلارغا شىددەتلىك ھۇجۇم باشلىدى. دۈشمەننىڭ ئون نەچچە ئادىمى دەرياغا سەكرەپ غەرق بولدى، قالغان نەچچە ئون ئادىمى ئەسىرگە ئېلىندى.

10 - ئاينىڭ 18 - كۈنى جۇ شۋىياڭ دۇ دېغۇنى يۆتكەپ كېتىپ، زاپاس 7 - دېۋىزىيىنىڭ شتاب باشلىقى ساۋرىلىڭنى ئىلى ۋىلايىتىنىڭ مۇۋەققەت تىنچىتىش قوماندانلىقىغا بەلگىلەپ، ئىلى ۋىلايىتىدە تۇرۇشلۇق گومىنداڭ قوشۇنلىرى ۋە قورچاق ئامانلىق ساقلاش پولكىغا بىرتۇتاش قوماندانلىق قىلىشقا ئەۋەتتى. ساۋرىلىڭ 10 - ئاينىڭ 19 - كۈنى ئىلىغا يېتىپ كەلگەندە، پارتىزانلار نىلقا ناھىيە بازىرىنى يەنىلا ئىگىلەپ تۇراتتى، گومىنداڭ قىسىملىرى بولسا، مازار ۋە ياماتولارنى ئىگىلەپ تۇراتتى. ساۋرىلىڭ بۇ ۋەزىيەتكە ئاساسەن، ئىلىدىكى جەڭگە سېلىشقا بولىدىغان ھازىرقى ئەسكىرىي كۈچلەرنى مازاردىن شەرققە يۆتكەپ ھۇجۇم قىلغۇزۇشنى قارار قىلدى، شۇنىڭ بىلەن بىللە، كۇچادا تۇرۇشلۇق ئاتلىق ئەسكەرلەر 4 - پولكىغا مۇزئارت داۋىنىدىن ئۆتۈپ، جەنۇبتىن شىمالغا ھۇجۇم قىلىش، زاپاس 7 - دېۋىزىيىنىڭ 21 - پولكىغا ماناسىتىن جىڭغا كېلىپ، ئاچال ئارقىلىق غۇلجا تەرەپنى توسۇش ھەققىدە بۇيرۇق بەردى. ئەمما، شۇ كۈنى پارتىزانلار مازارغا قورشاپ ھۇجۇم قىلغاندا يېڭى ئەھۋال يۈز بەردى. 21 - پولك كوماندىرى جياڭ شۈەنچۈەن ماناسىتىن جىڭغا كەلگەندىن كېيىن، بىر قىسىم ئەسكىرىي كۈچىنى داخىيەنزىگە، بىر قىسىم ئەسكىرىي كۈچىنى گۇرسايغا ئەۋەتىپ، مازاردىكى پارتىزانلارنىڭ شەرققە يۈرۈش قىلىشىدىن مۇداپىئە كۆردى.

10 - ئاينىڭ 21 - كۈنى قورچاق ئۆلكىلىك ھۆكۈمەت ئەزاسى ھەم خەلق ئىشلىرى نازارىتىنىڭ نازىرى دېڭ شياڭخەي باشچىلىقىدىكى «غۇلجىدا تەشۋىق قىلىش - ھال سوراش

ئۆمىكى» دەيدىغان نەيرەڭگۈز ئۆمەك غۇلجىغا كەلدى، ئۆمەك
 تەركىبىدە گۇاڭ لۇ، ئۇجالا ساراچۇن (شېبە) قاتارلىق كىشىلەر
 بار ئىدى. ئۇلار غۇلجىغا كېلىشى بىلەنلا قورچاق ئۆلكىلىك
 ھۆكۈمەت ئەزاسى ھاكىمبەگ غوجام ۋە سوۋېت ئىتتىپاقىنىڭ
 غۇلجىدا تۇرۇشلۇق كونسۇلى ئارېستوف قاتارلىق كىشىلەرنى
 زىيارەت قىلدى ھەمدە 10 - ئاينىڭ 25 - كۈنى 100 دىن ئارتۇق
 ئادەم قاتناشقان ھەر مىللەت زاتلىرىنىڭ سۆھبەت يىغىنىنى
 ئۆتكۈزۈپ، كىشىلەر رايىنىڭ مايىللىقىنى قولغا كەلتۈرۈش
 ئۈچۈن ئادەم ئالدايدىغان خىلمۇخىل نەيرەڭگۈزلىقلارنى ئىشقا
 سالدى. ئۇلار «نىلقا ۋەقەسى شېڭ شىسەي قالدۇرۇپ كەتكەن
 جارامەت» دەپ داۋرالڭ سېلىپ، گومىنداڭ ھۆكۈمىتىنى
 ئاقلاشقا ئۇرۇندى؛ تۈرمىدىكى «جىنايەتچىلەر» نى قويۇپ
 بېرىش، جەسەتلەرنى ئالماشتۇرۇش، مۇسادىرە قىلىنغان مال -
 مۈلۈكلەرنى قايتۇرۇپ بېرىش، بۇنىڭ ھېسابىغا ئازغان كىشىلەر
 قوراللىرىنى تاشلاپ ھەقىقەتكە قايتسا سۈرۈشتۈرمەسلىك...
 دەيدىغان ئادەم ئالدايدىغان گەپلەرنى قىلىپ، خەلقنىڭ غەزىپىنى
 باسماقچى بولدى. «تەشۋىق قىلىش - ھال سوراش ئۆمىكى»
 نىڭ مەجبۇرلىشى بىلەن 1 - قېتىمدا ھاكىمبەگ غوجا باشلىغان
 ۋەكىللەر، 2 - قېتىمدا ئەكرەمخان غوجا باشلىغان ۋەكىللەر
 پارتىزانلارنىڭ ئالدىغا دۆڭمازاغا چىققان بولسىمۇ،
 پارتىزانلارنىڭ غېنى باتۇر قاتارلىق سەركەردىلىرىنىڭ ھەققانىي
 ۋە مەردانە گەپلىرىنى ئاڭلاپ، ئۇ يەرگە چىققىنىغا پۇشايمان يەپ
 شەھەر ئىچىگە قايتىپ كېتىشتى.
 ئەمەلىيەت گومىنداڭ ئەكسىيەتچىلىرىنىڭ دېگىنى بىلەن
 قىلىقنىڭ بىردەك ئەمەسلىكىنى ئىسپاتلىدى. گومىنداڭچىلار
 10 - ئاينىڭ 22 - كۈنى ئىككى روتا ئەسكەر ئەۋەتىپ، تاشداۋان
 ئارقىلىق نىلقىغا ھۇجۇم قىلدى. پارتىزانلار قوماندانلىق شتابى
 ئاقابىل تۇرۇش تەدبىرلىرىنى تۈزۈپ، ئەكبەر باتۇر

قوماندانلىقىدىكى 1 - چوڭ ئەترەتنى دۈشمەنلەرنىڭ ئالدىنى
 توسۇپ زەربە بېرىشكە ئەۋەتتى، يەنە شۇتوف ئىۋان
 قوماندانلىقىدىكى 3 - چوڭ ئەترەتنى قاراتۇپ، تۆتە (ئاققوي)
 قاتارلىق جايلاردا مۇداپىئەدە تۇرۇشقا ئەۋەتتى. ئەكبەرنىڭ چوڭ
 ئەترىتى باسلىگەن داۋىنىدىن ئۆتۈپ، ئىككى چوققىنى ئىگىلەپ،
 دۈشمەنلەرنى سايدا توسۇۋالدى. بۇ جەڭ ئىنتايىن شىددەتلىك
 بولۇپ، بىر كېچە - كۈندۈز داۋاملاشتى. ئاخىر گومىنداڭ
 قوشۇنلىرى ئەجەللىك زەربە يەپ چېكىنىشكە مەجبۇر بولدى.
 گومىنداڭ قوشۇنىنىڭ 80 ئادىمى ئېتىپ ئۆلتۈرۈلدى، 70
 نەچچە مىللىتى ۋە نۇرغۇن ئوق غەنىمەت ئېلىندى. پىتىراپ ھەر
 ياققا قېچىپ كەتكەن دۈشمەن ئەسكەرلىرى يەرلىك ئاھالە
 تەرىپىدىن تۇتۇۋېلىنىپ، پارتىزانلارغا تاپشۇرۇپ بېرىلدى.
 10 - ئاينىڭ ئاخىرى گومىنداڭ قوشۇنلىرى سۇلتان
 ئۇۋەيس مازىرى، كىچىك قاراسۇ، چوڭ قاراسۇ ئارقىلىق
 ئۇلاستايغا ھۇجۇم قىلدى. پارتىزانلارنىڭ 1 - چوڭ ئەترىتى
 بۇيرۇققا بىنائەن باسلىگەن داۋىنىنى قاتتىق مۇداپىئە قىلدى
 ھەمدە تەشەببۇسكارلىق بىلەن ئەسكەر ئەۋەتىپ، گومىنداڭ
 قوشۇنلىرىنىڭ ھۇجۇمىغا تاقابىل تۇرۇشتا بەرداشلىق
 بېرەلمەيۋاتقان 3 - چوڭ ئەترەتكە ياردەم قىلدى. شۇنىڭ بىلەن،
 دۈشمەن قوشۇنلىرى چېكىنىدۇرۇلدى، گومىنداڭ قوشۇنىنىڭ
 17 ئادىمى ئەسەرگە ئېلىندى، 14 مىللىتى غەنىمەت ئېلىندى.
 پارتىزانلار غەلىبە بىلەن ئۇلاستايغا قايتىپ كەلدى. گومىنداڭ
 قوشۇنلىرى تۆتە سېيى ئېغىزىنى ساقلاپ ياتقان 2 - چوڭ ئەترەت
 كوماندىرى غېنى باتۇرنىڭ نىلقا ناھىيە بازىرىنىڭ سىرتىغا
 چىقىپ كەتكەنلىك پۇرسىتىدىن پايدىلىنىپ، ساي ئېغىزىنى
 ئىككى قېتىم ئىگىلىۋالدى. قوماندانلىق شتابىنىڭ بۇيرۇقى
 بويىچە رەپىق بايچۇرىن ئۆز قوشۇنىنى باشلاپ بېرىپ ساي
 ئېغىزىنى تارتىۋالدى. پارتىزانلار ئەترىتى ساي ئېغىزىنى

ساقلاشقا 40 پىدائىنىنى قالدۇرۇپ، نىلقا ناھىيە بازىرىغا قايتىپ كەلدى.

11 - ئاينىڭ 2 - كۈنى گومىنداڭنىڭ زاپاس 7 - دىۋىزىيە 19 - پولكىنىڭ 2 - باتالىيونى ئىككى ئايروپىلاننىڭ ھىمايىسى بىلەن نىلقا ناھىيىسىدىكى تۆتە سېيىغا ھۇجۇم قىلدى، سايىنى ئىگىلىگەندىن كېيىن، قاش دەرياسىنى بويلاپ نىلقا ناھىيە بازىرىغا ھۇجۇم قىلدى. پارتىزانلار 2 - چوڭ ئەترىتى ھەممە تەرەپلەردىن دۈشمەننىڭ مۇھاسىرىسىگە چۈشۈپ قالغانلىقتىن، نىلقا ناھىيە بازىرىنى ئۆزلۈكىدىن تاشلاپ چىقىپ، ئۇلاستايغا چېكىندى. گومىنداڭ قوشۇنلىرى چۈشتىن كېيىن نىلقا ناھىيە بازىرىنى ئىگىلىۋالدى. مازار ۋە سۇپتايدىكى گومىنداڭ قوشۇنلىرىنىڭ 90 دىن ئارتۇق ئەسكىرى ئىككى ئايروپىلاننىڭ ھىمايىسى بىلەن غۇلجىدىن نىلقىغا بېرىشتىكى ئىستراتېگىيىلىك نۇقتا قاراسۇنى بېسىۋالدى.

11 - ئاينىڭ 3 - كۈنى گومىنداڭنىڭ زاپاس 7 - دىۋىزىيە 19 - پولكى 2 - باتالىيونىنىڭ بىر روتىسى ئىككى ئايروپىلاننىڭ ھىمايىسى ئاستىدا قاراسۇدىن ئۇلاستايغا ھۇجۇم قىلدى. جالغولدىكى پارتىزانلار ئۇرۇش قىلغاچ چېكىنىپ تۇرۇپ، دۈشمەننى ئىچكىرىگە ئالداپ ئېلىپ كىرىپ، دۈشمەن قوشۇنىنى ئۈچ تەرەپتىن مۇھاسىرىگە ئالدى. ئىككى تەرەپ ئوتتۇرىسىدا كەسكىن گىرەلەشمە جەڭ بولدى. مىللىتى يوق پارتىزانلار قىلىچ، كالتەك - چوماق، پالتىلارنى قورال قىلىپ گومىنداڭ ئەسكەرلىرى بىلەن ئېلىشتى. بەزى ئاتلىقلار سالما تاشلاپ، دۈشمەنلەرنى سۆرۈتۈپ جېنىنى ئالدى. ئاپئاق قارلىق دالا قىپقىزىل قانغا بويالدى. بۇ قېتىمقى جەڭ سەككىز سائەت داۋاملاشتى، گومىنداڭ ئەسكەرلىرىدىن 47 سى ئېتىپ ئۆلتۈرۈلدى، 12 سى ئەسەرگە ئېلىندى، ئۈچ پىلىموت، 32 مىللىتى، ئون ساندۇق ئوق - دورا، بومبا ۋە باشقا ماددىي

ئەشيلار غەنىيەت ئېلىندى. مىلتىقى يوق پارتىزانلار بۇ جەڭدىن كېيىن قوراللاندى. بۇ قېتىمقى ئۇلاستايىنى قوغداش جېڭىدە ئەكبەر باتۇر ئېغىر يارىلاندى (كېيىن 11 - ئاينىڭ 10 - كۈنى كەچتە داۋالاش ئۈنۈم بەرمەي ۋاپات بولدى)، ئەكبەر باتۇرنىڭ ئىنىسى سېيىت ئۇنىڭ ئورنىدا 1 - چوڭ ئەترەتكە كوماندىر بولدى.

بۇ قېتىمقى جەڭدىن كېيىن، گومىنداڭچىلار قاتتىق چۆچۈپ كېتىشتى. 11 - ئاينىڭ 4 - كۈنى قورچاق ئىلى ۋىلايەتلىك ساقچى ئىدارىسىنىڭ باشلىقى، مۇۋەققەت ۋالىي گاۋ ۋېي، قورچاق ئۆلكىلىك ساقچى باشقارمىسىنىڭ مۇئاۋىن باشلىقى ليۇ بىڭدې ئۈرۈمچىگە جىددىي تېلېگرامما يوللاپ ياردەم سورىدى. تېلېگراممىدا مۇنداق دېيىلگەن: «ئىلقا ۋەقەسى يۈز بەرگەندىن كېيىن، قوزغىلاڭچىلار ھۇجۇم قىلىش ئۇسۇلىنى ئۆزگەرتتى. ئۇلار قاش دەرياسىنى ياقىلاپ ھەرىكەت قىلىپ، سۇلتان ئۆۋەيس مازىرى قاتارلىق ئورۇنلاردىكى قوشۇنلىرىمىزنى مۇھاسىرىگە ئالدى. 11 - ئاينىڭ 3 - كۈنىدىكى جەڭدە نۇرغۇن ئادەم ۋە قورال - ياراغلار زىيان تارتتۇق. يەرلىك ئاممىنىڭ كۆپ قىسمى ئۇلارغا قوشۇلۇپ كەتتى... ئىلقاغا بارغان ئاپتوموبىللار قانغا بويۇلۇپ قاپتىپ كېلىۋاتىدۇ، ئاپتوموبىللار پۈتۈنلەي يارىدارلارنى بېسىپ كېلىۋاتىدۇ، بۇ ئەھۋالنى كۆرگەن كىشىلەر تېخىمۇ ئەنسىزچىلىككە چۈشتى... قوزغىلاڭچىلارنىڭ كاتتىۋاشلىرى پاتىخ، غېنى، ئەكبەر، قۇربان، بايچۇرىنلار. ئۇلاردا ھازىر 300 دىن ئارتۇق مىلتىق، 1500 دىن ئارتۇق ئادەم بار، ھەممىسى ئاتلىق. غۇلجا ناھىيىسىنىڭ پەنجىم، جېلىلىۈزى، سۈيدۇڭ ناھىيىسىنىڭ لوسىگۇڭ قاتارلىق يەرلىرىدە مەھىپىي تەشكىلاتلار قۇرۇلۇپ، قوزغىلاڭ كۆتۈرۈشكە تەييارلانماقتا. غۇلجا ئېغىر تەھدىت ئاستىدا قالدى، شۇڭا تېزىدىن ياردەمچى قوشۇن ئەۋەتىپ، ياردەم

بېرىشىڭلارنى سورايمىز. »

شۇ كۈنى پارتىزانلار قوماندانلىق شتابى بارلىق پارتىزانلارنى ئۇلاستايغا يىغىپ، بىر كۈن دەم ئالدۇردى ۋە قوشۇنلارنى يېڭىۋاشتىن رەتكە سېلىپ، سۇلتان ئۇۋەيس مازىرى دائىرىسىدىكى گومىنداڭ قوشۇنلىرىغا ھۇجۇم قىلىشقا تەييارلىق كۆردى. شۇ كۈنى غۇلجىدىكى ئازادلىق تەشكىلاتى غۇلجىدىكى دۈشمەن قوشۇنلىرىنىڭ ئەتراپتىكى سەپلەرگە كېلەڭسىز ۋە چۇۋالچاق تارقىلىپ، شەھەر ئىچىنىڭ مۇداپىئەسىز قالغانلىقىدىن پايدىلىنىپ، ئاممىنى سەپەرۋەرلىككە كەلتۈرۈش، تەشكىللەش ۋە قوراللاندىرۇشقا كىرىشتى ھەمدە نىلقا پارتىزانلىرىنىڭ سۇلتان ئۇۋەيس مازىرى دائىرىسىدىكى گومىنداڭ قوشۇنلىرىغا ھۇجۇم قىلىشنى توختىتىپ تۇرۇپ، دەرھال ئۈچ يولغا بۆلۈنۈپ، غۇلجىغا ھۇجۇم قىلىپ كىرىشى كېرەكلىكىنى، شۇ ئارقىلىق ئىچكى - تاشقى جەھەتتىن ماسلىشىپ، بىر يوللا غۇلجىنى ئالماقچى بولغانلىقىنى نىلقا پارتىزانلىرىغا خەۋەر قىلىش ئۈچۈن ئىمىنجان يۈسۈپنى ئەۋەتتى (ئەكبەر باتۇرنىڭ جاراھىتىنى داۋالاشقا ئەۋەتىلگەن دوختۇرمۇ ئۇنىڭ بىلەن بىللە كەلدى).

بۇ چاغدا پارتىزانلارنىڭ ئادەم سانى 1500 دىن ئاشقان بولسىمۇ، قورال - يارىغى 300 گە يەتمەيتتى، ئوق - دورىلارمۇ كەمچىل ئىدى. ئەمما، پارتىزانلارنىڭ روھى كۆتۈرەڭگۈ، ئىرادىسى كۈچلۈك ئىدى. پارتىزانلار ئازادلىق تەشكىلاتىنىڭ يوليورۇقىنى تاپشۇرۇۋالغاندىن كېيىن، پارتىزانلارنىڭ رەھبەرلىرىدىن بىرى رەپىق بايجۇرىن بۇ يوليورۇقنى بارلىق پارتىزانلارغا يەتكۈزۈپ، پارتىزانلارنى غۇلجىنى ئازاد قىلىشقا سەپەرۋەر قىلدى. غۇلجىدىن كېلىپ ھۇجۇم قىلىش ئېھتىمالى بولغان گومىنداڭ قوشۇنلىرىنىڭ ئالدىنى توراپ زەربە بېرىش

ئۈچۈن ئابرالدا بىر قىسىم پارتىزانلار قالدۇرۇلغاندىن سىرت،
ئاساسلىق كۈچ ئۈچ يولغا بۆلۈنۈپ، گومىنداڭ قوشۇنلىرىنىڭ
تايانچ پونكىتلىرىدىن ئايلىنىپ ئۆتۈپ، تاغ يوللىرى ئارقىلىق
ئۇدۇل غۇلجىغا قاراپ ماڭدى.

11 - ئاينىڭ 6 - كۈنى غۇلجىدىكى ئازادلىق تەشكىلاتىنىڭ
ھەربىي قوماندانلىق شتابى ھەر مىللەت خەلقىنى قوراللىق
ئەترەتلەرگە مەخپىي تەشكىللەش خىزمىتىنى ياخشى ئىشلەپ،
نىلقا پارتىزانلىرى يېتىپ كېلىشى بىلەنلا ئىچكى - تاشقى
جەھەتتىن ماسلىشىپ، گومىنداڭنىڭ غۇلجىدىكى قوشۇنلىرى ۋە
ھاكىمىيەت ئورگانلىرىنى بىر يوللا يوقىتىش تەييارلىقىنى
كۆرۈپ قويدى. نىلقا پارتىزانلىرى ئازادلىق تەشكىلاتىنىڭ
ئالدىن بېكىتكەن پىلانى بويىچە شۇ كۈنى تاڭ سەھەردە ئۈچكە
بۆلۈنۈپ غۇلجىغا يۈرۈش قىلدى. 1 - چوڭ ئەترەت ئاساسلىقى
قازاقلار بولۇپ، ئەكبەر باتۇرنىڭ ئىنىسى سېيىت باتۇرنىڭ
قوماندانلىقىدا غۇلجا شەھىرىگە غەربىي شىمال تەرەپتىن؛ 2 -
چوڭ ئەترەت ئاساسلىقى ئۇيغۇرلار بولۇپ، غېنى باتۇرنىڭ
قوماندانلىقىدا غۇلجا شەھىرىگە شەرقىي جەنۇب تەرەپتىن؛ 3 -
چوڭ ئەترەت ئاساسلىقى رۇسلار بولۇپ، پاتىخ باتۇرنىڭ
قوماندانلىقىدا غۇلجا شەھىرىگە شەرقىي شىمال تەرەپتىن ھۇجۇم
قىلىدىغان بولدى. ئابدۇكېرىم ئابباسوف — ئارۇپ ئەترىتى
غۇلجا شەھىرىنىڭ غەرب تەرىپىدىن ھۇجۇمغا ئۆتىدىغان بولدى.
بۇ قېتىمقى ئومۇميۈزلۈك ھۇجۇمغا پاتىخ مۇسلىموف بىلەن
قۇربان بۇرھانىدىن قوماندانلىق قىلدى. ئالاھىدە مەخپىي
تەشكىللەنگەن پارتىزانلار ئەترەتلىرى 30 غا، ئادىمى بىرقانچە
مىڭغا يېتىپ باراتتى. بۇ ئەترەتلەرنىڭ ئاساسلىق رەھبەرلىرى

مالىك. بېكتېمىروف، ماۋارۇف (رۇس)، ئابدۇكېرىم
ئابباسوف، قاسىمجان قەمبىرى قاتارلىق كىشىلەر ئىدى. نىلقا
ناھىيىسىدە باشلانغان بۇ مىللىي ئازادلىق قوراللىق كۈرۈشى
مۇرەككەپ، جاپالىق، ئەگرى - توقاي مۇساپىلەرنى بېسىپ
ئۆتكەندىن كېيىن، 11 - ئاينىڭ 6 - كۈنى گومىنداڭ
جاللاتلىرىنىڭ قانلىق ئۇۋىسىغا ئايلىنىپ كەتكەن غۇلجا
شەھىرىنى قورشاش ئىمكانىيىتىگە ئىگە بولدى.

غۇلجا شەھىرىنىڭ ئازاد قىلىنىشى

ئىنقىلابچىلار ۋە پارتىزانلارنىڭ كۆز نۇرى مەركەزلەشكەن ئورۇن غۇلجا شەھىرىنى بالدۇرراق ئازاد قىلىپ، ئىنقىلابىي دېموكراتىك ھاكىمىيەت قۇرۇش نۆۋەتتىكى مۇھىم نشان ۋە ئىستراتېگىيىلىك ئەھمىيەتكە ئىگە ۋەزىپە بولۇپ قالغانىدى. مۇنداق قىلىمىغاندا، ئىنقىلابىي كۈچلەرنى مەركەزلەشتۈرۈپ، قوراللىق كۈرەشنى ئاداققىچە ئېلىپ بارغىلى بولمايتتى. غۇلجىدىن باشقا جايدا مەركىزىي ھاكىمىيەت قۇرۇپ، ئىنقىلابقا يېتەكچىلىك قىلىش ئەپسىز ئىدى. شۇڭا، غۇلجىنى ئازاد قىلىشتىن ئىبارەت بۇ مۇھىم نشان ئازادلىق تەشكىلاتى تەرىپىدىن قارار قىلىنىپ بېكىتىلگەنىدى.

ئىلغا پارتىزانلىرىنىڭ غۇلجا شەھىرىگە ھۇجۇم قىلىش ئىشى كۈتكەندىكىدەك ئوڭۇشلۇق بولمىدى. چۈنكى، ئىلقدىن غۇلجىغا يۈرۈش قىلغان ئۈچ پارتىزانلار چوڭ ئەترىتى بەلگىلەنگەن ئورۇنغا تەڭ يېتىپ كېلەلمىدى. 3 - چوڭ ئەترەت تۇرپان يۈزىگە كېلىش بىلەنلا توختاپ قالدى، 1 - چوڭ ئەترەت 3 - چوڭ ئەترەتنىڭ كېلىشىنى كۈتۈپ تۇرۇپ قالدى. پەقەت 2 - چوڭ ئەترەتلا ئەسلىدىكى پىلان بويىچە 11 - ئاينىڭ 6 - كۈنى غۇلجا شەھىرىنىڭ شەرقىي جەنۇبىغا جايلاشقان توپادەڭگە يېتىپ بېرىپ، غۇلجا 3 - رايون ساقچىخانىسىغا ھۇجۇم قىلدى. ساقچىخانىغا قامالغانلارنىڭ ئائىلە تاۋابىئاتلىرىمۇ پارتىزانلارغا

ئەگىشىپ ھۇجۇمغا ئۆتتى. غېنى باتۇر قوماندانلىقىدىكى 2 - چوڭ ئەترەت ئۇ يەرگە قامالغانلارنى قۇتقۇزۇپ چىقتى، بۇلارنىڭ ئىچىدە پاتىخ مۇسلىموفنىڭ خوتۇن - بالىلىرىمۇ بار ئىدى. لېكىن، پارتىزانلار گىر بازىرىغا يېتىپ كەلگەندە، گومىنداڭنىڭ 128 - دىۋىزىيە 382 - پولكىنىڭ 3 - باتالىيونى ئۈچ ئايروپىلاننىڭ ھىمايىسى ئاستىدا پارتىزانلارغا قارشى كەسكىن قايتۇرما ھۇجۇمغا ئۆتتى. پارتىزانلاردىن تۆت ئادەم قۇربان بولدى، 34 ئات ئۆلدى. شۇنىڭ بىلەن، ئۇلار تۇرپان يۈزىگە چېكىنىپ، ئۇ يەردىكى 1 -، 3 - چوڭ ئەترەتلەر بىلەن ئۇچراشتى.

ئابدۇكېرىم ئابباسوفنىڭ ئىنقىلابىي پائالىيەتلىرى گومىنداڭ جاسۇسلۇق ئورگانلىرى سېزىپ قالغاچقا، بۇ تۇيغۇن ئىنقىلابچى پەيتىنى چىڭ تۇتۇپ، 10 - ئاينىڭ ئوتتۇرىلىرىدىكى بىر كېچىدىلا سوۋېت ئىتتىپاقىغا قېچىپ كەتكەنىدى. ئۇ نىلقا ئازاد قىلىنىپ، پارتىزانلارنىڭ غۇلجا شەھىرىگە يۈرۈش قىلىدىغانلىقىدىن خەۋەر تاپقاندىن كېيىن، بىر قىسىم قورال - ياراغلارنى ئېلىپ، چېگرىدىن ئۆتۈپ، سۈيدۈڭ ناھىيىسىنىڭ لوسىگۇڭ دېگەن يېرىگە يېتىپ كەلدى. ئۇ ئۇ يەردە جاپالىق ئىزدىنىشلەردىن كېيىن، سۈيدۈڭدىن قېچىپ بارغان زىيالىيلار ۋە لوسىگۇڭ، چىڭسۇخوزا ياشلىرىدىن تەركىب تاپقان 60 نەچچە كىشىلىك پىدا ئىيلار قوشۇنىنى تەشكىل قىلدى. بۇ پارتىزانلار ئەترىتى ئابدۇكېرىم ئابباسوفنىڭ قوماندانلىقىدا 11 - ئاينىڭ 7 - كۈنى سەھەردە يانبۇلاق، تېكىلىخان، ئوت ئارشاڭ ئارقىلىق غۇلجا شەھىرىگە يېتىپ كەلدى. ئۇلار نوۋىيىگورتقا كېلىپ، قورچاق ئىلى ۋىلايەتلىك ساقچى ئىدارىسىنىڭ غەرب تەرىپىدىكى قۇربانجان، مەسئۇت ئالدىكاروف قاتارلىق كىشىلەرنىڭ قورۇلىرىغا يوشۇرۇندى. بۇ ئەترەتنىڭ كەلگەنلىكىدىن خەۋەر تاپقان يەسۈكەي، ئايتۇغان، ئارۇپ،

مالىك، كەرىم، خەمىستوف فوئات، پوروخوف، ۋالىسوف قاتارلىق بىرقانچە ئون تاتار، رۇس ياشلىرى ئۇلارغا قوشۇلدى، شۇنىڭ بىلەن ئەترەت ئەزالىرى 100دىن ئېشىپ كەتتى. نىلقا پارتىزانلىرى 11 - ئاينىڭ 6 - كۈنى كەچتە غۇلجا شەھەر ئۈچ دەرۋازا مەھەللىسىگە ئورۇنلاشقان ئازادلىق تەشكىلاتى رەھبەرلىكىدىكى ھەربىي قوماندانلىق شتابى بىلەن ئالاقە باغلىدى. ھەربىي قوماندانلىق شتابى پېتىر رومانوۋىچ ئالبىكساندروۋ (رۇس)، رەخمىجان ساپىر ھاجىيوف، ئابدۇكېرىم ئابباسوف، ماناپ بېكىتېمىروف، مازاروف (رۇس)، قاسىمجان قەمبىرلەردىن تەركىب تاپتى. ھەربىي قوماندانلىق شتابى گومىنداڭنىڭ ئىلىدىكى ھەربىي، مەمۇرىي ئورگانلىرى ۋە مۇھىم تايانچ پونكىتلىرىغا بەلگە قويدى ھەم شەھەر ئىچىدىكى پارتىزانلار بىلەن ئاممىنى ياخشى تەييارلىق كۆرۈپ، 11 - ئاينىڭ 7 - كۈنى نىلقا پارتىزانلىرىغا ماسلىشىپ قوزغىلاڭ كۆتۈرۈشكە سەپەرۋەر قىلدى.

ئابدۇكېرىم ئابباسوف باشلاپ كەلگەن ئەترەتكە گومىنداڭنىڭ ۋالى قاندىر بېغى (ھازىرقى خەلق باغچىسى) ئالدىدىكى تەنتەربىيە مەيدانىدا ھەربىي مەشىق قىلىۋاتقان، پۈتۈنلەي ئۇيغۇر ئەسكەرلەردىن تەركىب تاپقان 100 دىن ئادىمى قورال - ياراغلىرى بىلەن قوشۇلدى، شۇنىڭ بىلەن بۇ قوشۇن 300 گە يېقىن ئادىمى بار قوراللىق ئەترەتكە ئايلاندى. ئەترەت كوماندېرلىقىغا ئارۇپ ئەۋزى، مۇئاۋىن كوماندېرلىقىغا يۇنچېق ئايتۇغان، سىياسىي رەھبەرلىكىگە يەسۈكەي تەيىنلەندى. 11 - ئاينىڭ 7 - كۈنىدىكى تۇنجى ھۇجۇم ئەنە شۇ ئارۇپ ئەۋزى قوماندانلىقىدىكى پارتىزانلار ئەترىتىنىڭ قورچاق ئىلى ۋىلايەتلىك ساقچى ئىدارىسىگە قىلغان ھۇجۇمى بىلەن باشلاندى. پارتىزانلار شۇنىڭ بىلەن بىللە گېئولوگىيىلىك تەكشۈرۈش ئەترىتى، ئېلېكتر ئىستانسىسىغا ھۇجۇم قىلدى ھەمدە ۋالىي

مەھكىمىسىنىڭ غەربىدىكى قىزلار گىمنازىيىسىنىڭ بىناسىنى
 ئىگىلەپ، ئوت كۈچى ئارقىلىق ۋالىي مەھكىمىسى، قورچاق
 ئىلى ۋىلايەتلىك ساقچى ئىدارىسى، سودا - سانائەت شىركىتى
 ئارىلىقىدىكى قاتناشنى قامال قىلدى. پارتىزانلار قوماندانلىق
 شتابى نىلقا پارتىزانلىرىنى گومىنداڭنىڭ غۇلجا شەھىرىدىكى
 ھەربىي، ساقچىلىرى تۇرىدىغان پونكىتلارغا ھۇجۇم قىلىشقا
 بۇيرىدى، نەتىجىدە دۈشمەنلەر بىر - بىرىنىڭ ھالىدىن خەۋەر
 ئالالماي، ئۆز ھەلەكچىلىكى بىلەنلا قالدى. گومىنداڭ
 قوشۇنلىرى ئۈچ دەرۋازىغا توپلانغان پارتىزانلارغا ھۇجۇم
 قىلدى، ئىككى سائەتلىك كەسكىن جەڭدىن كېيىن گومىنداڭ
 قوشۇنلىرى پارتىزانلار تەرىپىدىن چېكىندۈرۈلدى. سودا -
 سانائەت شىركىتىنى ساقلاۋاتقان گومىنداڭ ئەسكەرلىرىمۇ
 ئاۋىئاتسىيە تەلىم - تەربىيە ئەترىتىگە قېچىپ كەتتى. شۇ كۈنى
 گومىنداڭ ئىلىدىكى ئىنقىلاب ئوتىنى ئۆچۈرۈش ئۈچۈن
 ئەۋەتكەن قورچاق شىنجاڭ ئۆلكىلىك ساقچى باشقارمىسىنىڭ
 مۇئاۋىن باشلىقى، دەرىجىدىن تاشقىرى جاللات ليۇ بىڭدې
 قورچاق ئىلى ۋىلايەتلىك ساقچى ئىدارىسىدىن خۇپىيانە قېچىپ
 چىقىپ، بىر مۇنەك قىزىل خالتىنى كۆتۈرۈپ نوۋىيگورتتىكى
 تۇرار جايغا كېتىۋاتقاندا، پارتىزانلارنىڭ ئاپتومات بىلەن ئوققا
 تۇتۇشى نەتىجىسىدە ئۆلدى. قىزىل خالتىنىڭ ئىچىدە 10 نەچچە
 كىلوگرام ئالتۇن بارلىقى بايقالدى.
 غۇلجا شەھىرىدىكى ھەر مىللەت ئاممىسىمۇ قولغا تۇرلۇك
 قوراللارنى ئېلىپ قوزغىلاشقا قاتناشتى. بىر كۈن كەسكىن
 جەڭ قىلىش ئارقىلىق ئالتە شوئار مەھەللىسى، سايىبويى،
 سۇلتانكۆۋرۈك، تېلېفون ئىدارىسى ئىشغال قىلىندى.
 گومىنداڭنىڭ غۇلجىدىكى ھەربىي، ساقچىلىرى قورچاق ئىلى
 ۋىلايەتلىك ساقچى ئىدارىسى، ھەربىي قوماندانلىق شتابى، ۋالىي
 مەھكىمىسى قاتارلىق تايانچ نۇقتىلارنى جاھىللىق بىلەن

ساقلىدى. 11 - ئاينىڭ 8 - كۈنى پارتىزانلار بىلەن قوزغىلاشقا

قاتناشقان ئامما يۇقىرىدا ئېيتىلغان جايلاردا گومىنداڭنىڭ ھەربىي، ساقچىلىرىغا قارشى كەسكىن جەڭ قىلدى. پارتىزانلار باش قوماندانلىق شتابى دۈشمەننى پارچىلاپ مۇھاسىرىگە ئالغاندىن كېيىن، ئاساسلىق كۈچىنى مەركەزلەشتۈرۈپ، دۈشمەننىڭ مۇھىم قوماندانلىق ئورگانلىرىغا ھۇجۇم قىلىشنى ئورۇنلاشتۇردى. پارتىزانلارنىڭ سېپىت ۋە قۇربان بۇرھانىدىن باشچىلىقىدىكى 1 - چوڭ ئەترىتى 600 دەك ئادەم (بۇنىڭ ئىچىدە 170 ئادەمنىڭ قورال - يارىغى بار، قالغانلىرى نەيزە، كالتەك - چوماق كۆتۈرگەن) بىلەن گومىنداڭنىڭ غۇلجىدىكى قورچاق ھەربىي قوماندانلىق شتابىغا ھۇجۇم قىلدى؛ غېنى باتۇر قوماندانلىق قىلغان 2 - چوڭ ئەترەت قورچاق ئىلى ۋىلايەتلىك ساقچى ئىدارىسىگە ھۇجۇم قىلدى. بۇ ئورۇنلارنى ساقلاۋاتقان گومىنداڭنىڭ ھەربىي، ساقچىلىرى شىددەت بىلەن قايتۇرما زەربە بەردى. ئىككى سائەت داۋام قىلغان كەسكىن جەڭدىن كېيىن، ئۇلار پارتىزانلار تەرىپىدىن چېكىندۈرۈلدى. يەنە بىر قىسىم پارتىزانلار شەھەرنىڭ شىمالىدىكى دۈشمەننىڭ ھەربىي قوماندانلىق شتابىغا بارىدىغان كۆۋرۈك بېشىنى ئىگىلىۋالدى. ساۋرىلىك 19 - پولكىنىڭ 1 - باتالىيونىغا قورچاق ئىلى ۋىلايەتلىك ساقچى ئىدارىسى، ۋالىي مەھكىمە قاتارلىق ئورۇنلارنى جان تىكىپ قوغداش توغرىسىدا بۇيرۇق بەردى ھەم ئىلگىرىكى چېن يۇڭچېننىڭ باتالىيونىنى كېچىلەپ غۇلجىغا يۆتكەپ كەلدى، ئاچال، جىڭدىكى 21 - پولكىغا كېچىلەپ ياردەمگە كېلىش ھەققىدە جىددىي تېلېگرامما ئەۋەتتى.

پارتىزانلارنىڭ لېسكىن (رۇس) باشچىلىقىدىكى ئەترىتى ئۈرۈمچى - غۇلجا تاشيولىدىكى مۇھىم ئۆتكەل بولغان كەڭساي، تەلكە داۋىنىنى ئىگىلەپ، ئىستېھكام ياساپ يولنى ئېتىپ،

ياردەمگە كېلىدىغان گومىنداڭ قوشۇنلىرىغا توسۇپ زەربە بېرىشكە تەييارلاندى.

11 - ئاينىڭ 9 - كۈنى گومىنداڭنىڭ قورچاق زاپاس 7 - دىۋىزىيىسى 21 - پولكىنىڭ كوماندىرى جياڭ شۈەنچۈەن پولكىغا بىۋاسىتە قاراشلىق ئەترەت، 1 - باتالىيون ۋە 3 - باتالىيوننىڭ بىر قىسىم ئەسكىرىنى باشلاپ سۇلتان ئۇۋەيس مازىرىدىكى بازىسىدىن غۇلجىغا كەلدى، ئۇلار شەھەرگە ئىچكىرىلەپ كىرگەن پارتىزانلار بىلەن توقۇنۇشۇپ قالدى، يېرىم كۈنلۈك قاتتىق جەڭدىن كېيىن، بىر مۇنچە ئوفىتسېر - ئەسكەرلىرىدىن ئايرىلىپ، غۇلجا شەھىرىنىڭ شىمالىدىكى لەڭشاڭغا چېكىندى. نىلقا ناھىيىسىدىكى گومىنداڭ قوشۇنلىرىمۇ نىلقا ناھىيە بازىرىنى تاشلاپ، غۇلجىغا ياردەمگە كەلدى. ئۇلار ھەرەمباغ ئەتراپىدا پارتىزانلارنىڭ توسۇپ زەربە بېرىشىگە ئۇچراپ، شەھەر ئىچىگە كىرەلمىدى. چۈشتىن كېيىن سائەت ئىككىدە پارتىزانلار كوچا ئېغىزلىرىنى قامال قىلىپ، دۈشمەننىڭ ئوق - دورا تەمىناتىنى ئۈزۈپ قويدى.

11 - ئاينىڭ 10 - كۈنى تاڭ ئېتىشتىن ئىلگىرى، ئىلى قوزغىلاڭچىلار ھەربىي قوماندانلىق شتابى شەھەر بويىچە گومىنداڭ قوشۇنلىرىغا ئومۇمىي ھۇجۇم قوزغاش توغرىسىدا بۇيرۇق چۈشۈردى. پارتىزانلار ئىككى يولغا بۆلۈنۈپ، نۇقتىلىق ھالدا گومىنداڭنىڭ غۇلجىدىكى ھەربىي قوماندانلىق شتابى، قورچاق ئىلى ۋىلايەتلىك ساقچى ئىدارىسىگە ھۇجۇم قىلدى. سېپىت بىلەن قۇربان بۇرھانىدىن قوماندانلىق قىلغان پارتىزانلار ئەترىتىدىكى 170 كىشى قوللىرىغا تاياق - توقماق، نەيزە ئالغان 400 ~ 500 ئاممىنىڭ ماسلىشىشى ئارقىسىدا، گومىنداڭنىڭ غۇلجىدىكى ھەربىي قوماندانلىق شتابىغا ھۇجۇم قىلدى. كەسكىن جەڭ ئىككى سائەت داۋاملاشتى. ساۋرىلىك قالدۇق ئوفىتسېر - ئەسكەرلىرى، مۆتىۋەر - سودىگەرلەر ۋە ئائىلە

تاۋابىئاتلاردىن 4000 چە كىشىنى باشلاپ ھەرەمباغقا چېكىندى. گومىنداڭنىڭ غۇلجىدىكى ھەربىي قوماندانلىق شتابىنى ئىشغال قىلىش ئۇرۇشىدا گومىنداڭنىڭ ئوفىتسېر - ئەسكىرىدىن 32 سى ئېتىپ ئۆلتۈرۈلدى، 22 مىللىتى غەنىمەت ئېلىندى. بۇ ئۇرۇشتا پارتىزانلار 1 - چوڭ ئەترىتىنىڭ كوماندىرى سېيىت ئېغىر يارىلىنىپ، شۇ كۈنى كەچتە قۇربان بولدى. ئىلى قوزغىلاڭچىلار ھەربىي قوماندانلىق شتابى قورچاق ھەربىي قوماندانلىق شتابى ئورنىغا كۆچۈپ كىردى. غېنى باتۇر قوماندانلىق قىلغان پارتىزانلار ئەترىتى 500 چە ئاممىنىڭ ماسلىشىشى ئارقىسىدا، قورچاق ئىلى ۋىلايەتلىك ساقچى ئىدارىسىگە ھۇجۇم قىلدى، ئۇلار دۈشمەننىڭ جاھىللىق بىلەن قارشىلىق كۆرسىتىشىگە ئۇچرىدى. سېيىتنىڭ ئورنىغا 1 - چوڭ ئەترەتكە قوماندانلىق قىلىشقا تەيىنلەنگەن قۇربان بۇرھانىدىن پارتىزانلارنى باشلاپ ھاۋارايى ئىستانسىسىغا كىرىۋالغان گومىنداڭ قوشۇنىغا داۋاملىق ھۇجۇم قىلدى، بۇ ھۇجۇمدا دۈشمەننىڭ 11 ئادىمى ئۆلتۈرۈلدى، 27 مىللىتى غەنىمەت ئېلىندى، ئۇلار مۇشۇ غەلىبىنىڭ ئىلھامى بىلەن قورچاق غۇلجا ناھىيىلىك ھۆكۈمەت ۋە قورچاق غۇلجا ناھىيىلىك ساقچى ئىدارىسىگە ھۇجۇم قىلىپ، بۇ يەردىكى دۈشمەنلەرنى پۈتۈنلەي يوقاتتى.

11 - ئاينىڭ 11 - كۈنى غېنى باتۇر قوماندانلىقىدىكى 2 - چوڭ ئەترەت قورچاق ئىلى ۋىلايەتلىك ساقچى ئىدارىسىگە داۋاملىق ھۇجۇم قىلدى. ساقچى ئىدارىسىنىڭ ئەتراپى كىچىك سېپىل بىلەن قورشالغان بولغاچقا، دۈشمەننىڭ مۇداپىئە كۆرۈشىگە ئەپلىك ئىدى، بۇ يەردىكى دۈشمەننىڭ كۈچى ئانچە كۆپ بولمىسىمۇ، جاھىللىق بىلەن قارشىلىق كۆرسەتتى. قورچاق ئىلى ۋىلايەتلىك ساقچى ئىدارىسىگە ھۇجۇم ئىككى تەرەپتىن قىلىندى. غېنى باتۇر ئەترىتى شەرق تەرەپتىن، ئارۇپ ئەۋزى

ئەترىتى غەرب تەرەپتىن ھۇجۇم قىلدى. جەڭ قاتتىق
تىرىكشىش باسقۇچىغا كىردى. پارتىزانلار ئىككى كۈنلۈك كەسكىن جەڭ ئارقىلىق 11 -
ئاينىڭ 12 - كۈنى قورچاق ئىلى ۋىلايەتلىك ساقچى ئىدارىسىنى
ئىشغال قىلدى. بۇ كۈنى غەنى باتۇر بىرقانچە پارتىزان بىلەن
بىللە سېپىل تۈۋىگە قەيسەرلىك ۋە مەردانلىك بىلەن ئۆمىلەپ
بېرىپ، دەرۋازىنى پارتىلتىۋەتتى. شۇنىڭ بىلەن قورچاق ئىلى
ۋىلايەتلىك ساقچى ئىدارىسى ئىچىگە كىرىدىغان يول ئېچىلدى.
پارتىزانلار قورۇ ئىچىگە ئېتىلىپ كىرىپ، بۈلۈك - پۇچاقلارغا
مۈكۈنگەن گومىنداڭ ئەمەلدارلىرى ۋە ئەسكەرلىرىنى يوقاتتى،
ئارۇپ ئەۋزى ئەترىتى غەرب تەرەپتىكى سېپىلدىن ئارتىلىپ
چۈشۈپ، دۈشمەننىڭ ئەدەپىنى بەردى. گومىنداڭ ئەمەلدارلىرى
ۋە ئەسكەرلىرىدىن 50 ~ 60 ى «لاخا، لاخا! يىسىلاڭ -
مۇسىلىن!» («لائىلاھ، ئىسلام - مۇسۇلمان بولىمەن»)
دەپ، تەسلىم بولدى. ساقچى ئىدارىسىنىڭ بىر چوڭ مەخپىي
زالغا جاسۇسلارنىڭ چېقىمچىلىقى بىلەن ھەر مىللەت ياشلىرى،
زىيالىيلار ۋە مۆتىۋەرلەردىن 1000 غا يېقىن كىشى قاماپ
قويۇلغانىدى. ئۇرۇش بولۇۋاتقاندا، قورچاق ئىلى ۋىلايەتلىك
ساقچى ئىدارىسىنىڭ باشلىقى بۇ يەرگە قامالغانلاردىن خېلى بىر
قىسمىنى قىرغىن قىلىپ، 60 چە ساقچىنىڭ ھىمايىسىدە ئائىلە
تاۋابىئاتلىرى ۋە بىرقانچە ئون مەمۇرىي ئەمەلدارنى ئېلىپ،
ساقچى ئىدارىسىنىڭ جەنۇبىدىن بۆسۈپ چىقىپ، دەريا ياقىلاپ
سۈمۈل ناھىيىسى ئارقىلىق كۈرەگە خۇپىيانە قېچىپ كەتتى.
قورچاق ئىلى ۋىلايەتلىك ساقچى ئىدارىسىنىڭ ئىشغال قىلىنىشى
كېچىككەن بولسا، ئۇ يەرگە قامالغانلارنىڭ ھەممىسى تىرىك
كۆمۈۋېتىلگەن بولاتتى. پارتىزانلار ساقچى ئىدارىسىدىكى
دۈشمەنلەرنى ئۆلتۈرۈش ۋە ئەسەرگە ئېلىش بىلەن بىر ۋاقىتتا،
تۈرمە ئىشىكىگە سېلىنغان شادىقۇلۇپنى چېقىپ، قامالغانلارنى

ئازاد قىلدى. يۈرەكنى ئېزىدىغان يىغازار بىلەن تۈرمىدىن قورۇغا ئېتىلىپ چىقىۋاتقان ياشلارغا ئابدۇكېرىم ئابباسوف: — قولغا چۈشكەن قوراللار بىلەن قوراللىنىپ، سېپىمىزگە قوشۇلۇپ، دۈشمەنگە قارشى كۈرەشكە ئاتلىنىڭلار! — دەپ خىتاب قىلدى.

200 دىن ئارتۇق ھەر مىللەت ياشلىرى جەڭدە غەنىيەت ئېلىنغان قورال - ياراغلار بىلەن قوراللىنىپ، پارتىزانلار ئەترىتىگە قوشۇلدى. پارتىزانلار گومىنداڭنىڭ ھەربىي ۋە ساقچىلىرىدىن 107 كىشىنى ئەسەرگە ئالدى، 190 نەچچە ھەرخىل قورال - ياراغ، 300 قول بومبىسى، 30 مىڭ پايدىن ئارتۇق ئوقنى غەنىيەت ئالدى. شۇ كۈنى 10 نەچچە قورچاق ساقچىخانا، باش ئامبار، قىرائىتخانا قاتارلىق ئورۇنلار ئىشغال قىلىندى. شۇنداق قىلىپ، گومىنداڭنىڭ غۇلجىدىكى ئاساسلىق تايانچ پونكىتلىرى پارتىزانلار ۋە قوزغىلاڭچى ئامما تەرىپىدىن ئىگىلىنىپ بولدى، غۇلجا شەھىرىنىڭ %80 تىن ئارتۇق كۆلىمى ئازاد قىلىندى. گومىنداڭنىڭ 3 - ئامبىرىنى ساقلاۋاتقان 400 دىن ئارتۇق ئەسكىرى تەسلىم بولۇپ ھەقىقەتكە قايتتى، بۇلارنىڭ مۇتلەق كۆپچىلىكى مەجبۇرىي ئەسكەرلىككە تۇتۇلغان يەرلىك ئاھالە بولۇپ، ئۇلاردىن بەزىلىرى پارتىزانلار سېپىگە كىردى.

بۇ بىرنەچچە كۈنلۈك ئۇرۇشتا گومىنداڭ قوشۇنلىرىنىڭ بىر باتالىون ئەسكىرى كۈچى (ئادەم سانى 400 دىن ئارتۇق) يوقىتىلدى، 150 دىن ئارتۇق ئادەمى ئەسەرگە ئېلىندى. ساۋرىلىك گومىنداڭنىڭ قالدۇق قىسىملىرى، ئوفىستىر - ئەسكەرلەرنىڭ ئائىلە تاۋابىئاتلىرى، نىلقىدىن ياردەمگە كەلگەن گومىنداڭ قوشۇنلىرى، جايلاردىن قېچىپ كەلگەن ھۆكۈمەت ئەمەلدارلىرى، شۇنىڭدەك بىر قىسىم خەنزۇ ئاممىسى بولۇپ 8000 دىن كۆپرەك ئادەمنى باشلاپ، شەھەر ئەتراپىدىكى

ھەرەمباغ، ئايرودروم، لەشكاش بۇتخانىسىدىن ئىبارەت ئۈچ تايانچ پونكىتقا چېكىندى. شۇنىڭ بىلەن، غۇلجا قوزغىلىڭى دەسلەپكى قەدەمدە غەلىبىگە ئېرىشتى.

ئازادلىق تەشكىلاتى مەخپىي ھەرىكەت باسقۇچىنى غەلىبىلىك تاماملىدى. 1944 - يىلى 11 - ئاينىڭ 12 - كۈنى مىللىي ئىنقىلابتىكى قوراللىق كۈرەشتە يېڭى سەھىپە ئېچىلدى. شۇ كۈنى ئازادلىق تەشكىلاتى غۇلجا شەھىرىدىكى «ئۇقاق» (ئۇيغۇر، قازاق، قىرغىز) كۈلۈبىدا يىغىن ئېچىپ، شەرقىي تۈركىستان جۇمھۇرىيىتى ۋاقىتلىق ھۆكۈمىتىنى قۇرۇلغانلىقىنى جاكارلىدى. ۋاقىتلىق ھۆكۈمەت ئەزالىرى ئېلىخان تۆرە، ھاكىمبەگ غوجا، ئابدۇرەئۇپ مەخسۇم، رەخمىجان سابىر ھاجى، مۇھەممەدجان مەخسۇم، ئابدۇكېرىم ئابباسوف، ھەبىب يۈنچى، ئەنۋەر مۇسابايوف، پائۇل پاۋلوۋىچ موسكالىيېف، ئوبۇلخەيرى تۆرە، پۈجە ئامبال، جانى يولداش، سالىجانباي باباجان، ئابدۇلمۇتەئالى خەلپەم، پېتىر رومانوۋىچ ئالېكساندروف، غېنى مۇھەممەدباقىدىن ئىبارەت 16 ئادەمدىن تەركىب تاپتى. ئېلىخان تۆرە ۋاقىتلىق ھۆكۈمەتنىڭ رەئىسلىكىگە، ھاكىمبەگ غوجا مۇئاۋىن رەئىسلىكىگە، ئابدۇرەئۇپ مەخسۇم باش كاتىپلىقىغا تەيىنلەندى. يىغىندا شەرقىي تۈركىستان جۇمھۇرىيىتىنىڭ دۆلەت بايرىقى تېگى يېشىل، ئوتتۇرىسىغا سېرىق ھىلال ئاي ۋە يۇلتۇز شەكلى چۈشۈرۈلگەن بولىدۇ، دەپ قارار قىلىندى. يىغىندا يەنە ۋاقىتلىق ھۆكۈمەت قارمىقىدىكى ئورگانلارنى قۇرۇشقا تۇتۇش قىلىش ۋە ئۇيغۇرچە، رۇسچە «ئازاد شەرقىي تۈركىستان» گېزىتىنى نەشر قىلىش، ھەربىي قوماندانلىق شتابىنى ۋاقىتلىق ھۆكۈمەت پارتىزانلار ئەترىتى باش قوماندانلىق شتابىغا ئۆزگەرتىش، ئالېكساندروفنى باش قوماندانلىققا تەيىنلەش قارار قىلىندى.

شۇ كۈنى ماقۇللانغان ۋاقىتلىق ھۆكۈمەت ئەزالىرى يىغىنىنىڭ 1 - نومۇرلۇق قارارىدا ھەبىب يۈنچى مائارىپ ۋازارىتىنىڭ ۋازىرىلىقىغا، ئەنۋەر مۇسابايوف مالىيە ۋازارىتىنىڭ ۋازىرىلىقىغا، ئوبۇلخەيرى مامپان چارۋىچىلىق ۋازارىتىنىڭ ۋازىرىلىقىغا، سالىجانباي باباجان دېھقانچىلىق ۋازارىتىنىڭ ۋازىرىلىقىغا، مۇھەممەدجان مەخسۇم ئالىي سوت مەھكىمىسىنىڭ باشلىقىلىقىغا تەيىنلەندى. ۋاقىتلىق ھۆكۈمەتنىڭ ئاپپاراتلىرى پەيدىنپەي تولۇقلاندى، جۈملىدىن ئابدۇكېرىم ئابباسوف ئىچكى ئىشلار ۋازارىتىنىڭ ۋازىرىلىقىغا (كېيىنچە تەشۋىقات ۋازارىتىنىڭ ۋازىرىلىقىغا)، رەخمىجان سابىر ھاجى ئىچكى ئىشلار ۋازارىتىنىڭ ۋازىرىلىقىغا، ئۆمەر جان پىرىمەت مۇئاۋىن ۋازىرىلىقىغا، سەيپىدىن ئەزىزى مائارىپ ۋازارىتىنىڭ ۋازىرىلىقىغا، مەھمەتئىمىن كىرىموف باج ئىدارىسىنىڭ باشلىقىلىقىغا، جانى يولداش بەيتۇلمال ئىدارىسىنىڭ باشلىقىلىقىغا، سالىجانباي باباجان خەلق دەۋا ئىشلىرى ئىدارىسىنىڭ باشلىقىلىقىغا، سۇلايمان ئەپەندى تەپتىش مەھكىمىسىنىڭ باشلىقىلىقىغا، ئابدۇلمۇتەئالى خەلپەم دىنىي ئىشلار ۋازارىتىنىڭ ۋازىرىلىقىغا، داۋۇت ساتتار پوچتا - تېلېگراف ئىدارىسىنىڭ باشلىقىلىقىغا، زېرپ قارىيىھاجى ئالىي مەھكىمە شەرىئىيەنىڭ باشلىقىلىقىغا تەيىنلەندى. 11 - ئاينىڭ 17 - كۈنى ۋاقىتلىق ھۆكۈمەتنىڭ ئورگان گېزىتى «ئازاد شەرقىي تۈركىستان» گېزىتى ئىدارىسى قۇرۇلدى، ھەبىب يۈنچى ئىدارە باشلىقىلىقىغا تەيىنلەندى (كېيىن ھۈسەيىن ناسىروف ئىدارە باشلىقىلىقىغا تەيىنلەندى). شۇ كۈنى بۇ گېزىت غۇلجا شەھىرىدە ئۇيغۇرچە، قازاقچە، رۇسچە، خەنزۇچە (خەنزۇچىسىنىڭ نامى «ئەركىن شەرقىي تۈركىستان») نەشر قىلىنىپ تارقىتىلدى.

ۋاقىتلىق ھۆكۈمەت توققۇز ماددىلىق سىياسىي پروگرامما

ئېلان قىلدى. بۇ توققۇز ماددا تۆۋەندىكىچە:

1. گومىنداڭنىڭ ھەرخىل ئىستىبدات سىياسەتلىرىنى بىكار قىلىش؛
2. ھۆكۈمەتنى دېموكراتىك ھاكىمىيەت قىلىپ قۇرۇپ چىقىش؛
3. ئارمىيە خەلققە مەنسۇپ بولۇش؛
4. ھەممە مىللەت بابباراۋەر بولۇش؛
5. دىنىي ئېتىقادقا ھۆرمەت قىلىش؛
6. ھەر دەرىجىلىك ئەمەلدارلارنى خەلق سايلاش؛
7. سوۋېت ئىتتىپاقى بىلەن يېقىن ئۇتۇش سىياسىتىنى يولغا قويۇش؛
8. مائارىپنى تەرەققىي قىلدۇرۇش؛
9. ئۇيغۇر يېزىقىنى ھۆكۈمەتنىڭ ئومۇميۈزلۈك قوللىنىدىغان يېزىقى قىلىپ بېكىتىش.

ۋاقىتلىق ھۆكۈمەت ئىشقا كىرىشىپ، غۇلجا شەھىرى ئىچىدە ئۆز رولىنى جارى قىلدۇرۇۋاتقىنى بىلەن، شەھەر ئەتراپىدىكى ئېگىزلىككە جايلاشقان مۇھىم ئىستراتېگىيىلىك ئورۇنلار بولغان ھەرمىباغ، ئايرودروم، لەڭشاڭ بۇتخانىسى يەنىلا گومىنداڭ قوشۇنلىرىنىڭ قولىدا ئىدى. ھەرمىباغ، ئايرودروم، لەڭشاڭ بۇتخانىسىغا تەقىلىپ، قاتتىق مۇداپىئە تۇتۇپ ياتقان گومىنداڭ قوشۇنلىرى بىر دىۋىزىيىدىن ئېشىپ، 10 مىڭ كىشىگە يېتىپ باراتتى. بۇ قوشۇن ئۈرۈمچىدىن ھەربىي ياردەم كېلىشى بىلەن پارتىزانلارغا قايتۇرما ھۇجۇم قىلىشى ئېھتىمال ئىدى. شۇڭا، ۋاقىتلىق ھۆكۈمەتنىڭ ھەربىي قوماندانلىق باش ئورگىنىنى تەسىس قىلىپ، شەھەر ئەتراپىدىكى ۋە ئىلى ۋىلايىتىنىڭ جاي - جايلىرىدىكى گومىنداڭ قوراللىق كۈچلىرىنى يوقىتىش ئىشىنى ۋاقىتدا ۋە پىلانلىق ئورۇنلاشتۇرۇشى ئىنتايىن زۆرۈر ئىدى.

ۋاقىتلىق ھۆكۈمەت ئەزالىرىنىڭ 2 - سانلىق يىغىنىدا پارتىزانلار باش قوماندانلىق شتابى قۇرۇلدى. ئالىكساندېر باش قوماندانلىققا، ۋالۇدە، زۇنۇن تېيىپوفلار مۇئاۋىن باش قوماندانلىققا، ئابدۇرېھىم ھەسەنوف سىياسىي ئىشلارغا مەسئۇل

مۇئاۋىن باش قوماندانلىققا، ماژاروف شتاب باشلىقلىقىغا تەيىنلەندى. بۇ باش قوماندانلىق شتابىغا ھەممە ئۇرۇش مەيدانلىرىغا قوماندانلىق قىلىش، ئەسكەر يۆتكەش، ھەربىي سەپكە كىرىشكە سەپەرۋەر قىلىش ھوقۇقى بېرىلدى. پارتىزانلار باش قوماندانلىق شتابى قۇرۇلغاندىن كېيىن، شۇ چاغدىكى ئۇرۇش ۋەزىيىتىگە ئاساسەن، تۆۋەندىكى ۋەزىپىلەر ئورۇنلاشتۇرۇلدى:

1. گومىنداڭ قوشۇنلىرىنى بۆلۈپ قورشىۋېلىپ، 1944 - يىلى ئاخىرىغىچە ئىلى ۋىلايىتى تەۋەسىدىكى گومىنداڭ قوراللىق كۈچلىرىنى پۈتۈنلەي يوقىتىش؛ 2. ئاچال، كەڭساي ۋە گومىنداڭنىڭ ئەسكەرىي ياردەمنى كۆپەيتىش ئېھتىمالى بولغان جايلاردا مۇداپىئەنى كۈچەيتىش؛ 3. جايلاردىكى تارقاق پارتىزان ئەترەتلىرىنى بىرلەشتۈرۈپ، تەرتىپكە سېلىش؛ 4. ئۇرۇشتا غەنىمەت ئېلىنغان قورال - ياراغ قاتارلىق نەرسىلەرنى قايتا تەقسىملەش؛ 5. گومىنداڭ ئىگىلەپ تۇرغان رايونلارغا رازۋېدكا قىسىملىرىنى ئەۋەتىش، كىچىك كۆلەمدىكى پارتىزانلىق ھەرىكەتلىرىنى تەشكىللەش.

11 - ئاينىڭ 16 - كۈنى ئىسھاقبەگ مۇنۇنوف ۋە سوۋېت ئىتتىپاقى ئوفىتسېرلىرى ئالېكساندېر (يەنە بىر ئىسمى ئىسكەندەر)، ئىۋان ياكوۋلىۋىچ پالىنوفلار تاتار، قىرغىز، قازاق قاتارلىق مىللەتلەرنى ئاساس قىلغان بىر باتالىيون ئاتلىق ئەسكەرنى باشلاپ سوۋېت ئىتتىپاقى ئارقىلىق غۇلجا شەھىرىگە كېلىپ، ھەرەمباغقا قورشاپ ھۇجۇم قىلىش جېڭىگە قاتناشتى. ئىسھاقبەگ قاتارلىق كىشىلەرنىڭ پارتىزانلار قوشۇنىغا قوشۇلۇشى شىجائەت بىلەن جەڭ قىلىۋاتقان پارتىزانلارغا كۈچلۈك مەدەت بەردى.

11 - ئاينىڭ 17 - كۈنى پارتىزانلارنىڭ بىر تارمىقى توققۇزتارا، قىزىل كۆرە، كۈنەس ناھىيىلىرى دائىرىسىدىكى

ئۇرۇشتا غەلىبىلىك جەڭ قىلىپ، بۇ جايلاردىكى گومىنداڭ قوشۇنلىرىغا قاقشاتقۇچ زەربە بەردى. 11 - ئاينىڭ 18 - كۈنى پارتىزانلارنىڭ يەنە بىر تارمىقى موڭغۇلكۈرەدىكى گومىنداڭ قوشۇنلىرىنىڭ ئەبجىقىنى چىقىرىۋەتتى. 11 - ئاينىڭ 20 - كۈنى موگوتنوف، ئىسھاقوف، سەيىد ئەخمەت پارتىزانلىرى شۇ يەردىكى ئاممىنىڭ ماسلىشىشى بىلەن تۆت سائەتلىك كەسكىن جەڭدىن كېيىن، چېلپەڭزە ناھىيىسىنى ئىشغال قىلىپ، بۇ يەردىكى گومىنداڭ ھەربىي، ساقچىلىرىنى پۈتۈنلەي يوقاتتى. 11 - ئاينىڭ ئاخىرى ئىلى پارتىزانلىرى ئايرودرومنىڭ رادىئو ئىستانسىسىنى ئىشغال قىلىپ، ئايرودرومغا قىستاپ كەلدى ۋە مىنامىوت بىلەن ئايرودرومنى ئوققا تۇتتى. شۇنىڭدىن ئېتىبارەن، گومىنداڭ ئايروپىلانلىرى بۇ ئايرودرومغا قونالمايدىغان ۋە ئۇنىڭدىن ئۇچۇپ چىقالمايدىغان بولدى. شۇنىڭ بىلەن، گومىنداڭچىلار ھاۋا ئارقىلىق توشۇشنى ھاۋادىن تاشلاشقا ئۆزگەرتىشكە مەجبۇر بولدى. لېكىن، پارتىزانلار مۇھاسىرە چەمبىرىكىنى بارغانسېرى تازىلىتىپ، ھاۋانى ئوت كۈچى بىلەن قاتتىق قامال قىلغانلىقتىن، ھاۋادىن تاشلانغان ماددىي ئەشيانىڭ 80 ~ 90 پىرسەنتى پارتىزانلارنىڭ سېپىگە چۈشتى.

پارتىزانلار باش قوماندانلىق شتابى ئىككى پارتىزانلار چوڭ ئەترىتىنى ھەرەمباغ، ئايرودروم، لەڭشاڭ بۇتخانىسى قاتارلىق جايلاردىكى گومىنداڭ قوشۇنلىرىغا داۋاملىق قورشاپ زەربە بېرىش، دۈشمەننىڭ ھاۋادىن ياردەم قىلىشىنى چەكلەش، پۇرسەت كەلگەندە ئۇلارنى پۈتۈنلەي يوقاتىشقا ئورۇنلاشتۇردى. باش قوماندانلىق شتابىنىڭ بۇيرۇقىغا بىنائەن، 350 كىشىلىك غېنى باتۇر ئەترىتى، 400 كىشىلىك ئارۇپ ئەۋزى ئەترىتى، كېيىن پولكوۋنىڭ لېسكىن قوماندانلىقىدىكى ئاتلىق پولك كەڭسايغا يوپۇرۇلۇپ كېلىۋاتقان گومىنداڭ قوشۇنلىرىنىڭ

ئالدىنى توسۇپ زەربە بېرىش ئۈچۈن، 12 - ئاينىڭ 6 - كۈنى يۈرۈپ كەتتى. پارتىزانلار باش قوماندانلىق شتابى غۇلجىدىكى گومىنداڭ قوشۇنلىرىغا شىمالدىن كېلىدىغان ياردەمنى توسۇش ئۈچۈن، ئاچال ئارقىلىق ھەرقايسى مۇھىم ئۆتكەل، تاغ ئېغىزلىرىنى ئىگىلەشكە بىر ئاتلىق پارتىزانلار چوڭ ئەترىتىنى ئەۋەتتى.

غۇلجا شەھىرىدە دۈشمەننى ھەممە تەرەپتىن مۇھاسىرىگە ئېلىپ، ھەرمېياغ، ئايرودروم، لەڭشاڭ بۇتخانىسىنى ھۇجۇم قىلىپ ئىشغال قىلىش تەييارلىقى جىددىي ئېلىپ بېرىلدى. بۇ جەھەتتىكى ئاساسلىق ۋەزىپە خەلقنى تەشكىللەش، پارتىزانلار ئەترەتلىرىنى رەتكە سېلىپ ۋە ئىخچاملاپ، مۇنتىزىمچانلىقى ۋە جەڭگىۋارلىقىنى ئاشۇرۇش، ھەربىي ئىقتىدارىنى ئۆستۈرۈشتىن ئىبارەت ئىدى. بۇ ۋەزىپىلەر تېز ۋە پۇختا ئورۇندىلىپ، دۈشمەنگە قارشى تىركىشىش ئۇرۇشى قانات يېيىپ كەتتى.

ئومۇمىي خەلق قوراللىنىپ، پارتىزانلار قوشۇنى تېخىمۇ ئۇلغايىدى. شەھەر ئىچى ۋە شەھەر ئەتراپىدىكى 30 ئورۇندا خەلق قوراللىق ئەترەتلىرى ۋە شتابلىرى قۇرۇلدى. قوراللانغان خەلق 20 مىڭغا يەتتى. بۇ قوراللىق كۈچلەر ئىچىدە تۆۋەندىكى چوڭراق مۇنتىزىم قوراللىق قىسىملار بار ئىدى:

(1) سېرىۋىزا لاپىشىن ئەترىتىنى ئاساس قىلىپ قۇرۇلغان، رۇس ياشلىرى ۋە باشقا مىللەت ياشلىرىدىن تەركىب تاپقان پىدائىيلار پولكى، مەسلىھەتچى پولكوۋنىڭ فېدايىوف پولك كوماندېرلىقىنى ئۈستىگە ئالغان بۇ پولكقا قاتناشقانلار 1200 كىشىدىن ئېشىپ كەتتى. بۇ پولكنى ئاساس قىلغان ھالدا قۇرۇلغان تارماق قوماندانلىق شتابى سېرىۋىزا لاپىشىن، پولكوۋنىڭ ماژاروف، پولكوۋنىڭ گېربىنكو، ئالبېكساندېر، ۋالۇدەلەردىن تەركىب تاپتى. بۇ تارماق قوماندانلىق شتابى

شەھەرلىك ساقچى ئىدارىسىنىڭ جەنۇبىدىكى مۇسابايوفلار قورۇسى ئىدى. (2) پاتىخ مۇسلىموف، ماناپقان، ئوسمان باتۇر ئەترەتلىرىنى ئاساس قىلىپ قۇرۇلغان غۇلجا ئاتلىق پولكى، قەييۇمبەگ غوجا پولك كوماندىرىلىقىنى ئۈستىگە ئالغان بۇ پولك ئايرودرومدىكى گومىنداڭ قوشۇنلىرىنىڭ مۇداپىئە ئىستىھكامىنى ئىشغال قىلىش ئۈچۈن شۇ ئەتراپقا بېرىپ ئورۇنلاشتى. بۇ پولك 30 ئورۇندىكى پىدائىي ياشلاردىن تاللىنىپ تەشكىل قىلىنغان بولۇپ، ئادەم سانى 1600 گە يېتەتتى. پولكنىڭ سىياسىي رەھبەرلىكىنى ئوقۇتقۇچىلار، زىيالىيلار ئۈستىگە ئالغان بولغاچقا، كوماندىر - جەڭچىلەرنىڭ سىياسىي ئېڭى يۇقىرى، جەڭگىۋارلىقى كۈچلۈك ئىدى. (3) شىرىپك گەيجان، بالتىيوف پىدائىيلار ئەترەتلىرى ۋە سايىيى رۇسلار ئەترەتلىرىنى ئاساس قىلىپ قۇرۇلغان غۇلجا 1 - ئاتقۇچىلار ئاتلىق پولكى، مەسلىھەتچى پولكوۋنىڭ نوغايىيوف پولك كوماندىرىلىقىنى ئۈستىگە ئالغان بۇ ئاتلىق پولك ئاچالدىن كېلىشى ئېھتىمالى بولغان گومىنداڭ قوشۇنىغا قارشى يوقىتىش جېڭى قىلىش ۋە ھەرەمباغدىن قىلىنىش ئېھتىمالى بولغان ھۇجۇمغا تاقابىل تۇرۇشقا تەيىنلەندى. ھەر مىللەت ياشلىرىدىن تەركىب تاپقان بۇ پولكتا 1800 ئادەم بار ئىدى. نوغايىيوف سوۋېت ئىتتىپاقىدىن باشلاپ كىرگەن سوۋېت ئىتتىپاقىنىڭ غۇلجىدا تۇرۇشلۇق كونسۇلخانىسىنى قوغدىغۇچى بىر جەڭگىۋار روتا كونسۇلخانا ئىچىگە ئورۇنلاشتۇرۇلدى. (4) كېرىم ھاجى ۋە مەنسۇر لومىيوف قوماندانلىقىدىكى ئاتلىق دىۋىزىيون، 500 كىشىلىك بۇ ئاتلىق دىۋىزىيون لەڭشاڭ بۇتخانىسىدىكى گومىنداڭ قوشۇنلىرىنى يوقىتىش ئۈچۈن شۇ ئەتراپقا يېتىپ باردى. بۇ ئاتلىق دىۋىزىيوننىڭ بىر ئاتلىق ئېسكادرونى سۈيىدۇڭ، كۈرەلەرنى ئازاد قىلىش ئۇرۇشىغا قاتنىشىش ئۈچۈن يۈرۈپ كەتتى. سۈيىدۇڭ، كۈرەلەردە خۇيزۇلار كۆپ بولغاچقا،

قوشۇننى كېڭەيتىش ئىمكانىيىتى بار ئىدى. بۇ ئاتلىق
ئېسكادرون 12 - ئاينىڭ بېشىدا ئۇ يەرلەرگە يېتىپ بېرىپ،
ھەرىكەتنى باشلىۋەتتى.

پارتىزانلار باش قوماندانلىق شتابى ئەۋەتكەن غېنى باتۇر
قوماندانلىقىدىكى ئىلى پارتىزانلىرى بۇلغۇنۇق ئىردە
رەبەرلىك قىلغان يەرلىك پارتىزانلار بىلەن بىرلىكتە 12 -
ئاينىڭ 20 - كۈنى ئارشاڭ ناھىيە بازىرىغا ھۇجۇم قىلدى.
ئىككى كۈنلۈك شىددەتلىك جەڭدىن كېيىن، پارتىزانلار ئارشاڭ
ناھىيە بازىرىنى ئازاد قىلدى. بۇ جەڭدە گومىنداڭ قوشۇنىنىڭ
70 دىن ئارتۇق ئادىمى يوقاتىلدى. ئۇنىڭ كەينىدىن 12 -
ئاينىڭ 25 - كۈنى سۈيدۈڭ ناھىيىسى، 12 - ئاينىڭ 31 -
كۈنى كۈرە ئازاد قىلىندى.

1945 - يىلىنىڭ كىرىشى بىلەن ئىلى پارتىزانلىرى
تېخىمۇ جانلىنىپ، يېڭى يىلدا يېڭى غەلىبىلەرنى قولغا
كەلتۈرۈش ئۈچۈن تىرىشىپ كۈرەش قىلدى. گومىنداڭ
ئەكسىيەتچىلىرىمۇ ئىلى ئىنقىلابىنى ئۇجۇقتۇرۇش ئۈچۈن، بىر
قاتار ئورۇنلاشتۇرۇشلارنى ئېلىپ باردى.

1 - ئاينىڭ 1 - كۈنى، پارتىزانلار ھەرخىل كالىبېرلىق
مىناتىوتلار بىلەن لەڭشاڭ بۇتخانىسى ۋە ھەرەمباغقا كۈچلۈك
ئوت ئاچتى. دۈدبۇ جۇشاۋلياڭغا جەڭ ئەھۋالى توغرىسىدا
تېلېگرامما ئەۋەتىپ، ياردەم بەرگۈچى قوشۇن يېتىپ
كېلەلمىسە، باشنى تاشقا ئۇرغان بىلەن ئۈلگۈرەلمەيدىغانلىقىنى
ئېيتتى. 1 - ئاينىڭ 7 - كۈنى، پارتىزانلار گومىنداڭ
قوشۇنلىرىنىڭ ئىستېھكاملىرىنى قاتتىق توپقا تۇتتى، كۈنگە
5000 پايدىن كۆپرەك توپ ئوقى ئېتىلدى. گومىنداڭ
قوشۇنلىرى ئىستېھكاملىرىنىڭ نۇرغۇن جايى ۋەيران قىلىندى،
گومىنداڭ قوشۇنلىرىنىڭ پولك، باتالىيون، روتا
كوماندىرلىرىدىن بىرمۇنچىسى يارىدار بولدى، ئۇلاردىن تۆۋەن

دەرىجىلىك ئوفىستىرلاردىن ۋە ئەسكەرلەردىن ئۆلگەن،
يارىلانغانلار خېلى كۆپ بولدى، 19 - پولاك 1 - باتالىونىدىن
40 نەچچە ئادەم قالدى.

جۇ شاۋلياڭ ئاچال قاتارلىق تاغ ئېغىزلىرى ئارقىلىق
غۇلجىدىكى گومىنداڭ قوشۇنلىرىغا ياردەم بېرىش پىلانىنى
تېزدىن يولغا قويۇش ئۈچۈن، 29 - ئارمىيىنىڭ باش قوماندانى
لى تىيېجۈننى جىڭخا ئەۋەتىپ، غۇلجىدىكى گومىنداڭ قوشۇنلىرىغا
ياردەم بېرىش ئۇرۇشىغا قوماندانلىق قىلىشقا مەسئۇل قىلدى. لى
تىيېجۈن 1 - ئاينىڭ 8 - كۈنى جىڭخا يېتىپ كېلىپ، دەرھال
يېڭى 45 - دىۋىزىيىنىڭ كوماندىرى شىيې يىفېڭ، زاپاس
7 - دىۋىزىيىنىڭ كوماندىرى لى يۇشياڭ قاتارلىق كىشىلەردىن
تەركىب تاپقان يېڭى 2 - كورپۇس ئالدىنقى سەپ قوماندانلىق
ئورنى تەشكىللىدى. لى تىيېجۈننىڭ غۇلجىدىكى گومىنداڭ
قوشۇنلىرىغا ياردەم بېرىش ھەربىي ئىشلار پىلانى 1 - ئاينىڭ
11 - كۈنى يولغا قويۇلۇشقا باشلىدى. شىيې يىفېڭ يېڭى
45 - دىۋىزىيىنىڭ 1 - پولكى، 3 - پولكىنىڭ 1 - باتالىونىنى
تايانچ قوشۇن قىلىپ، قوشۇمچە كىتىن يولغا چىقىپ،
كۆگىرچىن داۋىنى ئارقىلىق غۇلجىغا يۈرۈش قىلدى. بۇ تايانچ
قوشۇن يول بويى پارتىزانلار بىلەن كەسكىن تۇتۇشۇپ، توغراسۇ
قاتارلىق جايلاردىن ئۆتۈپ، 1 - ئاينىڭ 16 - كۈنى پەنجىمىنىڭ
شىمالىدىكى پىلىچى غولىغا يېتىپ كەلدى، بۇ جاي بىلەن غۇلجا
ئايرودرومىنىڭ ئارىلىقى 20 نەچچە كىلومېتىرلا كېلەتتى.
گومىنداڭنىڭ ياردەم بەرگۈچى قوشۇنىدىكى 800 گە يېقىن
كىشى جېلىلىۈزىگە قاراپ كەلمەكتە ئىدى.

دەل ئەنە شۇ پەيتتە، گومىنداڭ قوشۇنلىرىنىڭ كۆرەڭ
گېنېرالى دۇ دېفۇ ھەرمباغدىكى 1000دىن ئوشۇق قانخور
ئەسكىرىنى باشلاپ، سوۋېت ئىتتىپاقىنىڭ غۇلجىدا تۇرۇشلۇق
كونسۇلخانىسىنىڭ شىمال تەرىپى ئارقىلىق ۋاقىتلىق ھۆكۈمەت

جايلاشقان ئورۇنغا ھۇجۇمغا ئۆتتى. دۇدېفۇنىڭ پىلانى چوڭ قوشۇن يېتىپ كېلىشتىن بۇرۇن ۋاقىتلىق ھۆكۈمەت خىزمەت بىناسىنى ئىگىلەش ئىدى. مۇشۇنداق ئېغىر ۋەزىيەتتە يۈرىكى قېپىدىن چىقىپ كەتكەن توخۇ يۈرەك ئالېكساندىر، ۋالۇدەلەر ئولجا ئالغان نەرسە - كېرەكلىرىنى ئاپتوموبىلغا قاچىلاپ، قورغاس تەرەپكە قاراپ قاچتى. ۋاقىتلىق ھۆكۈمەت ئالېكساندىرنى باش قوماندانلىق ۋەزىپىسىدىن قالدۇرۇپ، ئورنىغا پالىنوفنى باش قوماندانلىققا تەيىنلىدى. دۈشمەن قوشۇنى ۋاقىتلىق ھۆكۈمەت خىزمەت بىناسىنىڭ شەرقىي تەرىپىگە يېتىپ كەلگەندە، فېدايىوف، نوغايىيوف ئىترەتلىرى قايتۇرما ھۇجۇمغا ئۆتۈپ، دۇدېفۇ قوشۇنىغا قاقشاتقۇچ زەربە بەردى. كونسۇلخانىنىڭ شىمال تەرىپىدىكى تام ئىچىگە يوشۇرۇنغان نوغايىيوفنىڭ ئالاھىدە ئىترىتى دۈشمەننى چالغا بىلەن بېدە ئورغاندەك قىرىپ تاشلىدى. چۇقان سېلىپ، داد - پەرياد كۆتۈرگەن دۈشمەن قوشۇنى يول بويى 700 دەك ئۆلۈكى ۋە قورال - ياراغلىرىنى تاشلاپ ھەرمەباغقا قېچىپ كىرىۋالدى. ۋاقىتلىق ھۆكۈمەت گومىنداڭنىڭ ياردەمگە كەلگەن قوشۇنى قىستاپ كېلىۋاتقان ئەھۋالدا غۇلجىدىكى ھەر مىللەت خەلقىنى ئىنقىلابنىڭ غالىبىيەت مېۋىسىنى قوغداشقا جىددىي سەپەرۋەر قىلدى. تۈركۈم - تۈركۈملىگەن ئامما پارتىزانلار سېپىگە قىزغىنلىق بىلەن قاتناشتى. يېڭىدىن تەشكىللەنگەن پارتىزانلار ئىترەتلىرى ئۈزلۈكسىز تۈردە ئالدىنقى سەپكە ئاتلاندى. ئىسھاقبەگ ئاچال تەرەپتىكى پەن يۈرپىنىڭ تارماق قوشۇنىنى يوقىتىش ئۇرۇشىغا قوماندانلىق قىلدى. پارتىزانلار ئاچال بىلەن پەنجىم ئارىلىقىدا دۈشمەننى ئالداپ ئىچكىرى ئېلىپ كىرىش، سەپنى ئۇزارتىپ، دۈشمەننى بۆلۈۋېتىپ يوشۇرۇن زەربە بېرىش تاختىكىسىنى قوللىنىپ، ياردەمگە كەلگەن گومىنداڭ قوشۇنىنى ئۈزلۈكسىز يوقاتتى.

ئاچالدىن چىققان گومىنداڭ قوشۇنلىرى جېلىليۇزىدىكى سايلىققا كېلىپ قالدى. ھەرمەبىاغدىن دۇربۇن بىلەن قارىسا، جېلىليۇزىدىكى چوڭقۇر سايدا كېلىۋاتقان دۈشمەنلەر كۆرۈنۈپ تۇراتتى. ياردەمگە كېلىۋاتقان گومىنداڭ قوشۇنى بىلەن ھەرمەبىاغدىكى گومىنداڭ قوشۇنى ئوتتۇرىسىدا ئالاقە ئورنىتىلغانىدى. ئەنە شۇ ھالقىلىق پەيتتە گېربىنكو ۋە پولكوۋنىك فېدايوفلار قوماندانلىقىدىكى پارتىزانلار جېلىليۇزى ئەتراپىدا دۈشمەننىڭ ئالدىنى توسۇپ، قەھرىمانلىق بىلەن ئېلىشتى. تۆرە ئورۇس ۋە ئىۋانلار تەشكىللىگەن پىدائىيلار ئەترىتى شەرقىي يان تەرەپتىن ھۇجۇمغا ئۆتتى. بىر كېچە - كۈندۈز داۋام قىلغان شىددەتلىك جەڭدىن كېيىن، دۈشمەن ئۈزۈل - كېسىل يوقىتىلدى. توغراسۇدا ئىسھاقبېگ قوماندانلىقىدىكى نۇرۇم، ھوشۇرەم، تورغايوف، قۇنانباي ئەترەتلىرىدىن ھاسىل قىلىنغان بىرلەشمە قوشۇن 2 - قېتىم بۆسۈپ چىققان گومىنداڭ قوشۇنىنىڭ 2000 غا يېقىن ئادىمىنى تەلتۆكۈس يوقاتتى. پاتىخ مۇسلىموف، رەپىق بايچۇرىن قوماندانلىقىدىكى ماناپقان، ئىۋان، سەيدەخمەت ئەترەتلىرى ئاچالدىن 2 - قېتىم بۆسۈپ چىققان 3000 غا يېقىن كىشىلىك گومىنداڭ قوشۇنىنى «تاغ ماھارىتى تاكتىكىسى» نى قوللىنىپ، شىددەت بىلەن تۇيۇقسىز قورشاپ يوقىتىش ئۇسۇلى ئارقىلىق پۈتۈنلەي تارمار كەلتۈردى. 1 - ئاينىڭ 21 - كۈنى، شىيې يىڭىڭ باشلاپ كەلگەن قوشۇنمۇ پاچىئەلىك مەغلۇبىيەتكە ئۇچراپ، ئاز بىر قىسمى كۆگرچىن داۋىنىغا قېچىپ كەتتى. شۇنىڭ بىلەن، جۇشاۋلياڭنىڭ غۇلجىدىكى گومىنداڭ قوشۇنلىرىغا ياردەم بېرىش پىلانى ئاخىرقى ھېسابتا ئۈزۈل - كېسىل مەغلۇپ بولدى. بۇ قېتىمقى توسۇپ زەربە بېرىش ئۇرۇشىدا پارتىزانلار گومىنداڭ قوشۇنلىرىنىڭ 1300 ئادىمىنى ئۆلتۈردى ۋە يارىلاندۇردى، 160 ئادىمىنى ئەسرگە ئالدى،

ئۈچ مىناميوت، 20 نەچچە ئېغىر، يېنىك پىلىموت، 700 دىن ئارتۇق مىللىتىق ۋە باشقا ماددىي ئەشيانى غەنىمەت ئالدى. گومىنداڭ قوشۇنلىرىنىڭ ئۈچ يول ئارقىلىق غۇلجىدىكى گومىنداڭ قوشۇنلىرىغا ياردەم بېرىش ھەربىي پىلانى ئۈزۈل - كېسىل تارمار قىلىنغاندىن كېيىن، پارتىزانلار باش قوماندانلىق شتابى كۈچنى مەركەزلەشتۈرۈپ، ھەرەمباغ ئېگىزلىكىدە مۇھاسىرە ئىچىدە قالغان گومىنداڭ قوشۇنلىرىنى يوقىتىشقا تۇتۇش قىلدى. 1945 - يىلى 1 - ئاينىڭ 12 - كۈنى، ۋاقىتلىق ھۆكۈمەت ئەزالىرى 6 - سانلىق يىغىننىڭ قارارى بويىچە ئەخمەتجان قاسىمى ۋاقىتلىق ھۆكۈمەت ھەربىي بۆلۈمىنىڭ باشلىقىلىقىغا تەيىنلەندى ۋە ئۇنىڭغا پودپولكوۋنىكلىق ھەربىي ئونۋانى بېرىلدى. شۇنىڭ بىلەن، پارتىزانلارنىڭ قوماندانلىق كۈچىگە يەنە بىر قابىل كۈچ قوشۇلدى.

ھەرەمباغ - غۇلجا شەھىرىنىڭ شەرقىي شىمالىدىكى شەھەر بويىچە ئەڭ يۇقىرى يەرگە جايلاشقان ئورۇن. ئۇنىڭ شىمال تەرىپى ئايرودروم بىلەن، شەرق تەرىپى لەڭشاڭ بۇتخانىسى بىلەن تۇتىشىدۇ. ھەرەمباغ ئۈزۈندىن بۇيان ئەسكەر تۇرغۇزۇلىدىغان ئورۇن بولۇپ كەلگەن. 1945 - يىلىنىڭ بېشىدا گومىنداڭنىڭ ھەرەمباغ، ئايرودروم، لەڭشاڭنى مۇداپىئە قىلىپ تۇرغان ئەسكەرىي كۈچى مۇنداق ئىدى: ھەرەمباغنى ئۈچ باتالىون ئەسكەر مۇداپىئە قىلىپ تۇراتتى، بۇ قوشۇننىڭ كوماندىرى گومىنداڭنىڭ زاپاس 7 - دىۋىزىيە 19 - پولكىنىڭ كوماندىرى پىڭ جۇنيې ئىدى؛ ئايرودرومنى بىر باتالىون ئەسكەر مۇداپىئە قىلىپ تۇراتتى، بۇ قوشۇننىڭ كوماندىرى گومىنداڭنىڭ 128 - دىۋىزىيە 383 - پولكى 3 - باتالىونىنىڭ كوماندىرى لى چى ئىدى؛ لەڭشاڭنى بىر باتالىون ۋە بىر روتا ئەسكەر مۇداپىئە قىلىپ تۇراتتى، بۇ قوشۇننىڭ كوماندىرى

گومىنداڭنىڭ زاپاس 7 - دىۋىزىيە 21 - پولكىنىڭ كوماندىرى جياڭ شۈەنچۈەن ئىدى.

1945 - يىلى 1 - ئاينىڭ 13 - كۈنى سەھەردە، ئىلى پارتىزانلىرى ھەرمىياغ ۋە لەڭشاڭ بۇتخانىسىدىكى گومىنداڭ قوشۇنلىرىغا يەنە بىر قېتىم شىددەتلىك ھۇجۇم قىلدى. دۈشمەن گازارىمنىڭ تام تۆشۈكلىرى ۋە يەر ئۈستى ئىستېھكاملىرىدىن پايدىلىنىپ پارتىزانلارغا پىلىموت، مىلتىقلاردىن ئوق ياغدۇردى. شەپقەت ھەمىشەرىسى رىزۋانگۈل ئەنە شۇ كۈندىكى شىددەتلىك جەڭدە ھەرمىياغ مەھەللىسى شاھاجىنىڭ بېغىدىن ھۇجۇمغا ئۆتۈش داۋامىدا ئوق تېگىپ يىقىلغان پارتىزانلارنى قۇتقۇزۇش ۋاقتىدا دۈشمەننىڭ ئوقى تېگىپ قۇربان بولدى. ئۇيغۇر قىزى رىزۋانگۈلنىڭ قەھرىمانلىق جاسارىتى پارتىزانلار ئارىسىدا تېز تارقىلىپ، ئۇلارنىڭ گومىنداڭ ئەكسىيەتچىلىرىگە قارشى تېخىمۇ باتۇرلۇق بىلەن جەڭ قىلىش ئىرادىسىگە كۈچلۈك ئىلھام بەردى. 1 - ئاينىڭ 14 - كۈنى، پارتىزانلار ئۆمۈرچى ئۆستىلارنىڭ ياردىمى بىلەن تراكتورنى برونېۋىكا ئۆزگەرتىپ، توپ ئوقىنىڭ ھىمايىسى بىلەن ھەرمىياغدىكى دۈشمەنگە ئۇدۇل تەرەپتىن ھۇجۇم قىلىپ، دۈشمەننىڭ ئالدىنقى سەپ پوزىتسىيىسىنى ۋەيران قىلىپ، بىر روتا دۈشمەننى يوقاتتى، 19 - پولكىنىڭ كوماندىرىنى يارىلاندۇردى. مەنسۇر لومىيوفنىڭ ئاتلىق دىۋىزىيونى لەڭشاڭ بۇتخانىسىغا داۋاملىق ھۇجۇم قىلىپ، تىرىكشىش جېڭى ئارقىلىق بۇ يەردىكى دۈشمەننى قىيىن ئەھۋالغا چۈشۈرۈپ قويدى. پارتىزانلار قوشۇننى رەتكە سالغاندىن كېيىن، 1 - ئاينىڭ 20 - كۈنىدىن باشلاپ پۈتۈن كۈچىنى توپلاپ، ھەرمىياغ قاتارلىق تايانچ پونكىتلارنى ساقلاۋاتقان گومىنداڭ قوشۇنلىرىغا شىددەتلىك ھۇجۇم قىلدى. ئەخمەتجان قاسىمى، ئىسھاقبەگ مۇنۇنوف، ئابدۇكېرىم ئابباسوف، زۇنۇن تېيىپوفلارنىڭ

قوماندانلىقىدا پارتىزانلارنىڭ تاغ ئەترەتلىرى ۋە غۇلجىدىكى ئەترەتلىرىدىن بىرلەشمە ھۇجۇمچى قوشۇن تەشكىللەندى. 1 - ئاينىڭ 28 - كۈنى، پارتىزانلار گومىنداڭنىڭ غۇلجىدىكى قالدۇق قوشۇنلىرىغا ئومۇميۈزلۈك ھۇجۇم باشلىدى. شۇ كۈنى سەھەردە، پارتىزانلار گومىنداڭنىڭ جاھىل قالدۇق كۈچلىرى بېسىپ ياتقان ھەرەمباغنى مىنامىيوت بىلەن شىددەتلىك ئوققا تۇتۇشنى ھۇجۇمنىڭ باشلىنىشى قىلدى. كۆيدۈرگۈچى ئوقلار دۈشمەننىڭ تايانچ پونكىتىدىكى مۇداپىئە ئىستېھكاملىرىنىڭ بىتچىتىنى چىقاردى. پىيادە پارتىزانلار مىنامىيوت ۋە پىلىموت ئوقىنىڭ مۇھاپىزىتى بىلەن ھۇجۇمغا ئۆتتى. شىددەتلىك جەڭدىن كېيىن، چۈشتىن كېيىن سائەت بىردە پارتىزانلار لەڭشاڭ بۇتخانىسىنى ئالدى ۋە گومىنداڭنىڭ پۈتكۈزۈلگەن كوماندىرى جياڭ شۈەنچۈەننى ئېتىپ ئۆلتۈردى. قالدۇق دۈشمەن ئايرودرومغا قېچىپ كەتتى. پارتىزانلار كەچ سائەت 10 دا ھەرەمباغنى ئالدى. ھەرەمباغنى مۇداپىئە قىلىپ تۇرغان پېڭ جۈني قالدۇق قىسىملىرىنى بىشلاپ ئايرودرومغا قېچىپ كەتتى. پارتىزانلار ھەرەمباغنى ئالغاندىن كېيىن، گومىنداڭنىڭ غۇلجىدىكى ئەڭ ئاخىرقى تايانچ پونكىتى ئايرودرومغا ھۇجۇم باشلىدى.

1 - ئاينىڭ 30 - كۈنى، پارتىزانلار ئايرودرومغا داۋاملىق شىددەتلىك ھۇجۇم قىلدى. شۇ كۈنى كەچتە دۇدېغۇ، ساۋرىلىڭلار 1000 كىشىلىكتىن كۆپرەك قالدۇق قوشۇنى ۋە 3000 دىن ئارتۇق خەنزۇ ئاھالىسىنى باشلاپ مۇھاسىرىدىن چىقىپ قېچىپ كەتتى. ئۇلار 1 - ئاينىڭ 31 - كۈنى چۈشتىن بۇرۇن غۇلجا شەھىرىنىڭ شىمالىغا 20 كىلومېتىر كېلىدىغان پىلىچى غولىغا يېتىپ كەلگەندە، پارتىزانلار ۋە ئۇرۇشقا قاتنىشىۋاتقان ئاممىنىڭ قاتمۇقات مۇھاسىرىسى ئىچىدە قالدى. شىددەتلىك جەڭ بىر كۈندىن ئارتۇق داۋام قىلدى. دۇدېغۇ،

ساۋرىلىك، پېك جۇنيې قاتارلىقلار جەڭدە ئۆلدى، گومىنداڭ ئىلى ۋىلايەتلىك پىرقە بۆلۈمىنىڭ شۇجىياڭى جياڭ يۈ ئەسىرگە ئېلىندى. ئەسكەرلەر بىلەن ئاھالىلەر پىتىراپ كەتتى، گومىنداڭ قالدۇق قوشۇنىنىڭ ئامان قالغان ئادەملىرى ئەسىرگە ئېلىندى. شۇنداق قىلىپ، گومىنداڭنىڭ غۇلجىدىكى قالدۇق قوشۇنى 2 - ئاينىڭ 1 - كۈنى پۈتۈنلەي يوقىتىلدى ۋە غۇلجا تولۇق ئازاد قىلىندى.

ھەرمەباغ ئۇرۇشى 80 نەچچە كۈن ئۈزۈلمەي داۋام قىلدى. پارتىزانلار بۇ ئۇرۇشتا گومىنداڭ قوشۇنلىرىنىڭ 1600 دىن ئارتۇق ئادەمنى يوقاتتى، 3700 دىن ئارتۇق ئادەمنى ئەسىرگە ئالدى (بۇنىڭ كۆپ قىسمى گومىنداڭ ئەمەلدارلىرىنىڭ ئائىلە تاۋابىئاتلىرى، پومبىشچىك، گۆرۈكەش، سودىگەر قاتارلىق خەنزۇ ئاھالىسى)، 2100 دىن ئارتۇق مىللىتىق، 98 ئېغىر - يېنىك پىلىموت، بەش مىنامىوت، ئىككى زېنىت پىلىموت، ئۇچۇش ئىقتىدارىدىن ئايرىلغان 54 ئايرىپىلان (ئايرودرومىنى مۇداپىئە قىلىپ تۇرغان گومىنداڭ قوشۇنى بۇزۇۋەتكەن)، 16 ئاپتوموبىل، سەككىز راتسىيە ۋە باشقا نۇرغۇن ھەربىي ئەشيانى غەنىمەت ئالدى. بۇ ئۇرۇشتا پارتىزانلار ۋە ئوق - دورا توشۇپ بەرگەن ئاممىدىن 250 نەچچە كىشى قۇربان بولدى.

غۇلجا تولۇق ئازاد قىلىنغاندىن كېيىن، ۋاقىتلىق ئىنقىلابىي ھۆكۈمەتنىڭ ھەر دەرىجىلىك ئاپپاراتلىرى ئەمىنلىككە ئېرىشىپ، يۈكسەك شىجائەت بىلەن ئۆز خىزمەتلىرىنى يولغا قويدى. «ئازاد شەرقىي تۈركىستان» گېزىتىنىڭ تىراژى ھەسسىلەپ ئېشىپ، خەلقنىڭ قەلبىنى ئىنقىلاب نۇرى بىلەن يورۇتتى. 1945 - يىلى 2 - ئاينىڭ ئاخىرىغىچە، ۋاقىتلىق ئىنقىلابىي ھۆكۈمەت ئىلى ۋىلايىتىنىڭ جىڭدىن باشقا ھەممە يېرىنى بىرلىككە كەلتۈردى (شۇ چاغدا جىڭ،

پورتالا، ئارىشاڭ ناھىيىلىرى ئىلى ۋىلايىتىگە قارايتتى). ئىلى ۋىلايىتىدىكى ھەرقايسى ناھىيىلەردە خەلق ھاكىمىيەت ئورگانلىرى قۇرۇلۇپ، خەلق چەكسىز شادلىققا چۆمدى. ئىلىدا باشلانغان قوراللىق ئىنقىلابتىن تارتىپ غۇلجا شەھىرى ئازاد قىلىنغانغا قەدەر بولغان جەڭلەردە، نۇرۇم، رەپىق بايچۇرىن، سېرىۋزا لاپىشىن، غېنى باتۇر، ھوشۇرەم، مۇساجان، ئەكبەر، خەمەت، رىزۋانگۈل قاتارلىق شىر يۈرەك مەرد قەھرىمانلار، ئەخمەتجان قاسىمى، ئابدۇكېرىم ئابباسوف، ھەبىب يۈنچى، سەيپىدىن ئەزىزى، قاسىمجان قەمبىرى، ئەسەت ئىسھاقوف، رەخمىجان سابىر ھاجىيوف، پاتىخ مۇسلىموفتەك يۈزلىگەن ئىنقىلابىي رەھبەرلەر، گېنېرال ئىسھاقبەگ مۇنۇنوف، پولكوۋنىك زۇنۇن تېيىپوف، پولكوۋنىك لېسكىن، پولكوۋنىك سوپاخۇن سۇبۇروف، پولكوۋنىك مەرغۇب ئىسھاقوف، پولكوۋنىك ئايتۇغان يۈنچېق، پولكوۋنىك نىغمەت ئىلھامجانوف، پولكوۋنىك رۇسۇلوف، پودپولكوۋنىك تۇردىيوف ئابدۇرېشىت، پودپولكوۋنىك شۇمۇتوڭ، ئارپ ئەۋزى، مايور پوروخوف، مايور ۋالىنوف، مايور ھۈسەيىن غازى، مايور ئابدۇرېھىم سامساق، مايور خەمەتوف فوئات، مايور گىمادىيوف مالىك، مايور ئەسەت تېيىپوف، كاپىتان سەيدەخمەتوف تۇرسۇن قاتارلىق بىرقانچە يۈزلىگەن تالانتلىق ھەربىي قوماندانلار يېتىشىپ چىقتى، جۈملىدىن يۇقىرىدا تىلغا ئېلىنغان ھەربىي قوماندانلارنىڭ يېتىشىپ چىقىشى قۇرۇلغۇسى مۇنتىزىم مىللىي ئارمىيىنىڭ تەشكىلىي تۈزۈلۈشىنى كۈچەيتىش، جەڭگىۋارلىقىنى ئاشۇرۇش بىلەن چوڭ - چوڭ جەڭلەردە غەلىبە قازىنىشدا مۇھىم رول ئوينىدى.

ئىلى ۋىلايىتىگە قاراشلىق غۇلجا ناھىيىسى، توققۇزتارا، كۈنەس، قىزىل كۆرە، سۈمۈل ناھىيىلىرىمۇ كەينى - كەينىدىن ئازاد قىلىندى. سۈمۈل ناھىيىسىدە شىبە خەلقىنىڭ قەيسەر

ئەزىمەتلىرىدىن شۇمۇتۇڭ، باۋسەن، بايىنتولارنىڭ رەبەرلىكىدە شىبەلەردىن تەشكىل قىلىنغان پىدائىيلار ئەترىتى سۈمۈلدىكى بىر روتىغا يېقىن گومىنداڭ قوشۇنىنى قوغلاپ چىقىرىپ، ناھىيىنى ئازاد قىلىش بىلەن ئىنقىلابىي ھاكىمىيەت قۇردى. بۇ ئەترەت كېڭەيتىپ قۇرۇلغاندىن كېيىن، مايور بايىنتو رەبەرلىكىدىكى 180 كىشىلىك ئاتلىق ئېسكادرونىغا ئايلاندى ۋە ھەرەمباغ، ئاچال ئۇرۇشلىرىغا، كېيىن جىڭنى ئازاد قىلىش ئۇرۇشىغا قاتناشتى.

ئىلى ۋىلايىتىنى ئازاد قىلىش ئۇرۇشىدا شەپقەت ھەمىشىرىسى رىزۋانگۈلدىن سىرت، مەلىكە، تۇخان (پولكوۋنىك سوپاخۇننىڭ رەپىقىسى)، ۋارىسخان، نەسىمە (تاتار)، شەپقە (تاتار)، شەۋقىيە (تاتار)، رەيھانگۈل، مەغمۇرە، زىنا (رۇس)، نىنا (رۇس)، ژىنا (رۇس)، ئايشەم (خۇيزۇ) قاتارلىق نۇرغۇن قەھرىمان شەپقەت ھەمىشىرىلىرى بارلىققا كەلدى.

ئىنقىلابىمىزنىڭ تۈپ مەقسىتىنى چۈشەنگەن، ئىنسانپەرۋەرلىك روھىمىزدىن تەسىرلەنگەن 100 گە يېقىن خەنزۇ ياشلىرىمۇ (كۆپچىلىكى تەسلىم بولغان ھەربىيلەر) پارتىزانلار ئەترىتىگە قاتناشتى ياكى ئارقا سەپ تەمىنات خىزمىتىدە بولدى. بۇلارنىڭ كۆپچىلىكى كەمبەغەل ئائىلىلەرنىڭ پەرزەنتى بولۇپ، ئىنقىلابقا بەلگىلىك تۆھپە قوشتى.

چىلپەڭزە ناھىيىسىنىڭ ئازاد قىلىنىشى

پارتىزانلار نىلقا ناھىيىسىنى ئازاد قىلىپ، غەرب تەرەپكە قاراپ يۈرۈش قىلغان پەيتتە، چىلپەڭزە (كونا قورغاس) ناھىيىسى ئىستراتېگىيە جەھەتتە ئىنتايىن مۇھىم بىر جاي بولۇپ قالغانىدى، يەنى بۇ جاي پارتىزانلار ئەترەتلىرىنىڭ سوۋېت ئىتتىپاقى بىلەن مۇناسىۋەت باغلاش، قورال - ياراغ سېتىۋېلىش قاتارلىق ئىشلىرىدا ئەڭ چوڭ توسالغۇ ئورۇنغا ئايلىنىپ قالغانىدى. گومىنداڭنىڭ چىلپەڭزە ناھىيىسىدىكى قوراللىق كۈچلىرىنى دەرھال يوقىتىپ، چىلپەڭزىنى ئازاد قىلغاندىلا، بىزگە ئەركىن ھەرىكەت قىلىش شارائىتى يارىتىلاتتى. پارتىزانلار گومىنداڭ قوشۇنلىرىدىن غەنىيمەت ئالغان قورال - ياراغلار بىلەن قوراللانغان بولسىمۇ، ئىنقىلابىي ئۇرۇشنىڭ تېزىدىن كېڭىيىپ بېرىش يۈزلىنىشىگە قارىغاندا، پارتىزانلار ئەترەتلىرىنىڭ قورال - ياراغ، ئوق - دورىغا بولغان ئېھتىياجى ناھايىتى كۈچلۈك ئىدى. غۇلجا شەھىرىدە ۋاقىتلىق ئىنقىلابىي ھۆكۈمەت قۇرۇلغان، سۈيدۈڭ، كۈرەلەر تېخى ئازاد قىلىنمىغان پەيتتە، سۈيدۈڭ، كۈرەلەردىن ئايلىنىپ ئۆتۈپ، چىلپەڭزە ناھىيىسىنى ئازاد قىلىش زۆرۈر بولۇپ قالدى. شۇنىڭ ئۈچۈن، سۈيدۈڭنى قورشاپ ياتقان موگوتتوف پارتىزانلار ئەترىتى 1944 - يىلى 11 - ئاينىڭ 19 - كۈنى ئاساسىي

كۈچىنى چىلپەڭزىگە يۆتكەپ، چىلپەڭزە سېپىلىنى مۇھاسىرىگە ئالدى. ساقان ھاجى، چاقانېپىكلەر بۇ ناھىيىدىكى داشىگۈر، چىڭسۇخوزا، لوسىگۇڭ ئاھالىسىدىن تەشكىللەنگەن 200 كىشىلىك پارتىزانلار ئەترىتىنى باشلاپ چىلپەڭزىنى ئازاد قىلىش ئۇرۇشىغا قاتناشتى. چىلپەڭزە سېپىلىنى مۇھاسىرىگە ئالغان پارتىزانلارنىڭ ئومۇمىي ئادەم سانى 500 دىن ئاشمايتتى. ئەمما، سېپىلىنى گومىنداڭ قوشۇنلىرىنىڭ بىر باتالىيون (800 كىشى) دىن ئارتۇق خىل قوراللارغا قىسمى قوغداپ تۇراتتى. بۇ باتالىيوندا بىر ئىزۋوتتىن كۆپرەك ئەسەبىيلەشكەن موڭغۇل ياللانما ئەسكەرلىرى بار ئىدى، ئۇلار پارتىزانلارغا ئىنتايىن غالىبلىق بىلەن ئوت ئېچىپ قارشىلىق كۆرسەتتى. ئۇلارنىڭ مەركىزى بولغان داڭقا يالىڭاچ بولۇۋېلىپ، ئۈچ پىلىموتتىن نۆۋەت بىلەن ئوق چىقىراتتى. بۇ ئەسەبىيلەشكەن تەلۋىلەر سېپىلىنىڭ جەنۇبىي دەرۋازىسىدىن ئوق ياغدۇرۇپ، پارتىزانلارنىڭ ئالغا ئىلگىرىلىشىنى قىيىن ئەھۋالغا چۈشۈرۈپ قويدى. ئەسلىدە پارتىزانلار دەرۋازىغا ئوت قويۇپ، شوتتا بىلەن سېپىلغا چىقماقچى بولغانىدى، بۇ پىلان ئەمەلگە ئاشمىدى. شۇنىڭ بىلەن، پارتىزانلار غەرب تەرەپتىن قاتتىق ئوق ياغدۇرۇپ، دۈشمەننى ئۆزىگە جەلپ قىلىپ تۇردى، بىر قىسىم پارتىزانلار شەرقىي جەنۇب تەرەپتىن ھۇجۇمغا ئۆتۈپ، سېپىلغا چىقىۋالدى. ئۇلار سېپىل ئۈستىدە دۈشمەننى قوغلاپ يۈرۈپ گىرەلەشمە جەڭ قىلىپ، سېپىل ئۈستىدىكى دۈشمەننى يوقاتتى. پارتىزانلار ۋە خەلق ئاممىسىدىن 1000 دىن ئوشۇق كىشى سېپىل دەرۋازىسىدىن بۆسۈپ كىرىپ، قالدۇق دۈشمەن بىلەن كۈچا ئۇرۇشى قىلىپ، دۈشمەننى تەلتۈكۈس تازىلىدى. گومىنداڭ قوشۇنلىرىنىڭ ئىككى چېگرا مۇداپىئە روتىسى ۋە قورچاق ناھىيىلىك ساقچى ئىدارىسىنىڭ ساقچىلىرى بولۇپ 300 دەك دۈشمەن چىلپەڭزىنى ئازاد قىلىش ئۇرۇشىدا

يوقتىلىدى، ناھىيىنىڭ قورچاق ھاكىمى، مۇئاۋىن ھاكىمى،
ساقچى ئىدارە باشلىقى، گومىنداڭنىڭ ناھىيىلىك پىرقە باشلىقى
قاتارلىق 100 گە يېقىن ھەربىي - مەمۇرىي ئەمەلدارى، 200
دىن ئوشۇق ئوفىتسېر - ئەسكەر ئەسىر ئېلىندى، پۈلك
كوماندېرى، باتالىيون كوماندېرى بولۇپ ئۈچ ھەربىي ئەمەلدار
ئۆزىنى ئېتىۋالدى. چېلىپەڭزىنى ئازاد قىلىش ئۇرۇشىدا
گومىنداڭ قوشۇنلىرىدىن ئىككى ستانكىۋوي پىلىموت، 17 قول
پىلىموت، 200 دىن ئوشۇق مىلتىق، ئاپتومات، يان قورال
غەنىمەت ئېلىندى ۋە قورال - ياراغ، ئوق - دورا ئامبىرى
قولغا چۈشۈرۈلدى. شۇنداق قىلىپ، چېلىپەڭزە بازىرى 11 -
ئاينىڭ 20 - كۈنى ئازاد قىلىندى.

سېپىل ئۈستىدە ئۆلگەن ئەسكەرلەرنىڭ قاتارىدا خەنزۇ
پۇقرالارنىڭ 10 نەچچە جەستى تېپىلدى. بۇلار سېپىل ئىچىگە
مەجبۇرىي ھەيدەپ كىرىلىپ، پارتىزانلارغا قارشى ئۇرۇشقا
سېلىنغانلار ئىكەن. ئەنە شۇ خەنزۇ پۇقرالاردىن بىر قىسمى
سېپىل ئىچىدە قۇچاقلاشما جەڭ بولۇۋاتقان پەيتتە ئالدى بىلەن
قوللىدىكى قورالنى تاشلاپ پارتىزانلارغا تەسلىم بولدى.
چۈنكى، ئۇلار گومىنداڭ قانخورلىرىنىڭ زۇلۇمىغا ئۇچرىغان
ئاددىي خەنزۇ پۇقرالىرى بولغاچقا، گومىنداڭچىلار ئۇلارنىڭمۇ
ئەشەددىي دۈشمىنى ئىدى. پارتىزانلار ئەترەتلىرى چېلىپەڭزە
سېپىلىنى مۇھاسىرىگە ئېلىپ تۇرغاندا، سېپىل سىرتىدا
نۇرغۇن خەنزۇ ئاھالىلىرى بار ئىدى، پارتىزانلار ئۇلارغا
ھېچقانداق دەخلى - تەرۇز قىلمىدى، ئۇلارنىڭ ھېچ نەرسىسىگە
چېقىلمىدى. ئۇلاردىن بىرەر كىشىمۇ ئۆلمىدى ياكى
زەخمىلەنمىدى. ئۇلاردىن بەزىلىرى يەرلىك خەلقلەر بىلەن بىر
شەپتە تۇرۇپ، چېلىپەڭزىنى ئازاد قىلىش ئۇرۇشىغا مەدەت
بەردى.

مۇنداق ياخشى ئەتىزام، ياخشى كەيپىيات موگوتنوف

پارتىزانلار ئەترىتىدىكى ئۆمەروف ۋە نۇرمۇھەممەت باشلىق
ئىنقىلابىي زىيالىيلار باشقۇرغان تەشۋىقات گۇرۇپپىسىنىڭ
پارتىزانلار ئەترىتىدە سىياسىي - ئىدىيىۋى خىزمەتنى چىڭ
تۇتقانلىقىنىڭ نەتىجىسى ئىدى. بۇ تەشۋىقات گۇرۇپپىسى
چىلپەڭزە سېپىلى چوڭ دەرۋازىسىنىڭ ئالدىدىكى لىۋجىخې
دېگەن خەنزۇ تىجارەتچىنىڭ ئۆيىدە يېتىپ قوپتى. لىۋجىخېنىڭ
ئاككىسى ۋە بالا - چاقىلىرىمۇ شۇ يەردە ئىدى، ئۇلارمۇ تەشۋىقات
گۇرۇپپىسىنىڭ قوغدىشى بىلەن ھېچقانداق زىيان - زەخمەتكە
ئۇچرىمىدى. لىۋجىخېنىڭ ئاككىسى تەشۋىقات گۇرۇپپىسىغا 30
دەك قويدىن قانچىسى لازىم بولسا، شۇنچىسىنى سويۇپ
يېيىشنى نەچچە قېتىم ئېيتسىمۇ، تەشۋىقات گۇرۇپپىسى مۇنداق
قىلىشقا ئۈنمىدى. لىۋجىخېنىڭ ئىنىسى لىۋجىلەننى
گومىنداڭچىلار سېپىل ئىچىگە مەجبۇرىي ھەيدەپ كەتكەنىكەن.
بۇ ئىشتىن خەۋەر تاپقان تەشۋىقات گۇرۇپپىسىدىكى
ئابدۇكېرىم، مەھمەتجان ھاجى، ھەسەنجانلار لىۋجىلەننى
ئىزدەپ تېپىپ، ئۆيىگە ساق - سالامەت ئەكىلىپ قويدى.
لىۋجىخې بۇ ئىشتىن قاتتىق تەسىرلەندى ۋە مىننەتدار بولدى.
لىۋجىخې 1952 - يىلى ئۈرۈمچىدىكى نەنمېن «مەدەنىيەت»
كۈلۈبىنىڭ ئالدىدا كاپىتان ئۆمەروف، پودپولىكوۋنىڭ خەمىتوف
فوئات، مايور ئىمىنوفلار بىلەن ئۇچرىشىپ قالغاندا، ئۇلار
بىلەن قۇچاقلىشىپ كۆرۈشكەن ۋە «سىلەرنىڭ ئەينى چاغدىكى
شەپقىتىڭلارنى مەڭگۈ ئۇنتۇيالمايمەن» دەپ چەكسىز
مىننەتدارلىقىنى ئىزھار قىلغانىدى.

چىلپەڭزە ناھىيىسى ئازاد قىلىنغاندىن كېيىن، ناھىيىدە
ئىنقىلابىي ھاكىمىيەت قۇرۇلدى. مەھمەت ھاجىم ناھىيىنىڭ
تۇنجى ھاكىمى بولدى. ناھىيىدە ھەربىي ئورگان، سوت ۋە
تەپتىش مەھكىمىلىرى، مائارىپ، دېھقانچىلىق، چارۋىچىلىق،
سودا ئىدارىلىرى، ساقچى مەھكىمىسى قاتارلىق ئاپپاراتلار

قۇرۇلۇپ ئىشقا كىرىشتى. سوۋېت ئىتتىپاقى بىلەن بولغان ئالاقە راۋانلاشتى. چىلپەڭزە ناھىيىسى ئالدىنقى سەپ ئۈچۈن قورال - ياراغ، ئوق - دورا يۆتكەيدىغان ۋە ئوفىتسېرلارنى يېتىشتۈرىدىغان بازار بولۇپ قالدى. پارتىزانلار چىلپەڭزە ناھىيىسىنى ئازاد قىلغاندىن كېيىن ئۈچ قىسىمغا بۆلۈندى، بىر قىسمى موگوتنوفنىڭ باشچىلىقىدا سۈيدۇڭ ناھىيە بازىرى (ھازىرقى قورغاس ناھىيە بازىرى) نى ئېلىش جېڭىگە قاتناشتى، بىر قىسمى كەڭساي پارتىزانلىرىنىڭ جەڭ قىلىشىغا ياردەم بەردى، بىر قىسمى غۇلجىغا بېرىپ، گومىنداڭ قوشۇنلىرىنىڭ ئايرودروم قاتارلىق تايانچ پونكىتلىرىغا قورشاپ ھۇجۇم قىلىش جېڭىگە قاتناشتى. چىلپەڭزىلىك يۈزلىگەن ئەزىمەتلەر پارتىزانلار ئەترەتلىرىگە قوشۇلۇپ ئالدىنقى سەپكە ماڭدى. كۈرەش قەھرىمانى زىخۇرۇلام بىلەن بىللە جىڭ ناھىيىسىدە دۈشمەن ئىستىھكامىنى پارتىلىتىپ، ئاجايىپ قەھرىمانلىق مۆجىزىسى ياراتقان ئابدۇرېشىتمۇ شۇلارنىڭ قاتارىدا ئىدى.

سۈيدۈك ناھىيىسىنىڭ ئازاد قىلىنىشى

سۈيدۈك ناھىيىسى (ھازىرقى قورغاس ناھىيىسى) ئىلى ۋىلايىتىدىكى چوڭ ناھىيىلەردىن بىرى بولۇپ، ئۈچ ۋىلايەت ئىنقىلابى ۋاقتىدا بۇ ناھىيىدە تەخمىنەن 50 مىڭغا يېقىن ئاھالە ياشايتتى، بۇنىڭ ئىچىدە خەنزۇ ئاھالىسى 10 مىڭغا يېقىن بولۇپ، ئومۇمىي نوپۇسنىڭ %20 نى تەشكىل قىلاتتى، بۇلاردىن 6000 دىن كۆپرەكى سېپىل ئىچىدە تۇراتتى. شۇ چاغدا سۈيدۈك ناھىيە بازىرىنى گومىنداڭ ئاتلىق ئەسكەرلەر 1 - دىۋىزىيىسىدىكى ئىككى روتا ئەسكەر ۋە قورچاق ئامانلىق ساقلاش 4 - پولكىدىكى بىر روتا ئەسكەر قوغداۋاتاتتى. غۇلجا قوزغىلىڭىدىن كېيىن، ئۇلار دەرھال ناھىيە بازىرى مۇداپىئەسىنى مۇستەھكەملەپ، بىرقەدەر تولۇق مۇداپىئە تەييارلىقى كۆردى.

سۈيدۈك خەلقى تەشكىللىنىپ پارتىزانلار ئەترىتىنى قۇرۇشتىن ۋە سۈيدۈكنى ئازاد قىلىش ئۈچۈن، غۇلجىدىن يولغا چىققان پارتىزانلار بۇ يەرگە يېتىپ كېلىشتىن بىر ئاي بۇرۇنلا ناھىيە بازىرىنىڭ سېپىلى تاقالغانىدى. سۈيدۈككى خەنزۇلارنىڭ مۇتلەق كۆپ قىسمى سېپىل ئىچىگە جايلاشقانىدى، سېپىل سىرتىدا ئاز ساندىكى خەنزۇ سودىگەرلەر، تىجارەتچىلەر بار ئىدى. سېپىل ئىچىدىكىلەرنىڭ مۇتلەق كۆپچىلىكى سودىگەرلەر، دۇكاندارلار، گۆرۈكەشلەر، جازانخورلار، دورا

پۇرۇشلار، قول ھۈنەرۋەنلەر ۋە ئاشخانا، پامىشخانا، قىمارخانا ئاچىدىغانلار ئىدى. سېپىل دەرۋازىسى ئوچۇق بولسىلا، تىجارەتچىلەر ئۇياق - بۇياققا سۈدەك ئاقاتتى، ئاۋادا سېپىل دەرۋازىسى تاقىلىپ قالسا، سۇ يولى ئۈزۈلۈپ قالسا، سېپىل ئىچىدىكىلەر ئۆلۈك ھالەتكە چۈشۈپ قالاتتى، سېپىل ئىچىنىڭ سۈت - قايماق، ئوتۇن - كۆمۈر، ئوت - چۆپ، گۆش - كۆكتات تەمىناتى ئۈزۈلۈپ قالاتتى. سېپىل ئىچىدىكى گومىنداڭ ئەسكەرلىرىنىڭ باشلىقى ياكى فامىلىلىك قانخور جاللات ئىدى. ئۇ ئۇيغۇر، موڭغۇل، شىبە قاتارلىق مىللەتلەر ياشلىرىدىن مەجبۇرىي ئەسكەرلىككە يىغىۋالغان ياللانمىلارنى كۈرەدە مەشىق قىلدۇرۇپ تەربىيەلەپ، بۇ يەردە كۈچلۈك مۇداپىئە سېپىلى ھاسىل قىلغانىدى، ئۇنىڭ سۈيىدۈڭنى مۇداپىئە قىلىپ تۇرغان ئەسكەرلىرىنىڭ سانى 1200 دىن ئاشاتتى. سېپىل سىرتىدىكىلەر پۈتۈنلەي ئۇيغۇر، خۇيزۇ، قازاق، رۇس قاتارلىق مىللەتلەر ئاھالىلىرى ئىدى، سېپىل سىرتىدا سودا - سانائەت بىرلەشمىسى، مەدەنىي ئاقارتىش ئۇيۇشمىلىرىدىن سىرت، گومىنداڭنىڭ مەمۇرىي ئاپپاراتلىرى يوق ئىدى. شۇڭا، سېپىل دەرۋازىسى تاقىلىشى بىلەنلا ھەرخىل ئىجتىمائىي ئالاقىلەر قىيىن ئەھۋالغا چۈشۈپ قالاتتى، سېپىل ئىچىگە كىرىپ - چىقىدىغانلار قاتتىق تىزگىنلىنەتتى.

شۇنداق بولۇشىغا قارىماي، سىرتتىن سېپىل ئىچىگە ئىركىن كىرىپ - چىقىدىغان بىر تۈركۈم ئادەملەر بار ئىدى، ئۇلارنىڭ گومىنداڭ پايلاقچىلىرى ئىكەنلىكىنى خەلققە ئايان ئىدى. ئەنە شۇنداق شارائىتتا، سېپىل ئىچىگە ئېلىپ كىرىلىپ نەزەربەنت قىلىنغان كىشىلەردىن بىرى بىر ئامال بىلەن سېپىل سىرتىغا چىقىپ، بىر شۈم خەۋەرنى يەتكۈزدى. بۇ ئادەم مەسۇم شاڭيو ئىدى. ئۇ ياسىن خۇدابەردى باشلىق سېپىل سىرتىدا مەخپىي تەشكىللىنىۋاتقان ياشلارغا:

— زىيالىيلار، سىلەر دەرھال يوشۇرۇنۇۋېلىڭلار! جامائەت بۇ ھەپتە جۈمە نامىزى ئوقۇمىسۇن! بۇ قانخور جامائەت مەسچىتكە يىغىلغاندا، ئۇلارنى قىرىپ تاشلاشنى پىلانلاپتۇ، مەن بۇ شۇم خەۋەرنى سىلەرگە يەتكۈزۈش ئۈچۈن ئىنتايىن تەسلىكتە قېشىڭلارغا چىقىشىم، — دېدى.

مەخپىي تەشكىلاتتىكىلەر بۇ شۇم خەۋەرنى مەھەممەتجان ئەپەندى، شاياخۇن ئاكا، ئابدۇقادىرەم قاتارلىق يۇرت مۆتىۋەرلىرىگە يەتكۈزدى. شۇنىڭ بىلەن، زىيالىيلار ئۆزىنى چەتكە ئالدى. گومىنداڭ جاللاتلىرى جۈمە كۈنى جامائەتنى قىرغىن قىلىش ئۈچۈن بىر ئىزۋوت ئەسكەر چىقارغان بولسىمۇ، مەسچىتتە بىرمۇ ئادەم بولمىغاچقا، مەسچىتكە يېتەلمىدى. گومىنداڭچىلار بۇ ئىشنى مەسۇم شاڭيئونىڭ سىرتقا چىققانلىقىدىن دەپ گۇمان قىلىشتى. شۇڭا، كېيىن پارتىزانلار ناھىيە بازىرىنى مۇھاسىرىگە ئېلىۋېلىپ، سېپىل ئىچىدىكى گومىنداڭ قوشۇنلىرىنى تەسلىم بولۇشقا ئۈندەپ ۋەكىل ئەۋەتكەندە، گومىنداڭ قوشۇنلىرى بۇ ۋەكىللەر ئىچىدىكى مەسۇم شاڭيئونى ئېلىپ قېلىپ، ئۆزىگە ئورا كولىتىپ، تامنى ئۇرۇپ باستۇرۇپ ئۆلتۈرۈۋەتتى.

ئۇنىڭدىن كېيىن گومىنداڭچىلار سېپىل سىرتىغا پۇقراچە كىيىنگەن ساقچىلار ۋە جاسۇسلارنى چىقىرىپ، خەلق ئىچىگە كىرگۈزدى. سېپىل تۆپىسىدىكى ئەسكەرلەر ئوت يېقىشى بىلەن ھېلىقى جاسۇسلار سېپىل ئىچىگە ئاخبارات يەتكۈزەتتى. ئۇلارنىڭ يەتكۈزگەن ئاخباراتىغا ئاساسەن، سېپىل ئىچىگە يەنە بىر قىسىم ئادەملەر نەزەربەنت قىلىپ قويۇلدى. ئەنە شۇنداق ئەھۋال ئاستىدا، ئىلى پارتىزانلار باش قوماندانلىق شتابى سۈيدۇڭ خەلقىگە تېخىمۇ كۆپ زىيانكەشلىك قىلىنىشىنىڭ ئالدىنى ئېلىش مەقسىتىدە، سۈيدۇڭ ناھىيە بازىرىنى مۇھاسىرىگە ئېلىش ۋە ئۇنىڭغا ھۇجۇم قىلىشنى قارار قىلدى.

11 - ئاينىڭ 19 - كۈنى، مەنسۇر لومىيوفنىڭ خۇيزۇ پارتىزانلار ئەترىتى سۈيدۈڭ ناھىيە بازىرىنى مۇھاسىرىگە ئالغاندىن كېيىن، سېپىل ئىچىگە ھۇجۇم قىلىشقا تەييارلاندى.

11 - ئاينىڭ 20 - كۈنى، موگوتتوف پارتىزانلار چوڭ ئەترىتىنىڭ بىر قىسمى سۈيدۈڭگە كېلىپ، خۇيزۇ پارتىزانلار ئەترىتى بىلەن ئۇچراشتى. ئۇنىڭدىن كېيىن غۇلجىدىن مەخپىر تۆرە ئەترىتى، بايىنتو قوماندانلىقىدىكى شىبە پارتىزانلار ئەترىتى، كېيىنرەك غېنى باتۇر قوماندانلىقىدىكى 150 نەچچە پارتىزان سۈيدۈڭگە كەلدى. سۈيدۈڭ ناھىيە بازىرىنى مۇھاسىرىگە ئالغان پارتىزانلارنىڭ ئومۇمىي ئادەم سانى 1000 دىن ئاشاتتى. پارتىزانلار 12 - ئاينىڭ 3 - كۈنى سۈيدۈڭ ناھىيە بازىرىغا ھۇجۇم باشلىدى. سۈيدۈڭ ناھىيە بازىرىنى ساقلاۋاتقان گومىنداڭ قوشۇنلىرىنىڭ تۇرۇۋاتقان ئورنى مۇداپىئەگە ئەپلىك بولغاچقا ۋە ئۇلار جامىللىق بىلەن قارشىلىق كۆرسەتكەچكە، پارتىزانلار كۆپ قېتىم ھۇجۇم قىلغان بولسىمۇ، سېپىل ئىچىگە كىرەلمىدى. شۇ ئارىدا مەخپىر تۆرە، مەنسۇر لومىيوف پارتىزانلىرىدىن 150 كىشى كېچىلەپ كۈرەگە بېرىپ ئوق ياغدۇرۇپ، كۈرەدىكى گومىنداڭ قوشۇنلىرىنى قامال ھالىتىگە چۈشۈردى.

بۇنىڭدىن ئىلگىرى، چىلپەڭزىنى ئازاد قىلىپ قايتقان موگوتتوف پارتىزانلار چوڭ ئەترىتى، لېسكىن پارتىزانلار ئەترىتى، ساقان ھاجى، چاقىبېكىلەر قوماندانلىقىدىكى لوسىگۇڭ - ساربۇلاق پارتىزانلار ئەترىتى ئۈرۈمچىدىن ئەۋەتىلگەن گومىنداڭ قوشۇنلىرىنى كەڭساي ئىچىدە ئالدىنقى توساپ ئۇرۇشقا قاتناشماقتا ئىدى. شۇ چاغدا، سۈيدۈڭ مۆتىۋەرلىرىدىن شاياخۇن ئاكا، ياسىن خۇدايەردى، ئابدۇقادىرەم، ئابدۇرېھىم تۆلەندى، ئابلىز خۇدايەردى قاتارلىق كىشىلەرنىڭ رەھبەرلىكىدە سۈيدۈڭدە مەخپىي ھەربىي ئىنقىلابىي كومىتېت قۇرۇلدى،

كومىتېتنىڭ رەئىسلىكىنى شاياخۇن ئاكا، باش كاتىپلىقىنى ياسىن خۇدايەردى، تەشۋىقات - تەرغىبات خىزمىتىنى مەمتىمىن ئۆمەروف ئۈستىگە ئالدى. بۇ كومىتېتنىڭ تەشكىللىشى بىلەن 100 دىن ئوشۇق ياش لوسىگۇڭغا بېرىپ، موگوتنوف پارتىزانلار چوڭ ئەترىتىگە قوشۇلدى. ھەربىي ئىنقىلابىي كومىتېتنىڭ قارارى بويىچە بىر ۋەكىللەر ئۆمىكى غۇلجىغا خۇپىيانە كېلىپ، ۋاقىتلىق ھۆكۈمەتتىكى ئابدۇكېرىم ئابباسوف، قاسىمجان قەمبىرىلەر بىلەن كۆرۈشۈپ، سۈيدۇڭ ۋەزىيىتىنى دوكلات قىلدى. ئابدۇكېرىم ئابباسوف، قاسىمجان قەمبىرىلەر ۋەكىللەر ئۆمىكىدىكى مەمتىمىن ئۆمەروف، موللا مەھمەت ھاجىم، ياسىن (تاخىتاق) قاتارلىق كىشىلەرگە تېگىشلىك يوليورۇقلارنى بەردى. ئابدۇكېرىم ئابباسوف ئۇلارغا:

— بۇ ئىنقىلاب خەلقنىڭ ئىنقىلابى، خەلق ئۆزىنى ئۆزى ئازاد قىلىشقا ئاتلىنىشى لازىم، — دېدى ھەمدە ۋەكىللەرگە نۇرمۇھەممەت (پۇچۇق) باشلىق بىر ئەدەبلىنىيە قوراللىق پارتىزاننى قوشۇپ بەردى، شۇنىڭدەك تەشۋىقات ۋە رەقەبلىرىدىن بىر توپ بەردى. ئۇ يەنە ھەرخىل ئۇرۇش قوراللىرىنى بېرىش ھەققىدە لوسىگۇڭ بازىسىدىكى سەكەنگە خەت يېزىپ بەردى. شۇنىڭ بىلەن، سۈيدۇڭ خەلقىدىن 80 كىشىلىك پارتىزانلار ئەترىتى تەشكىل قىلىندى.

سۈيدۇڭ ناھىيە بازىرىنى قوغداۋاتقان گومىنداڭ قوشۇنلىرى مۇداپىئە تەدبىرلىرىنى كۈچەيتىمەكتە ئىدى. ئۇلار سېپىل ئۈستىگە دېڭىز (قاپاق شەكلىدىكى قارا چىراغ) يېقىپ، پارتىزانلارنىڭ سېپىل تۈۋىگە بېرىشىنى بىمالال كۆزىتىش ئىمكانىيىتىنى ياراتتى، شۇنىڭدەك سېپىلغا يانداپ سېلىنغان بىر قانچە يۈز مېتىر ئۇزۇنلۇقتىكى ياغاچتىن ياسالغان لەپكە ۋە دۇكانلار (ھەممىسى مىللىي سودىگەرلەرنىڭ) نى كۆيدۈرۈپ تۈگىتىش مەقسىتىدە بويىنغا بېنىزىن قاچىلانغان

قاپاقنى ئېسىۋالغان بىر رۇس جاسۇسىنى ئارغامچا بىلەن سېپىلدىن سىيرىلدۇرۇپ چۈشۈردى، ئۇ لەپكە ۋە دۇكانلارغا بېنزىن چېچىپ، ئوت قويۇپ كۆيدۈرۈشكە باشلىدى، دۈشمەنلەر سېپىل ئۈستىدىن ئۈزەي ئوق ياغدۇرۇپ تۇرغاچقا، دۇكاندارلار ماللىرىنى ئوتتىن قۇتقۇزۇپ قالالمىدى. ھېلىقى جاسۇس ئېتىپ ئۆلتۈرۈلگەندىن كېيىنلا، ئوت قويۇش بېسىقتى.

ئىسھاقبەگ مۈنۈنوف قوماندانلىقىدىكى پارتىزانلار ئەترىتىمۇ سۈيدۈڭگە يېتىپ كەلدى. پارتىزانلار ئەترەتلىرى بىر جەڭگىۋار گەۋدە بولۇپ، ئىسھاقبەگنىڭ قوماندانلىقىدا 12 - ئاينىڭ 22 - كۈنى سېپىلغا ئومۇميۈزلۈك ھۇجۇم باشلىدى. بۇ ھۇجۇمغا قاتناشقان فېدايىف، نوغايىيوف، مەخپىر تۆرە، مەنسۇر لومىيوف، موگوتنوف ئەترەتلىرىنىڭ زەربىدار گۇرۇپپىلىرى سېپىلغا بىرنەچچە ئورۇندىن شوتقا قويۇپ چىقىشقا ئۇرۇنغان بولسىمۇ، دۈشمەننىڭ يامغۇردەك ياغدۇرۇۋاتقان قويۇق ئوت كۈچى ئۇلارغا يول بەرمىدى. پارتىزانلار تەرىپىدىن بولۇۋاتقان ئادەم چىقىمى كۆپىيىشكە باشلىدى.

پارتىزانلار سۈيدۈڭ ناھىيە بازىرىنى سوقۇشماستىن تىنچ يول بىلەن ئازاد قىلىشقا چارە - تەدبىر ئىزدەپ، سېپىل ئىچىگە ئارقا - ئارقىدىن تەشۋىقات ۋە رەقىلىرىنى تارقاتتى، سېپىل ئىچىدىكىلەرنى تىنچ يول بىلەن تەسلىم بولۇشقا ئۈندەپ ئۈچ قېتىم ۋەكىل ئەۋەتتى. بىرىنچى قېتىمدا بەش ۋەكىل ئەۋەتىلدى، بۇنىڭ ئىچىدە لوسىگۇڭلۇق يۈتەيشاڭ ئىسىملىك بىر خەنزۇ، سۈيدۈڭنىڭ ئۆزىدىن شاياخۇن ئاكا، سايت شاڭزۇڭ قاتارلىق يۇرت مۆتىۋەرلىرى بار ئىدى، دۈشمەن تەرەپ ۋەكىللەرنى سېپىل دەرۋازىسىدىن كىرگۈزمىدى، ئۆزلىرى ۋەكىل چىقىرىشقا ئۈنىمىدى، سۆھبەت ئۆتكۈزۈشنى قوپاللىق بىلەن رەت قىلىپ، سېپىل ئۈستىدىن ۋەكىللەرگە قارىتىپ ئوق

كومىتېتنىڭ رەئىسلىكىنى شاياخۇن ئاكا، باش كاتىپلىقىنى ياسىن خۇدا بەردى، تەشۋىقات - تەرغىبات خىزمىتىنى مەمتىمىن ئۆمەروف ئۈستىگە ئالدى. بۇ كومىتېتنىڭ تەشكىللىشى بىلەن 100 دىن ئوشۇق ياش لوسىگۇڭغا بېرىپ، موگوتنوف پارتىزانلار چوڭ ئەترىتىگە قوشۇلدى. ھەربىي ئىنقىلابىي كومىتېتنىڭ قارارى بويىچە بىر ۋەكىللەر ئۆمىكى غۇلجىغا خۇپىيانە كېلىپ، ۋاقىتلىق ھۆكۈمەتتىكى ئابدۇكېرىم ئابباسوف، قاسىمجان قەمبىرىلەر بىلەن كۆرۈشۈپ، سۈيدۇڭ ۋەزىيىتىنى دوكلات قىلدى. ئابدۇكېرىم ئابباسوف، قاسىمجان قەمبىرىلەر ۋەكىللەر ئۆمىكىدىكى مەمتىمىن ئۆمەروف، موللا مەھمەت ھاجىم، ياسىن (تاخىتاق) قاتارلىق كىشىلەرگە تېگىشلىك يوليورۇقلارنى بەردى. ئابدۇكېرىم ئابباسوف ئۇلارغا:

— بۇ ئىنقىلاب خەلقنىڭ ئىنقىلابى، خەلق ئۆزىنى ئۆزى ئازاد قىلىشقا ئاتلىنىشى لازىم، — دېدى ھەمدە ۋەكىللەرگە نۇر مۇھەممەت (پۇچۇق) باشلىق بىر ئەدەبىيەت قوراللىق پارتىزاننى قوشۇپ بەردى، شۇنىڭدەك تەشۋىقات ۋە رەقەبلىرىدىن بىر توپ بەردى. ئۇ يەنە ھەرخىل ئۇرۇش قوراللىرىنى بېرىش ھەققىدە لوسىگۇڭ بازىسىدىكى سەكەنگە خەت يېزىپ بەردى. شۇنىڭ بىلەن، سۈيدۇڭ خەلقىدىن 80 كىشىلىك پارتىزانلار ئەترىتى تەشكىل قىلىندى.

سۈيدۇڭ ناھىيە بازىرىنى قوغداۋاتقان گومىنداڭ قوشۇنلىرى مۇداپىئە تەدبىرلىرىنى كۈچەيتىمەكتە ئىدى. ئۇلار سېپىل ئۈستىگە دېڭىز (قاپاق شەكلىدىكى قارا چىراغ) يېقىپ، پارتىزانلارنىڭ سېپىل تۈۋىگە بېرىشىنى بىمالال كۆزىتىش ئىمكانىيىتىنى ياراتتى، شۇنىڭدەك سېپىلغا يانداپ سېلىنغان بىرقانچە يۈز مېتىر ئۇزۇنلۇقتىكى ياغاچتىن ياسالغان لىپكە ۋە دۇكانلار (ھەممىسى مىللىي سودىگەرلەرنىڭ) نى كۆيدۈرۈپ تۈگىتىش مەقسىتىدە بويىغا بېزىن قاچىلانغان

قاپاقنى ئېسىۋالغان بىر رۇس جاسۇسىنى ئارغامچا بىلەن سېپىلدىن سىيرىلدۇرۇپ چۈشۈردى، ئۇ لەپكە ۋە دۇكانلارغا بېنزىن چېچىپ، ئوت قويۇپ كۆيدۈرۈشكە باشلىدى، دۈشمەنلەر سېپىل ئۈستىدىن ئۈزەي ئوق ياغدۇرۇپ تۇرغاچقا، دۇكاندارلار ماللىرىنى ئوتتىن قۇتقۇزۇپ قالالمىدى. ھېلىقى جاسۇس ئېتىپ ئۆلتۈرۈلگەندىن كېيىنلا، ئوت قويۇش بېسىقتى.

ئىسھاقبەگ مونونوف قوماندانلىقىدىكى پارتىزانلار ئەترىتىمۇ سۈيىدۈڭگە يېتىپ كەلدى. پارتىزانلار ئەترەتلىرى بىر جەڭگىۋار گەۋدە بولۇپ، ئىسھاقبەگنىڭ قوماندانلىقىدا 12 - ئاينىڭ 22 - كۈنى سېپىلغا ئومۇميۈزلۈك ھۇجۇم باشلىدى. بۇ ھۇجۇمغا قاتناشقان فېدايىلار، نوغايىيىلەر، مەخپىر تۆرە، مەنسۇر لومىيىلەر، موگوتنوف ئەترەتلىرىنىڭ زەربىدار گۇرۇپپىلىرى سېپىلغا بىرنەچچە ئورۇندىن شوتقا قويۇپ چىقىشقا ئۇرۇنغان بولسىمۇ، دۈشمەننىڭ يامغۇردەك ياغدۇرۇۋاتقان قويۇق ئوت كۈچى ئۇلارغا يول بەرمىدى. پارتىزانلار تەرىپىدىن بولۇۋاتقان ئادەم چىقىمى كۆپىيىشكە باشلىدى.

پارتىزانلار سۈيىدۈڭ ناھىيە بازىرىنى سوقۇشماستىن تىنچ يول بىلەن ئازاد قىلىشقا چارە - تەدبىر ئىزدەپ، سېپىل ئىچىگە ئارقا - ئارقىدىن تەشۋىقات ۋە رەقەبلىرىنى تارقاتتى، سېپىل ئىچىدىكىلەرنى تىنچ يول بىلەن تەسلىم بولۇشقا ئۈندەپ ئۈچ قېتىم ۋەكىل ئەۋەتتى. بىرىنچى قېتىمدا بەش ۋەكىل ئەۋەتىلدى، بۇنىڭ ئىچىدە لوسگۇڭلۇق يۈتەيشاڭ ئىسىملىك بىر خەنزۇ، سۈيىدۈڭنىڭ ئۆزىدىن شاياخۇن ئاكا، سايت شاڭزۇڭ قاتارلىق يۇرت مۆتىۋەرلىرى بار ئىدى، دۈشمەن تەرەپ ۋەكىللەرنى سېپىل دەرۋازىسىدىن كىرگۈزمىدى، ئۆزلىرى ۋەكىل چىقىرىشقا ئۈنىمىدى، سۆھبەت ئۆتكۈزۈشنى قوپاللىق بىلەن رەت قىلىپ، سېپىل ئۈستىدىن ۋەكىللەرگە قارىتىپ ئوق

چىقاردى ۋە بىر ۋەكىلنى يارىدار قىلدى. پارتىزانلار ئىككىنچى قېتىمدا مەسۇم شاڭيىو بىلەن ئىككى نەپەر خەنزۇنى سېپىل دەرۋازىسى ئالدىغا ۋەكىل قىلىپ ئەۋەتتى. ۋەكىللەر سېپىل دەرۋازىسى ئالدىغا بېرىشى بىلەنلا، گومىنداڭچىلار ئۇلارنى تۇتۇۋېلىپ، سېپىل ئىچىگە ئېلىپ كىرىپ كەتتى. بۇلاردىن خەۋەر بولمىغاندىن كېيىن، پارتىزانلار ئۈچىنچى قېتىمدا بەش كىشىدىن تەركىب تاپقان ۋەكىللەر ئۆمىكىنى ئەۋەتتى. بۇلار چىلىپە ئىزلىك چاڭ جىنشەن، لىۈجىخې (خەنزۇ)، تۇرسۇن شاڭزۇڭ قاتارلىق كىشىلەردىن تەركىب تاپتى. گومىنداڭچىلار سۆھبەت ئۆتكۈزۈش تەكلىپىنى بۇ قېتىمىمۇ قوباللىق بىلەن رەت قىلدى ۋە ۋەكىللەردىن بىرىنىلا خەۋەر يەتكۈزۈشكە قويۇۋېتىپ، قالغانلىرىنى تۇتۇۋېلىپ قاماپ، ۋەھشىيلەرچە قىيىندى (سۈيدۈڭ ناھىيە بازىرى ئازاد قىلىنغاندىن كېيىن، گومىنداڭچىلارنىڭ مەسۇم شاڭيىونى تۇرمىدىكى 35 مەھبۇس بىلەن بىللە ۋەھشىيلەرچە قىيىناپ ئۆلتۈرۈپ، قۇدۇققا، باجەتخانىغا تاشلىۋەتكەنلىكى، ئۈچىنچى قېتىم ئەۋەتىلگەن، كىللەرنى سۈيدۈڭ ناھىيىلىك قورچاق پوچتىخانىنىڭ باشلىقى گومىننىڭ قاتارلىق كىشىلەر ئۆلۈمىدىن قۇتقۇزۇپ قالغانلىقى مەلۇم بولدى).

پارتىزانلارنىڭ سۈيدۈڭ ناھىيە بازىرىنى تىنچ يول بىلەن ئازاد قىلىش يولىدىكى تىرىشچانلىقى ئۈنۈم بەرمەي، سېپىل ئىچىدىكى گومىنداڭ ئەكسىيەتچىلىرى جاھىللىق بىلەن قارشىلىشىش مەيدانىدىن قايتماي تۇرۇۋالغاچقا، پارتىزانلار قوماندانلىق شتابى لەخمە كولاپ، پارتلاتقۇچ دورا قويۇپ سېپىلنى پارتلىتىشنى قارار قىلدى. پارتىزانلار سېپىلنىڭ جەنۇب تەرەپ تېمىغا يۆلەپ سېلىنغان گوجاڭگۈدە دېگەننىڭ شوپىڭى ئىچىدىن لەخمە كولاپ، سېپىل ئاستىغا ئىككى توننا پارتلاتقۇچ دورا كۆمدى. 12 - ئاينىڭ 25 - كۈنى كەچقۇرۇن،

تاغلەنزە تەرەپتىن ئېتىلغان ئۈچ پاي مىناميوت ئوقى سېپىل ئىچىگە چۈشۈپ گۈمبۇرلىگەن ئاۋاز بىلەن تەڭ سېپىل ئاستىدىكى پارتىلاتقۇچ دورمۇ يەر - جاھاننى زىلزىلىگە كەلتۈرۈپ پارتلاپ كەتتى. سېپىلنىڭ تۆت ئەتراپىنى قورشاپ تۇرغان پارتىزانلار تەرەتلىرى سېپىل ئىچىگە بېسىپ كىردى. سېپىل ئىچىدىكى گومىنداڭ قوشۇنلىرى پارتىزانلارغا جاھىللىق بىلەن قارشىلىق كۆرسەتكەچكە، سېپىل ئىچىدىكى تازىلاش ئۇرۇشى جەريانىدا كەسكىن گىرەلەشمە جەڭ تۆت سائەت داۋاملاشتى. دۈشمەننىڭ تىرىك قالغان ئەسكەرلىرىدىن 400 دىن ئارتۇقى تەسلىم بولدى، پارتىزانلارنىڭ تارتقان چىقىمىمۇ ئېغىر بولدى.

پارتىزانلار بىۋەدە قان تۆكۈلۈشتىن ساقلىنىش ئۈچۈن، سېپىلنىڭ شەرقىي دەرۋازىسى تەرەپتىكى چوڭ يولنى ئېچىپ قويۇپ، قاچقانلارغا ئوق چىقارماستىن يول بەردى. شۇنىڭ بىلەن، دۈشمەن ئەسكەرلىرىدىن بىر قىسمى ۋە ھەربىي - مەمۇرىي ئەمەلدارلار مۇشۇ يول بىلەن قېچىپ كەتتى. گومىنداڭ ئەكسىيەتچىلىرىنىڭ تەتۈر تەشۋىقاتىغا ئالدىنىپ قالغان بىر قىسىم خەنزۇ ئاھالىلىرىمۇ دۈشمەن ئەسكەرلىرىگە ئەگىشىپ قاچتى. قاچقانلارنىڭ بىر قىسمى كۈرە سېپىلى ئىچىگە كىرىۋالدى، بىر قىسمى ھەر تەرەپكە پىتىراپ كەتتى. سېپىل ئىچىدىكى گومىنداڭ قوشۇنلىرىنىڭ كوماندىرى يانگ $\times \times$ ، ساقچى ئىدارە باشلىقى جاۋ $\times \times$ قاتارلىق 30 دىن ئوشۇق ئەمەلدار بىر ئەددىلىنىپ قوراللىق ئەسكەرلەرنىڭ ھىمايىسى بىلەن كېچىلىك ئۇرۇش پۇرسىتىدىن پايدىلىنىپ، نىقابلىنىپ شەرقىي دەرۋازىدىن چىقىپ، كۈرە تايانچ پونكىتىغا كىرىۋالدى. غەربىي دەرۋازىدىن بۆسۈپ چىقىپ، كۈرەگە قېچىشقا ئۇرۇنغان 100 دىن ئارتۇق ئاتلىق ئەسكەرنى مەنسۇر لومىيوف ئەترىتى كۈرە دەرۋازىدا ئالدىنى تۈسۈپ زەربە بېرىپ، ھەممىسىنى

ئۇجۇقتۇردى. روتا كوماندىرى ما××، ساقچى جاللىتىلى كۇيچاڭ باشچىلىقىدىكى شەرقىي دەرۋازىدىن قېچىپ چىققان 180 چە دۈشمەن ئەسكىرىنى مەخپىر تۈرە ئەترىتى كۈرە يانبۇلاق بېشىدا قورشىۋېلىپ، ھەممىسىنى يوقاتتى. سۈيدۈڭ ناھىيە بازىرىنى ئازاد قىلىش ئۇرۇشىدا گومىنداڭ قوشۇنلىرىدىن 1000 غا يېقىن قورال - ياراغ، نۇرغۇن ئوق - دورىلار غەنىيەت ئېلىندى، پەقەت كىچىك ئۇرۇشى ۋە سېپىل ئۈستىدىن يىغىۋېلىنغان قورال - ياراغلارلا 500 دىن ئېشىپ كەتتى. قورچاق ھاكىم جۇچىشاڭ، مۇئاۋىن ھاكىم نى جۈنشىڭ، تېلېگراف ئىدارىسىنىڭ باشلىقى خۇڭ پىڭچىڭ، بانكا باشلىقى لىن جىن قاتارلىق مەمۇرىي ئەمەلدارلار ئەسەرگە ئېلىندى. ئەسەرگە ئېلىنغانلار سېپىل تۈۋىدىكى بىر ھەربىي گازارمىغا ئورۇنلاشتۇرۇلۇپ، مۇۋاپىق تەمىناتتىن بەھرىمەن قىلىندى، يېتىم قالغان خەنزۇ پەرزەنتلەر پۇقرالارنىڭ يېقىۋېلىشىغا تاپشۇرۇپ بېرىلدى، پامېشە ئاياللار تەربىيىلىنىپ توغرا يولغا سېلىندى. تۈردى ئاخۇن ئالمىچى، بارات تەمبۇر، توختى ساتىراش قاتارلىق قان قەرزگە بوغۇلغان 10 نەچچە جاسۇس ئېتىلىدى، بۇ 10 نەچچە جاسۇسنىڭ ئىچىدە رۇسلاردىن بارس، موڭغۇللاردىن دورجابلار بار ئىدى. بۇ قانخور جاسۇسلار ئۇيغۇر، قازاق، رۇس، خۇيزۇ ئەزىمەتلىرىدىن 180 نەچچە كىشىنى گومىنداڭ ساقچىلىرىغا تۇتۇپ بەرگەن، گومىنداڭ ساقچىلىرى ئۇلارنى سېپىل ئىچىدىكى چوڭقۇرلۇقى 80 مېتىر كېلىدىغان قۇدۇقلارغا تاشلاپ پامېشەلىك ھالدا ئۆلتۈرۈۋەتكەن، بۇ قۇدۇقلار ئەسلىدە سۇ چىقىرىش مەقسىتىدە پۇقرالارغا ئەنە شۇنداق چوڭقۇر كۆلىتىلغان، سۇ چىقىمىدىن كېيىن تاشلاپ قويۇلغان، بۇ قۇدۇقلار كېيىن گومىنداڭ ئەكسىيەتچىلىرىنىڭ مەھبۇسلارنى جازالاش ئورنىغا ئايلىنىپ قالغانىدى. سۈيدۈڭ ئازاد قىلىنغاندىن كېيىن، بۇ قۇدۇقلارغا تاشلانغان 20 نەچچە

جەسەتنى ئىگىلىرى قۇدۇقتىن تارتىپ چىقىرىپ دەپنە قىلدى،
ئىگە - چاقىسى يوق جەسەتلەر شۇ قۇدۇقلار ئىچىگە دەپنە
قىلىندى.

سۈيىدۇڭ ناھىيە بازىرى ئازاد قىلىنغاندىن كېيىن،
ناھىيىدە ئىنقىلابىي ھاكىمىيەت قۇرۇلدى، ئابدۇللا ھاجى (سالما
باش) ناھىيە ھاكىمى، ياسىن خۇدايەردى ھۆكۈمەتنىڭ باش
كاتىپى بولدى، شاياخۇن ئاكا جامائەت خەۋپسىزلىك ئىشىغا
مەسئۇل بولدى، موللەم ئاكا ساقچى ئىدارىسىنىڭ باشلىقى
بولدى، مەمتىمىن ئۆمەروۋ، ئىسمائىلوف مەھەممەت، ئابدۇللا
شاياخۇنوف، كالان ھاجى، ھەسەن داۋۇت، چاپاي، ئابلىز
خۇدايەردى، ساۋۇت، ئابلىز رەخموف، يۈسۈپ قازى، غۇلام
مەھەممەت، ئابدۇللاخان ئاكا قاتارلىق بىرقانچە ئونلىغان
زىيالىيلار پارتىزانلار ئەترەتلىرىدە مۇھىم ۋەزىپىلەرنى ئۈستىگە
ئالدى. غېنى باتۇر باشچىلىقىدىكى 500 گە يېقىن پارتىزان
لەخمە كولانغاندىن كېيىن، ئارشاڭنى ئازاد قىلىش ئۈچۈن
يۈرۈپ كەتكەندى.

12 - ئاينىڭ 26 - كۈنى، سۈيىدۇڭنى ئازاد قىلغان
پارتىزانلار ئەترەتلىرى ئىككى يولغا بۆلۈندى: بىر يولدىكىلەر
تەلەك داۋىنىدىكى گومىنداڭ قوشۇنلىرىغا توسۇپ زەرەبە بېرىش
جېڭىگە ياردەم بېرىش ئۈچۈن، پالىنوف باشچىلىقىدا كەڭساي
تەرەپكە قاراپ يۈرۈش قىلدى، يەنە بىر يولدىكىلەر
نوغايابايوفنىڭ باشچىلىقىدا كۈرەگە قورشاپ ھۇجۇم قىلىش
جېڭىگە قاتناشتى.

12 - ئاينىڭ 28 - كۈنى، پارتىزانلار ئەترىتى سۈيىدۇڭ
1 - پولىكىنى قۇردى. موگوتنوف، مەرغۇپ ئىسھاقوف،
سەيدەخمەتلەر بۇ پولىكىنىڭ باشلىقلىرى بولۇپ تەيىنلەندى.

كۈرەنىڭ ئازاد قىلىنىشى

غۇلجا شەھىرىنىڭ غەرب تەرىپىگە جايلاشقان كۈرە ئەسلىدە چىڭ سۇلالىسىنىڭ باشلىرىدا تەسىس قىلىنغان ئىلى جانجۇن مەھكىمىسى تۇرۇشلۇق جاي ئىدى. ئىلى جانجۇن مەھكىمىسى تەڭرىتاغنىڭ شىمالى ۋە جەنۇبىدىكى جايلارغا بىر تۇتاش قوماندانلىق قىلىدىغان ئالىي ھەربىي - مەمۇرىي ئاپپارات بولغاچقا، بۇ مەھكىمە جايلاشقان كۈرە قەدىمكى شەھىرىنىڭ سېپىلى ئېگىز ھەم قېلىن، ساقلاش ئاسان، ھۇجۇم قىلىش تەس ئىدى. «ئاپرىل ئۆزگىرىشى» دىن كېيىن، كۈرە سۈيدۈڭ ناھىيىسىگە قاراشلىق مەمۇرىي رايون بولۇپ قالغانىدى. چىڭ سۇلالىسى دەۋرىدە كۈرەدە 42 قېتىم ھەربىي ئۆزگىرىش يۈز بەرگەنىدى، بۇ جەرياندا بىرقانچە ئونلىغان چىرىك جانجۇنلەر بىر - بىرىنىڭ كاللىسىنى ئېلىشىپ، كەيىپ - ساپالىق تۇرمۇش كەچۈرۈپ كەلگەنىدى. 1942 - يىلى، شىنجاڭدا گومىنداڭنىڭ ھۆكۈمرانلىقى تىكلەنگەندىن كېيىن، ئىچكى ۋە تاشقى ئېھتىياجغا ئاساسەن كۈرە ھەربىي تايانچ پونكىكتا ئايلاندى. 1944 - يىلىغا كەلگەندە، كۈرەدە تۇرۇشلۇق ھەربىي قوشۇن ئۈزلۈكسىز كۆپىيىشكە باشلىدى. شۇ ئارىدا چىن فامىلىلىك پاكىنەك، ئاۋاق گومىنداڭ ئوفىتسېرىنىڭ قوماندانلىقىدا ئىككى ئاتلىق ئېسكادرون ئەسكەر ئاقسۇدىن يۆتكىلىپ چىقىپ كۈرەگە ئورۇنلاشتى. ئارىدىن ئاز كۈن

ئۆتمەيلا، پولك كوماندىرى گو باشچىلىقىدىكى 600 دىن ئوشۇق
 كىشىلىك مەجرۇھلار قىسمى كېلىپ بۇ يەرگە ئورۇنلاشتى.
 بۇلاردىن سىرت، جەنۇبىي شىنجاڭدىن مەجبۇرىي ئېلىپ
 كېلىنگەن 600 نەچچە ئۇيغۇر ياللانما ئەسكەر بار ئىدى. ئىلى
 پارتىزانلىرى كۈرەگە ھۇجۇم باشلاش ئالدىدا كۈرەنى
 گومىنداڭنىڭ ئامانلىق ساقلاش 4 - پولكىغا بىۋاسىتە قاراشلىق
 ئەترەت، ئىككى ئاتلىق ئەسكەرلەر روتىسى، بىر توپچىلار
 روتىسى ۋە بىر قىسىم ساقچىلار ساقلاۋاتاتتى، بۇ ھەربىي -
 ساقچىلارغا ئىلى پارتىزانلىرى قورچاق ئىلى ۋىلايەتلىك ساقچى
 ئىدارىسىنى ئېلىش ئالدىدا سۇمۇل ئارقىلىق كۈرەگە قېچىپ
 كەلگەن قورچاق ئىلى ۋىلايەتلىك ساقچى ئىدارىسىنىڭ باشلىقى
 گاۋ ۋېي بىلەن بىللە كەلگەن 60 چە ساقچى، بىرقانچە ئون
 مەمۇرىي ئەمەلدار ۋە ئائىلە تاۋابىئاتلار، سۈيۈڭ ناھىيىسى
 ئازاد قىلىنغاندا كۈرەگە قېچىپ كەلگەن گومىنداڭنىڭ 30
 نەچچە ھەربىي ئەمەلدارى ۋە ئۇلارنى مۇھاپىزەت قىلىپ كەلگەن
 بىر ئەدەبلىنىيە قوراللىق ئەسكەر قوشۇلغانىدى. كۈرە تايانچ
 پونكىتى بۇ ھەربىي - ساقچىلارنى بېقىش ئۈچۈن، «ئالتە
 ئوغرىدىن قوغداپ بېرىمىز» دېگەن باھانە بىلەن شۇ ئەتراپتىكى
 يېزىلاردىن بىرقانچە يۈز توننا ئاشلىق، بىرقانچە مىڭ توننا يەم -
 خەشەك، ئون مىڭ تۇياقتىن ئوشۇق قوي - كالا، ئات -
 ئېشەكلەرنى بۇلاپ ئەكېلىپ، سېپىل ئىچىگە ئەكىرىۋالغانىدى.
 كۈرەدىكى ھەربىي - ساقچىلارغا گومىنداڭنىڭ ئامانلىق ساقلاش
 4 - پولكىنىڭ كوماندىرى چېن زىلياڭ بىلەن قورچاق ئىلى
 ۋىلايەتلىك ساقچى ئىدارىسىنىڭ باشلىقى گاۋ ۋېي قاتارلىق
 كىشىلەر بىۋاسىتە قوماندانلىق قىلىۋاتاتتى.

غۇلجا شەھىرىنىڭ ھەرمەباغ، لەڭشاڭ، ئايرودرومدىن
 باشقا جايلىرى ئازاد قىلىنىپ، ۋاقىتلىق ئىنقىلابىي ھۆكۈمەت
 قۇرۇلغان چاغدا، كۈرە ياشلىرى ۋە زىيالىيلاردىن يۈسۈپجان،

ئابدۇللا سۇلتان، مەھەممەت ئەخمىدى، ساۋۇت ئەپەندى،
ئەخمەتجان، توختى ئىبراھىم، ھاجى مەھەممەت، ئابدۇقادىر،
ياسىن ئەپەندى، ئابدۇللا ئەپەندى، ئابدۇرېھىم ئەپەندى قاتارلىق
22 كىشىدىن تەركىب تاپقان مەخپىي ئىنقىلابىي گۇرۇپپا
قۇرۇلدى. گۇرۇپپا باشلىقلىقىنى توختى ئىبراھىم ئۈستىگە
ئالدى. غۇلجا ۋە سۈيىدۇڭدىكى پارتىزانلار بىلەن بولغان ئالاقە
ئىشلىرىغا ئابدۇللا سۇلتان، يۈسۈپجان ئەپەندىلەر مەسئۇل
بولدى. ئىنقىلابىي گۇرۇپپا ئازادلىق تەشكىلاتىنىڭ سىياسىي
پروگراممىسىغا ئاساسەن، خەلقنى ئويغىتىش، جاسارەتتىكى
ئاشۇرۇش، كۈرەشكە ئۇيۇشتۇرۇش پائالىيىتىنى باشلىۋەتتى.
گومىنداڭ جاسۇسلىرى قۇرماقچى بولغان «پۇقرالارنىڭ
كۆزەتچىلىك قوشۇنى» دەپ ئاتالغان پايلاقچىلار ئەترىتىنى
مەخپىي ئىنقىلابىي گۇرۇپپا قولغا كىرگۈزۈۋالدى. ئابدۇللا
سۇلتان قاتارلىق كىشىلەر غۇلجىغا بېرىپ، ئابدۇكېرىم
ئابباسوف، قاسىمجان قەمبىرى قاتارلىق رەھبەرلەرنىڭ
يوليورۇقىنى ۋە نۇرغۇن تەشۋىقات ماتېرىياللىرىنى ئېلىپ
قايتىپ كەلگەندىن كېيىن، مەخپىي ئىنقىلابىي گۇرۇپپىنىڭ
پائالىيىتى تېخىمۇ جانلىنىپ، تەشۋىقات، تەشكىللەش ئىشلىرىغا
جىددىي تۇتۇش قىلىندى. 11 - ئاينىڭ ئاخىرى، مەخپىر تۆرە،
مەنسۇر لومىيوف ئەترەتلىرى 2 - قېتىم كېچىلەپ كۈرەگە
چىقىپ، سېپىل ئەتراپىنى قورشاپ تۇرۇپ سېپىل ئىچىگە
مىناميوت، مىلتىق ئارقىلىق بىر سائەت ئوق ياغدۇردى ۋە
مۇھاپىزەت ئىشلىرىغا ياردەملىشىش ئۈچۈن، ھەمدۇلباقى
باشقۇرغان بىر ئىززەت پارتىزانلارنى قالدۇرۇپ سۈيىدۇڭگە
قايتىپ كەتتى. شۇنىڭ بىلەن، كۈرەدىكى گومىنداڭ
قوشۇنلىرىنىڭ «سېپىل سىرتىدىكى ئالتە ئوغرىغا
ئەگەشكەنلەرنى قىرىپ تۈگىتىش، يارلىق ئۆي - ئىمارەتلەرنى
كۆيدۈرۈۋېتىش» پىلانى بەربات بولدى. ناۋادا پارتىزانلارنىڭ

ھۇجۇمى بىر - ئىككى كۈن كېچىككەن بولسا، كۈرە سېپىلىنىڭ
 سىرتى ئادەم - گىياسىز خارابىلىككە ئايلىنىپ كېتەتتىكەن.
 12 - ئاينىڭ 15 - كۈنى، كۈرەدىكى يۇرت ئاقساقاللىرىنى
 ئۆز ئىچىگە ئالغان ھەربىي ئىنقىلابىي كومىتېت قۇرۇلدى.
 بەكرى غازى ھەربىي ئىنقىلابىي كومىتېتنىڭ رەئىسلىكىگە،
 سىدىق ئىمىن ئاكا مۇئاۋىن رەئىسلىكىگە، توختى ئىبراھىم باش
 كاتىپلىققا، ھاجى مەھمەت، يۈسۈپ ئەپەندى، ئابدۇللا
 سۇلتانلار كومىتېت ئەزالىقىغا بەلگىلەنگەندىن كېيىن،
 «نۇرىيە» مەكتىپى بىناسىدا قوماندانلىق شتابى قۇرۇلدى.
 پۇقرالار ئويغىنىپ ھەرىكەتكە كەلگەندىن كېيىن، مەكتەپنىڭ
 ئىچى قاينام - تاشقىنىلىققا چۆمدى. ئابدۇللا سۇلتان
 كوماندىرلىقىدا مەخپىي ئىنقىلابىي گۇرۇپپا ئەزالىرىنى ئاساس
 قىلغان كۈرە پارتىزانلار ئەترىتى قۇرۇلدى. ئارا -
 گۈرجەك، تايىق - توقماق، پالتا - پىچاقلارنى تۇتقان،
 بار - يوقى بەش - ئالتىلا كونا ياپونكىغا ئىگە بولغان 30
 كىشىلىك بۇ پارتىزانلار ئەترىتى تېز ئارىدىلا 150 كىشىدىن
 تەركىب تاپقان، سىياسىي ئاڭغا ئىگە بولغان، ھەربىي مەشىقتە
 چېنىققان ئەترەتكە ئايلاندى. پارتىزانلار ئەترىتىگە قورال -
 ياراغ، ئوق - دورا زۆرۈر ئىدى. ھەربىي ئىنقىلابىي كومىتېت
 ئەھۋال ئىگىلەش ئارقىلىق سېپىل ئۈستىدە قاراۋۇللۇقنى
 ئۇيغۇر ياللانما ئەسكەرلىرى ئۆتەۋاتقانلىقىدىن خەۋەر تاپتى.
 كۈرە پارتىزانلىرى كونا گراممافون (پاتېفون) نىڭ كانىيىدىن
 پايدىلىنىپ، سېپىل تۈۋىدىكى خەندەككە مۆكۈنۈۋېلىپ، ئۇيغۇر
 تېلىدا كېچە - كۈندۈزلىپ تەشۋىق قىلدى. دۈشمەنلەر قەيەردە
 پارتىزانلارنىڭ ئاۋازى ئاڭلانسا، سېپىل تۆشۈكىدىن شۇ يەرگە
 ئوق ياغدۇرۇپ تۇردى. ئەنە شۇ ئوق ياغدۇرۇشلارنىڭ بىرىدە
 ئىزۋوت كوماندىرى ئەخمەتجان ئوق تېگىپ قۇربان بولدى.
 تەشۋىقات ئۈنۈم بېرىشكە باشلىدى، ئىلگىرى - ئاخىر بولۇپ 40

قا يېقىن ئۇيغۇر ئەسكەر كېچىسى سېپىلدىن سىيرىلىپ
چۈشۈپ، پارتىزانلارغا ئەل بولدى. ئۇلارنىڭ بەزىلىرى
ئىككىدىن مىللىتىق ۋە قول بومبىسى ئېلىپ چۈشكەندى،
بەزىلىرى سېپىلدىن كۈندۈزى سىيرىلىپ چۈشۈۋاتقاندا ئوق
تېگىپ قازا قىلدى. شۇنىڭ بىلەن، كۈرە پارتىزانلار
ئەترىتى ھەربىي مەشىقتە پىشقان بىرقانچە ئون ھەربىيگە ۋە
نۇرغۇن قورال - ياراغ، ئوق - دورىغا ئېرىشىپ، جەڭگىۋارلىقى
ئاشتى. پارتىزانلار ئەترىتى سېپىگە قوشۇلغان بۇ ئۇيغۇر
ئەسكەرلەر پارتىزانلارغا ھەربىي مەشىق ئۇستازى، قورال - ياراغ
ئۇستىسى بولدى. دۈشمەن بۇ ئەھۋالنى بىلىۋالغاندىن كېيىن،
سېپىل ئۈستىگە ئۇيغۇر ئەسكەرلىرىدىن قاراۋۇل قويمايدىغان
بولدى. ئەسەبىيلەشكەن گومىنداڭ تەلۋىلىرى تارتقان زىيىنىغا
چىدىماي، سېپىل سىرتىدىكى مەھەللە ۋە بازارلارغا ئۈزلۈكسىز
ئوق ياغدۇرۇپ تۇردى. پارتىزانلار سۈيدۈڭ ناھىيە بازىرىغا
ھۇجۇم قىلىۋاتقان كۈنلەردە كۈرە سېپىلى ئىچىدىكى گومىنداڭ
قوشۇنلىرى پارتىزانلار كۈچىنىڭ ئاجىزلىقىنى بىلىۋالغاندىن
كېيىن، كۈپكۈندۈزىلا سېپىلدىن جاسۇسلارنى ئەيمەنمەي
چۈشۈرۈپ، ئىككى كىلومېتىر ئۇزۇنلۇقتىكى سېپىل بويى
مەھەللە ئۆيلىرىگە ئوت قويغۇزدى. بۇ ئىش توختى ساتىراش،
بارات تەمبۇر قاتارلىق جاسۇسلارنىڭ ھەرىكىتى بىلەن كېلىپ
چىققانىدى. ھەربىي ئىنقىلابىي كومىتېت ئەزالىرى سېپىل
چۆرىسىدىكى ئاھالىلەرنى شەرق تەرەپتىكى جاڭزا، مەھەللىلەرگە
كۆچۈردى. ھەربىي ئىنقىلابىي كومىتېتتە ئىلىسى دەرۋازا
تۇۋىدىكى جالڭ تېۋېننىڭ دۈكىنىغا كۆچۈپ باردى. پارتىزانلار
ئەترىتى ئالدىنقى سەپ بولغان دەريا بويى كۈچىسىدىن شىمالىي
بۇتخانىغىچە سەپ تارتىپ، مۇداپىئە قىلىپ تۇردى. دۈشمەن
ئاتلىق چاپارمەنلىرى ئارىلاپ سېپىل ئىچىدىن چىقىپ، مەكتەپ
قورۇسىنى بىر ئايلىنىپ، سېپىل ئىچىگە كىرىپ كېتەتتى.

غۇلجا ئايرودرومىدىن كۆتۈرۈلگەن گومىنداڭ ئايرودرومىدىن ئايرىلىپ،
كۈرە سېپىلى ئۈستىدىكى ھاۋا بوشلۇقىنى بىر ئايلىنىپ،
پاراشوت بىلەن بىر نېمىلەرنى تاشلاپ قايتىپ كېتەتتى.
12 - ئاينىڭ 26 - كۈنى، ۋاقىتلىق ھۆكۈمەت پارتىزانلار
باش قوماندانلىق شتابى ئىسھاقبەگ مونونوفنى سۈيدۈڭ ناھىيە
بازىرىغا ھۇجۇم قىلىشقا قاتناشقان بىر قىسىم پارتىزانلارنى
باشلاپ، بىر ئايدىن كۆپرەك ۋاقىت مۇھاسىرە ئىچىدە
تۇرۇپ قالغان كۈرەگە ھۇجۇم قىلىشقا بۇيرۇدى. 12 -
ئاينىڭ 28 - كۈنى، موگوتنوف، نوغايابوف ئەترەتلىرى كۈرە
ھەربىي ئىنقىلابىي كومىتېتىنىڭ ماسلىشىشى بىلەن كېچىلەپ
سېپىل ئىچىگە قارىتىپ ئۈچ نۆۋەت قاتتىق ئوق ياغدۇرغاندىن
كېيىن، سېپىل ئىچىدىكى دۈشمەننىڭ ئۆپكەسى ئاغزىغا
تىقىلىپ، زۇۋانى تۇتۇلدى. 12 - ئاينىڭ 29 - كۈنى، ھەربىي
ئىنقىلابىي كومىتېتىنىڭ ئىشخانىسى «نۇرىيە» مەكتىپى
بىناسىغا كۆچۈپ كىردى. سېپىل بىلەن پارتىزانلار قوماندانلىق
شتابىنىڭ ئارىلىقى 250 مېتىرچە كېلەتتى. شۇ كۈنى سائەت
11 لەردە، نوغايابوف، دوستونوف قاتارلىق ئالتە كوماندىر
ھەربىي ئىنقىلابىي كومىتېت ئىشخانىسىغا كەلدى. نوغايابوف
سېپىل ئىچىدىكى قوراللىق ئەكسىيەتچىلەرنى سەل چاغلانغاندا
بولمايدىغانلىقىنى، ئۇلارنىڭ يېتەرلىك ئەسكەرىي كۈچى ۋە
قورال - ياراغلىرى بار ئىكەنلىكىنى، ناۋادا بۇ باندىتلار
ئۇۋىسىنى ئۇرۇش قىلىش ئارقىلىق ئېلىشقا توغرا كەلسە،
سېپىل ئىچى قانغا بويۇلۇپ، بىر قانچە مىڭ بىگۇناھ خەلق ئۆلۈپ
كېتىدىغانلىقىنى چۈشەندۈرۈپ كېلىپ، سېپىل ئىچىدىكى
گومىنداڭ ھەربىي - مەمۇرىي ئەمەلدارلىرى بىلەن تىنچلىق
سۆھبىتى ئۆتكۈزۈش ئارقىلىق كۈرەنى تىنچ يول بىلەن ئازاد
قىلىش تەشەببۇسىنى ئوتتۇرىغا قويدى. ھەربىي ئىنقىلابىي
كومىتېت ئەزالىرى بۇ تەشەببۇسقا بىر ئاۋازدىن قوشۇلدى.

12 - ئاينىڭ 29 - كۈنى، ئىسھاقبەگى مونۇنوفى كۈرە سېپىلى ئىچىدىكى گومىنداڭ قوشۇنلىرىغا تەسلىم بولۇش ھەققىدە بۇيرۇق چۈشۈردى. 12 - ئاينىڭ 30 - كۈنى، كۈرە سېپىلى ئىچىدىكى گومىنداڭ قوشۇنلىرىنى تەسلىم بولۇشقا دەۋەت قىلىش توغرىسىدىكى ئالتە ماددىلىق شەرت تۈزۈپ چىقىلدى ۋە خەنزۇچىغا تەرجىمە قىلىندى. بۇ شەرتلەر تۆۋەندىكىچە:

(1) ئەمەلدارلاردىن ئەسكەرلەرگىچە ھېچكىمنىڭ گۇناھى سۈرۈشتۈرۈلمەيدۇ، ئۇلارغا ھەربىي جازا بېرىلمەيدۇ؛ (2) پۇقرالارنىڭ ئەركىنلىكى تولۇق كاپالەتكە ئىگە قىلىنىدۇ، ئۇلارنىڭ خاتىرجەم تۇرمۇش كەچۈرۈشى كاپالەتكە ئىگە بولىدۇ؛ (3) سېپىل ئىچىدىكىلەرنىڭ مال - مۈلكى، قورۇ - جايلىرى مۇسادىرە قىلىنمايدۇ، ئۇلار ئۆزلىرىنىڭ ئىلكىدە بولىدۇ؛ (4) ھەرقانداق ئۇرۇش قوراللىرىنى يوشۇرۇش، بۇزۇش، كۆيدۈرۈش مەنئىي قىلىنىدۇ، بۇ قوراللار ئۆز ئەينى بويىچە پارتىزانلارغا تەلتۆكۈس تاپشۇرۇلۇشى شەرت؛ (5) ئامبارلارنى پارتىلىتىش، قامالغان كىشىلەرنى ئۆلتۈرۈش مەنئىي قىلىنىدۇ، قامالغان كىشىلەر پارتىزانلارغا ساق - سالامەت ئۆتكۈزۈپ بېرىلىشى شەرت؛ (6) بىز مۇشۇ شەرتلەرگە قەتئىي ئەمەل قىلىپ شۇنى جاكارلايمىزكى، تىنچلىق شەرتلىرى بويىچە تەسلىم بولساڭلار، پارلاق ئىستىقبالغا ئىگە بولۇسىلەر.

بۇ تىنچ يول بىلەن تەسلىم بولۇش شەرتلىرىنى سېپىل ئىچىدىكى گومىنداڭ قوشۇنلىرى قوماندانلىق شتابىغا تاپشۇرىدىغان ئەلچىلەر بەلگىلەندى، ئۇلار ھەربىي ئىنقىلابىي كومىتېت رەئىسى بەكرى غازى، خەنزۇ تىجارەتچىلەر ئاقساقىلى ياكى ×× ئىدى. شۇ كۈنى تاڭ سەھەردىلا سېپىلنىڭ ئەتراپى ئىلى پارتىزانلىرى ۋە كۈرە پارتىزانلىرى تەرىپىدىن قورشىۋېلىندى، 100 دىن ئوشۇق مىنمىوت سېپىل ئىچىگە قارىتىپ تىكلەندى. مايور قۇنايوف قوماندانلىقىدىكى ئالدى

سېپىل دەرۋازىسى ئۈستىنى ئىشغال قىلىدىغان قىرغىز مىناميوتچىلار ئېھتىماللىقنى نەزەردە تۇتۇپ، شوتلارنى قۇچاقلاپ تەق تۇردى. باش قوماندان پالىنوف باشچىلىقىدىكى قوماندانلار — ۋىلادىمىر ستىپانوۋىچ، ئالېكساندېر ئىۋانوۋىچ، موگوتنوف، فېدايولار كۈرە ئالدىنقى سەپ گەيشاڭ بازىرىدا پەيدا بولدى. ئەلچىلەر قولغا كىچىك ئاق بايراق تۇتۇپ سېپىل تۈۋىگە قاراپ يول ئالدى. سېپىل ئۈستىدىكى گومىنداڭ ئەمەلدارلىرى ئەلچىلەرنى ئارغامچا شوتا بىلەن سېپىل ئۈستىگە تارتىۋالدى. قوماندانلار بازار رەستىسىدە سېپىل ئۈستىگە تىكىلىپ ئۆرە تۇراتتى، رەستە بىلەن سېپىل ئارىلىقى 200 مېتىر كېلەتتى. ئەلچىلەر گومىنداڭ قوشۇنلىرىنىڭ قوماندانلىق شتابىغا تەسلىم بولۇش شەرتلىرىنى تاپشۇردى. قوماندانلىق شتاب كاتتىۋاشلىرى پارتىزانلار بىلەن تىنچلىق سۆھبىتى ئۆتكۈزۈشكە ۋەكىل ئەۋەتىشكە قوشۇلدى. ئەلچىلەر سېپىلدىن قايتىپ چۈشكەندىن كېيىن، سۆھبەت ئۆتكۈزۈش خۇش خەۋىرىنى ئاڭلىغان پۇقرالار ئەلچىلەرنى ئورۇنلىشىپ، خۇشاللىق تەنتەنىسى قىلىشتى. ئارىدىن يېرىم سائەت ئۆتكەندىن كېيىن، كۈرە سېپىلى ئىچىدىكى گومىنداڭ قوشۇنلىرى قوماندانلىق شتابىنىڭ ۋەكىللىرى ئىلى پارتىزانلىرى بىلەن تەسلىم بولۇش شەرتلىرى ئۈستىدە سۆھبەت ئۆتكۈزگىلى سېپىلدىن چىقتى.

بۇ ۋەكىللەر ئىلى ۋىلايىتىنىڭ قورچاق مۇۋەققەت ۋالىيسى، قورچاق ئىلى ۋىلايەتلىك ساقچى ئىدارىسىنىڭ باشلىقى گاۋ ۋېي، مېيىپ بولغان گومىنداڭ ھەربىيلىرى ساناتورىيىسىنىڭ باشلىقى گو يىڭكۇي، كۈرە سودىگەرلەر ئۇيۇشمىسىنىڭ باشلىقى گاۋ شىنۋۇ قاتارلىق تۆت كىشىدىن تەركىب تاپقاندى. سۆھبەت باشلانغاندىن كېيىن، ئالدى بىلەن مەسلىھەتچى ۋىلادىمىر ستىپانوۋىچ سۆز ئالدى.

— بىز بۇ ھەرىكەتنى «خەلق قوزغىلىڭى» دەپ ئاتايمىز، — دېدى ئۇ، — سىلەر خەلق تەرىپىگە ئۆتۈپ، گۇناھىمىزنى يۇيىمىز دېسەڭلار، ئالتە ماددىلىق شەرت ئاساسىدا تىنچ يول بىلەن تەسلىم بولۇشۇڭلار كېرەك، بولمىسا ئېغىر ئاقىۋەتكە قالىسىلەر. شەرت بويىچە سىلەرنىڭ ھايات-ڭلارغا تولۇق كاپالەتلىك قىلىمىز.

ۋىلادىمىر ستىپانوۋىچ گاۋۋېيغا مەنلىك سەپ سېلىپ قارىغاندىن كېيىن:

— سەن ھەممىدىن ياش ئىكەنسەن، نەدە ئوقۇغان؟ — دەپ سورىدى. ئۇ:

— سوۋېت ئىتتىپاقىدا ساگودا (ئوتتۇرا ئاسىيا دۆلەت ئۇنىۋېرسىتېتىدا) ئوقۇغان، — دېدى.

— سەن سوۋېت ئىتتىپاقىدىكى ماركسىزم - لېنىنىزىملىق ئۇنىۋېرسىتېتىدا ئوقۇغان تۇرۇقلۇق، نېمە ئۈچۈن ئەكسىيەتچى ھۆكۈمەتتە خىزمەت قىلدىڭ؟ — دېدى ۋىلادىمىر ستىپانوۋىچ، — ئەمدى سېنىڭ سېپىل ئىچىنى خەلق قوزغىلاڭچىلىرى ھاكىمىيەتكە ئوڭۇشلۇق ئۆتكۈزۈپ بېرىپ، خەلق تەرىپىگە ئۆتۈشۈڭنى ئۈمىد قىلىمەن. ئۇ چاغدا سېنى مۇۋاپىق خىزمەت بىلەن تەمىنلەيمىز، تۇرمۇشۇڭنى ياخشى ئورۇنلاشتۇرىمىز. قالغانلارنىڭ ھەممىسىگىمۇ ئىپادىسىگە قاراپ مۇئامىلە قىلىمىز.

سۆھبەت ئارقىلىق گاۋۋېي قاتارلىق كىشىلەر قورال تاپشۇرسا ئۆلتۈرمەسلىك ئاساسىدىكى مۇنۇ ئالتە شەرتنى قوبۇل قىلدى: بىرىنچى، ئىككى تەرەپنىڭ قارىمۇ قارشىلىقى تۈپەيلىدىن، قوراللىق توقۇنۇشنىڭ داۋاملىق يۈز بېرىشىگە يول قويۇلمايدۇ؛ ئىككىنچى، قورال - ياراغلارنى يوشۇرۇشقا، بۇزۇۋېتىشكە، يوقىتىۋېتىشكە يول قويۇلمايدۇ، قورال - ياراغلار يىغىلىپ، پارتىزانلار ئەترىتىگە تاپشۇرۇلىدۇ؛ ئۈچىنچى، ئىككى تەرەپ ۋەدىسىدە تۇرۇپ، پۇقرالارنىڭ ھاياتى

ۋە مال - مۈلكىنىڭ بىخەتەرلىكىگە كاپالەتلىك قىلىدۇ؛
تۆتىنچى، پۈلك كوماندىرى چېن زىلياڭ باشچىلىقىدىكى
ئەمەلدارلار قوغدىلىدۇ، ئۇلارنىڭ جىسمانىي بىخەتەرلىكىگە
كاپالەتلىك قىلىنىدۇ، قولغا ئېلىنمايدۇ، سوراققا تارتىلمايدۇ؛
بەشىنچى، گومىنداڭنىڭ ئوفىتسېر - ئەسكەرلىرى ئۆزلىرىنىڭ
ئارزۇ - تەلەپلىرى بويىچە ئورۇنلاشتۇرۇلىدۇ؛ ئالتىنچى،
يۇقىرىقى ماددىلارغا خىلاپلىق قىلىپ، جاھىللىق بىلەن
قارشىلىق كۆرسەتكەنلەر قاتتىق جازالىنىدۇ.

گاۋ ۋېي قاتارلىق كىشىلەر يۇقىرىقى ئالتە شەرت بويىچە
تەسلىم بولۇشقا قوشۇلۇپ مېڭىش ئالدىدا ئىلى پارتىزانلار باش
قوماندانلىق شتابى تەسلىم بولۇش مۆھلىتىنى بەلگىلەپ بەردى
ھەمدە قورال - ياراغلارنى ئوندىن باغلاپ، ئەسكەرلەرگە
كۆتۈرگۈزۈپ سېپىل سىرتىغا ئېلىپ چىقىش، ئەسكەرلەر سەپكە
تىزىلىپ، تەسلىم قىلىشنى قوبۇل قىلىش، ئاندىن سېپىل
ئىچىدىكى بارلىق ھەربىي ئىنشاتاتلارنى ئۆتكۈزۈپ بېرىش
تەلەپلىرىنى قويدى. ئەمما، بەلگىلەنگەن مۆھلەت ئۆتۈپ كەتكەن
بولسىمۇ، سېپىل ئىچى جىمجىت بولۇپ، تەسلىم بولۇشتىن
ھېچقانداق سادا يوق ئىدى. كېيىن سېپىل دەرۋازىسى قېشىدىن
سېپىل سىرتىغا قارىتىپ قويۇق ئوق ياغدۇرۇلدى. 12 -
ئاينىڭ 31 - كۈنى، ئىلى پارتىزانلىرى كۈرە سېپىلىغا
شىددەتلىك ھۇجۇم قوزغىدى. قۇنايوفنىڭ مىناميوت ئەترىتى
يان تەرەپتىكى ئەترەتلەر ئوت كۈچىنىڭ ھىمايىسىدە ئىنتايىن
چەيدەسلىك بىلەن دەرۋازا تۆپىسىگە چىقىۋالدى - دە،
دۈشمەننىڭ ئىككى روتا ئۇرۇشقان ئەسكەرلىرىگە مىناميوتتىن
ئوق ياغدۇرۇپ قاپۇرۇۋەتتى. بۇ ئىككى روتىدىكى قاچقان 300
دەك ئەسكەر جەنۇبىي دەرۋازىدىن بۆسۈپ چىقىپ، دەريا بويىغا
قاراپ كېتىۋاتقاندا، ئابدۇللا سۇلتان، خەرسەنلەرنىڭ
پارتىزانلىرى ئۇلارنى قوغلاپ يۈرۈپ زەربە بېرىپ تەلتۆكۈس

يوقاتتى. زاۋال ۋاقتىدا سېپىل دەرۋازىسى تۇيۇقسىز ئېچىلىپ، 10 مىللىتىق بىر قىلىپ باغلانغان قورال - ياراغلارنى كۆتۈرگەن گومىنداڭ ئەسكەرلىرى سېپىل سىرتىغا ئېتىلىپ چىقتى، ئۇلاردىن بەزىلىرى قول بومبىسى قاچىلانغان يەشىكلەرنى كۆتۈرۈۋالغانىدى، قورال كۆتۈرۈپ چىققان مۇنداق ئەسكەرلەرنىڭ سانى 300 دىن ئاشاتتى. شۇ قاتاردا سېپىل سىرتىغا چىققان ئۇيغۇر ياللانما ئەسكەرلەر بىرەر يۈزگە يېتەتتى. سېپىل ئىچى جىمجىتلىققا چۆككەن بولۇپ، ۋارالڭ - چۈرۈڭ ياكى ئوق ئاۋازى ئاڭلانمايتتى. گۈگۈم ۋاقتى بولۇپ قالغان بولسىمۇ، پارتىزانلار سېپىل ئىچىگە بۆسۈپ كىرىپ ھەممە يەرنى قامال قىلدى.

ئىلى پارتىزانلىرىنىڭ قوماندانلىرى ۋە كۈرە ھەربىي ئىنقىلابىي كومىتېت ئەزالىرى كۈرە يامۇلىغا قاراپ يول ئالدى. گومىنداڭ قوشۇنلىرىنىڭ قوماندانلىق شتابى جايلاشقان 3 - يۈرۈش قورۇنىڭ ئىچىدىكى ھەشەمەتلىك بىنا 100 نەچچە يىلدىن بېرى ھاكىمىيەتلىق چىرىك جاڭجۈنلەرنىڭ ئوردىسى بولۇپ كەلگەنىدى. قورۇنىڭ ئىچىگە نۇرغۇن ئۇرۇش قوراللىرى ۋۇنلەكلىك تۇراتتى. غەرب تەرەپتىكى تۇرمۇش ئەشياسلىرى ئويۇلغان چوڭ ئامبارنىڭ ئىشىكى ئوچۇق بولۇپ، بۇلاڭ - تالاڭغا ئۇچرىغانلىقى بىلىنىپ تۇراتتى. شەرق تەرەپتىكى چوڭ ئامبارغا سويۇلغان قويلارنىڭ گۆشلىرى بېسىپ قويۇلغانىدى، بۇ گۆشلەرنىڭ ئارىسىدا سان - ساناقسىز چاشقانلار چىرقىرىشىپ يۈرەتتى. ئامبارنىڭ ئارقىسىدا ئاچلىقتىن ئۆلۈپ قالغان قوي، كالا، ئات، ئېشەكلەر ھېسابسىز ئىدى. ئىلى پارتىزانلىرىنىڭ قوماندانلىرى ۋە كۈرە ھەربىي ئىنقىلابىي كومىتېتىنىڭ ئەزالىرى كۈرەدىكى گومىنداڭ قوشۇنلىرىنىڭ قوماندانلىق شتاب ئىشخانىسىغا كىرىپ، گاۋۋېي بىلەن چېن زىلياننىڭ بىر - بىرىنى ئېيتىشىپ، بىرىنىڭ ئۈستىگە بىرى

گىرەلىشىپ بىر كارىۋاتتا ئۆلۈپ ياتقانلىقىنى كۆردى. پارتىزانلار چېن زىلياڭنىڭ تەرجىمانى ياسىنى مۆكۈۋالغان يېرىدىن تېپىپ چىقتى. ئۇنىڭ دېيىشىچە، ئەلچىلەر پارتىزانلارنىڭ يېنىدىن قايتىپ كەلگەندىن كېيىن، روتىدىن يۇقىرى ئوفىتسېرلارنى چاقىرتىپ، تەسلىم بولۇش ھەققىدە چۈشەنچە بېرىپتۇ. بەزى ئوفىتسېرلار تەسلىم بولۇشقا ئۇنىماي، جاھىللىق بىلەن قارشىلىق كۆرسىتىپ، سېپىلنىڭ تۆۋەن تەرىپىگە ئوق چىقىرىپتۇ، ئۇلار ئەدەپنى يېگەندىن كېيىن، گاۋۋېي بىلەن چېن زىلياڭ ئۆزلىرىنى ئېتىۋاپتۇ.

موگوتىنوف، بالتىيوف، ئابدۇللا سۇلتان ئەترەتلىرى ھەش - پەش دېگۈچە قورال - ياراقلار ۋە ئامبارلارنى ئۆتكۈزۈۋالدى، قورالسىزلاندۇرۇلغان گومىنداڭ ئەسكەرلىرىنى ئۆز گازارمىلىرىدا دەم ئېلىپ، بۇيرۇق كۈتۈپ تۇرۇشقا ئورۇنلاشتۇردى. كۈرەنى ئازاد قىلىش ئۇرۇشىدا قورچاق ئامانلىق ساقلاش 4 - پولكىنىڭ ئىككى ئاتلىق ئەسكەرلەر روتىسى، بىر توپچىلار روتىسى، پولكىغا بىۋاسىتە قاراشلىق بىر ئەترەت ۋە ساقچىلار بولۇپ 1000 دىن ئارتۇق دۈشمەن بىراقلا يوقىتىلدى، 6000 دىن ئوشۇق مىللىتى، 200 دىن ئوشۇق ئېغىر - يېنىك پىلىموت، بىرقانچە ئون مىناميوت، 10 نەچچە زېنېت توپ، يېنىك زەمبىرەك، ئۈچ ئامبار ئوق - دورا غەنىمەت ئېلىندى. دۈشمەن ئامبارلىرىدىكى ماددىي ئەشيالار ھاجى مەھەممەت باشچىلىقىدىكى بەيتۇلمال ئىدارىسى تەرىپىدىن يىغىۋېلىنىپ، ۋاقىتلىق ھۆكۈمەتكە تاپشۇرۇلدى.

12 - ئاينىڭ 31 - كۈنى كەچ سائەت ئالتىدە، پارتىزانلار ۋە يەرلىك ئاممىدىن 500 دىن ئوشۇق كىشى گۈلۈ ئالدىدا كۈرەنىڭ ئازاد قىلىنغانلىقىنى تەبرىكلىپ تەنتەنىلىك يىغىن ئۆتكۈزدى، يىغىنغا قىرغىز پارتىزانلىرىنىڭ كوماندىرى مالىك رىياسەتچىلىك قىلدى، كۈرە سودىگەرلەر ئۇيۇشمىسىنىڭ

باشلىقى ياك $\times \times$ ، ھەربىي ئىنقىلابىي كومىتېت مەسئۇلى بەكرى غازى قاتارلىق كىشىلەر يىغىنغا قاتناشتى.

كۈرە ئازاد قىلىنغاندىن كېيىن، ئۆز جايىدا قان قەرزىگە بوغۇلۇپ كۈرەگە قېچىپ كېلىۋالغان ئۇرۇش جىنايەتچىلىرىدىن 500 گە يېقىنى قولغا چۈشۈرۈلۈپ، ئالاھىدە باشقۇرۇلدى.

ۋاقىتلىق ھۆكۈمەت ئىچكى ئىشلار ۋازارىتىنىڭ 5 - نومۇرلۇق ئالاھىدە ئۇقتۇرۇشىغا ئاساسەن، كۈرەنىڭ مۇرەككەپ ۋەزىيىتى كۆزدە تۇتۇلۇپ، 60 كىشىلىك پەۋقۇلئادە ساقچى ئىدارىسى قۇرۇلدى. ئىدارە باشلىقلىقىغا بەكرى غازى، باش كاتىپلىققا توختى ئىبراھىم بەلگىلەندى، خوجىلىق ئىشلىرىغا يۈسۈپ ئەپەندى، جىنايى ئىشلارغا مەھمەت ئەپەندى مەسئۇل قىلىندى. پەۋقۇلئادە ساقچى ئەترەت باشلىقلىقىغا قوشۇمچە توختى ئىبراھىم، مۇئاۋىن باشلىقلىقىغا ئىمىنوف ئېلاخۇن تەيىنلەندى. پەۋقۇلئادە ساقچى ئىدارىسى 1945 - يىلى 1 - ئاينىڭ 1 - كۈنى رەسمىي ئىشقا چۈشتى. پەۋقۇلئادە ساقچى ئەترىتى ئامېرىكا جاھانگىرلىكى بىلەن گومىنداڭ ئەكسىيەتچىلىرىنىڭ پىلانى بويىچە كۈرەنى كومپارتىيىگە، سوۋېت ئىتتىپاقىغا قارشى ھەربىي بازىغا ئايلاندۇرۇش تەييارلىقىنى ئىشلەش ئۈچۈن ئامېرىكىدا مەخسۇس تەربىيىلىنىپ كۈرەگە ئەۋەتىلگەن جاڭ پىڭ بىلەن ياك ۋۇنى يوشۇرۇنغان يېرىدىن تېپىپ چىقىپ قولغا ئالدى. ئۇلارنىڭ زامانىۋى بىنوكل (دۇربۇن)، قورال ۋە باشقا ئەسۋاب - سايمانلىرى مۇسادىرە قىلىندى.

1 - ئاينىڭ 5 - كۈنى، ئىلى پارتىزانلىرى باش قوماندانلىق شتابىنىڭ بۇيرۇقىغا بىنائەن، كۈرەدىكى كاتتا ھەربىي گازارىمدا ئەسەرلەر ئۈچۈن ھەربىي لاگېر تەشكىل قىلىندى. ھەربىي لاگېرنىڭ قوماندانلىقىغا ئابدۇللا سۇلتان، سىياسىي كومىسسارلىقىغا توختى ئىبراھىم بەلگىلەندى.

ھەربىي لاگېرغا 80 كىشىلىك مۇھاپىزەتچى، كۈتكۈچىلەر سەپلەندى. ئەسەرلەرگە ھەربىي فورمىدىكى يېڭى كىيىملەر تارقىتىپ بېرىلدى، ئۇلارنىڭ تەمىناتى ئوفىتسېرلار تەمىناتىغا ئوخشاش بولدى. ئۇلار گۆش، سۈت، شېكەر قاتارلىق يېمەك - ئىچمەكلىكلەر بىلەن دائىم تەمىنلەندى. بۇ ھەربىي لاگېرغا سۈيىدۇڭ، كۈرەلەر ئازاد قىلىنغاندا ئەسىرگە ئېلىنغان گومىنداڭ ھەربىي - ساقچىلىرى ۋە مەمۇرىي ئەمەلدارلىرى ئورۇنلاشتۇرۇلغاندىن سىرت، كېيىن غۇلجا شەھىرىدىكى ھەرمەباغ، ئايرودروملار ئېلىنغاندا ۋە كەڭساي قاتارلىق جايلار - دىكى ئۇرۇشلاردا ئەسىرگە ئېلىنغان گومىنداڭ ھەربىي - ساقچىلىرى ۋە مەمۇرىي ئەمەلدارلىرىمۇ ئورۇنلاشتۇرۇلدى. ھەربىي لاگېردىكى ئەسىرلەر سانى 3000 دىن ئېشىپ كەتتى. ئەسىرلەر بالا - چاقىلىرىنىڭ ئۇلارنى يوقلاپ تۇرۇشىغا، ئاياللارنىڭ ئېرى بىلەن بىللە تۇرۇشىغا يول قويۇلدى. ئەسىرلەردىن ئازاد رايون ئىچىدىكى ئائىلىسىگە قايتىشنى، مەدىكار بولۇپ ئىشلەشنى تەلەپ قىلغۇچىلارغا رۇخسەت قىلىندى. ئۇلار داۋالاشنىڭ شارائىتىدىن كەڭ بەھرىمەن بولدى. ھەربىي لاگېر خادىملىرىنىڭ ئىنسانپەرۋەرلىك روھى پارلاق نۇر چاچقاچقا، ئەسىرلەردىن لاگېردىن كېتىشنى تەلەپ قىلىدىغانلار چىقىمىدى. «11 ماددىلىق بىتىم» ئىمزالانغاندىن كېيىن، بۇ ھەربىي لاگېردىكى ئەسىرلەرنى گومىنداڭ تەرەپكە ئۆتكۈزۈپ بېرىش ئۈچۈن ماناس دەرياسى بويىغا ئېلىپ بارغاندا، ئۇ يەردىكى گومىنداڭ قوشۇنلىرىنىڭ ئەمەلدارلىرى بۇ ئەسىرلەرنى تونۇماي قالدى ياكى ئۇلارنىڭ ئۆز ئادىمى ئىكەنلىكىگە ئىشەنمەي قالدى. ئىلى پارتىزانلىرى باش قوماندانلىق شتابىنىڭ بۇيرۇقى بويىچە كۈرەدە ھەربىي گارنىزون تەشكىل قىلىندى. گارنىزوننىڭ قوماندانلىقىغا مايور بالتىيوف بەلگىلەندى. ھەربىي گارنىزون بىر باتالىيون پارتىزان بىلەن تۇيۇقسىز

ۋە قەلەرنىڭ ئالدىنى ئېلىش ئىشىغا كىرىشتى. ئەپسۇسكى،
بالتىيوف ئەترىتىدىكى پارتىزانلار غۇلجىدىن قۇراشتۇرۇلغان،
تەربىيە كۆرمىگەن پارتىزانلار بولغاچقا، ئۇلارنىڭ كۈرە سېپىلى
ئىچىدىكى ئاھالىلەرنى يوشۇرۇن بۇلاش، قىز - ئاياللارغا
باسقۇنچىلىق قىلىش ۋە شالغۇت قىزلارنى خوتۇنلۇققا ئېلىشىدەك
ئەھۋاللار سادىر بولدى. ھەتتا بالتىيوف ئۆزىمۇ ئەڭ گۈزەل بىر
شالغۇت قىزنى توقاللىققا ئېلىپ، ھەربىي ئىنتىزامغا خىلاپلىق
قىلىپ، قانۇنسىز ئىشلارغا باشلامچى بولۇپ بەردى، ئۇ يەنە
نۇرغۇن مال - دۇنيانى مۇسادىرە قىلىۋالدى. بۇ ئەھۋال
ۋاقىتلىق ھۆكۈمەتكە مەلۇم قىلىنغاندىن كېيىن، ۋاقىتلىق
ھۆكۈمەتتىن مەخسۇس خادىملار كېلىپ، بالتىيوف باشلىق 23
ئادەمنى قولغا ئېلىپ، ھەربىي سوتقا تاپشۇرۇپ بەردى.
ئۇلاردىن ئالتىسىگە ئۆلۈم جازاسى، قالغانلىرىغا قاماق جازاسى
بېرىلدى، شۇنىڭدىن كېيىن ھەربىي گارنىزون ئەمەلدىن
قالدۇرۇلدى.

كۈرە ئازاد قىلىنغاندىن كېيىن، ئىنقىلابىي ھاكىمىيەت
قۇرۇلۇپ، كۈرەنىڭ مۇرەككەپ ۋە قالايمىقان ۋەزىيىتىنى
ئوڭشاش، ئىجتىمائىي كەيپىياتنى ياخشىلاش جەھەتتە بىرمۇنچە
خىزمەتلەر ئىشلەندى. 1 - ئاينىڭ 5 - كۈنى، پۇقرالار
ۋەكىللىرى يىغىنى ئۆتكۈزۈلۈپ، كۈرە رايونلۇق ئىنقىلابىي
ھۆكۈمەت قۇرۇلدى، سىدىق ئاخۇن ئاكا ھۆكۈمەت باشلىقلىقىغا
سايلاندى. رايونلۇق ھۆكۈمەت سەيدۇللام، موللاخۇن، غوپۇر،
مەھمەتئىمىن كىرىموف، ئابدۇللا شەيخى زامان قاتارلىق
كىشىلەرنىڭ قاتنىشىشى بىلەن ئۆز خىزمىتىنى يولغا قويدى.
بالتىيوف پارتىزانلىرىنىڭ دەپسەندە قىلىشىغا ئۇچرىغان ياكى
ئۇچرىمىغان، كۈرە ئازاد قىلىنىشتىن بۇرۇن بۇ يەرگە توپلانغان
شالغۇت قىزلاردىن 67 سى ساقچى ئىدارىسىگە توپلىنىپ،
ئۇلارغا ھەربىي سېستىرالار كىيىمى كىيگۈزۈلۈپ، ئىچكى ئىشلار

ۋازارتىگە يوللاپ بېرىلدى. ئۇلارنىڭ ئارزۇسى بويىچە مۇتلەق كۆپ قىسمى ھەرقايسى پارتىزانلار ئەترەتلىرىگە تەقسىم قىلىنىپ، سېستىمالىق، ئاكۇشېركىلىق ۋەزىپىلىرىنى ئۈستىگە ئالدى. ئۇلاردىن بەزىلىرى ياخشى فېلدشېرلاردىن بولۇپ قالدى. ئۇلاردىن بىرمۇنچىسى ئۆز ئىختىيارلىقى بىلەن پارتىزانلار ئەترەتلىرىنىڭ ئوفىتسېرلىرى بىلەن تۇرمۇش قۇرۇپ، بەختلىك ئائىلە تەشكىل قىلىشتى. گومىنداڭ قوشۇنلىرى ئىچىدىكى خەنزۇ ئوفىتسېر - ئەسكەرلەر خوتۇنلۇققا ئالغان ئۇيغۇر ئاياللىرى 150 دىن ئاشاتتى. ئۇلار بىلەن يىغىن ئۆتكۈزۈلۈپ، ئۇلارنىڭ دىنىي ئېتىقادى ئەسلىگە كەلتۈرۈلدى. ئۇلارغا ئېرىدىن ئاجراشماي ئۆتۈش ئۆيىدىكىلەرگە يول قويۇش، ئېرىدىن ئاجرىشىشنى ئىختىيار قىلغۇچىلارغىمۇ يول قويۇش، تۇل قالغانلارنىڭ ئۆزى خالىغان كىشى بىلەن تۇرمۇش قۇرۇشقا يول قويۇش، تۇرمۇشقا چىقماي، ئۆز ئىمانى بىلەن يۇرتىغا كېتىشنى خالىغۇچىلارغىمۇ يول قويۇشتىن ئىبارەت تۆت پرىنسىپ جاكارلاندى. ئۇلاردىن ئالتىنسى ئۆز يۇرتىغا قايتىپ، ئاتا - ئانىسىنىڭ ئالدىدا تۇرمۇشلۇق بولۇشنى خالىغاندىن باشقا، مۇتلەق كۆپچىلىكى پارتىزانلارغا ئەل بولغان ئۇيغۇر ئەسكەرلەرگە ياتلىق بولدى، بەزىلىرى بۇرۇنقى ئېرى بىلەن ئۆي تۇتۇپ قالدى، بىرنەچچىسى دېھقان يىگىتلەر بىلەن توي قىلدى. تەكشۈرۈپ ئېنىقلاش ئارقىلىق جەنۇبىي شىنجاڭدىن مەجبۇرىي ياللىنىپ، كۈرەگە ئېلىپ چىقىلغان ئۇيغۇر ئەسكەرلەرنىڭ سانى بىرقانچە يۈزدىن ئارتۇق بولسىمۇ، سېپىل ئىچىدە تارقالغان قارا كېزىك، ئوزۇقلىنىشنىڭ ناچارلىقى، داۋالىنىش شارائىتىنىڭ يوقلۇقى قاتارلىق سەۋەبلەر تۈپەيلى ئۇلاردىن 250 نەچچىسىنىڭ ئۆلۈپ كەتكەنلىكى مەلۇم بولدى. ئۇلارنىڭ جەستى كونا قۇدۇقلارغا تاشلىۋېتىلگەنىكەن. كۈرە جامائىتى ئەخمەت داموللامنىڭ رىياسەتچىلىكىدە ئۇلارنىڭ

ھالاكەتلىك جەڭ — كەڭسايىدىكى ئېلىشىش

غۇلجا شەھىرىدە ۋاقىتلىق ئىنقىلابىي ھۆكۈمەت قۇرۇلۇپ
ئىككى كۈندىن كېيىن، يەنى 1944 - يىلى 11 - ئاينىڭ
14 - كۈنى جۇشاۋلىياڭ ئۈرۈمچىدە جىددىي ھەربىي ئىشلار
يىغىنى ئۆتكۈزۈپ، غۇلجىدىكى گومىنداڭ قوشۇنلىرىغا بەش
يول ئارقىلىق ياردەم بېرىشنى ئورۇنلاشتۇردى. بۇ
ئورۇنلاشتۇرۇش بويىچە گومىنداڭنىڭ يېڭى 45 - دىۋىزىيە
3 - پولكىنىڭ كوماندىرى خۇۋېنسى ئۆز قىسمىنى باشلاپ
ئۈرۈمچى - غۇلجا تاشيولى بىلەن مېڭىپ، تەلەك داۋىنىدىن
ئېشىپ، كەڭسايىدا پارتىزانلارغا قارشى ئۇرۇش قىلىۋاتقان
ئىككى باتالىيون ئەسكەر بىلەن ئۇچرىشىش، ئۇنىڭدىن كېيىن
سۈيىدۈڭگە كىرىپ، ئۇ يەردىكى گومىنداڭ قوشۇنلىرى بىلەن
بىرلىكتە غۇلجا شەھىرىگە ھۇجۇم قىلىشى كېرەك ئىدى. جۇشاۋلىياڭ
11 - ئاينىڭ 15 - كۈنى گومىنداڭ زاپاس 7 - دىۋىزىيىسىنىڭ
كوماندىرى لى يۈشياڭغا زاپاس 7 - دىۋىزىيە شتابى ۋە شتابقا
بىۋاسىتە قاراشلىق ئەترەتتىكى بىر باتالىيون ئەسكەرنى ھەم
گومىنداڭنىڭ يېڭى 45 - دىۋىزىيە 3 - پولكىنىڭ پولك شتابى
ۋە ئىككى باتالىيون ئەسكىرىنى باشلاپ ئۇرۇش ئاپتوموبىللىرى
كالىنى ۋە ئۇدۇل ئېتىلىدىغان ئىككى زەمبىرەك بىلەن
ئۈرۈمچىدىن ئاپتوموبىل بىلەن جىڭغا بېرىش توغرىسىدا بۇيرۇق

چۈشۈردى. بۇ گومىنداڭ قوشۇنلىرى جىڭغا بارغاندىن كېيىن، ئىككى يولغا بۆلۈنۈپ، غۇلجىدىكى گومىنداڭ قوشۇنلىرىغا ياردەم بەرمەكچى، يەنى بىر قىسمى ئۈرۈمچى - غۇلجا تاشيولىنى بويلاپ سەنتەي، سىمپىتوزا، يېڭى ئەرتەي، كەڭساي، لوسىگۇڭ ئارقىلىق غۇلجا شەھىرىگە بىۋاسىتە ھۇجۇم قىلماقچى، يەنە بىر قىسمى داخىيەنزىدىن جەنۇب تەرەپكە يۈرۈش قىلىپ، گۇرساي ئېغىزىدىن ئېشىپ، يۇقىرىقى، تۆۋەنكى پەنجىمىلەر ئارقىلىق غۇلجا شەھىرىگە ھۇجۇم قىلماقچىدى.

11 - ئاينىڭ 29 - كۈنى، لى يۈشياڭ قىسىملىرىنى باشلاپ جىڭغا كەلدى ۋە كەڭساي ئارقىلىق ئىلى ۋادىسىغا يۈرۈش قىلىپ، غۇلجىدىكى گومىنداڭ قوشۇنلىرىغا ياردەم بېرىدىغان ئۇرۇش قىلىش پىلانىنى تۈزدى. كەڭساينى ئىشغال قىلىپ، ئۈرۈمچى - غۇلجا تاشيولىنى ئېچىپ، غۇلجا شەھىرىدىكى گومىنداڭ قوشۇنلىرىغا ياردەم بېرىش پىلانى 12 - ئاينىڭ 1 - كۈنىدىن ئېتىبارەن يولغا قويۇلۇشقا باشلىدى.

بۇ چاغ يېڭىلا غەلبە قىلغان ئىنقىلابنىڭ غالبىيەت مېۋىلىرىنى ساقلاپ قېلىش - قالالماسلىقتىكى ھالقىلىق پەيت ئىدى. غۇلجا شەھىرى ئازاد قىلىنغان بىلەن شەھەر ئەتراپىدىكى گومىنداڭ قوشۇنلىرىنىڭ ھەرەمباغ، لەڭشاڭ، ئايرودرومىدىن ئىبارەت تايانچ پونكىتلىرى تېخى ئىشغال قىلىنمىغانىدى. ناۋادا ئۈرۈمچىدىن ياردەمگە كەلگەن بۇ گومىنداڭ قوشۇنلىرى كەڭسايىدىن ئۆتۈپ، تەلكە ئاغزىغا چىققۇالىدىغان بولسا، غۇلجا شەھىرىنى تولۇق ئازاد قىلىش ئىشىغا ئېغىر خەۋپ يېتەتتى. ئىلى پارتىزانلىرى باش قوماندانلىق شتابى بۇ ئەھۋالنى نەزەردە تۇتۇپ، دۈشمەنگە كەڭساي ئىچىدە توسۇپ زەربە بېرىپ، تەلكە ئاغزىدىن چىقارماسلىق ئۈچۈن، كەڭسايغا خىل پارتىزان ئەترەتلىرىنى ئەۋەتتى. ئارۇپ ئەۋزى ۋە كورتىنكو قوماندانلىقىدىكى 600 كىشىلىك پارتىزانلار ئەترىتى، ساقان

ھاجى، چاقانېېك قوماندانلىقىدىكى 200 كىشىلىك لوسىگۇڭ پارتىزانلار ئەترىتى، ئەسئەت، پوروخوف، ئايتۇغانلار قوماندانلىقىدىكى زەربىدار ئەترەت كەڭىشاغا تېزلىكتە يېتىپ بېرىپ، ئۇ يەردە مۇداپىئەدە تۇرۇۋاتقان لېسكىن قوماندانلىقىدىكى پارتىزانلار ئەترىتى بىلەن قوشۇلۇپ، پۈلك دەرىجىلىك ئارىلاشما قوشۇن ھاسىل قىلدى.

لى يۇشياڭنىڭ قوماندانلىقىدا ئىلگىرى - كېيىن بولۇپ ئىلىدىكى گومىنداڭ قوشۇنلىرىغا ئۈرۈمچى - غۇلجا تاشيولى بىلەن ياردەمگە كەلگەن گومىنداڭ قوشۇنلىرى گومىنداڭنىڭ زاپاس 7 - دىۋىزىيە 21 - پۈلكىنىڭ 1 - باتالىيونى (3 - روتىسى يوق)، 2 - باتالىيونى، گومىنداڭنىڭ يېڭى 45 - دىۋىزىيە 3 - پۈلكىنىڭ بىۋاسىتە قاراشلىق ئەترىتى ۋە 1 - ، 3 - باتالىيونلىرى ئىدى.

12 - ئاينىڭ 2 - كۈنى تاڭ سۈزۈلۈشى بىلەن، گومىنداڭ قوشۇنلىرىنىڭ ياردەمگە كەلگەن بىر كۈچەيتىلگەن باتالىيونى كونا ئەرتەيگە ئۇدۇلدىن ھۇجۇم باشلىدى، بۇنىڭدىن باشقا يەنە ئىككى باتالىيون گومىنداڭ ئەسكىرى ئوڭ ۋە سول تەرەپتىن ئايلىنىپ كېلىپ ئۇلارغا ماسلاشماقچى بولدى. ئۇدۇلدىن ھۇجۇم قىلغان گومىنداڭ قوشۇنلىرى شۇ كۈنى چۈشتىن بۇرۇن سائەت 11دە كونا ئەرتەينى ئىشغال قىلدى. لېكىن، ئۇلار كەڭىسايدىكى پارتىزانلارنىڭ قەيسەرلىك بىلەن توسۇپ زەربە بېرىشىگە ئۇچرىغاچقا، يېڭى ئەرتەيگە ھۇجۇم قىلىش ۋاقتىدا ئالغا ئىلگىرىلىيەلمەي قالدى. پارتىزانلار يول ياقىسىدىكى قارىغاي - دەرەخلەرنى ئۆرۈپ، يولنى دۈشمەن ئاپتوموبىل - تانكىلىرى ئۆتەلمەيدىغان ھالەتكە كەلتۈرۈپ قويدى.

12 - ئاينىڭ 3 - كۈنى، لى يۇشياڭ گومىنداڭ زاپاس 7 - دىۋىزىيىسىنىڭ مۇئاۋىن كوماندىرى خۇشېڭياڭ، گومىنداڭنىڭ يېڭى 45 - دىۋىزىيە 3 - پۈلكىنىڭ كوماندىرى

خۇۋېنسنى سىمپتوزىغا ئالدىنقى سەپ قوماندانلىق ئورنى قۇرۇشقا ئەۋەتتى. 12 - ئاينىڭ 4 - كۈنى لى يۇشياڭ ئۆزى سىمپتوزىغا بېرىپ، ئۇرۇشقا نازارەتچىلىك قىلدى.

12 - ئاينىڭ 6 - كۈنى، گومىنداڭ قوشۇنلىرى يېڭى ئىرتەيگە يەنە شىددەتلىك ھۇجۇم قوزغىدى، پارتىزانلار ئۇلارغا قەيسەرلىك بىلەن توسۇپ زەربە بەردى. ئىككى تەرەپ ئوتتۇرىسىدا تۆت كۈن كەسكىن جەڭ بولدى. دۈشمەن قوشۇنى 12 تانكا، برونېۋىك ۋە 15 زەمبىرەك بىلەن قوراللانغانىدى.

ئۇلار ماتورلاشقان قىسىملىرىنى ئالدىغا سېلىپ يامراپ بېسىپ كەلدى، پارتىزانلار كەڭسەينىڭ يەر شارائىتىنى ئوبدان بىلگەچكە، تاغ قاپتاللىرى ۋە جىرالارغا مۆكۈنۈۋېلىپ، قاتتىق تىرىكشىش ئۇرۇشى ئېلىپ بېرىپ، دۈشمەننىڭ ئالغا ئىلگىرىلىشىگە يول قويمىدى. گومىنداڭ قوشۇنلىرى ئۈچۈن يەنە بىر قاتتىق زەربە تەبىئەتنىڭ قىسمىتى بولدى: تاغ ئېگىز، قار قېلىن، تېمپېراتۇرا نۆلدىن تۆۋەن 30 گرادۇس ئەتراپىدا بولغاچقا، گومىنداڭ قوشۇنلىرىدىكى بەزى ئوفىستېر - ئەسكەرلەرنىڭ پۇت - قولى ئۇششۇپ كەتتى، بەزىلىرى كۈلتۈك قارغا چۆكۈپ كېتىپ، ئۇلارنى قۇتقۇزۇشنىڭ ئىلاجى بولمىدى. گومىنداڭ قوشۇنلىرىدىكى ئەسكەرلەردىن سوغۇقتا توڭلاپ ئۆلگەنلەر كۆپەيدى، يارىدارلارنى داۋالاش ۋە يۆتكەپ كېتىش ئىمكانىيىتى بولمىدى، شۇنىڭ بىلەن دۈشمەننىڭ روھى چۈشۈپ كەتتى. تەبىئەتنىڭ بۇ قىسمىتىگە پارتىزانلارمۇ ئۇچراپ، پۇت - قول، قۇلاقلىرى ئۇششۇشقا باشلىدى. پارتىزانلار قوماندانلىق شتابى ئابدۇللا خوجايوف باۋۇدۇننى سۈيىدۇڭگە ئەۋەتىپ، بىر كېچە - كۈندۈز ئىچىدە يېتەرلىك پىيما - پەلەيلەرنى ئالدۇرۇپ چىقتى، بۇ پارتىزانلارنىڭ دۈشمەنگە قارشى تېخىمۇ قەيسەرلىك بىلەن ئېلىشىش ئىرادىسىگە كۈچلۈك ئىلھام بولدى. شۇ ئارىدا سۈيىدۇڭ، لوسىگۇڭ، چىڭسىخوزا، داشىگۇر، مازار، چىلپەڭزە

قاتارلىق جايلاردىن 300دىن ئارتۇق ھەر مىللەت ياشلىرى كەڭسايغا كېلىپ، بۇ يەردىكى پارتىزانلارغا قوشۇلدى. شۇنىڭ بىلەن، كەڭسايدىكى پارتىزانلارنىڭ سانى 1000دىن ئېشىپ كەتتى. پارتىزانلار ئۇرۇش داۋامىدا دۈشمەندىن غەنىمەت ئالغان قورال - ياراغلار بىلەن قوراللىنىپ، جەڭگىۋارلىقىنى بارغانسېرى ئاشۇردى. موگوتنوف پارتىزانلار ئەترىتىدىكى تۇردىيوف مەنقۇربان دۈشمەننىڭ چوڭ يولدا ھەيۋە بىلەن كېلىۋاتقان تانكىسىنى بىر پاي ئوق بىلەن توختىتىپ، قولغا پالتا ئېلىپ، تانكىنىڭ ئۈستىگە چىقىۋالدى، شوپۇر قاپقانى ئېچىپ چىقىشىغا، ئۇنى پالتا بىلەن جايلىۋەتتى، تانكا ئىچىدىكى بىرنەچچە ئەسكەر ئۆز جايىدىلا ئۇجۇقتۇرۇلدى. تاتار پارتىزان رەخمىجان ئارقىدىن كېلىۋاتقان 2 - تانكىنى ئۇجۇقتۇرۇش يولىدا قەھرىمانلارچە قۇربان بولدى. بۇ قېتىمقى جەڭدە ئارۇپ ئەۋزى بىر تاش چوققا باغرىدا ئوق تېگىپ، شەرەپ بىلەن قۇربان بولدى. ئۇ ئىنقىلابقا قاتنىشىشتىن ئىلگىرى ئالىي مەلۇماتلىق پىشقان ئوقۇتقۇچى ئىدى، شۇنداقلا غۇلجا شەھىرىدە پۇتبولىچىلار، ۋالىبولىچىلار كوماندىلىرىنى يېتىشتۈرۈپ چىققان قابىل ئۇستاز ئىدى.

12 - ئاينىڭ 9 - كۈنى، گومىنداڭ قوشۇنلىرى 21 - پولكىنىڭ 1 - باتالىيونى تەشكىللىگەن پىدائىيلار ئەترىتى ئىككى ئايروپىلاننىڭ ھىمايىسىدە، باتالىيون كوماندىرىنىڭ باشلامچىلىقىدا يېڭى ئەرتەيگە تۇيۇقسىز ھۇجۇم قىلغان بولسىمۇ، نەتىجە قازىنالمىدى. پارتىزانلارنىڭ قەيسەرلىك بىلەن توسۇپ زەربە بەرگەنلىكى، ئۇنىڭ ئۈستىگە، قاتتىق شىۋىرغان چىقىپ كەتكەنلىكى ئارقىسىدا، گومىنداڭ قوشۇنلىرى ئېغىر تالاپەتكە ئۇچرىدى. شۇ كۈنى گومىنداڭ قوشۇنلىرى ھۇجۇم قىلىپ، يېڭى ئەرتەينىڭ شەرق تەرىپىگە بارغاندا، كۆپلىگەن ئوفىتسېر - ئەسكەرلەر كۈلتۈك قارغا چۆكۈپ كېتىپ، بېشىلا

كۆرۈنۈپ قالدى، ئۇلارنىڭ قار ئىچىدىن چىقىپ تۇرغان باشلىرى پارتىزانلارنىڭ قوزغالماس قارىغا ئېتىش نىشانىغا ئايلىنىپ قالدى. خۇۋېنسى باشچىلىقىدا ھۇجۇمغا ئۆتكەن قىسىم ئىچىدىن 20 ئادەم سوغۇقتا توڭلاپ ئۆلدى. گومىنداڭ قوشۇنلىرى ئالدىغىمۇ باسالمايدىغان، كەينىگىمۇ چېكىنەلمەيدىغان ھالغا چۈشۈپ قالدى، ئۇلار ياسىغان ئىستېھكاملىرىنى ماكان قىلىپ، ئەسكەرلەرنىڭ ئۆلۈكلىرى بىلەن دالدا تاملارنى ياساپ يېتىشقا مەجبۇر بولدى.

ئەنە شۇ چاغدا، پارتىزانلار قوشۇننى كېڭەيتىش ۋە كۈچەيتىش ئۈچۈن، غېنى باتۇر 500 كىشىلىك پارتىزانلار ئەترىتىنى باشلاپ كەڭسايغا كەلدى، سۈيدۈڭ ناھىيە بازىرىنى قورشاپ تۇرغان چوڭ قوشۇندىن 250 كىشىلىك پارتىزانلار ئەترىتى باۋۇدۇن خوجايوف، ئابدۇرېھىم تۆلەندىلەرنىڭ باشلامچىلىقىدا كەڭسايغا يېتىپ كەلدى. پارتىزانلار قوماندانلىق شتابى جەڭ ئەھۋالىنى مۇھاكىمە قىلىپ، ئىككى خىل ھۇجۇم تاختىكىسىنى قوللىنىش قارارىغا كەلدى، بۇنىڭ بىرى — ئالدىنقى سەپتە تىركىشىش ئۇرۇشى قىلىش، يەنە بىرى — سىمپىتوزىدىن ھالقىپ دۈشمەن ئارقىسىغا ئۆتۈپ، كەينى تەرەپتىن ھۇجۇم قىلىش ئىدى، پارتىزانلار بۇ ئارقىلىق دۈشمەننى ئىككى تەرەپتىن قورشاپ يوقاتماقچى بولدى. شۇنىڭ بىلەن، غېنى باتۇر ۋە باۋۇدۇن خوجايوف ئەترەتلىرى داشىگۈر ئارقىلىق سىمپىتوزىنىڭ شىمالىي بېقىنىغا يېتىپ باردى، قالغان ئەترەتلەر ئالدى تەرەپ ۋە يان تەرەپتىن ھۇجۇمغا ئۆتتى. ئەمما، گومىنداڭ قوشۇنلىرىنىڭ 1200 ئادىمى ئۇرۇشتا ئۆلۈپ، سوغۇقتا توڭلاپ ۋە ئاچلىقتىن كۆزلىرى يۇمۇلۇپ، ئاكوپتا تاشتەك قېتىپ قالغان، ساق قالغانلىرىنىڭ ئۇرۇش قىلىشقا ماجالى يوق نىمجان بولۇپ قالغانىدى، بۇلاردىن بىر قىسمى پارتىزانلارغا تەرسالىق بىلەن ئوق ئېتىپ باققان

بولسىمۇ، كۈچ ئېلىشالماي تەسلىم بولدى، تەسلىم بولغانلارنىڭ سانى 700 گە يەتتى. گومىنداڭ قوشۇنلىرىنىڭ باتالىيون، پولك دەرىجىلىك ئەمەلدارىدىن يەتتەسى ئۇرۇشتا ئۆلدى. قالغان گومىنداڭ قوشۇنلىرى 12 - ئاينىڭ 12 - كۈنى سىمپىتوزغا چېكىنىشكە مەجبۇر بولدى.

12 - ئاينىڭ 15 - كۈنى، گومىنداڭنىڭ زاپاس 7 - دىۋىزىيە ئالدىنقى سەپ قوماندانلىق ئورنى داخىيەنزىگە چېكىندى. شۇنىڭ بىلەن، لى يۇشياڭنىڭ يېرىم ئاي داۋاملاشقان كەڭسايىنى ئىشغال قىلىپ، ئۈرۈمچى - غۇلجا تاشيولىنى ئېچىپ، غۇلجا شەھىرىدىكى گومىنداڭ قوشۇنلىرىغا ياردەم بېرىش ئۇرۇش پىلانى مەغلۇپ بولدى. پارتىزانلار بۇ ئۇرۇشتا ناھايىتى كۆپ قورال - ياراغ ۋە تانكا، ئاپتوموبىل ھەم باشقا ھەربىي ئەشيالارنى غەنىمەت ئالدى.

گومىنداڭنىڭ يېڭى 45 - دىۋىزىيە 3 - پولكىنىڭ كوماندىرى خۇۋېنسى جۇشاۋلياڭنىڭ غۇلجىدىكى گومىنداڭ قوشۇنلىرىغا ياردەم بېرىش توغرىسىدىكى يېڭى لايىھىسى بويىچە كەڭسايىدىكى پارتىزانلارنىڭ كۈچىنى ئىسكەنجىگە ئېلىپ، ئاچال ئارقىلىق غۇلجا شەھىرىگە يۈرۈش قىلغان گومىنداڭ قوشۇنلىرىغا قۇلايلىق يارىتىپ بېرىش مەقسىتىدە سىمپىتوزا، سەنتەي قاتارلىق جايلاردىكى ئىككى روتا گومىنداڭ قوشۇنىنى باشلاپ، 1945 - يىلى 1 - ئاينىڭ 11 - كۈنى تۈپچى قىسىملارنىڭ كېچە - كۈندۈز شىددەت بىلەن توپقا تۇتۇشى ئارقىسىدا يېڭى ئەرتەيگە يالغاندىن ھۇجۇم قىلدى، ئۇنىڭ بۇ قېتىمقى ھۇجۇمى پارتىزانلارنىڭ قاقشاتقۇچ زەربىسىگە ئۇچرىدى. ئۇرۇشتا مەغلۇپ بولغان خۇۋېنسى ئامان قالغان ئىككى روتا ئەسكەر (ئادەم سانى 300 دىن ئارتۇق) نى ئېلىپ، غۇلجا شەھىرىگە ئۆتۈش ئۈچۈن 1 - ئاينىڭ 19 - كۈنى كۆك چوققىغا يۈرۈپ كەتتى.

ئارشاك، بورتالا ناھىيىلىرىنىڭ ئازاد قىلىنىشى

ئارشاك، بورتالا ناھىيىلىرى بۈك - باراقسان ئالاتاۋ جىلغىلىرىغا جايلاشقان گۈزەل يايلاق شەھەرلىرى ئىدى. ئۇ يەردە خەلق داۋالىنىدىغان بىرقانچە سۇ ئارشىڭى بار ئىدى، بۇ ناھىيىلەر سوۋېت ئىتتىپاقىغا يېقىن جايلاشقان بولغاچقا، ئىستراتېگىيىلىك ئورنى ناھايىتى مۇھىم ئىدى. بۇ ناھىيىلەرنى بالدۇرراق ئازاد قىلىمىغاندا، بۇلار شەرق تەرەپتىن كېلىدىغان دۈشمەننىڭ ھاردۇق چىقىرىپ ئۆزىنى ئوڭشىۋالدىغان يېڭىسى، ئارقا سەپ تەمىنات بازىسى بولۇپ قېلىۋېرەتتى - دە، ئىلى پارتىزانلىرىنىڭ شەرق تەرەپكە قاراپ ئىلگىرىلىشى مۇمكىن بولماي قالاتتى. ئۇ يەردە يەنە ئىنقىلابقا قاتنىشىش ھالىتىگە كېلىپ، ئىلى پارتىزانلىرىنى تەقەززالىق بىلەن كۈتۈپ تۇرغان موڭغۇل، ئۇيغۇر، قازاق خەلقى بار ئىدى.

1944 - يىلى 12 - ئايدا، ئىلى پارتىزانلىرى كەڭساي ئەتراپىدا گومىنداڭ قوشۇنلىرىغا قارشى جەڭ قىلىۋاتقان مەزگىلدە بورتالا، ئارشاك ئەتراپىدىكى موڭغۇل خەلقى بۇلغۇنۇپ ئىزدە باشچىلىقىدا موڭغۇل پارتىزانلار ئەترىتىنى تەشكىل قىلغانىدى. ئىلى پارتىزانلىرى قوماندانلىق شتابى ئۇلارغا قورال - ياراغ يەتكۈزۈپ بېرىپ تۇردى. موڭغۇل پارتىزانلار ئەترىتى كەڭساي پارتىزانلىرىغا ماسلىشىپ ئۇرۇش

قىلىش ئۈچۈن، دۈشمەن ئارقا سېپىدە پارتىزانلىق ئۇرۇشىنى قانات يايدۇرۇپ، دۈشمەننىڭ ترانسپورت لىنىيىسىنى بۇزۇپ تاشلىدى. ئۇلار 12 - ئاينىڭ ئوتتۇرىلىرىدا خاربۇخ ئەتراپىدا گومىنداڭ قوشۇنلىرىنىڭ بىر ئاپتوموبىلىغا ھۇجۇم قىلىپ، ئاپتوموبىلىدىكى 17 ئەسكەرنى يوقىتىپ، 17 مىللىتىق، بىر پىلىموت، بىر مۇنچە ئوق - دورا، قول بومبىلىرىنى غەنىمەت ئالدى.

ئىستراتېگىيە جەھەتتىن ئالغاندا، كەڭساي ئۇرۇشىغا ماسلاشتۇرۇپ، ئارىشاڭ ۋە بورتالالارنى ئازاد قىلغاندا، ئۆتەينى قولغا كەلتۈرگىلى ۋە دۈشمەننىڭ ئارقا سېپىنى ئۈزۈپ تاشلاپ، ئوزۇق - تۈلۈكلەردىن مەھرۇم قىلىپ، كەڭسايىنى بالدۇرراق ئازاد قىلىشقا قۇلايلىق ياراتقىلى بولاتتى. كەڭساي ئۇرۇشىغا قوماندانلىق قىلىۋاتقان كۈزلۈك، لېسكىن، نائىل، ئارۇپ قاتارلىق كوماندىرلار مەسلىھەتلىشىپ، بىر قىسىم پارتىزانلارنى ئارىشاڭغا ئەۋەتىشنى قارار قىلدى. شۇنىڭ بىلەن، 300 كىشىلىك غېنى باتۇر پارتىزانلار ئەترىتى، 100 كىشىلىك باۋۇدۇن ئابدۇللا، مەمتىمىن ئۆمەروف پارتىزانلار ئەترىتى بىرلەشمە قوشۇن بولۇپ ئۇيۇشۇپ، سۈيىدۇڭدىن يولغا چىقىپ، كەڭسايغا كەلدى ۋە ئۇ يەردە بىر مەھەل جەڭ قىلغاندىن كېيىن، ئارىشاڭغا يۈرۈش قىلىش تەييارلىقىغا كىرىشتى. مەمتىمىن ئۆمەروف بىرلەشمە قوشۇننىڭ سىياسىي يېتەكچىلىكىنى ئۈستىگە ئالدى.

غېنى باتۇرنىڭ قوماندانلىقىدىكى پارتىزانلار پارتىزانلىق ئۇرۇشى ئېلىپ بېرىشتا مول تەجربىگە ئىگە، ئۇنىڭ ئۈستىگە غەيرىتى ئۈستۈن، جاسارەتلىك ئەترەت بولسىمۇ، ئۇلاردا ئىنتىزامسىزلىق، تۇرمۇش ئىستىلى قالايمىقان بولۇش ئەھۋالى خېلى ئېغىر ئىدى. ئۇلارنىڭ بۇ نۇقتىلىرىنى تۈزەتكەندىلا، ئاندىن بۇ ئەترەتنى غالىب قوشۇنغا ئايلاندۇرغىلى بولاتتى.

سياسىي - ئىدىيىۋى تونۇشى يۇقىرى بولغان مەمۇرىي ئۆمەروۋى بىرلەشمە قوشۇنغا سىياسىي يېتەكچى بولغاندىن كېيىن، ئالتە ماددىلىق (قانۇنسىز چېكىملىكلەرنى چەكلىگەنلىك، ھاراق ئىچمەسلىك، قىمار ئوينىماسلىق، خەلقنىڭ مال - مۈلكىگە تەگمەسلىك، ئاياللارغا چېقىلماسلىق، خەنزۇ پۇقرالارنى بۇلاڭ - تالاڭ قىلماسلىق، ئوق چىقارماسلىق، ئىمانىمىزنى پاك تۇتۇپ، ئىنسانپەرۋەرلىك ئەخلاقىنى جارى قىلدۇرۇش) سىياسىي تەربىيە پىلانىنى تۈزۈپ چىقىپ، پارتىزانلارغا ئومۇميۈزلۈك تەربىيىنى كۈچەيتتى. بۇ سىياسىي تەربىيە پىلانىدا «كىمكى بۇ ماددىلارغا خىلاپ ئىشلاردا بولىدىغان بولسا، ئۆلۈم جازاسىغا ھۆكۈم قىلىنىدۇ» دەپ بەلگىلەندى. مەمۇرىي ئۆمەروۋى بۇ سىياسىي تەربىيە پىلانىنى ئېلان قىلىشتىن بۇرۇن غېنى باتۇرغا كۆرسەتتى. غېنى باتۇر بۇ ئىشتىن ئىنتايىن خۇشال بولدى.

— ياخشى قىلىپسەن، سۈيۈڭلۈك قىزىل پاچاق دوستۇم، — دېدى ئۇ چاقچاق ئارىلاش، — بۇ بەجىغەر ئادەملىرىمىزنىڭ قۇلقىنى راسا سوزۇپ تۇرۇپ ئوبدان ئوقۇتتىن. ئەگەر سەن تۈزگەن ئاشۇ ئالتە ئايەت رىسالەتكە خىلاپ ئىشلارنى قىلىدىغانلار كۆرۈلىدىغان بولسا، ماڭا دەپ قويغىن، مەن ئۇلارنى ئېتىپ تاشلايمەن.

شۇنىڭدىن كېيىن، بۇ بىرلەشمە قوشۇندا يۇقىرىقى سىياسىي تەربىيە پىلانى يولغا قويۇلدى. قىسقا مۇددەتلىك تەربىيىدىن كېيىن، بىرلەشمە قوشۇننىڭ سىياسىي - ئىدىيە ۋە ئەخلاق قىياپىتىدە زور ئۆزگىرىش بولدى، قوشۇننىڭ ئىنتىزامى كۈچەيدى.

غېنى باتۇر قوماندانلىقىدىكى 400 كىشىلىك بىرلەشمە قوشۇن 1944 - يىلى 12 - ئاينىڭ 18 - كۈنى داشىگۈر، مازار ئارقىلىق ئۆتۈپ ئاقسۇ داۋىنىنى ئىشغال قىلغاندىن كېيىن،

ئاقبايتال، سىمپىتوزا ئارقىلىق سەنتەيگە بارماقچى بولدى، سەنتەيگە بېرىشقا ئىمكانىيەت يار بەرمىگەندىن كېيىن، شىۋېرتىغا ھۇجۇم قىلىپ، ئۇ يەردىكى دۈشمەننى يوقاتتى ۋە 12 - ئاينىڭ 19 - كۈنى ئارشاك ئەتراپىدا ئىردە باشچىلىقىدىكى موڭغۇل پارتىزانلار ئەترىتى بىلەن ئۇچراشتى. شۇ چاغدا ئارشاك ناھىيە بازىرىدا گومىنداڭ قوشۇنلىرىنىڭ بىر كۈچەيتىلگەن روتىسى مۇداپىئەدە تۇراتتى. پارتىزانلار تۇتۇۋالغان گومىنداڭ تېلېفونىستى بۇ يەردە 300 نەچچە ھەربىي - ساقچى بارلىقىنى ئېيتىپ بەردى. غېنى باتۇر قوماندانلىقىدىكى پارتىزانلار بىرلەشمە قوشۇنى بىلەن موڭغۇل پارتىزانلار ئەترىتى 12 - ئاينىڭ 20 - كۈنى ئارشاك ناھىيە بازىرىغا ھۇجۇم باشلىدى. دۈشمەن پىلىموت ئوت كۈچى ئارقىلىق پارتىزانلارنىڭ ھۇجۇمغا قاتتىق قارشىلىق كۆرسەتتى. بىر يېرىم كېچە - كۈندۈز داۋام قىلغان شىددەتلىك ئېلىشتا پارتىزانلاردىن 10 نەچچىسى قۇربان بولدى. ئاخىر قاتتىق قۇچاقلاشما ئۇرۇشتىن كېيىن، دۈشمەن ئەسكەرلىرى قورچاق ناھىيىلىك ھۆكۈمەت ئىچىگە قامىلىپ قالدى. پارتىزانلار 12 - ئاينىڭ 22 - كۈنى ناھىيىلىك ھۆكۈمەت ئىدارىسىگە شىددەتلىك ھۇجۇم بىلەن باستۇرۇپ كىرىپ، ئۇ يەردىكى قالدۇق دۈشمەننى تولۇق يوقاتتى. شۇنىڭ بىلەن ئارشاك ناھىيىسى پۈتۈنلەي ئازاد قىلىندى. ئارشاكنى ئازاد قىلىش ئۇرۇشىدا دۈشمەننىڭ 70 دىن ئارتۇق ئادىمى يوقاتىلدى، ئارشاك ناھىيە بازىرىنى قوغداپ تۇرغان گومىنداڭ قوشۇنىنىڭ روتا كوماندىرى قالغان ئەسكەرلىرىنى باشلاپ بورتالا ناھىيىسىگە قېچىپ كەتتى. ئارشاك ناھىيىسىنىڭ قورچاق ھاكىمى ۋاڭ بىڭشياڭ ۋە بىر قىسىم ھەربىي - ساقچىلار ئەسەرگە ئېلىندى، سەككىز پىلىموت، 290 مىلتىق، تۆت ئاپتومات ۋە بىر قىسىم ئوق غەنىمەت ئېلىندى. ئارشاكدا

ئىنقىلابىي ھاكىمىيەت قۇرۇلۇپ، پۈجە ئارشاڭ ناھىيىسىنىڭ ۋاقىتلىق مەسئۇللۇقىغا تەيىنلەندى.

ئارشاڭ ناھىيە بازىرىنى ئازاد قىلىش ئۇرۇشىدا پارتىزانلار بىرلەشمە قوشۇننىڭ كوماندىرى غېنى باتۇر يارىلاندى. پىلىموتتىن ئېتىلىپ چىققان بىر ئوق غېنى باتۇرنىڭ بويىغا تەگدى، يەنە بىر ئوق مۇرىسىدىن كىرىپ، قوۋۇرغىسىدىن چىقىپ كەتتى. قان كۆپ ئېقىپ كەتكەن بولسىمۇ، ۋاقتىدا غۇلجىغا ئەۋەتىلىپ داۋالىتىلغاچقا، ھاياتى ئامان قالدى.

گومىنداڭ زاپاس 7 - دىۋىزىيىسىنىڭ كوماندىرى لى يۇشياڭ ئارشاڭ ناھىيە بازىرىنى پارتىزانلارنىڭ قولىدىن تارتىۋېلىپ، ئاقسۇ داۋىنى ئارقىلىق غۇلجىغا بارىدىغان يولنى راۋانلاشتۇرۇش ئۈچۈن، 12 - ئاينىڭ 28 - كۈنى مۇئاۋىن دىۋىزىيە كوماندىرى خۇشېڭياڭنى بورتالا، ئارشاڭ تەرەپتىكى ئۇرۇش ئىشلىرىغا بىرتۇتاش قوماندانلىق قىلىشقا ئەۋەتتى. خۇشېڭياڭ 12 - ئاينىڭ 30 - كۈنى بورتالاغا بارغاندىن كېيىن، شۇ جايدىكى ئەسكىرىي كۈچ بىلەن بورتالا ناھىيە بازىرىدىكى مۇھىم نۇقتىلارنى تۇتۇپ تۇردى ۋە بىر باتالىيون ئەسكەر بورتالا ناھىيە بازىرىنى ساقلاش، بىر باتالىيون ئەسكەر بىلەن ئارشاڭغا ھۇجۇم قىلىش ئۈچۈن، لى يۇشياڭدىن ئىككى باتالىيون ئەسكەر كۆپەيتىپ بېرىشنى تەلەپ قىلدى. لى يۇشياڭ 1945 - يىلى 1 - ئاينىڭ 11 - كۈنى بىر باتالىيون ئەسكىرىي كۈچىنى بورتالا ناھىيە بازىرىغا كىرىش ۋە ئارشاڭغا قاراپ ئىلگىرىلەپ ھۇجۇم قىلىشقا ئەۋەتتى. بۇ گومىنداڭ قوشۇنى 12 - ئاينىڭ 12 - كۈنى شياۋيىڭپەننى، 14 - كۈنى لاۋشاۋاڭنى ئىشغال قىلدى، 16 - كۈنى خاربۇخقا قاراپ ئىلگىرىلىدى، 17 - كۈنى خاربۇختىكى پارتىزانلارنىڭ شىددەتلىك توسۇپ زەربە بېرىشىگە ئۇچراپ، شياۋيىڭپەنگە چېكىنىشكە مەجبۇر بولدى، شۇنىڭ بىلەن بۇ يەردىكى گومىنداڭ قوشۇنى خاربۇخ ئەتراپىدا توسۇلۇپ

قېلىپ، زادىلا ئىلگىرىلىيەلمىدى.

2 - ئاينىڭ 18 - كۈنى، ئىلى پارتىزانلىرى ۋە ئىردە باشچىلىقىدىكى موڭغۇل پارتىزانلار ئەترىتى ئارشاڭ ناھىيە بازىرىدىن چىقىپ، خاربۇخ، شياۋيىڭپەنلەرگە ھۇجۇم قىلدى، گومىنداڭ قوشۇنلىرى پارتىزانلارنىڭ شىددەتلىك ھۇجۇمى ئالدىدا ھەر قەدەمدە مەغلۇپ بولۇپ ئارقىغا چېكىندى. بورتالا ناھىيە بازىرىنى ساقلاپ تۇرغان گومىنداڭ قوشۇنلىرى ۋەزىيەتنىڭ قاملاشمايۋاتقانلىقىنى مۆلچەرلەپ، 100 ئاپتوموبىلغا يېقىن ئاشلىق، مال - مۈلۈك قاتارلىق نەرسىلەرنى بۇلاپ جىڭغا قاراپ قاچتى. بورتالا ناھىيىسىنىڭ قورچاق ھاكىمى شۇسۇڭتاۋ 2 - ئاينىڭ 19 - كۈنى كېچىسى قورچاق ناھىيىلىك ھۆكۈمەت خادىملىرى ۋە بىر قىسىم ئاممىنى باشلاپ شىخوغا قاراپ قاچتى. 2 - ئاينىڭ 20 - كۈنى پارتىزانلار بورتالا ناھىيە بازىرىنى ئازاد قىلدى.

شۇ كۈنى گومىنداڭنىڭ بورتالا ناھىيىلىك ھۆكۈمىتىنىڭ مال - مۈلكىنى ئېنىقلاش ۋە ئۆتكۈزۈۋېلىش كومىتېتى قۇرۇلدى. كومىتېت ئۇرايىم، نامجىل، ئۆمەرئاخۇن، خەلىپ، ئايىمەمەت، دورجىلاردىن تەركىب تاپتى. ئۇرايىم كومىتېتنىڭ ۋاقىتلىق مەسئۇلى بولدى.

ئارشاڭ، بورتالا ناھىيىلىرىنىڭ ئازاد قىلىنىشى گومىنداڭ قوشۇنلىرىنىڭ غۇلجا شەھىرىدىكى تايانچ پونكىتلىرىغا ياردەم بېرىش پىلانىنى مەغلۇپ قىلدى، پارتىزانلارنىڭ شەرق تەرەپكە قاراپ غەلىبىسىرى ئىلگىرىلەپ سەتتەي، ئۆتەيلەرنى ئازاد قىلىش ۋە جىڭ، شىخولارغا غەلىبىلىك يۈرۈش قىلىشىغا يول ئېچىپ بەردى.

مىللى ئارمىيىنىڭ قۇرۇلۇشى

ئىلىقتىن باشلانغان قوراللىق ئىنقىلابنىڭ مەقسىتى غۇلجا شەھىرىنى ۋە ئىلى ۋىلايىتىگە قاراشلىق ناھىيىلەرنىلا ئازاد قىلىش بولۇپلا قالماستىن، بەلكى بۇ قوراللىق ئىنقىلابنى ئالتاي، تارباغاتاي ۋىلايەتلىرىگە ۋە ئۈرۈمچى قاتارلىق جايلارغىچە كېڭەيتىشكە توغرا كېلەتتى. بۇنىڭ ئۈچۈن، ھازىرقى پارتىزان ئەترەتلىرىنى ياخشى تەلىم - تەربىيە ئالغان، ھەربىي ئىنتىزامى قاتتىق بولغان، بىرقەدەر ياخشى قوراللارغا مۇنتىزىم ئارمىيىگە ئايلاندۇرۇش زۆرۈر ئىدى. مۇشۇنداق بولغاندىلا، بۇ قوشۇن باشقا جايلاردىكى پارتىزانلار ئەترەتلىرى بىلەن زىچ ماسلىشىپ، سان ۋە قورال - ياراغ جەھەتتىن ئۆزلىرىدىن ئۈستۈن تۇرىدىغان گومىنداڭ قوشۇنلىرىنى ئۈزۈل - كېسىل مەغلۇپ قىلالايتتى. شۇنىڭ بىلەن، پارتىزانلار ئەترەتلىرى قۇرۇلۇشنى كۈچەيتىپ، مۇنتىزىم ئارمىيە قۇرۇشقا تەييارلىق كۆرۈش ئىشى ئەمدىلا ئىشقا كىرىشكەن ۋاقىتلىق ئىنقىلابىي ھۆكۈمەتنىڭ كۈندىلىك ئىشلار كۈنتەرتىپىگە قويۇلدى. ۋاقىتلىق ھۆكۈمەتنىڭ 1945 - يىلى 1 - ئاينىڭ 5 - كۈنى ئۆتكۈزۈلگەن 4 - قېتىملىق يىغىندا ئىنقىلاب مېۋىسىنى ۋە تىنچلىقنى قوغداش ئۈچۈن، ھەر مىللەت خەلقىدىن ئەسكەر مېلىپ، قۇدرەتلىك قوشۇن تەشكىللەش قارار قىلىندى. 1 - ئاينىڭ 12 - كۈنى ئۆتكۈزۈلگەن ۋاقىتلىق ھۆكۈمەت ئەزالىرى

يىغىنىدا 6 - نومۇرلۇق قارار ماقۇللىنىپ، ھەربىي ئىشلارغا
 ئائىت ئاپپارات تەسىس قىلىش، ھەربىي ئۇنۋاننى يولغا قويۇش،
 پاگون ۋە ھەربىي فورمىنى بېكىتىش قاتارلىق ئىشلار
 بەلگىلەندى، جۈملىدىن ھەربىي ئىشلار نازارىتى تەسىس
 قىلىش، ئۇنىڭ نازىرلىقىنى ۋاقتىنچە پېتىر رومانوۋىچ
 ئالېكساندروف ئۈستىگە ئېلىش بەلگىلەندى؛ جەڭچىلەرنى ئاددىي
 ئەسكەر، يېغىرىتور، ئۇنتېر ئوفىتسېر، ستارشىي ئۇنتېر
 ئوفىتسېر، فېلد فېبېللارغا بۆلۈش، تۆۋەن دەرىجىلىك
 ئوفىتسېرلارغا پراپورشىك، پودپورۇچىك، پورۇچىك، كاپىتان
 ئۇنۋانلىرىنى، ئوتتۇرا دەرىجىلىك ئوفىتسېرلارغا مايور،
 پودپولكوۋنىك، پولكوۋنىك ئۇنۋانلىرىنى، يۇقىرى دەرىجىلىك
 ئوفىتسېرلارغا گېنېرال مايور، گېنېرال لېيىتانت ئۇنۋانلىرىنى
 بېرىش بەلگىلەندى؛ پاگون ۋە ھەربىي فورمىنى سوۋېت
 ئارمىيىسىنىڭكىگە تەقدىم قىلىش، پاگون جىيىكىدىكى كۆك،
 قىزىل، ئاق رەڭلەر ئارقىلىق ئاتلىق، پىيادە، توپچى
 قىسىملارنى پەرقلىنىدۇرۇش، پاگون تۈگمىسىگە ئاي - يۇلتۇز
 بەلگىسىنى چۈشۈرۈش، ھەربىي فورمىنىڭ رەڭگى ماش رەڭ
 بولۇش بەلگىلەندى. 2 - ئاينىڭ 3 - كۈنى ئۆتكۈزۈلگەن
 ۋاقىتلىق ھۆكۈمەت ئەزالىرى يىغىنى 19 - نومۇرلۇق قارار
 ماقۇللاپ، ھەربىي خىزمەت ئۆتەش ئىدارىسى تەسىس قىلىش،
 «ھەربىي خىزمەت ئۆتەش قانۇنى» نى ئېلان قىلىشنى قارار
 قىلدى. «ھەربىي خىزمەت ئۆتەش قانۇنى» دا ھەربىي خىزمەت
 ئۆتەش مۇددىتى ئۈچ يىل بولىدىغانلىقى، 20 ياشتىن 22
 ياشقىچە بولغان پۇقرالار ئەسكەرلىككە چاقىرىلىدىغانلىقى، ھازىر
 دەل ئومۇميۈزلۈك سەپەرۋەر قىلىش مەزگىلى بولغاچقا، 23
 ياشتىن 45 ياشقىچە بولغان پۇقرالارنىڭمۇ ئەسكەرلىككە قوبۇل
 قىلىنىدىغانلىقى بەلگىلەندى. 2 - ئاينىڭ 24 - كۈنى
 ئۆتكۈزۈلگەن ۋاقىتلىق ھۆكۈمەت ئەزالىرى يىغىنىدا 25 -

نومۇرلۇق قارار ماقۇللىنىپ، خەلق ئازادلىق ئىنقىلابىدا ئالاھىدە تۆھپە قوشقان ئىنقىلابچىلارنى مۇكاپاتلاش يۈزسىدىن «ئازادلىق» ئالىي ئوردىنىنى تەسىس قىلىش قارار قىلىندى ھەمدە ئوردىن بېرىش شەرتى، چارسى، ئوردىغا ئېرىشكەنلەر بەھرىمەن بولىدىغان تەمىنات ۋە ھوقۇقلار توغرىسىدا كونكرېت بەلگىلىمە چىقىرىلدى. «ئازادلىق» ئوردىنىنىڭ لايىھىسى مۇنداق بەلگىلەندى: «ئازادلىق» ئوردىنى ئالتۇندىن قۇيۇلىدۇ، ئوردىنىنىڭ ئوتتۇرىسىدا بەش بۇرجەكلىك يۇلتۇز بولىدۇ، بەش بۇرجەكلىك يۇلتۇزنى ھىلال ئاي ئوراپ تۇرىدۇ، ھىلال ئاينىڭ تۆپە تەرىپىگە «ئازادلىق» دېگەن خەت يېزىلىدۇ. بەش بۇرجەكلىك يۇلتۇزنىڭ ئارقا تەرىپىگە ئوردىن نومۇرى، ھىلال ئاينىڭ كەينىگە ۋاقىت يېزىلىدۇ. ھىلال ئاينىڭ ئۇزۇنلۇقى 25 مىللىمېتىر، ئوردىنىنىڭ دىيامېتىرى 31 مىللىمېتىر، توغرا بالدىقىنىڭ ئۇزۇنلۇقى 40 مىللىمېتىر، كەڭلىكى 20 مىللىمېتىر بولىدۇ.

ۋاقىتلىق ھۆكۈمەت يۇقىرىقى بىر قاتار تەييارلىق خىزمەتلىرىنى ئىشلەش ئاساسىدا، جايلاردىكى پارتىزان ئەترەتلىرىنى مۇنتىزىم قوشۇن قىلىپ تەشكىللىدى، بۇ قوشۇن ئالتە پولك، ئىككى باتالىيون، بىر روتىدىن تەركىب تاپتى: ھەرەمباغ، ئاچال ئۇرۇشىغا قاتناشقان پارتىزانلاردىن تەشكىل قىلىنغان ئىلى پىيادە ئەسكەرلەر 2 - پولكى، تەلىم - تەربىيە 4 - پولكى، سۈيدۈڭ ئۇرۇشىغا قاتناشقان پارتىزانلاردىن تەشكىل قىلىنغان سۈيدۈڭ پىيادە ئەسكەرلەر 1 - پولكى، چىلپەڭزە، كەڭساي ئۇرۇشىغا قاتناشقان پارتىزانلاردىن تەشكىل قىلىنغان كەڭساي ئاتلىق ئەسكەرلەر 3 - پولكى، تېكەس ئاتلىق ئەسكەرلەر 1 - پولكى، تېكەس ئاتلىق ئەسكەرلەر 2 - پولكى، ئارىشاڭ، بورتالا پارتىزانلىرىدىن تەشكىل قىلىنغان موڭغۇل ئاتلىق ئەسكەرلەر دىۋىزىيونى

(باتاليونى)، خۇيزۇ پارتىزانلىرىدىن تەشكىل قىلىنغان خۇيزۇ ئاتلىق ئەسكەرلەر دىۋىزىيىنى، سۈمۈل پارتىزانلىرىدىن تەشكىل قىلىنغان شىبە ئاتلىق ئەسكەرلەر ئېسكادرونى (روتىسى). بۇلاردىن باشقا، توققۇزتارا ئاتلىق ئەسكەرلەر پولكى، زەمبىرەكچىلەر مۇستەقىل باتاليونى، مۇھاپىزەتچىلەر باتاليونى، مۇستەقىل ئاتلىق ئەسكەرلەر دىۋىزىيىنى بار ئىدى. قوشۇننىڭ ئومۇمىي ئادەم سانى 15 مىڭغا يەتتى. ھەربىر پولكىغا بىردىن پولك كوماندىرى، ھەربىي ئىشلارغا مەسئۇل مۇئاۋىن پولك كوماندىرى، سىياسىي ئىشلارغا مەسئۇل مۇئاۋىن پولك كوماندىرى، دىنىي ئىشلارغا مەسئۇل مۇئاۋىن پولك كوماندىرى ۋە شتاب باشلىقى قويۇلدى.

1945 - يىلى 4 - ئاينىڭ 8 - كۈنى، ۋاقىتلىق ھۆكۈمەت ئۈچ ۋىلايەت مىللىي ئارمىيىسىنىڭ قۇرۇلغانلىقىنى تەبرىكلەش يۈزىسىدىن غۇلجا شەھىرىدە داغدۇغىلىق مۇراسىم ئۆتكۈزدى. مۇراسىم توغرىسىدا (ئىلگىرىكى ۋاڭ قادىر بېغىنىڭ، ھازىرقى «خەلق» باغچىسىنىڭ ئالدىدىكى مەيداندا) ئۆتكۈزۈلدى. مۇراسىمغا ئېلىخان تۆرە باشچىلىقىدىكى ۋاقىتلىق ئىنقىلابىي ھۆكۈمەتنىڭ رەھبەرلىرى ۋە 10 مىڭلىغان ئامما قاتناشتى. باش قوماندان پالىنوف، مۇئاۋىن باش قوماندانلار ئىسھاقبەگ مۈنۈنوف، زۇنۇن تېيىپوف، ھەربىي ئىشلار نازارىتىنىڭ نازىرى ئەخمەتجان قاسىمى، سىياسىي بۆلۈم مۇدىرى ئابدۇكېرىم ئابباسوف قاتارلىق كىشىلەر مۇراسىم سەھنىسىدىن ئورۇن ئالدى. ئېلىخان تۆرە مۇراسىمدا سۆز قىلدى ھەمدە قىسىملارغا ئاي - يۇلتۇز بەلگىسى چۈشۈرۈلگەن، «شەرقىي تۈركىستاننىڭ مۇستەقىللىقى ئۈچۈن ئالغا» دېگەن شوئار يېزىلغان ھەربىي بايراق ۋە ئايەت يېزىلغان ئاق رەڭلىك ئىسلام بايرىقىنى تەقدىم قىلدى. مۇراسىمدا ئۈچ ۋىلايەت مىللىي ئارمىيىسىنىڭ رەسمىي قۇرۇلغانلىقى جاكارلاندى. ئىۋان ياكوۋلىۋىچ پالىنوف مىللىي

ئارمىيىنىڭ باش قوماندانلىقىغا، ئىسھاقبەگ مونونوف، زۇنۇن تېيىپوفلار مۇئاۋىن باش قوماندانلىقىغا، ۋ.م. ماژاروف شتاب باشلىقلىقىغا، ئابدۇكېرىم ئابباسوف سىياسىي بۆلۈم مۇدىرلىقىغا تەيىنلەندى. ئىسھاقبەگ مونونوفقا گېنېرال لېيىتانتلىق ئۇنۋانى بېرىلدى. ئۇنىڭدىن كېيىن پارات ئۆتكۈزۈلدى. غۇلجا شەھىرىدىكى ھەرقايسى قىسىملاردىن كەلگەن 3000 گە يېقىن كوماندىر - جەڭچى ھەربىي پارات قوماندانى يۈنچېق ئايتۇغاننىڭ باشچىلىقىدا مىللىي ئارمىيىنىڭ ھەربىي فورمىسىنى كىيىپ، يېڭى پاگون، كاكارلىرىنى ۋە تۇنجى قېتىم تارقىتىلغان ئوردېنلىرىنى تاقاپ، رەتلىك تىزىلىپ پاراتتىن ئۆتتى. ئېلىخان تۆرە قاتارلىق ۋاقىتلىق ھۆكۈمەت رەھبەرلىرى پارات قوبۇل قىلدى. 10 مىڭلىغان شەھەر ئاھالىسى سۆيۈملۈك ئارمىيىسىنىڭ دۇنياغا كەلگەنلىكىگە قىزغىن تەنتەنە قىلىشتى. يىغىندا «4 - ئاينىڭ 8 - كۈنى مىللىي ئارمىيىنىڭ ئارمىيە قۇرۇلغانلىق بايرام كۈنى» دەپ جاكارلاندى.

مىللىي ئارمىيە قۇرۇلغاندىن كېيىن، دەرھال ئاساسىي كۈچنى باشقا ۋىلايەتلەرگە يۆتكەپ، ئۈچ يۆنىلىش بويىچە جەڭ قىلىش پىلانىنى تۈزۈپ چىقتى. شىمالىي يۆنىلىشنىڭ ۋەزىپىسى تارباغاتاي، ئالتاي ۋىلايەتلىرىنى ئازاد قىلىش؛ ئوتتۇرا يۆنىلىشنىڭ ۋەزىپىسى جەڭ، شىخودىن ئىبارەت ئىككى ناھىيىنى ئازاد قىلغاندىن كېيىن، ئۈرۈمچىگە قاراپ ئىلگىرىلەش؛ جەنۇبىي يۆنىلىشنىڭ ۋەزىپىسى جەنۇبىي شىنجاڭدىكى خەلق قوراللىق كۈچلىرى بىلەن ماسلىشىپ، كەڭ ئاممىنى گومىنداڭنىڭ ئەكسىيەتچىل ھۆكۈمرانلىقىغا قارشى تۇرۇشقا سەپەرۋەر قىلىپ، گومىنداڭنىڭ جەنۇبىي شىنجاڭدىكى ئەسكەرىي كۈچىنى ئىسكەنجىگە ئېلىش ۋە شىمالىي يۆنىلىش، ئوتتۇرا يۆنىلىشتە بولۇۋاتقان جەڭنىڭ غەلىبىلىك ئېلىپ

بېرىلىشىغا كاپالەتلىك قىلىشتىن ئىبارەت بولدى. مىللىي ئارمىيىدە باش شتاب قارمىقىدا ئۇرۇش قىلىش بۆلۈمى، ھەربىي تەييارلىق بۆلۈمى، تەلىم - تەربىيە بۆلۈمى، رازۋېدكا بۆلۈمى، كادىرلار بۆلۈمى، سىياسىي بۆلۈم، ئارقا سەپ تەمىنات بۆلۈمى تەسىس قىلىنىپ ئىشقا كىرىشتى.

ئۈچ يۆنىلىش بويىچە جەڭ قىلىش پىلانى 1945 - يىلى 7 - ئايدىن ئېتىبارەن يولغا قويۇلدى، بۇ پىلانىڭ ئىجرا قىلىنىشىغا پالينوف، ئىسھاقبېگ قاتارلىق كىشىلەر قوماندانلىق قىلدى. قوماندانلىق شتابىنىڭ بۇيرۇقىغا بىنائەن، مۇئاۋىن باش قوماندان گېنېرال لېيتىنات ئىسھاقبېگ مونونوفنىڭ قوماندانلىقىدا، فېدايوف، نوغايىايوفلارنىڭ يېتەكچىلىكىدىكى 1 - ئازاد نىشانلىق پولك، مەۋلانوف، ئىبراھىموڧلار يېتەكچىلىكىدىكى تېكەس ئاتلىق ئەسكەرلەر پولكى، پولكوۋنىڭ مەنسۇر لومىيوف يېتەكچىلىكىدىكى 5 - خۇيزۇ ئاتلىق ئەسكەرلەر دىۋىزىيىنى، مايور بايىنتو يېتەكچىلىكىدىكى شىبە ئاتلىق ئەسكەرلەر ئېسكادرونى جىڭ ناھىيىسىنى ئازاد قىلىش ئۈچۈن يۈرۈپ كەتتى. پولكوۋنىڭ موگوتىنوف، مەرغۇپ ئىسھاقوفلارنىڭ يېتەكچىلىكىدىكى سۈيدۇڭ ئاتقۇچ پولكى، پولكوۋنىڭ قىيۇمبېگ، پودپولكوۋنىڭ ئايتۇغانلار يېتەكچىلىكىدىكى غۇلجا ئازاد نىشانلىق 2 - ئاتقۇچ پولكى شىخو ناھىيىسىنى ئازاد قىلىش ئۈچۈن يۈرۈپ كەتتى، بۇ قوشۇنلار شىخوغا يېقىنلاشقاندىن كېيىن، ئۇلارغا پولكوۋنىڭ ئابلاخان پولكى، قازىقاننىڭ پارتىزانلار چوڭ ئەترىتى يېقىندىن ماسلاشتى. پولكوۋنىڭ لېسكىن بىرگادىسى تارباغاتاي ۋە ئالتاي ۋىلايەتلىرىنى ئازاد قىلىش ئۈچۈن يۈرۈپ كەتتى. ئابدۇكېرىم ئابباسوف، قاسىمجان قەمبىرى، پولكوۋنىڭ سوپاخۇن سۈبوروڧلار يېتەكچىلىكىدىكى بىرلەشمە قوشۇن ۋە موڭغۇل ئاتلىق ئەسكەرلەر دىۋىزىيىنى ئاقسۇنى ئازاد قىلىش ئۈچۈن

يۈرۈپ كەتتى. شىخو ئۇرۇشى ۋە شىمالىي يۆنىلىشتىكى جەڭگە
بىۋاسىتە قوماندانلىق قىلىدىغان مىللىي ئارمىيىنىڭ باش
قوماندانى گېنېرال پالىنوف ئالدىنقى سەپكە يېتىپ بېرىپ،
ئومۇميۈزلۈك ھۇجۇمغا ئۆتۈش تەدبىرلىرىنى ئورۇنلاشتۇردى.
ئارشاك ۋە بورتالا ناھىيىلىرى ئازاد قىلىنغاندىن كېيىن
تەشكىل قىلىنغان پودپولكوۋنىڭ بۇلغۇنوف ئىردە
باشچىلىقىدىكى موڭغۇل ئاتلىق ئەسكەرلەر دىۋىزىيىنى جىڭ
ناھىيىسىنى ئازاد قىلىش ئۇرۇشىغا قاتنىشىش ئۈچۈن يۈرۈپ
كەتتى، بۇ دىۋىزىيىنىڭ سىياسىي يېتەكچىلىك خىزمىتىنى
پودپولكوۋنىڭ يۈسۈپجان ئۈستىگە ئالدى.
ئۈچ ۋىلايەت مىللىي ئارمىيىسىنىڭ ئالدىنقى سەپكە
ئاتلانغان بۇ قىسىملىرىنى مىللىي ئارمىيە تارىخىدا مۇھىم
ئورۇن ئالغان جىڭ ئۇرۇشى، شىخو ئۇرۇشى، ئاقسۇ ئۇرۇشى
قاتارلىق ھەل قىلغۇچ چوڭ جەڭلەر كۈتۈپ تۇرماقتا ئىدى.

شىخودىكى ھەل قىلغۇچ جەڭ

شىخو ناھىيىسى ئىلى ۋىلايىتى بىلەن ئالتاي، تارباغاتاي ۋىلايەتلىرىنى تۇتاشتۇرىدىغان قاتناش تۈگۈنى ھەم بۇ ۋىلايەتلەردىن ئۈرۈمچىگە بېرىشتا چوقۇم بېسىپ ئۆتۈلىدىغان يول بولۇپ، ئەينى ۋاقىتتىكى ئىستراتېگىيىلىك ئورنى ئىنتايىن مۇھىم ئىدى. شۇڭا، شىنجاڭدىكى گومىنداڭ قوشۇنلىرى ئۈچ ۋىلايەت ئىنقىلابى پارتلاشتىن ئىلگىرىلا بۇ جاينىڭ مۇداپىئەسىنى زور ئېتىبار بىلەن كۈچەيتكەندى. 1945 - يىلى 4 - ئاينىڭ 8 - كۈنى ئۈچ ۋىلايەت مىللىي ئارمىيىسى قۇرۇلۇپ ئارىدىن كۆپ ئۆتمەي، ئۈچ يۆنىلىش بويىچە جەڭ قىلىش پىلانى يولغا قويۇلغاندىن كېيىن، گومىنداڭ قوشۇنلىرى شىخودىكى ھەربىي كۈچىنى تېخىمۇ كۈچەيتتى. ناۋادا شىخو قولىدىن كېتىدىغان بولسا، شىنجاڭدىكى گومىنداڭ قوشۇنلىرىنىڭ قاق بېلى ۋە ئومۇرتقىسى پاچاقلىنىپ كېتەتتى - دە، مەغلۇبىيەت ئۈستىگە مەغلۇبىيەتكە ئۇچراشتىن خالىي بولالمايتتى. شىخو ناھىيە بازىرى بىلەن ئۈرۈمچىنىڭ ئارىلىقى 260 نەچچە كىلومېتىرلا كېلىدىغان بولغاچقا، شىخو قولىدىن كېتىپ قالسا، گومىنداڭ ئەكسىيەتچىلىرىنىڭ شىنجاڭدىكى ھۆكۈمرانلىقى ئېغىر خەۋپكە ئۇچرايتتى. شۇڭا، جۇشاۋلياڭ ئۈچ ۋىلايەت مىللىي ئارمىيىسىنىڭ شەرق تەرەپكە يۈرۈش قىلىشىنى توسۇش

ئۈچۈن، گومىنداڭ قوشۇنلىرى 29 - ئارمىيە باش قوماندانلىق شتابى بىلەن يېڭى 2 - كورپۇس شتابىنى ئۈرۈمچىدىن شىخو ناھىيە بازىرىغا يۆتكەش، گومىنداڭ قوشۇنلىرى ئاتلىق ئەسكەرلەر 1 - دىۋىزىيىسى شتابى داۋاملىق شىخودا تۇرۇش، لېكىن ئۇنىڭ 1 - پولكىنى چېپەيزە، گەنجاخۇ، بەشبولاق قاتارلىق جايلارغا يۆتكەش، زاپاس 7 - دىۋىزىيە شتابىنى كونا شىخودا تۇرۇشقا يۆتكەش، ۋاقىتلىق 2 - دىۋىزىيىنىڭ 2 - پولكىنى مايتاغ، گۈرت، چىڭشۈر قاتارلىق جايلارغا بۆلۈپ ئورۇنلاشتۇرۇش، يېڭى 2 - كورپۇسنىڭ كوماندېرى شىيېيغېڭى 29 - ئارمىيىنىڭ باش قوماندانى لى تىيېجۇنگە ھەمكارلىشىپ شىخودا تۇرۇپ، شىخو ۋە جىڭدىكى ئۇرۇشلارغا قوماندانلىق قىلىشقا مەسئۇل قىلىش توغرىسىدا بۇيرۇق چۈشۈردى. 1945 - يىلى 7 - ئايدا كەلگەندە، گومىنداڭنىڭ شىخو تەۋەسىدىكى ئەسكىرىي كۈچى 5000 دىن ئاشاتتى، بۇ قوشۇنلار: 2 - كورپۇس شتابى ۋە كورپۇسقا بىۋاسىتە قارايدىغان ئالاھىدە خىزمەت باتالىيونى، يېڭى 45 - دىۋىزىيە 3 - پولكىنىڭ 3 - باتالىيونى، زاپاس 7 - دىۋىزىيە 21 - پولكىنىڭ 2 - باتالىيونى، برونېۋىك تانكا روتىسى، ئېغىر پىلىموت روتىسى، زېنىت توپ ئەترىتى، ئاپتوموبىل پولكىنىڭ بىر قىسمى، چېپەيزىدىكى بىر پولك قوشۇن، جەنۇبىي تاغ بورتۇنكىدىكى ئاتلىق ئەسكەرلەر 3 - پولكى، مايتاغدىكى ئىككى روتا، چىڭشۈردىكى پىلىموت باتالىيونى قاتارلىقلاردىن ئىبارەت ئىدى. شۇنىڭ بىلەن بىللە، گومىنداڭ قوشۇنلىرى نۇرغۇن ئوق - دورا، تەمىنات ۋە ھەربىي ئەشيالارنى شىخوغا يۆتكىدى، نۇرغۇن ئىستىھكام ياساپ، ئاڭكۆپ قازدى، شىخو ناھىيە بازىرىنىڭ ئەتراپىغا سىم توسۇق ئورنىتىپ، چوڭقۇر خەندەك قېزىپ، ئىچىگە سۇ توشقۇزدى، ئاساسلىق يوللارغا مىنا كۆمدى.

مىللىي ئارمىيە باش قوماندانلىق شتابى مۇشۇنداق جىددىي ۋە خەتەرلىك ۋەزىيەتنى كۆزدە تۇتۇپ، «جىڭ ناھىيىسىنى قورشاپ تۇرۇپ، ئالدى بىلەن شىخو ناھىيىسىنى ئازاد قىلىش، تارباغاتاي ۋىلايىتىگە يۈرۈش قىلىپ، شىخودىكى دۈشمەننى شىمال تەرەپتىن ئىسكەنجىگە ئېلىش، غەرب تەرەپتىن چوڭ ھۇجۇم باشلاش» تىن ئىبارەت دانا تەدبىرنى بېكىتتى، جۈملىدىن شىخونى ئازاد قىلىش ئۈچۈن مەركىزىي فرونت ئېچىلىپ، بۇ فرونتنىڭ باش قوماندانلىقىغا گېنېرال پالىنوف، مۇئاۋىن باش قوماندانلىقىغا گېنېرال ئىسھاقبەگ تەيىنلەندى. شىخونى ئازاد قىلىش ئۇرۇشىغا پولكوۋنىڭ موگوتنوف، پولكوۋنىڭ مەرغۇپ ئىسھاقوف قوماندانلىقىدىكى سۈيدۇڭ 1 - پىيادە ئاتقۇچ پولكى، تارباغاتاي ئاتلىق ئەسكەرلەر 6 - پولكى، مىللىي ئارمىيە باش شتابى قارمىقىدىكى ئاتلىق مۇھاپىزەت دىۋىزىيىنى، ئىردە قوماندانلىقىدىكى موڭغۇل ئاتلىق دىۋىزىيىنى، مايور پوروخوف، مايور ئەسەت تېيىپوف قوماندانلىقىدىكى 1 - زەمبىرەكچىلەر دىۋىزىيىنى، پودپولكوۋنىڭ قازىقان باشچىلىقىدىكى پارتىزانلار ئەترىتى قاتناشتى، بۇلارنىڭ ئومۇمىي ئادەم سانى 4000 دىن ئاشاتتى.

دۈشمەننىڭ ئىستراتېگىيىلىك تەدبىرى مەركىزىي فرونتتا شىخو ئۇرۇشىغا مۇجەسسەملەشكەن بولۇپ، ئۇلار بۇ ئۇرۇشنى ھەممە ئۇرۇشنىڭ تەقدىرىنى بەلگىلىگۈچى ئامىل دەپ قارايتتى. دېمىسمۇ گومىنداڭ قوشۇنلىرى شىخودا قاتتىق مۇداپىئە تەدبىرى قوللانغانىدى. چېپەيزىدە قولغا چۈشكەن بىر گومىنداڭ ئوفىتسېرنىڭ ئېيتىپ بېرىشىچە، گومىنداڭ قوشۇنلىرى شىخودا ئۈچ قەۋەت مۇداپىئە لىنىيىسى قۇرغان، ئۇ يەردە 172 ئىستېھكام (بەزىلىرىنىڭ چوڭلۇقى بىر روتا ئەسكەر پاتقۇدەك ئىكەن)، 100 لىگەن بىلىنداژ (پاناھ جاي) ۋە مۇداپىئە پونكىتى بار ئىكەن. مىللىي ئارمىيە قىسىملىرىنىڭ ھۇجۇم

قىلىش يولى تۈزلەڭلىك بولۇپ، دالدا بولغۇدەك جاي، قىيا -
 خادا ياكى ئورمان - گىياھمۇ يوق ئىدى. ئۇنىڭ ئۈستىگە، بۇ
 تۈزلەڭلىك كەتكەن سازلىق ئىدى، دۈشمەنلەر سازلىقنى سۇغا
 باستۇرۇپ، ئادەم ماڭغۇسىز ھالغا كەلتۈرۈپ قويغانىدى.
 ئەنە شۇنداق قىيىن شارائىتتا، فرونت قوماندانلىقىنىڭ
 ئورۇنلاشتۇرۇشى بويىچە، ئالدى بىلەن سۈيدۈڭ 1 - پىيادە
 ئاتقۇچ پولك سۈيدۈڭدىن يولغا چىقىپ، بورتالانىڭ شەرقىي
 شىمالىنى ئايلىنىپ، قىزىل تۈز كۆلىنىڭ جەنۇبىدىكى جايىر
 تاغ تىزمىلىرىنىڭ ئارىسىدىكى يوشۇرۇن يوللار ئارقىلىق 19
 كېچە - كۈندۈز پىيادە بېكىتىپ، شىخو ناھىيىسىنىڭ ئالدىنقى
 قاراۋۇلى بولغان چېبەيزىگە يېتىپ كەلدى. چېبەيزە كىچىك
 قىشلاق بولسىمۇ، ئۇنىڭ شەرقىي شىمالىنى چېبەيزە دەرياسى
 ئوراپ تۇرغاچقا، مىللىي ئارمىيە قىسىملىرىنىڭ ئالغا بېسىش
 يولىنى توسۇپ تۇراتتى. چېبەيزىدە دۈشمەننىڭ بىر ئاتلىق
 ئەسكەرلەر پولكى ئورۇنلاشقانىدى، ئۇلار مۇستەھكەم
 ئىستېھكاملارغا تايىنىپ جامىللىق بىلەن قارشىلىق
 كۆرسەتتى. دۈشمەن دەريانىڭ غەربىي تەرىپىنى پۈتۈنلەي
 مىنالاشتۇرۇۋەتكەن بولۇپ، ئىچىدە ئاتلىقلارمۇ كۆرۈنمەيدىغان
 چوڭقۇر خەندەك كۆلىشىۋالغانىدى. 8 - ئاينىڭ 28 - كۈنى،
 ئىككى ئوتتۇرىدا كەسكىن جەڭ باشلاندى. دۈشمەن ئەسكەرلىرى
 خەندەكنىڭ ئىچىدە ئات چاپتۇرۇپ يۈرۈپ ئوق ياغدۇرۇپ،
 مىللىي ئارمىيە قىسىملىرىنى خېلى چىقىمغا ئۇچراتتى.
 فرونت قوماندانلىقى بۇيرۇقى بويىچە چېبەيزىنى بىر كۈندىلا
 ئىشغال قىلىش بەلگىلەنگەن بولسىمۇ، دۈشمەن غالجىرانە
 قارشىلىق كۆرسەتكەنلىكى ئۈچۈن، ئىككى كۈن تىرىكشىپ
 جەڭ قىلىشقا توغرا كەلدى. يەنە بىر تەرەپتىن، دۈشمەن
 ئايروپىلانى ئارقا - ئارقىدىن ئۇچۇپ كېلىپ ئوق ياغدۇرۇپ،
 بومبا تاشلاپ، مىللىي ئارمىيە قىسىملىرىنىڭ ئىلگىرىلىشىگە

قاتتىق توسقۇنلۇق قىلدى. مىللىي ئارمىيە قىسىملىرى ناھايىتى زور چىقىم تارتقان بولسىمۇ، جەڭنى باتۇرلۇق بىلەن داۋاملاشتۇردى. سۈيىدۇڭ 1 - پىيادە ئاتقۇچ پولكىنىڭ ئاتلىق ئەسكەرلەر دېۋىزىيىنى چېپەيزىنىڭ غەرب تەرىپىدىن دۈشمەننىڭ ئارقا تەرىپىگە ئۆتۈپ، دۈشمەننىڭ شىخو، ماناس بىلەن بولغان ئالاقىسىنى ئۈزۈپ تاشلىدى. ئۇرۇشنىڭ 3 - كۈنى مىللىي ئارمىيە قىسىملىرى چېپەيزىدىكى دۈشمەنگە شىددەتلىك ھۇجۇم قوزغاپ، دۈشمەننى ئېغىر چىقىمغا ئۇچراتتى. دۈشمەن ئەسكەرلىرى بەرداشلىق بېرەلمەي، مۇداپىئە ئىستىھكاملىرىنى تاشلاپ، چېپەيزە كۆۋرۈكىگە ئوت قويۇپ، شىخوغا قاراپ قاچتى. مىللىي ئارمىيە قىسىملىرى 9 - ئاينىڭ 2 - كۈنى شىخونىڭ سىرتىدىكى مۇھىم تايانچ پونكىتى بولغان چېپەيزىنى ئىشغال قىلدى. قاچقان دۈشمەننى قوغلىغان مىللىي ئارمىيە روتا كوماندىرى ئەزىز ئەكبەروف دوتەي كەنتىدە دۈشمەننىڭ 59 ئەسكىرىنى ئەسىر ئالدى، بۇلارنىڭ ئىچىدە ئۈچ خۇيزۇ، ئىككى خەنزۇ ئەسكەردىن باشقىسى ئۇيغۇر ئەسكەرلەر ئىدى، ئەسىر ئېلىنغانلار ئىچىدە زۇنۇن كەرىموف دېگەن ئۇيغۇر ئىززەت كوماندىرى بار ئىدى.

ئۇنىڭدىن كېيىن، مىللىي ئارمىيە قىسىملىرى شىخوغا قاراپ يۈرۈش قىلدى. ئۇلار شىخوغا قاراپ بىرقانچە كىلومېتىر ئىلگىرىلەپ، شۇ ئەتراپتىكى جاڭىزلار ۋە دەل - دەرەخلەر ئارىسىغا يوشۇرۇنۇۋېلىپ، شىخوغا ھۇجۇم قىلىش تەييارلىقىغا كىرىشتى. مىللىي ئارمىيە مەركىزىي فرونت قوماندانلىق شتابى 9 - ئاينىڭ 4 - كۈنى تاڭ ئالدىدا شىخوغا ئومۇميۈزلۈك ھۇجۇم قوزغاشنى ئۇيۇشتۇردى. سۈيىدۇڭ 1 - پىيادە ئاتقۇچ پولكى، تارباغاتاي ئاتلىق ئەسكەرلەر 6 - پولكى، موڭغۇل ئاتلىق ئەسكەرلەر دېۋىزىيىنى ئاساسلىق ھۇجۇم ۋەزىپىسىنى ئۈستىگە ئالدى، ئاتلىق مۇھاپىزەت دېۋىزىيىنى زاپاس قوشۇن بولدى.

شىخو ناھىيىسىگە غەربىي شىمال ۋە شەرقىي شىمال تەرەپتىن شىددەتلىك ھۇجۇم باشلاندى. شىخودا تۇرۇشلۇق گومىنداڭ قوشۇنلىرى ئىككى تانكىنىڭ ھىمايىسىدە قايتۇرما ھۇجۇم قىلدى، مىللىي ئارمىيە قىسىملىرى قەيسەرلىك بىلەن ئۇرۇش قىلىپ، تانكىنىڭ بىرىنى پارىتلىتىۋەتتى، يەنە بىر تانكا چوڭقۇر جىلغىغا چۈشۈپ كەتتى. دۈشمەن قوشۇنلىرى تانكىلىرىدىن ئايرىلىپ قالغاندىن كېيىن، تېخىمۇ ئەسەبىيلىشىپ ھۇجۇمغا ئۆتتى. مىللىي ئارمىيە قىسىملىرى بۇيرۇققا بىنائەن ئوت ئېچىشنى پەسەيتىپ، دۈشمەننىڭ تېخىمۇ يېقىنراق كېلىشىنى كۈتتى. ئارىلىق 50 مېتىر قالغاندا، مىللىي ئارمىيە قىسىملىرى ئومۇميۈزلۈك شاھماد شەكلىدە شىددەتلىك ئوت ئاچتى. دۈشمەن ئەسكەرلىرى شىددەتلىك زەربىدىن نېمە قىلارنى بىلمەي گاڭگىراپ قېلىپ، ئالدى - كەينىگە قارىماي ئوت چىقىرىپ، قالايمىقان قېچىشقا باشلىدى. مىللىي ئارمىيە جەڭچىلىرى قاچقان دۈشمەنگە قوغلاپ زەربە بەردى. ھاۋا بەك ئىسسىق بولغاچقا، بەزى جەڭچىلەر سىرت كىيىمىنى بېشىۋېتىپ، ئىچ كىيىم بىلەنلا دۈشمەنگە ئوق ياغدۇردى. ئەسكەرىي چىقىمىمىز ئېغىر بولغاچقا، قوماندانلىق شتاب گىرەلەشمە جەڭ قىلىشقا رۇخسەت قىلمىدى.

9 - ئاينىڭ 5 - كۈنى، مىللىي ئارمىيە قىسىملىرى گومىنداڭ قوشۇنلىرىنىڭ بىرىنچى مۇداپىئە سېپىدىن بۆسۈپ ئۆتۈپ، شىخو ناھىيە بازىرىنىڭ شىمالىي تەرىپىدىكى قارا دۆڭنى ئىشغال قىلدى. شۇ كۈنكى ھۇجۇمدا سۈيدۈڭ 1 - پىيادە ئاتقۇچ پولى كۆپ چىقىم تارتتى. بۇ پولىكتىكى بەزى روتىلاردا روتا، ئىزۋوت كوماندىرلىرى پۈتۈنلەي ئۆلۈپ ۋە يارىلىنىپ، ستارشىنا، كاتىپلار مۇۋەققەت روتا، ئىزۋوت كوماندىرلىقىنى ئۈستىگە ئېلىپ ئۇرۇشقا قوماندانلىق قىلدى. دۈشمەننىڭ ئىككىنچى مۇداپىئە لىنىيىسى شىخو ناھىيە

بازىرى بىلەن قارا دۆڭ مەھەللىسى ئارىلىقىدىكى شىمال
 تەرەپتىن جەنۇب تەرەپكە قاراپ سوزۇلغان سازلىق بولۇپ،
 دۈشمەن ئۈچۈن تەبىئىي مۇداپىئە شارائىتى ھازىرلىغانىدى. بۇ
 مۇداپىئە لىنىيىسىدىكى گومىنداڭ قوشۇنلىرى پۇختا ئىستىھكام
 ۋە تەبىئىي مۇداپىئە شارائىتىدىن پايدىلىنىپ، قاتتىق قارشىلىق
 كۆرسەتتى. دۈشمەن ئىككى قېتىم قاتتىق قايتۇرما ھۇجۇمغا
 ئۆتتى، جەڭ ناھايىتى قاتتىق ۋە كەسكىن بولدى. مىللىي
 ئارمىيە كوماندىر - جەڭچىلىرى قەھرىمانلىق بىلەن جەڭ
 قىلىپ، دۈشمەننىڭ ئىككى قېتىملىق قايتۇرما ھۇجۇمىنى
 چېكىندۈردى. 9 - ئاينىڭ 7 - كۈنى، مىللىي ئارمىيە
 ئاساسلىق كۈچىنى يۆتكەپ كېلىپ، يەنە بىر قېتىم ھۇجۇم
 قوزغاپ، گومىنداڭ قوشۇنلىرىنىڭ ئىككىنچى مۇداپىئە
 لىنىيىسىدىن بۆسۈپ ئۆتتى. بۇ زەربىدىن كېيىن دۈشمەن
 ھالسىراشقا باشلىدى. ئەنە شۇ ھالچىلىق پەيتتە، غۇلجىدىكى
 گومىنداڭ ئايرودرومىدىن غەنىيمەت ئېلىنغان ئىككى ئايروپىلان
 ئۇچۇپ كېلىپ، شىخو ناھىيە بازىرىنى ساقلاۋاتقان گومىنداڭ
 قوشۇنلىرىنى بومباردىمان قىلىپ، مىللىي ئارمىيە
 جەڭچىلىرىنىڭ جاسارىتىگە زور مەدەت بەردى. مىللىي
 ئارمىيىنىڭ مىنمىوتلىرىمۇ ھەرىكەتكە كېلىپ، شىخو ناھىيە
 بازىرىنى ئىس - تۈتەككە كۆمدى. مىللىي ئارمىيىنىڭ بارلىق
 ئاساسىي كۈچ بىلەن قىلغان شىددەتلىك ھۇجۇمى نەتىجىسىدە،
 گومىنداڭ قوشۇنلىرىنىڭ شىخودىكى ئۈچىنچى مۇداپىئە سېپىمۇ
 بىتچىت قىلىندى. 9 - ئاينىڭ 8 - كۈنى، شىخو ناھىيە
 بازىرىنى ساقلاۋاتقان گومىنداڭ قوشۇنلىرى تارمار بولۇپ،
 ئۈرۈمچىگە قاراپ قاچتى. مىللىي ئارمىيە قىسىملىرى شىخو
 ناھىيە بازىرىغا ئۈچ تەرەپتىن بېسىپ كىرىپ، كوچا ئۇرۇشى
 قىلىشقا باشلىدى. دۈشمەن ئەسكەرلىرى ئاھالىلەرنىڭ
 ئۆيلىرى، ئىدارە، دۇكان، ئېغىل - قوتان، ئەسكى تاملىق،

هاجەتخانا، ئورەكلەرگە مۆكۈنۈۋالغانىدى، ئۇلاردىن قارشىلىق كۆرسەتكەنلەر يوقىتىلدى، قورال تاپشۇرغانلار ئەسەرگە ئېلىندى.

شىخونى ئازاد قىلىش ئۇرۇشىدا مىللىي ئارمىيىنىڭ نۇرغۇن كوماندىر - جەڭچىلىرى قۇربان بولدى. مىللىي ئارمىيە كوماندىر - جەڭچىلىرى ئارىسىدىن نى - نى شىر يۈرەك باتۇر - ئەزىمەتلەر بارلىققا كەلدى. ئۇرۇشنىڭ 4 - كۈنى قاتتىق تىرىكشىش ئۇرۇشى داۋام قىلىۋاتاتتى. دۈشمەن مۇداپىئەسىنىڭ مەركىزىي نۇقتىسى 172 - نومۇرلۇق ئىستېھكام ئىدى. سۈيدۈڭ 1 - پىيادە ئاتقۇچ پولكىدىن قەھرىمان ئىزۋوت كوماندىرى ياسىن ئۆز ئىزۋوتىدىكى جەڭچىلەرنى باشلاپ، ئاخىرغىچە باتۇرلۇق بىلەن جەڭ قىلىپ، چوڭ يولدىكى مۇھىم توسالغۇ «قىزىل بۇت» نى يىمىرىپ تاشلاپ، شىخو ناھىيە بازىرىغا بۆسۈپ كىرىش ئىمكانىيىتىنى ياراتتى، ياسىن ۋە ئۇنىڭ ئىزۋوتىدىكى بارلىق جەڭچىلەر شەرەپ بىلەن قۇربان بولدى. 172 - نومۇرلۇق ئىستېھكامنىڭ سول قانتىدىكى 91 - نومۇرلۇق ئىستېھكامغا ئورۇنلىشىۋالغان دۈشمەن ئەسكەرلىرى جاھىللىق بىلەن ئوت ئېچىپ، 4 - روتا جەڭچىلىرىنىڭ ئالغا ئىلگىرىلەش يولىنى توسۇپ قويدى. بۇ روتا بۇ ئىستېھكامنى ئېلىش ئۈچۈن ئىككى قېتىم زەربىدار گۇرۇپپا ئۇيۇشتۇرۇپ، ئوت ئېچىپ ھۇجۇم قىلغان بولسىمۇ، بىرقانچە جەڭچى قۇربان بولدى، بىرقانچە جەڭچى يارىدار بولدى. روتىنىڭ سىياسىي رەھبىرى مۇسايوف «ئاپلا، بالىلارنىڭ ھەممىسى قۇربان بولۇپ كېتىدىغان بولدى» دەپ كۆزىدىن ياش تۆكۈۋاتقان پەيتتە، ئۆلۈكلەر ئارىسىدىن جەڭچى دارايوف تۇرغان ئۆمىلەپ قوپۇپ، ئالغا ئىلگىرىلەپ ماڭدى، روتىدىكى جەڭچىلەر بۇ ھالنى كۆرۈپ خۇشاللىققا چۆمۈپ، دۈشمەن ئىستېھكامىنى قاتتىق ئوققا تۇتۇپ تۇردى. تۇرغان بەش مېتىر ئىلگىرىلىۋالغاندىن كېيىن،

ئىستېھكام قېشىدىكى ئوق تەگمەس دائىرىگە كىرىۋالدى.
ئىستېھكامدىكى دۈشمەنلەر بۇ ئەھۋالنى سېزىپ قېلىپ گرانات تاشلىدى، تۇرغان ئۇچۇپ كېلىۋاتقان گراناتنى چەيدەسلىك بىلەن تۇتۇۋېلىپ، شۇ ھامان ئىستېھكام ئىچىگە تاشلاپ كىرگۈزۈۋەتكەندىن كېيىن، ئۆزى ئوقتەك ئېتىلىپ بېرىپ، ئىستېھكامغا چاپلىشىۋالدى. ئىستېھكام ئىچىدە گرانات پارتلاش بىلەن تەڭلا دۈشمەن ئەسكەرلىرى ئىستېھكامدىن ئېتىلىپ چىقىپ، ئۆزلىرىنى خەندەككە ئاتتى، تۇرغان قول پىلىموتى ئارقىلىق ئۇلارنى ئوققا تۇتۇپ قىرىپ تاشلىدى. جەڭچىلەر ئۇررا سادالىرىنى ياڭرىتىپ، ئىستېھكامنى ئىشغال قىلدى.
شىخودىكى ھەل قىلغۇچ جەڭدە مىللىي ئارمىيە كوماندىر - جەڭچىلىرىدىن 700 ئۇچۇرسىدە ئادەم قۇربان بولدى، 450 ئادەم يارىدار بولدى. گومىنداڭ قوشۇنلىرىدىن 900 دىن ئارتۇق ئادەم يوقىتىلدى، 1200 دىن ئارتۇق ئادەم ئەسىرگە ئېلىندى. بەش تانكا ۋە برونېۋىك، 15 زەمبىرەك، 12 چوڭ مىنامىوت، بىر زېننىت توپ، 38 پىلىموت، 1700 دىن ئارتۇق مىلتىق، 939 قىلىچ، 1 مىليون پايدىن ئارتۇق ئوق، ئامېرىكىدا ئىشلەنگەن 13 ئاپتوموبىل ۋە باشقا نەرسىلەر غەنىمەت ئېلىندى. گومىنداڭ ئەكسىيەتچىلىرىدىن ئازاد قىلىنغان شىخو ناھىيىسى ئاسمىنىدا غەلىبە ساداسى ياڭرىدى. ناھىيىدە ئىنقىلابىي ھاكىمىيەت قۇرۇلۇپ ئىشقا كىرىشتى. ناھىيە بازىرىدا نورمال تەرتىپ ئورنىتىلىپ، پۇقرالار خاتىرجەم تىرىكچىلىك بىلەن شۇغۇللاندى.

مىللىي ئارمىيە شىخونى ئازاد قىلغاندىن كېيىن، پالىنوف ئاتلىق ئەسكەرلەرنىڭ بىر قىسمى بىلەن سۈيدۇڭ 1 - پىيادە ئاتقۇچ پولكىغا قاچقان دۈشمەننىڭ كەينىدىن قوغلاش ھەققىدە بۇيرۇق بەردى، ئۇلار كۈيتۈڭ، شىخو ئايرودرومى، مايتاغ قاتارلىق جايلارنى كەينى - كەينىدىن ئازاد قىلىپ، يەنسېخەيگە

قاراپ ئىلگىرىلىدى، ئۇنىڭدىن كېيىن يەنسەخەي، سەندوخوزىلارنى ئازاد قىلىپ، ماناس دەرياسىنىڭ غەربىي قىرغىقىغا باردى. پالىنوف يەنە تارباغاتاي ئاتلىق ئەسكەرلەر 6 - پولكىنىڭ بىر قىسمى بىلەن موڭغۇل ئاتلىق ئەسكەرلەر دېۋىزىيونىغا جىڭ تەرەپتىكى ئۇرۇشقا ماسلىشىپ، شىخونىڭ غەرب تەرىپىگە 30 كىلومېتىر كېلىدىغان جايدا مۇداپىئە سېپى قۇرۇپ، جىڭ ناھىيىسىدىكى گومىنداڭ قوشۇنلىرىنىڭ شەرق تەرەپكە قېچىشىنى توسۇش ھەققىدە بۇيرۇق بەردى.

دۆربىلجىن ۋە چۆچەك ناھىيىلىرىنىڭ ئازاد قىلىنىشى

مىللىي ئارمىيە باش قوماندانلىق شتابىنىڭ دانا تەدبىرى بويىچە مىللىي ئارمىيىنىڭ بىر قىسىم قوشۇنى شىخوغا ھۇجۇم باشلىنىشتىن ئىلگىرى، شىخودىكى گومىنداڭ قوشۇنلىرىنىڭ شىمال بىلەن بولغان ئالاقىسىنى ئۈزۈپ تاشلاپ، ئۇلارنى ياردەم قىلىش ئىمكانىيىتىدىن مەھرۇم قىلىش ئۈچۈن، شىمالغا قاراپ يۈرۈش قىلىش ۋەزىپىسىنى ئۈستىگە ئالدى. لوسىگۇڭدىن ئۆتەيگىچە بولغان ئارىلىقتىكى دۈشمەننى پۈتۈنلەي يوقىتىپ، تاشيولنى راۋانلاشتۇرۇش ۋەزىپىسىنى ئۈستىگە ئالغان مىللىي ئارمىيە قىسىملىرى بىرىگادا كوماندىرى ستارشىي پولكوۋنىڭ لېسكىن، مۇئاۋىن بىرىگادا كوماندىرى ئىۋانوف ۋە سىياسىي كومىسسارى پولكوۋنىڭ مەرغۇپ ئىسھاقوفلارنىڭ باشچىلىقىدا 1945 - يىلى 7 - ئاينىڭ 20 - كۈنى شىمالغا قاراپ يولغا چىقتى. بۇ بىرىگادا چاقانېك ۋە مايورجاۋدەت قوماندانلىقىدىكى 1 - مۇستەقىل ئاتلىق ئەسكەرلەر دىۋىزىيىنى، پودپولكوۋنىڭ يونچېف ئايتۇغان قوماندانلىقىدىكى 2 - مۇستەقىل ئاتلىق ئەسكەرلەر دىۋىزىيىنى ۋە كەڭساي 3 - ئاتلىق ئەسكەرلەر پولكىدىن تەركىب تاپقاندى. ئۇلار تاغ ئايلىنىپ سەپەر قىلىپ، تۆت كۈنلۈك جاپالىق مۇساپىنى بېسىپ ئۆتكەندىن كېيىن، تولى (بۇرۇنقى موپاڭ) ناھىيىسىدە تۇنجى قېتىم دۈشمەننىڭ ئېغىر

ئاپتوموبىل ئەترىتى بىلەن ئۇچرىشىپ قالدى. بىرىگادىنىڭ ئەڭ
 ئالدىدا كېتىۋاتقان مايور پولات قادىرنىڭ جەڭگىۋار دوزور
 ئەترىتى شىددەت بىلەن ئوت ئېچىپ، 30 نەچچە دۈشمەننى
 يوقاتتى، ئالتۇن قاتارلىق نەرسىلەر قاقچىلانغان تۆت يۈك
 ئاپتوموبىلىنى قولغا چۈشۈردى. 7 - ئاينىڭ 25 - كۈنى،
 مىللىي ئارمىيە قىسىملىرى شامال ئۆتتىكىدىكى مۇھىم پونكىت
 ماۋپاڭنى ئىشغال قىلدى، بۇ يەردىكى گومىنداڭ قوشۇنى
 يوقىتىلدى. گومىنداڭ قوشۇنلىرىنىڭ دۆربىلجىنىدىن ياردەمگە
 كەلگەن قىسىملىرى مىللىي ئارمىيە قىسىملىرىنىڭ يوشۇرۇنۇپ
 زەرەپە بېرىشى بىلەن چېكىندى. شۇنداق قىلىپ، شىخودىكى
 گومىنداڭ قوشۇنلىرى بىلەن شىمال تەرەپ (تارباغاتاي، ئالتاي)
 ئوتتۇرىسىدىكى ئالاقە ئۈزۈپ تاشلاندى. تارباغاتاي ۋىلايىتىنىڭ
 شەرقىي جەنۇب تەرىپىدىكى شىخوغا بارىدىغان ئۆتەڭلەردىن
 خارغايتۇ، ئۆتبۇلاق، ياماتلاردىكى گومىنداڭ قوشۇنلىرىنىڭ
 300 دەك ئادىمى قېچىپ كەتتى، 400 دەك ئادىمى تەسلىم
 بولدى (بۇلارنىڭ ئىچىدە بىز تەرەپكە ئالدىن قېچىپ ئۆتۈپ،
 سېپىمىزگە قوشۇلغان قاسىموف توقا، كەرىموف ئوبۇلقاسىم
 قاتارلىق ئۇيغۇر ئوفىتسېرلارمۇ بار ئىدى).

بۇ ياخشى ۋەزىيەت سۈيىدۇڭ 1 - پىيادە ئاتقۇچ پولكى ۋە
 باشقا قىسىملارنىڭ غەربىي شىمال تەرەپ ئارقىلىق چېپەيزە ۋە
 شىخوغا بېرىپ بىمالال جەڭ قىلىشقا ئىمكانىيەت يارىتىپ
 بەردى، لېسكىن بىرىگادىسىنىڭ شىمال تەرەپكە يۈرۈش قىلىپ،
 دۆربىلجىنىنى مۇھاسىرىگە ئېلىشقا ياخشى شارائىت ھازىرلاپ
 بەردى. شىمالىي يۆنىلىش قوماندانلىق شتابى دۆربىلجىنىنىڭ يېنىدىكى
 كۈرتى دېگەن يەرگە ئورۇنلاشقاندى. 7 - ئاينىڭ 25 - ، 26 -
 كۈنلىرى، مىللىي ئارمىيە قىسىملىرى بىلەن دۆربىلجىنىدىكى
 گومىنداڭ قوشۇنلىرى ئوتتۇرىسىدا قاتتىق جەڭ داۋام قىلدى.
 ئېمىل دەرياسىنىڭ شىمالىي قىرغىقىغا مۇداپىئە قۇرۇپ

ئورۇنلاشقان گومىنداڭ قوشۇنلىرى ئادەم سانى ۋە قورال - ياراغ جەھەتتىكى ئۈستۈنلۈكىگە تايىنىپ قاتتىق قارشىلىق كۆرسەتتى. 7 - ئاينىڭ 27 - كۈنى ئەتىگەندە، باش قوماندان گېنېرال پالىنوف جەڭنىڭ ئالدىنقى سېپىگە يېتىپ كېلىپ، دۆربىلجىننى سائەت 12 گىچە پۈتۈنلەي ئازاد قىلىش توغرىسىدا بۇيرۇق چۈشۈردى. ئەتىگەندە باشلانغان ئۇرۇش چۈشتىن كېيىن سائەت ئۈچلەرگىچە داۋام قىلدى. ئۇرۇش باشلىنىپ ئۈچ سائەتتىن كېيىن، مىللىي ئارمىيە قىسىملىرى دەريانىڭ ئايغىدىكى ئۈچ كېچىكتىن ئۆتۈپ، دۈشمەننىڭ ئارقا سېپىدە ئۈشتۈمتۈت پەيدا بولدى، قەھرىمان مىللىي ئارمىيە جەڭچىلىرى مۇداپىئە كۆرۈشكەن ئۈلگۈرەلمىگەن گومىنداڭ قوشۇنلىرىنى بىتچىت قىلىۋەتتى. دۆربىلجىننى قوغداپ تۇرغان گومىنداڭ قوشۇنىنىڭ بىر پولكىغا يېقىن ئادەمدىن 200 نەچچىسى يوقىتىلدى، كۆپ قىسمى تەسلىم بولدى، ئاز قىسمى چۆچەككە قاراپ قاچتى، 67 ئاپتوموبىل غەنىمەت ئېلىندى. شۇنىڭ بىلەن، دۆربىلجىن ناھىيىسى ئازاد قىلىندى. دۆربىلجىن ناھىيىسىنىڭ قورچاق ھاكىمى جياۋ نەيچىڭ تەسلىم بولدى. ئۈرۈمچىگە يۆتكەپ مېڭىلىش ئالدىدا تۇرغان ئالتاي بانكىسىنىڭ خەزىنىسى، ھەرخىل مىللىتى، بومبا، ئوق - دورا قاتارلىق ھەربىي ئەشيانىلار غەنىمەت ئېلىندى.

لېسكىن قوماندانلىقىدىكى بىرگادا غەلىبىسى بىر ئىلگىرىلەپ، چۆچەككە قاراپ يۈرۈش قىلدى. 7 - ئاينىڭ 29 - كۈنى، مىللىي ئارمىيە دۆربىلجىن ناھىيىسىنىڭ تەسلىم بولغان قورچاق ھاكىمى جياۋ نەيچىڭنى شۇ يەردىكى بىر خۇيزۇ، بىر قازاق ئاقساقالغا قوشۇپ، چۆچەكتىكى گومىنداڭ ئەسكەرلىرىنى تەسلىم بولۇشقا ئۈندەشكە ئەۋەتتى. ئۇلار مىللىي ئارمىيىنىڭ مۇنۇ شەرتلىرىنى ئېلىپ ماڭدى: (1) تارباغاتاي دەرھال قورال تاپشۇرسا، ئادەم ئۆلتۈرمەسلىك؛ (2) ھەرقايسى

ئىدارە - جەمئىيەتلەردىكى ئەمەلدارلار ئىچكىرىگە كەتمەكچى بولسا، ئۇلارنى ئاپتوموبىل بىلەن يولغا سېلىپ قويۇش، ئەمما ئەسكەرلەرنى تارقىتىۋېتىش؛ (3) شۇ يەردە قېلىشنى خالىغۇچىلارنى ئۆز ئەركىگە قويۇپ بېرىش؛ (4) بۇنىڭغا 24 سائەت ئىچىدە جاۋاب قايتۇرۇش، ئۇنداق بولمىسا، ناھىيە بازىرىغا ھۇجۇم قىلىش.

تەسلىم بولۇشقا ئۈندىگۈچى ۋەكىللەر چۆچەك ناھىيىسىگە بارغاندىن كېيىن، تارباغاتاي ۋىلايىتىنىڭ قورچاق ۋالىيسى پىڭ رۇڭ بىلەن كۆرۈشۈپ، مىللىي ئارمىيىنىڭ ئۇلارنى تەسلىم بولۇشقا ئۈندەش شەرتلىرىنى تاپشۇردى. ئۇ شۇ ھامان ئىدارە - جەمئىيەتلەرنىڭ باشلىقلىرى ۋە بۇ يەردە تۇرۇشلۇق گومىنداڭ قوشۇنلىرىنىڭ كوماندىرلىرىنى چاقىرىپ جىددىي يىغىن ئۆتكۈزدى. يىغىندا ھەرخىل پىكىرلەر ئوتتۇرىغا قويۇلۇپ، ئاخىرى سوۋېت ئىتتىپاقىغا چىقىپ كېتىش ھەققىدە مەسلىھەتلىشىش ئۈچۈن سوۋېت ئىتتىپاقىنىڭ چۆچەكتە تۇرۇشلۇق كونسۇلخانىسىغا ئادەم ئەۋەتىش قارارىغا كېلىندى.

7 - ئاينىڭ 30 - كۈنى، سوۋېت ئىتتىپاقى تەرەپ گومىنداڭ قوشۇنىدىكى ئوفىتسېر - ئەسكەرلەر قورال تاپشۇرغاندىن كېيىن، سوۋېت ئىتتىپاقى چېگرىسىغا كىرىشكە قوشۇلدى. شۇ كۈنى، مىللىي ئارمىيە قىسىملىرى چۆچەك ناھىيە بازىرىنىڭ جەنۇبىغا يېتىپ كەلدى. شۇ كۈنى كەچتە پىڭ رۇڭ ھۆكۈمەت ئەمەلدارلىرى، گومىنداڭ قوشۇنىنىڭ ئوفىتسېر - ئەسكەرلىرى ۋە خەنزۇ ئاممىسى بولۇپ 1400 ئادەمنى باشلاپ سوۋېت ئىتتىپاقىغا قېچىپ كەتتى. يېڭىدىن قۇراشتۇرۇلغان قورچاق 3 - دىۋىزىيىنىڭ 70 دىن كۆپرەك ئوفىتسېر - ئەسكەرى ماناسقا قاراپ قاچتى. مىللىي ئارمىيە قىسىملىرى 7 - ئاينىڭ 31 - كۈنى چۈشتىن كېيىن چۆچەك ناھىيە بازىرىنى ئىگىلىدى، شۇنىڭ بىلەن چۆچەك ناھىيىسى ئۇرۇش بولمايلا ئازاد

قىلىندى. پولكوۋنىڭ ئابلاخان ماخمودوف گومىنداڭ قوشۇنىدىكى 300 دەك ئۇيغۇر ئەسكەرنى باشلاپ ھەقىقەتكە قايتتى. مىللىي ئارمىيە قىسىملىرى چۆچەك ناھىيە بازىرىغا كىرىپ ئورۇنلاشقاندىن كېيىن، دەرھال ئەسكەرىي كۈچ تەشكىللەپ، قاچقان گومىنداڭ قوشۇنىغا قوغلاپ زەربە بەردى. قاچقان گومىنداڭ قوشۇنىنىڭ بىر باتالىيۇنغا يېقىن ئادىمى چۆچەك بىلەن تولى ئارىلىقىدىكى ئالمىلىق دېگەن يەردە تارمار كەلتۈرۈلدى. 7 - ئاينىڭ 31 - كۈنىگە قەدەر مىللىي ئارمىيە تارتاس، دۆربىلجىن، چۆچەك قاتارلىق جايلاردا بولغان ئۇرۇشلاردا گومىنداڭ قوشۇنلىرىنىڭ 1000 دىن ئارتۇق ئادىمىنى يوقاتتى.

8 - ئاينىڭ 1 - كۈنى، مىللىي ئارمىيىنىڭ باش قوماندانى پالىنوف بىلەن مۇئاۋىن باش قوماندانى زۇنۇن تېيىپوف چۆچەككە كېلىپ، ۋاقىتلىق ھەربىي قوماندانلىق شتابى قۇردى ھەمدە پوچتا - تېلېگراف ئىدارىسى ۋە جامائەت خەۋىپسىزلىكى ئىدارىسىنى ھەربىي ئىدارە قىلىش توغرىسىدا بۇيرۇق چۈشۈردى.

8 - ئاينىڭ 4 - كۈنى، ئېلىخان تۆرە، ئەخمەتجان قاسىمى ۋە سوۋېت ئىتتىپاقىلىق مەسلىھەتچى مۇھسىن ئەپەندى قاتارلىق كىشىلەر چۆچەككە كېلىپ، ئۇلاردىن بۇرۇن چۆچەككە كەلگەن مۇھەممەتجان مەخسۇم، سەيپىدىن ئەزىزى قاتارلىق كىشىلەر بىلەن بىرلىكتە كېڭەشكەندىن كېيىن، 8 - ئاينىڭ 6 - كۈنى ۋاقىتلىق ھۆكۈمەت ئەزالىرىنىڭ سەييارە يىغىنىنى چاقىردى. يىغىندا باسباي چولاق ئوغلى بايىن تارباغاتاي ۋىلايىتىنىڭ ۋالىيلىقىغا، مەنسۇر روزىيوف بىلەن قاسىم ئاخۇن ئىسمائىلوف مۇئاۋىن ۋالىيلىققا، ئابلىمىت ھاجىيوف باش كاتىپلىققا تەيىنلەندى. ئابلىز رەخمانوف (ساقچى ئىدارە باشلىقى)، ئابدۇرېھىم سەئىدى، ئارۇپ نەسىبى، ئالىمجان ھاكىمبايوف

(كېيىن مۇئاۋىن ۋالىي بولدى)، ھەلىموف توختى، تۇردىبوف ئابدۇرېشىت، ئەخمەت زاھىدى قاتارلىق كىشىلەرنىڭ مەسئۇلىيىتىدە ھەر دەرىجىلىك ئورگانلار تەسىس قىلىندى.

8 - ئاينىڭ 6 - كۈنىدىن ئېتىبارەن چۆچەكتىكى مىللىي ئارمىيە قىسىملىرى ۋە پارتىزانلار ئەترەتلىرى تەرتىپكە سېلىندى. ئالدى بىلەن پولكوۋنىڭ ئابلاخان ماخمۇدوف قوماندانلىقىدا 1000 كىشىدىن تەركىب تاپقان چۆچەك ئاتلىق ئەسكەرلەر 6 - پولكى قۇرۇلدى، بۇ پولك مايلى پارتىزانلىرى ئەترىتى، ئابلاخاننىڭ باشچىلىقىدا ھەقىقەتكە قايتقان گومىنداڭ قوشۇنىدىكى مىللىي ئەسكەرلەر ۋە يېڭىدىن ھەربىي سەپكە كىرگەن پىدائىي ئەزىمەتلىرىدىن تەركىب تاپتى. بۇ پولك قاتتىق مەشىقە قاتناشقاندىن كېيىن، جەڭگىۋار ھالەتكە كەلتۈرۈلۈپ، شىخو ئالدىنقى سېپىدىكى سۇيدۇڭ 1 - پىيادە ئانقۇچ پولكىنىڭ ئارقا تىرىكى بولۇشقا ئەۋەتىلدى. شۇنىڭ بىلەن بىللە، كەڭساي 3 - ئاتلىق ئەسكەرلەر پولكى ۋە دۆربىلجىن 4 - ئاتلىق ئەسكەرلەر پولكى تەشكىل قىلىندى. بۇ ئۈچ پولكتىن مۇستەقىل ئاتلىق ئەسكەرلەر بىرىگادىسى قۇرۇلدى، لېسكىن بىرىگادا كوماندىرىلىقىغا، مەرغۇپ ئىسھاقوف سىياسىي كومىسسارىلىقىغا تەيىنلەندى. پولكوۋنىڭ ئىۋانوف كەڭساي 3 - ئاتلىق ئەسكەرلەر پولكىنىڭ كوماندىرىلىقىغا، پودپولكوۋنىڭ يۈنچېڭ ئايتۇغان دۆربىلجىن 4 - ئاتلىق ئەسكەرلەر پولكىنىڭ كوماندىرىلىقىغا تەيىنلەندى. مۇستەقىل ئاتلىق ئەسكەرلەر بىرىگادىسى بىر مەزگىل مەشىق ئېلىپ بارغاندىن كېيىن، ئىككىگە بۆلۈنۈپ، شىخو ۋە قوبۇقسارنى ئازاد قىلىش سەپىرىگە ئاتلاندى.

مىللىي ئارمىيىنىڭ دۆربىلجىن، چۆچەكلەرنى ئازاد قىلغانلىقى شىمالىي يۆنىلىش ۋە ئوتتۇرا يۆنىلىشتىكى ئۇرۇشنىڭ تەرەققىياتى ئۈچۈن ياخشى شارائىت ھازىرلاپ بەردى.

قوبۇقسار ۋە بۇرچىن ناھىيىلىرىنىڭ ئازاد قىلىنىشى

چۆچەك ئازاد قىلىنىپ، تارباغاتاي ۋىلايىتىدىكى ئىشلار
ئىزغا چۈشكەندىن كېيىن، مىللىي ئارمىيە باش قوماندانلىق
شىتابى ئالتايغا يۈرۈش قىلىشنى قارار قىلدى. ئالدى بىلەن
قوبۇقسارغا ھۇجۇم قىلىش بەلگىلەندى.

قوبۇقسار ناھىيىسى دۆربىلجىن ناھىيىسىدىن 200
كىلومېتىر شەرققە جايلاشقان كىچىك ناھىيە بولسىمۇ،
چۆچەكتىن ئالتايغا بارىدىغان تاشيول ئۈستىگە جايلاشقان
بولغاچقا، ئىستراتېگىيىلىك ئورنى ئىنتايىن مۇھىم ئىدى.
گومىنداڭ قوشۇنلىرى ئاتلىق ئەسكەرلەر 11 - دىۋىزىيىسىنىڭ
31 - پولكى بۇ يەردە تۇراتتى ۋە نۇرغۇن مۇستەھكەم مۇداپىئە
ئىستېھكاملىرىنى ياسىغانىدى. ئۇنىڭ ئۈستىگە، شىنجاڭ
بويىچە موڭغۇللارنىڭ خانلىق تۈزۈمى ھۆكۈم سۈرگەن جاينىڭ
بىرى قاراشەھەر بولسا، يەنە بىرى قوبۇقسار ئىدى. قوبۇقساردا
مۇتەئەسسىپ دىنىي كۈچلەرنىڭ تەسىرى ئىنتايىن كۈچلۈك
ئىدى. گومىنداڭ ئەكسىيەتچىلىرى ئەنە شۇ مۇتەئەسسىپ دىنىي
كۈچلەرگە تايىنىپ، ئۆز ھۆكۈمرانلىقىنى ساقلاشقا ئادەتلىنىپ
كەتكەنىدى.

8 - ئاينىڭ 9 - كۈنى، مىللىي ئارمىيە باش قوماندانلىق
شىتابى لېسكىن قوماندانلىقىدىكى مۇستەقىل ئاتلىق ئەسكەرلەر

بىرگادىسىغا قوبۇقسارغا يۈرۈش قىلىش ھەققىدە بۇيرۇق
 چۈشۈردى. مۇستەقىل ئاتلىق ئەسكەرلەر بىرگادىسى قوبۇقسارغا
 ھۇجۇم قىلىش بۇيرۇقىنى تاپشۇرۇۋالغاندىن كېيىن، ئالدى
 بىلەن بىر ئاتلىق ئەسكەرلەر ئېسكادوروننى جېمىنەي
 پارتىزانلار ئەترىتى بىلەن بىللە دۆربىلجىندىن ئاتلاندۇردى.
 ئۇلار 8 - ئاينىڭ 12 - كۈنى قوبۇقسارغا يېتىپ باردى ۋە شۇ
 يەردىكى پارتىزانلار بىلەن ئۇچرىشىپ، قوبۇقسار ناھىيە
 بازىرىنى مۇھاسىرىگە ئالدى. قوبۇقسارغا ھۇجۇم قىلغۇچى
 ئاساسىي قوشۇنمۇ ئۇ يەرگە كەينى - كەينىدىن يېتىپ باردى.
 دۆربىلجىن 4 - ئاتلىق ئەسكەرلەر پولكىسى زاپاس قوشۇن
 سۈپىتىدە گومىنداڭنىڭ ئالتايدىن ياردەمگە كېلىش ئېھتىمالى
 بولغان قوشۇنلىرىنىڭ ئالدىنى توسۇشقا تەييارلىق كۆردى.
 مىللىي ئارمىيە ئاتلىق ئەسكەرلەر بىرگادىسى قوبۇقسار
 ناھىيە بازىرىنى مۇھاسىرىگە ئالغاندىن تارتىپ، بۇ يەردىكى
 گومىنداڭ قوشۇنى مۇھاسىرىنى بۇزۇپ چىقىشقا كۆپ قېتىم
 ئۇرۇنغان بولسىمۇ، زەربە يەپ چېكىندى. ئۇلار 8 - ئاينىڭ
 16 - كۈنىدىن باشلاپ تەسلىم بولۇش شەرتى ئۈستىدە
 سۆھبەتلىشىشكە ۋەكىل ئەۋەتتى، 8 - ئاينىڭ 17 - كۈنىگىچە
 سۆھبەتلىشىشكە ئۈچ قېتىم ۋەكىل ئەۋەتتى. كۈنكەت شەرتلەر
 ئۈستىدە بىرلىككە كېلەلمەي، سۆھبەت بۇزۇلدى. مىللىي
 ئارمىيە قىسىملىرى 8 - ئاينىڭ 18 - ، 19 - ، 20 - كۈنلىرى
 ئېغىر تىپتىكى مىنمىوت ئارقىلىق ناھىيە بازىرى ئىچى -
 سىرتىدىكى ئىستېھكاملارنى داۋاملىق توپقا تۇتۇپ، شىددەتلىك
 ھۇجۇم قوزغىدى. قوبۇقسار ناھىيە بازىرىنىڭ مۇھاسىرىگە
 ئېلىنغانلىقىغا 10 نەچچە كۈن بولغاچقا، ئۇ يەردىكى گومىنداڭ
 قوشۇنىنىڭ ئوزۇق - تۈلۈك، ئوق - دورا، ئوت - چۆپلىرى
 پۈتۈنلەي تۈگىدى، ئاتلىرىنىڭ كۆپىنچىسى ئۆلدى، كۆپلىگەن
 ئادىمى ئاچارچىلىقتىن كېسەل بولدى. شۇنىڭ بىلەن، ناھىيە

بازىرىدىكى گومىنداڭ قوشۇنى ئاخىر بەرداشلىق بېرەلمەي،
پولك كوماندىرى شۇ تىڭفاڭ ۋە قورچاق ھاكىمىنىڭ
يېتەكچىلىكىدە 8 - ئاينىڭ 21 - كۈنى كېچىدە مۇھاسىرىنى
بۇزۇپ چىقتى، ئۇلار ناھىيە بازىرىدىن چىقىپ بىر
كىلومېتىرچە ماڭا - ماڭمايلا مىللىي ئارمىيە قىسىملىرى
تەرىپىدىن تارقىتىۋېتىلدى. شۇ تىڭفاڭ قالغان 100 دەكلا ئادىمى
بىلەن ساۋەنگە قېچىپ كەتتى. شۇ تىڭفاڭ تەرىپىدىن بىرقانچە
ھەمچۆرىسى بىلەن بىللە ئالداپ ئېلىپ مېڭىلغان بالچىت ۋاڭ
كەينىدىن قوغلاپ كەلگەن مىللىي ئارمىيە قىسىملىرىنىڭ
قولغا تىرىك چۈشتى. موڭغۇل ئاقسۆڭەكلەر نەسلىدىن بولغان
بۇ 18 ياشلىق گۈزەل قىز ساق - سالامەت ناھىيە بازىرىغا
قايتۇرۇپ كېلىنىپ، ئۆزىنىڭ ۋاڭلىق ئورنىغا
ئولتۇرغۇزۇلدى. مىللىي ئارمىيىنىڭ بۇ سىياسىي تەدبىرىدىن
ناھىيىدىكى موڭغۇل خەلقى ئىنتايىن رازى بولدى. مۇستەقىل
ئاتلىق ئەسكەرلەر بىرگادىسى ناھىيە بازىرىنى ئىشغال قىلدى.
شۇنىڭ بىلەن، قوبۇقسار تولۇق ئازاد قىلىنىپ، ئىنقىلابىي
ھاكىمىيەت قۇرۇلدى.

قوبۇقسار ناھىيە بازىرىنى ئازاد قىلىش جېڭى ۋە قاچقان
دۈشمەنگە قوغلاپ زەربە بېرىش داۋامىدا گومىنداڭ قوشۇنىنىڭ
1000 دىن ئارتۇق ئادىمى يوقىتىلدى، بۇنىڭ ئىچىدە 300
نەچچە ئادىمى ئەسىرگە ئېلىندى، 580 مىللىتى، 29 ئېغىر -
يېنىك پىلىموت، بىر 82 كالىبىرلىق مىنامىوت غەنىمەت
ئېلىندى. مىللىي ئارمىيە قىسىملىرىمۇ كۆپ چىقىم تارتتى.
قوبۇقسار ئۇرۇشىنىڭ غەلىبىسى مىللىي ئارمىيىنىڭ ئالتايغا
يۈرۈش قىلىشىغا پايدىلىق شارائىت يارىتىپ بەردى ھەم ئوتتۇرا
يۆنىلىشتىكى ئۇرۇشقا كۈچلۈك ياردەم بەردى.
مىللىي ئارمىيە مۇستەقىل ئاتلىق ئەسكەرلەر
بىرگادىسى 8 - ئاينىڭ 24 - كۈنى ئالتاي ۋىلايىتىنىڭ

بۇرچىن ناھىيىسىگە يۈرۈش قىلدى. بۇ ناھىيىدە
گومىنداڭ قوشۇنلىرى 3 - دىۋىزىيە 7 - ، 8 -
پولكلېرىنىڭ 1200 كىشىلىك ئەسكېرى كۈچى ۋە 300 دىن
ئارتۇق كىشىدىن تەركىب تاپقان قوغدىنىش ئەترىتى بار ئىدى،
بۇنىڭ سىرتىدا، ئاقچى قاتارلىق جايلاردا تۇرىدىغان رۇس
كىرژاكلېرىدىن تەشكىل قىلىنغان دۈشمەننىڭ بىر روتا ياللانما
ئەسكېرىمۇ بار ئىدى. مۇستەقىل ئاتلىق ئەسكەرلەر بىرگادىسى
ۋە جېمىنەي پارتىزانلىرى بۇرچىن ناھىيە بازىرىنى ساقلاۋاتقان
گومىنداڭ قوشۇنى تەسلىم بولۇشنى رەت قىلغاندىن كېيىن،
9 - ئاينىڭ 1 - كۈنى ناھىيە بازىرىغا ھۇجۇم قىلىش جېڭىنى
باشلىۋەتتى. ئىككى كۈنلۈك شىددەتلىك جەڭدىن كېيىن،
ناھىيە بازىرىدىكى گومىنداڭ قوشۇنى تارمار قىلىندى. 9 -
ئاينىڭ 2 - كۈنى، قورچاق 3 - دىۋىزىيە 7 - ، 8 -
پولكلېرىنىڭ بىر قىسىم ئادىمى ۋە قوغدىنىش ئەترىتى تولۇق
تەسلىم بولدى. شۇنىڭ بىلەن، بۇرچىن ناھىيىسى ئازاد
قىلىنىپ، ئىنقىلابىي ھاكىمىيەت قۇرۇلدى.

بۇرچىن ناھىيىسى ئازاد قىلىنىشتىن ئىلگىرى، بۇ ناھىيە
بازىرىنى ساقلاۋاتقان گومىنداڭ قوشۇنلىرى ئۆزىنىڭ ئەسكېرى
كۈچىنى كۈچەيتىش ئۈچۈن، 400 نەپەر كىرژاكنى ناھىيە
بازىرى ئىچىگە يىغىۋالغان، ئۇلارنىڭ بىر قىسمىنى بۇرچىن
مۇداپىئەسىگە سالغان ۋە يەنە بىر قىسمىنى ئۆزىنى قوغداشقا
ئىشلەتكەندى. بۇلارنىڭ ئاتامانى پولكوۋنىڭ بارسوف
بۇرچىننىڭ مۇھاسىرىدە تۇرۇۋاتقان ئاخىرقى كۈنلىرى
ئاقچىدىكى 300 كىشىلىك قوشۇننى باشلاپ، ناھىيە بازىرىدىكى
گومىنداڭ قوشۇنلىرىغا ياردەم بېرىش ئۈچۈن يولغا چىققانىدى.
ئۇلارنىڭ بۇرچىنغا يېتىپ كېلىشىگە 16 كىلومېتىر يول
قالغاندا، مىللىي ئارمىيە قىسىملىرى ناھىيە بازىرىنى ئىشغال
قىلىپ بولغانىدى. ناۋادا بۇ ياللانما قوشۇن ناھىيە بازىرىغا

بالدۇرراق يېتىپ كەلگەن بولسا، بۇرچىنى ئازاد قىلىش
 ئۇرۇشىغا ئېغىر ئاقىۋەت كەلتۈرگەن بولاتتى. بۇ خەۋپلىك
 ئېھتىماللىقنى ئالدىن مۆلچەرلىگەن قوماندانلىق شتاب پورۇچىك
 نزاموف ۋە پود پورۇچىك مەجۇننىڭ يېتەكچىلىكىدىكى
 رازۋېدكا ئىزۋوتىنى دۈشمەن بازىسىغا ئەۋەتتى، ئاتلىق
 ئېسكادروون خۇپيانە يول بىلەن رازۋېدكا ئىزۋوتىنىڭ
 كەينىدىن يولغا چىقتى. شۇ چاغدا ئېرتىش دەرياسىنىڭ دولاتى،
 ئالاقاق دېگەن يەرلىرىدە بارسوفنىڭ ياللانما قوشۇنى دەم
 ئېلىۋاتاتتى. مىللىي ئارمىيىنىڭ ئات بېقىۋاتقان بىر گۇرۇپپا
 ئادىمى كىرژاكلارنىڭ قولىغا چۈشۈپ قالدى. ئۇلار بۇ مىللىي
 ئارمىيە جەڭچىلىرىنى يالىڭاچلاپ، ئورمان ئىچىگە ئېلىپ
 كىرىپ كەتتى. رازۋېدكا ئىزۋوتىدىكىلەر دۈشمەننىڭ 12 ئادىمى
 بىلەن ئۇچرىشىپ قالدى. ئىككى ئىزۋوتتەك ياللانما قوشۇن
 ئىككى ياندىن ئەگىپ، ئارقا تەرەپكە ئۆتۈپ كەتتى. دۈشمەننىڭ
 قولىغا چۈشۈپ قالغان مىللىي ئارمىيە جەڭچىلىرىدىن بىرى بىر
 كىرژاكنىڭ قولىدىكى مىلتىقنى تارتىۋېلىپ، رازۋېدكا ئىزۋوتى
 تەرەپكە قاچقاندا، دۈشمەننىڭ بىر پاي ئوقى بىلەن چوڭقۇر
 ئېرىققا چۈشۈپ كەتتى. رازۋېدكا ئىزۋوتىنىڭ ئالدىدىكى
 دۈشمەن 100 دىن ئوشۇقراق ئىدى. ئىككى ئوتتۇرىدا ئۇرۇش
 باشلىنىپ كەتتى. كىرژاكلار 50 دىن ئوشۇق ئادىمىدىن
 ئايرىلغاندىن كېيىن، بىر پىلىموت، بىر قانچە ئاپتومات،
 مىلتىقلارنى قېلىن چۆپنىڭ ئارىسىغا تىقىپ قويۇپ قېچىپ
 كەتتى. رازۋېدكا ئىزۋوتىنىڭ كوماندىرى نزاموف جەڭچىلەرنى
 ئېلىپ كىرژاكلار ئوق چىقارغان جايغا يېتىپ بارغاندا،
 دۈشمەننىڭ مىللىي ئارمىيىنىڭ 11 نەپەر ئات باقارنى
 ئۆلتۈرۈۋەتكەنلىكى مەلۇم بولدى، بۇلارنىڭ ئىچىدە بىر قىز
 سېسترا بار ئىدى. كىرژاكلار ئۆلگەن ئادەملىرىنىڭ جەسەتلىرى
 ۋە ئۆلگەن ئاتلىرىنىڭ ئىگەر - توقۇمىلىرىنى ئېلىپ قالغاتون

(ھازىرقى قابا ناھىيىسى) تەرەپكە قېچىپ كەتكەندى. ئۇ يەردە
 بىرقانچە ئادەم جەستى ۋە 23 ئات ئۆلۈكى ياتاتتى.
 9 - ئاينىڭ 3 - كۈنى، كاپىتان كارتاشوف باشچىلىقىدىكى
 مىللىي ئارمىيىنىڭ بىر ئاتلىق ئەسكەرلەر ئېسكادرونى
 ئەسەرگە چۈشكەن بىر كىرژاكنى ئېلىپ، قالغاتونغا چېكىنگەن
 كىرژاكلارنى تەسلىم قىلىش ئۈچۈن ئىز قوغلاپ يۈرۈپ كەتتى.
 مۇستەقىل ئاتلىق ئەسكەرلەر بىرگادىسىنىڭ ئاساسىي قوشۇنى
 سارسۇمىگە قاراپ ئىلگىرىلىدى.

سارسۇمبىنىڭ ئازاد قىلىنىشى

لېسكىن قوماندانلىقىدىكى مىللىي ئارمىيە مۇستەقىل ئاتلىق ئەسكەرلەر بىرگادىسى 9 - ئاينىڭ 3 - كۈنى بۇرچىندىن سارسۇمبە (ھازىرقى ئالتاي شەھىرى) گە قاراپ يولغا چىقتى، بىرگادا ئالاقاق ئارقىلىق جايىر تۈزلەڭلىكىگە يېتىپ باردى. دۆربىلجىن ئاتلىق ئەسكەرلەر 4 - پولىكمۇ قۇربان بولغان ئەسكەرلەرنى دەپنە قىلغاندىن كېيىن، جايىرغا يېتىپ باردى. مىللىي ئارمىيە مۇستەقىل ئاتلىق ئەسكەرلەر بىرگادىسىنىڭ بىر قىسمى 9 - ئاينىڭ 5 - كۈنى سارسۇمبىگە 18 كىلومېتىر كېلىدىغان شەمىرشەك دېگەن جايغا بېرىپ، سارسۇمبىنى مۇھاسىرىگە ئېلىپ ھۇجۇم قىلىۋاتقان دەلىللىق سۈگۈربايوف باشچىلىقىدىكى ئالتاي پارتىزانلار ئەترىتى بىلەن ئۇچراشتى ھەمدە 9 - ئاينىڭ 6 - كۈنى ناھىيە بازىرىنى مۇھاسىرىگە ئالدى.

شۇ چاغدا سارسۇمبىنى مۇداپىئە قىلىپ تۇرغان گومىنداڭ قىسىملىرى، ساقچى ئىدارىسى ۋە قوغدىنىش ئەترىتىدە 1600 دىن ئارتۇق ئادەم بار ئىدى، بۇلارغا گومىنداڭ قوشۇنلىرىنىڭ دېۋىزىيە كوماندىرى گېنېرال مايور ۋەنلىڭيۈن بىر تۇتاش قوماندانلىق قىلاتتى. شۇ يىلى 7 - ئاينىڭ ئوتتۇرىلىرىدا دەلىللىق سۈگۈربايوف ئالتاي پارتىزانلار ئەترىتىنى باشلاپ كېلىپ، سارسۇمبىنى مۇھاسىرىگە ئالغاندىن كېيىن، مىللىي

ئارمىيە قىسىملىرى بۇ يەرگە كەلگۈچە بولغان ئارىلىقتا
گومىنداڭ قوشۇنلىرىغا بىرنەچچە قېتىم ھۇجۇم قىلغانىدى.
مىللىي ئارمىيە قىسىملىرى سارسۇمبىگە كەلگەن كۈندىڭ
ئەتىسى گومىنداڭ قوشۇنلىرىنى تەسلىم بولۇشقا ئۈندەپ ئەلچى
ئەۋەتتى. بۇ چاغدا گومىنداڭ قوشۇنلىرى قوبۇقسار، بۇرچىن،
قابا قاتارلىق ناھىيىلەرنى قولىدىن بېرىپ قويغاچقا،
ئەسكەرلەرنىڭ روھى چۈشۈپ كەتكەن، ئۇنىڭ ئۈستىگە
تەمىناتمۇ قىيىنلىشىپ كەتكەنىدى. ئەنە شۇنداق شارائىتتا
گومىنداڭنىڭ دېۋىزىيە كوماندىرى ۋەن لىڭيۈن، ئالتاي
ۋىلايىتىنىڭ قورچاق ۋالىيسى گاۋ بەييۈ، گومىنداڭ ئاتلىق
ئەسكەرلەر 11 - دېۋىزىيىسى 33 - پولكىنىڭ كوماندىرى دەي
كۈيى، قورچاق ساقچى ئىدارىسىنىڭ باشلىقى لى مېڭبەيلەر
سوۋېت ئىتتىپاقىنىڭ سارسۇمبىدە تۇرۇشلۇق كونسۇلى
ۋىكتوروفقا مۇراجىئەت قىلىپ، ئۆزلىرىنى موڭغۇلىيە ئارقىلىق
لەنجۇغا ئۆتكۈزۈپ قويۇشنى ھەمدە موڭغۇلىيە ھۆكۈمىتى بىلەن
سۆزلىشىپ، ئۇلارنىڭ ماقۇللۇقىنى ئېلىشنى ئىلتىماس
قىلدى. كونسۇل ۋىكتوروف سارسۇمبىدە تۇرۇش قىلماي، بۇ
يەردىكى گومىنداڭ قوشۇنلىرىنى كەتكۈزۈۋېتىش مەقسىتىدە
مۇستەقىل ئاتلىق ئەسكەرلەر بىرگادىسى قوماندانلىق شتابىغا
مەسلىھەتلەشكىلى كەلدى. 9 - ئاينىڭ 6 - كۈنى،
سارسۇمبىدىكى گومىنداڭ قوشۇنلىرى ۋە تىجارەتچىلەر بولۇپ
3000 دىن كۆپرەك كىشى ۋەن لىڭيۈن، گاۋ بەييۈ، دەي
كۈيى، لى مېڭبەيلەرنىڭ باشچىلىقىدا سارسۇمبىنىڭ
شىمالىدىكى ئىرمەكتەيىن داۋىنى ئارقىلىق موڭغۇلىيىگە قېچىپ
كەتمەكچى بولۇپ يولغا چىقتى. مىللىي ئارمىيە قىسىملىرى ۋە
ئالتاي پارتىزانلىرى 9 - ئاينىڭ 7 - كۈنى سارسۇمبە ناھىيە
بازىرىغا كىردى، ھەر مىللەت ئاھالىلەر شەھەر ئەتراپىدا قارشى
ئېلىش مۇراسىمى ئۆتكۈزدى. مىللىي ئارمىيە قىسىملىرى ۋە

ئالتاي پارتىزانلىرى سارسۇمبىدىكى دوختۇرخانا بىناسى ۋە قورچاق ساقچى ئىدارىسى قاتارلىق ئورۇنلارغا ئورۇنلاشتى. سارسۇمبە ئازاد قىلىنغاندىن كېيىن، مىللىي ئارمىيە ۋە پارتىزانلار ئەترىتى كوماندىرلىرى ئابدۇرۇسۇل باتۇر باشچىلىقىدا 200 پارتىزاننى تاللاپ، قاچقان دۈشمەنگە قوغلاپ زەربە بېرىشكە ئەۋەتتى. دەلىلقان سۈگۈربايوف، مىللىي ئارمىيە ئوفىتسېرى پولكوۋنىك خاكىم بېكىشىنوف قاتارلىق كوماندىرلار 9 - ئاينىڭ 7 - كۈنى 20 نەچچە خادىمنى باشلاپ ئالدىنقى سەپكە بېرىپ، قوغلاپ زەربە بېرىشكە قوماندانلىق قىلدى. دۆربىلجىن ئاتلىق ئەسكەرلەر 4 - پولكىدىن كاپىتان رائوف، ئالېكسىنىكولار باشچىلىقىدىكى 1 - ئاتلىق ئەسكەرلەر ئېسكادرونى، كەڭساي ئاتلىق ئەسكەرلەر 3 - پولكىدىن بىر ئېسكادرون ئەسكەر دەلىلقان پارتىزانلار ئەترىتىدىن ئەۋەتىلگەن پارتىزانلار بىلەن بىللە سارسۇمبىنى تاشلاپ چىققان گومىنداڭ قوشۇنلىرىنىڭ كەينىدىن قوغلاپ ماڭدى. قاچقان گومىنداڭ قوشۇنلىرى موڭغۇلىيە چېگراسىغا بېرىپ قاپسىلىپ قالدى، چۈنكى موڭغۇلىيە ھۆكۈمىتى ئۇلارنىڭ دۆلەت چېگراسىدىن كىرىشىگە يول قويىمىغانىدى. ئەمدى بۇ گومىنداڭ قوشۇنلىرى تەسلىم بولۇشتىن باشقا ئامال قالمىغانىدى. مىللىي ئارمىيە قىسىملىرى ۋە ئالتاي پارتىزانلىرىنىڭ مۇھاسىرىسىگە چۈشۈپ قالغان گومىنداڭ قوشۇنلىرى 9 - ئاينىڭ 9 - كۈنى كۈندۈز سائەت 12دە مۇئاۋىن پولك كوماندىرى يۈسۈپوف مەھەممەتجاننىڭ باشچىلىقىدا بىر شتاپ باشلىقى ۋە تۆت خىزمەتچىنى سۆھبەت ئۆتكۈزۈشكە ئەۋەتتى. قانداق تەسلىم بولۇش ھەققىدە قىسقا سۆھبەت ئۆتكۈزۈلگەندىن كېيىن كېلىشىم ھاسىل قىلىندى. شۇ كۈنى چۈشتىن كېيىن، دىۋىزىيە كوماندىرى ۋەن لىڭيۈن، قورچاق ۋالىي گاۋبەييۈلەر تەسلىمنامىگە قول قويدى، گومىنداڭ قوشۇنلىرىدىن 152 ئوفىتسېر، 1684 ئەسكەر قورال

تاپشۇرۇپ تەسلىم بولدى، 1686 مىللىتىق، 52 ئېغىر - يېنىك
 پىلىموت، سەككىز مىنمىوت، 46 تاپانچا، 300 مىڭ پاي
 ئوق، 600 ئات، ئۈچ راتسىيە ۋە باشقا ھەربىي ئەشپالار
 غەنىيەت ئېلىندى. ئەسەرگە چۈشكەن ئاز سانلىق مىللەت
 ئەسكەرلىرى ئۆز ئىختىيارلىقى بىلەن مىللىي ئارمىيە سېپىگە
 قاتناشتى. شۇ كۈنى كېچىسى دەي كۈيى، لى مېڭبەيلەر
 ئۆزلىرىگە قاراشلىق 300 دىن كۆپرەك ئادەمنى باشلاپ گۇچۇڭ
 ئارقىلىق ئۈرۈمچىگە قاراپ قاچتى.
 ئەمدىكى گەپ گومىنداڭ قوشۇنلىرىدىن ئەسەرگە چۈشكەن
 ئوفىتسېر - ئەسكەرلەرنىڭ ھاياتى ۋە مال - مۈلكىگە كاپالەتلىك
 قىلىش، شۇنىڭدەك غەنىيەت ئېلىنغان قورال - ياراغلارنى
 سارسۇمبىگە قانداق يۆتكەپ كېتىش ئىدى. كېلىشىم بويىچە
 غەنىيەت ئېلىنغان قورال - ياراغلارنى سارسۇمبىگە يەتكۈزۈشكە
 تەسلىم بولغان گومىنداڭ قوشۇنلىرى مەسئۇل بولاتتى. ئۇلارنىڭ
 بۇ قورال - ياراغلاردىن پايدىلىنىپ، ۋەقە چىقىرىپ قويۇشىدىن
 ساقلىنىش مەقسىتىدە قورال - ياراغلار بىلەن ئوق - دورىلارنى
 ئالماشتۇرۇۋېتىش چارىسى قوللىنىلدى، مىللىي ئارمىيە
 قىسىملىرى ۋە ئالتاي پارتىزانلىرى قورال - ياراغلارنى
 تەسلىم بولغان گومىنداڭ ئەسكەرلىرىگە كۆتۈرگۈزۈپ، 9 -
 ئاينىڭ 15 - كۈنى سارسۇمبىگە ئېلىپ ماڭدى. پۈتكۈچ
 دەرىجىلىكتىن يۇقىرى كوماندىرلار ۋە ئۇلارنىڭ ئائىلە
 تاۋابىئاتلىرى ئاتلىق، باشقىلىرى پىيادە ئېلىپ مېڭىلدى.
 سارسۇمبىدىن گومىنداڭ قوشۇنلىرىغا ئەگىشىپ قېچىپ چىققان
 تىجارەتچىلەرنىڭ مال - دۇنياسىغا ھېچقانداق زىيان
 يەتكۈزۈلمەي، سارسۇمبىگە ئامان - ئېسەن ئېلىپ كېلىندى.
 ئۇلار ئۈچ كۈن جاپالىق يول يۈرۈپ، 9 - ئاينىڭ 18 - كۈنى
 سارسۇمبىگە يېتىپ كەلدى. ئەسەرلەرنىڭ ئىچىدە 300 دىن
 ئۇيغۇر ۋە باشقا مىللەت ئوفىتسېر - ئەسكەرلىرى بار ئىدى.

ئۇلار 9 - ئاينىڭ 20 - كۈنى باشقا ئەسرلەردىن ئايرىۋېلىنىپ،
مۇستەقىل ئاتلىق ئەسكەرلەر بىرگەدەسلەرگە قوشۇۋېتىلدى.
پودپولكوۋنىڭ يۈسۈپوف مەھەممەتجاننىڭ ئەسلىي دەرىجىسى
ساقلاپ قېلىنىپ، دۆربىلجىن ئاتلىق ئەسكەرلەر 4 - پولكىنىڭ
مۇئاۋىن كوماندىرىلىقىغا تەيىنلەندى. يۈسۈپوف مەھەممەتجان
30 نەچچە ياشلاردىكى ئوتتۇرا بويلۇق كېلىشكەن يىگىت ئىدى.
مۇشۇ مەزگىلدە ئالتايغا كەلگەن ۋاقىتلىق ھۆكۈمەت ۋەكىللەر
ئۆمىكىنىڭ باشلىقى مەھەممەتجان مەخسۇمنىڭ يۈسۈپوف
مەھەممەتجانغا كۆزى چۈشۈپ قالدى ۋە ئارىدىن كۆپ ۋاقىت
ئۆتمەي يۈسۈپوف مەھەممەتجاننى غۇلجىغا چاقىرتىپ، قىزى
مەستۈرەمنى ئۇنىڭغا بېرىپ، ئۇنى ئۆزىگە كۈيئوغۇل
قىلىۋالدى.

شۇ كۈنلەردە ئوسمان ئىسلام بىلەن سۆھبەت ئۆتكۈزۈپ،
ئۇنى سارسۇمبىگە قايتۇرۇپ كېلىشكە پولكوۋنىڭ خاكىم
بېكىشىنوف باشچىلىقىدا ۋەكىللەر ئۆمىكى ئەۋەتىلدى. بۇنىڭدىن
مەقسەت ئوسمان ئىسلامنى ئالتاي ۋىلايىتىنىڭ ئازاد
قىلىنغانلىقىنى تەبرىكلەش مۇراسىمىغا قاتناشتۇرۇش ۋە ئۇنى
ئالتاي ۋىلايىتىگە ۋالىي قىلىپ تەيىنلەش ئىدى. 9 - ئاينىڭ
20 - كۈنى ۋەكىللەر ئۆمىكى بەيتىككە بېرىپ ئوسمان ئىسلام
ۋە ئۇنىڭ ئاتامانلىرى بىلەن كۆرۈشتى. ئۆتكۈزۈلگەن سۆھبەت
ئۈنۈملۈك بولۇپ، ئوسمان ئىسلام سارسۇمبىگە قايتىپ
كېلىشكە رازىمەنلىك بىلدۈردى. 9 - ئاينىڭ 22 - كۈنى
ئوسمان ئىسلام ئاتامانلىرى بىلەن بىرلىكتە ئائىلە -
تاۋابىئاتلىرى، چارۋىدارلار بولۇپ 1000 دىن ئوشۇق ئادەمنى
باشلاپ سارسۇمبىگە قايتىپ كەلدى، ئوسمان ئىسلامنىڭ ئوغلى
شەردىمان ۋە قىزىمۇ ئۇلار بىلەن بىللە كەلدى. ئۇلار ئازادە
ئورۇنلارغا ئورۇنلاشتۇرۇلدى، ئۇلارنى قارشى ئالغان تەنتەنلىك
يىغىنىدا ئوسمان ئىسلامنىڭ ئالتاي ۋىلايىتىگە ۋالىي ۋە

گارنزون قوماندانى بولغانلىقى جاكارلاندى. كاپىتان كارتاشوف 9 - ئاينىڭ 20 - كۈنى كىرژاكلار بىلەن سۆھبەت ئۆتكۈزۈپ، ئۇلارنى تەسلىم بولۇشقا كۆندۈردى. ئۇلارنىڭ ئىچىدىكى بارسوفقا مەجبۇرىي ئەگەشكەن 100 دىن ئوشۇق كىرژاك ياش كاپىتان ستودېنكونىڭ باشچىلىقىدا تەسلىم بولۇپ، مىللىي ئارمىيە جەڭچىلىرى قاتارىدىن ئورۇن ئالدى. بەش نەپەر كىرژاك ئەسكەر مىللىي ئارمىيىنىڭ رازۋېدكا ئىزۋوتىغا قاتناشتۇرۇلدى. بارسوف ئۆزىنىڭ بىر ئۈچۈم جاھىل قولچوماقلىرى بىلەن قالغانىدىكى بازىسىغا تەسلىم، ئىنتايىن يېتىم ھالغا چۈشۈپ قالدى. شۇڭا، كاپىتان كارتاشوف ئېسكادرونى بارسوفنىڭ بازىسىغا يېتىپ بارغاندا، مۇتلەق كۆپ ساندىكى كىرژاكلار ئۇلارنى قىزغىن قارشى ئالدى. بۇنىڭ سەۋەبى: 1933 - يىلدىكى ئاپرىل ئۆزگىرىشى مەزگىلىدە، بۇ كىرژاكلارنىڭ كۆپچىلىكى ماجۇئىڭنىڭ تەسىر دائىرىسىنى شىنجاڭغا كېڭەيتىشنى تارمار قىلىش ئۈچۈن، غۇلجا - كۈرەدە قۇرۇلغان رۇس پولكى بىلەن بىرلىكتە شېڭ شىسەيگە ياردەملەشكەنلىكى جەنۇبىي شىنجاڭغا بارغانلار ئىدى. شۇ چاغدا ئۇلار لېسكىن، كارتاشوف، ئىۋانوف، مىرشانوف سەلىم (بۇ ئادەم مىللىي ئارمىيىدە باش بوغالتىر بولغان) قاتارلىق كىشىلەر بىلەن بىللە جەڭگە قاتناشقانىدى. ھازىر ئۇلار ئالتايغا كەلگەن مىللىي ئارمىيە مۇستەقىل ئاتلىق ئەسكەرلەر بىرگادىسىنىڭ كوماندىرى لېسكىن ئىكەنلىكىنى ئاڭلاپ، مىللىي ئارمىيىگە تەسلىم بولدى. كىرژاك ئەسكەرلەر ۋە ئۇلارنىڭ ئائىلە - تاۋابىئاتلىرىنىڭ سانى 1000 غا يېتەتتى. ئۆزگەرمەس جاھىل ئاتامان بارسوفقا ئۆلۈم جازاسى بېرىلدى.

9 - ئاينىڭ 25 - كۈنىدىن باشلاپ، پارتىزانلار تەشكىلىي جەھەتتىن تەرتىپكە سېلىنىپ، دەلىلقان پارتىزانلار ئەترىتى ئاساس قىلىنغان ھالدا مىللىي ئارمىيىنىڭ ئالتاي پولكىسى

تەشكىل قىلىندى. بۇ پولك سارسۇمبىنى مۇداپىئە قىلىشقا مەسئۇل بولدى؛ سارسۇمبە گارنىزونى تەسىس قىلىندى، گارنىزونغا دەلىلقان سۈگۈربايوف قوماندان، پودپولكوۋنىك تۈردىيوف ئابدۇرېشىت شتاب باشلىقى، مايور خەمىتوف فوئات مۇئاۋىن شتاب باشلىقى بولدى؛ سارسۇمبە ئاتلىق ئەسكەرلەر پولكى قۇرۇلۇپ، پولكوۋنىك بەدەلقان (دەلىلقاننىڭ ئىنىسى) پولك كوماندىرىلىقىغا، شاھىزات مۇئاۋىن پولك كوماندىرىلىقىغا، ئايتىكەن شتاب باشلىقىلىقىغا تەيىنلەندى، بۇ پولك 2 - قېتىم تەرتىپكە سېلىنغاندا مايور سالاھىدىن سىدىق شتاب باشلىقىلىقىغا، كاپىتان داڭقى تىشقانبايوف سىياسىي كومىسسارلىقىغا تەيىنلەندى.

10 - ئاينىڭ 25 - كۈنى، سارسۇمبىنىڭ ئاۋىستان دېگەن يېرىدە ئالتاي ۋىلايىتىنىڭ ئازاد قىلىنغانلىقى ۋە ئوسمان ئىسلامنىڭ ئالتاي ۋىلايىتىنىڭ ۋالىيلىقىغا تەيىنلەنگەنلىكىنى تەبرىكلەش يۈزىسىدىن داغدۇغىلىق مۇراسىم ئۆتكۈزۈلدى، مۇراسىمغا 5000 دىن ئوشۇق كىشى قاتناشتى. مۇراسىمغا ئۈچ ۋىلايەت ۋاقىتلىق ئىنقىلابىي ھۆكۈمىتى ۋە مىللىي ئارمىيە باش قوماندانلىق شتابىدىن مەھەممەتجان مەخسۇم، گېنېرال پالىنوف، ئابدۇرەئوف مەخسۇم، جانى يولداشوف قاتارلىق رەھبەرلەر قاتناشتى. مۇراسىمغا دەلىلقان سۈگۈربايوف رىياسەتچىلىك قىلدى. ئوسمان ئىسلام ۋە ئۇنىڭ ئاتامانلىرى، پۇقرا قىياپىتىگە كىرىۋالغان قوشۇنمۇ مۇراسىمغا قاتناشتى. مۇراسىمدا ئات بەيگىسى، چېلىش، ئوغلاق تارتىش قاتارلىق پائالىيەتلەر ئۆتكۈزۈلدى، ئوسمان ئىسلامنىڭ ۋالىي بولغانلىقىنى تەبرىكلەش يۈزىسىدىن قازاق خەلقىنىڭ ئەنئەنىسى بويىچە ئۇ ئاق كىگىز ئۆيگە ئولتۇرغۇزۇلۇپ تەۋرىتىلدى. مۇراسىمدىن كېيىن، مىللىي ئارمىيە قىسىملىرى سارسۇمبە ناھىيە بازىرىدىكى ئورۇنلاشقان ئورنىدىن يۆتكىلىپ، بۇ

ئورۇننى ئوسمان ئىسلامنىڭ ئادەملىرىگە ئۆتكۈزۈپ بەردى.
ئۇنىڭدىن كېيىن پۈتۈن بىرگادا ناھىيە بازىرى سىرتىدىكى
ئاۋىتتاڭ (ھازىرقى ئالتاي ئايرودرومى) غا يۆتكىلىپ چىقىپ،
ئوچۇق دالدا گەمە كولاپ، قومۇش ۋە بادىرلاردىن پالساڭ
ياساش بىلەن گازارما قۇرۇپ ئورۇنلاشتى، بۇ جەرياندا خەلققە
ھېچقانداق ئېغىرچىلىق چۈشۈرمىدى، قىلچە سېلىق سالىمىدى.
سارسۇمبە ناھىيە بازىرىنىڭ جەمئىيەت تەرتىپى
مۇقىملىشىپ، ھەر ساھە ئىشلار ئىزغا چۈشكەندىن كېيىن،
مۇستەقىل ئاتلىق ئەسكەرلەر بىرگادىسى شىمالىي يۆنىلىشتىكى
ۋەزىپىسىنى غەلىبىلىك ئورۇنلاپ، 11 - ئاينىڭ 5 - كۈنى
ئوتتۇرا يۆنىلىشكە قاراپ يولغا چىقتى. شۇ ئارىدا
بۇرۇلتوقايدىكى گومىنداڭ قوشۇنىدىن ئىزۋوت كوماندىرى
ھوشۇروف ئىسلام 150 تەك ئۇيغۇر ئەسكەرنى باشلاپ ھەققەتكە
قايتتى، ئەسكەرلەر مىللىي ئارمىيە دۆربىلىجىن ئاتلىق
ئەسكەرلەر 4 - پولكىغا قوشۇلدى.

بۇرۇلتوقاي، كۆكتوقاي ناھىيىلىرىدىكى گومىنداڭ
قوشۇنلىرى ئۇرۇش قىلماي تەسلىم بولدى. گومىنداڭنىڭ
تەسلىم بولغان ھەربىي - مەمۇرىي ئەمەلدارلىرى ۋە ئەسكەرلىرى
سارسۇمبە ناھىيە بازىرىغا ئېلىپ كېلىنگەندىن كېيىن، ئىلىدىن
كەلگەن مىللىي ئارمىيە قىسىملىرىغا تاپشۇرۇپ بېرىلدى.
ئەسەرلەر 9 - ئاينىڭ ئاخىرىدا ماناسقا يەتكۈزۈپ بېرىلدى.
ئۇلارنىڭ ئىچىدىكى يۇقىرى دەرىجىلىك ئەمەلدارلار،
ئوفىتسېرلار ۋە قىسمەن تىجارەتچىلەر نازارەت ئاستىدا غۇلجىغا
ئېلىپ بېرىلدى. بىتىمدىن كېيىن، گومىنداڭنىڭ تەسلىم
بولغان بۇ ھەربىي - مەمۇرىي ئەمەلدارلىرى ۋە ئەسكەرلىرى
ئۆلكىلىك ئامانلىق ساقلاش قوماندانلىق شتابىغا ئۆتكۈزۈپ
بېرىلدى. قېلىشنى خالىغان بىر قىسىم پۇقرالار سارسۇمبە
ناھىيە بازىرى ۋە باشقا ناھىيىلەردە قېلىپقالدى، ئۇلارغا
خاتىرجەم تۇرمۇش شارائىتى يارىتىپ بېرىلدى.

سارسۇمبىدىكى ئىككىنچى قېتىملىق ھايات - ماماتلىق ئېلىشىش

ئوسمان ئىسلام ئالتاي ۋىلايىتىنىڭ كۆكتوقاي ناھىيىسىدىن بولۇپ، فېئودال قەبىلە باشلىقى سۈپىتىدىكى شەخس ئىدى. ئۇ 20 - ئەسىرنىڭ 40 - يىللىرىنىڭ بېشىدا، ئالتاي ۋىلايىتىدىكى نامرات چارۋىچىلارنىڭ شېك شىسەينىڭ زۇلۇمىغا قارشى ئىستىخىيلىك ھالدا قوزغالغان قوزغىلىڭى پۇرسىتىدىن پايدىلىنىپ، كۆرۈنۈشتە شېك شىسەيگە قارشى تۇرغان بولۇپ، ئەمەلىيەتتە، شېرىك توپلاپ، ئۆزىنىڭ كۈچىنى ئاشۇرۇپ، يەرلىك خاقان بولۇشقا ئۇرۇنغانىدى. ئۈچ ۋىلايەت ئىنقىلابى غەلبە قازانغان مەزگىلدە، ئوسمان ئىسلامنىڭ ئەسلىي قىياپىتى تېخى ئاشكارىلانمىغانىدى، شۇڭا ئۈچ ۋىلايەت تەرەپ ئوسمان ئىسلامنى قولغا كەلتۈرۈش مەقسىتىدە، ئۆلكىلىك بىرلەشمە ھۆكۈمەت قۇرۇلىدىغان چاغدا، ئۇنى ئۆلكىلىك بىرلەشمە ھۆكۈمەتنىڭ ئەزالىقى، قوشۇمچە ئالتاي ۋىلايىتىنىڭ ۋالىيلىقىغا كۆرسەتكەنىدى. ئەمما ئۇ، ۋالىيلىق ۋەزىپىسىنى كۆزگە ئىلماي، گومىنداڭ ئەكسىيەتچىلىرىدىن مەدەت تىلەپ، ئۆزىنىڭ ئالتاينىڭ يەرلىك خاقانى بولۇش غەرىزىنى ئەمەلگە ئاشۇرۇش يولىدا ئۇرۇندى. گومىنداڭ ئەكسىيەتچىلىرى ئۈچ ۋىلايەت ئىنقىلابى قوشۇنىنىڭ ئىچكى قىسمىدا زىددىيەت پەيدا قىلىپ، ئۇنى ئۇجۇقتۇرۇۋېتىش مەقسىتىگە يېتىش ئۈچۈن، ئوسمان ئىسلامنى جېنىنىڭ بارىچە ئۆزىگە تارتىپ، ئۇنىڭغا ئىقتىسادىي، سىياسىي، ھەربىي جەھەتلەردىن ياردەم بەردى. ئامېرىكىنىڭ ئۈرۈمچىدە تۇرۇشلۇق

كونسۇلىمۇ بۇ ئىشقا ئارىلاشتى.

1946 - يىلى 3 - ئاينىڭ ئاخىرلىرى، ئوسمان ئىسلام

«سالامەتلىكىم ياخشى ئەمەس، كۈتۈنمىسەم بولمايدۇ» دېگەننى باھانە قىلىپ، سارسۇمبە ناھىيە بازىرىدىن كۆكتوقاي ناھىيىسىدىكى كۈرتىگە كۆچۈپ كەتتى. ئۇ كۈرتىگە بارغاندىن كېيىن، دەرھال ئەگەشكۈچىلىرىنى يىغىپ، مۇستەقىل قوراللىق كۈچ قۇرۇشنى پىلانلىدى ھەمدە قەسەن زەڭگى، مۇقامبىتجان قاتارلىق كىشىلەرنى ئۆزىنىڭ مەسلىھەتچىسى دەپ ئېلان قىلىپ، ئاشكارا بۆلگۈنچىلىك سېلىش ھەرىكىتىنى باشلىدى.

شۇ ئايدا ئالتاي ۋىلايىتىنىڭ مۇئاۋىن ۋالىيسى دەلېلقان سۈگۈربايوف ئوسماننىڭ بۆلگۈنچىلىك ھەرىكىتى ئالتاي ۋىلايىتىدە پەيدا قىلغان پايدىسىز ۋەزىيەتنى ئوڭشاش مەقسىتىدە شامشى مامى، سەلىمجان كەكجانوفلار بىلەن بىللە ئوسمان بىلەن كۆرۈشتى، كۆرۈشۈش ۋاقتىدا ساقلانغان مەسلىھەتلەرنى مەخسۇس يىغىن ئۆتكۈزۈپ مۇزاكىرە قىلىشنى تەكلىپ قىلدى، ئوسمان ئىسلام كۆكتوقاي ناھىيىسىدىكى قۇتۇي دېگەن يەردە يىغىن ئۆتكۈزۈشكە قوشۇلىدىغانلىقىنى بىلدۈردى. ئەمما، قۇتۇي يىغىنىدا يىغىلىپ قالغان مۇھىم مەسلىھەتلەر ھەل بولۇش بۇياقتا تۇرسۇن، ئەكسىچە زىددىيەت تېخىمۇ كەسكىنلىشىپ كەتتى. ئوسمان ئىسلام ئادەم ئەۋەتىپ، دەلېلقاننىڭ پېيىگە چۈشكەندىن سىرت، قوراللىق كۈچ ئەۋەتىپ، قۇتۇي بىلەن سارسۇمبە ئوتتۇرىسىدىكى قاتناش ئالاقىسىنى ئۈزۈپ تاشلىدى، دەلېلقان قاتارلىق رەھبەرلەرگە زىيانكەشلىك قىلىشقا ئۇرۇندى. دەلېلقان سۈگۈربايوف بۇ ئىشنى سېزىپ قالغاندىن كېيىن، سارسۇمبىدىكى ئاتلىق ئەسكەرلەر پولكىنىڭ مەسئۇلىغا ۋە ئالتاي ۋىلايەتلىك ج خ باشقارمىسىنىڭ باشلىقى قاسكېنباي قاتارلىق كىشىلەرگە مەخپىي ئادەم ئەۋەتىپ، خەۋەر يەتكۈزدى ۋە ئاتلىق

ئەسكەرلەر پولكىنىڭ چوقۇم پەخەس بولۇپ، جەڭگە ئاتلىنىشقا ھەر ۋاقىت تەييار تۇرۇشى ھەققىدە بۇيرۇق بەردى. قۇتۇي يىغىنى كۆزلىگەن مەقسەتكە يېتەلمەي، 7 - ئاينىڭ 4 - كۈنى ئاياغلاشتى.

ئوسمان ئىسلام قۇتۇي يىغىنىدىن كېيىن، ئۈچ ۋىلايەت تەرەپ بىلەن پىكىر بىرلىكىگە كېلەلمەيدىغانلىقىغا كۆزى يەتتى - دە، گومىنداڭنىڭ قوينىغا ئۆزىنى ئېتىش نىيىتىگە كەلدى، ئۇ ئىشەنچلىك ئادەملەرى بىلەن كېڭىشىپ، گومىنداڭنىڭ ھەربىي - مەمۇرىي دائىرىلىرى بىلەن ئالاقە باغلاشقا ئۈرۈمچىگە ئادەم ئەۋەتىشنى قارار قىلدى. 7 - ئاينىڭ ئوتتۇرىلىرى، ئوسمان ئىسلام ئۈرۈمچىگە ئەۋەتكەن قاناتباي، كەكەش قاتارلىق كىشىلەر 8 - ئاينىڭ بېشىدا ئۈرۈمچىگە يېتىپ باردى. ئۇلار جانىمقان ئارقىلىق جاڭ جىجۇڭ بىلەن كۆرۈشۈشنى تەلپ قىلدى. جاڭ جىجۇڭ ئۇلار بىلەن ئۆز ئالدىغا كۆرۈشۈشنى بىئەپ كۆرۈپ، ئەخمەتجان قاسىمى، بۇرھان شەھىدىلەرنى ئۇلارنى بىرلىكتە قوبۇل قىلىشقا تەكلىپ قىلدى. قاناتباي، كەكەش قاتارلىق كىشىلەر ئېلىپ كەلگەن ئوسمان ئىسلامنىڭ خېتىدە قازاق مىللىتى ئىچىدە نامى بار مۆتىۋەر زاتلاردىن ئەلەن ۋاڭ، جانىمقان، سۇلايمان قاتارلىق كىشىلەر ئالتايغا قايتىپ بېرىپ خىزمەت قىلىش، تىنچلىق بېتىمىنىڭ مەزمۇنىغا تولۇق ئىزاھات بېرىش، ئالتاي ۋىلايىتىنىڭ ئىقتىسادىي قىيىنچىلىقىغا ياردەم بېرىش، دۆلەت ئارمىيىسىنى ئالتايدا تۇرۇشقا ئەۋەتىش قاتارلىق تەلەپلەرنى ئۆز ئىچىگە ئالغان بەش مەزمۇن بار ئىدى. بۇ قېتىمقى قوبۇل قىلىشتىن كېيىن، قاناتباي يەنە ئۆلكىلىك بىرلەشمە ھۆكۈمەتنىڭ باش كاتىپى ليۇمېنچۇن ئارقىلىق ئوسمان ئىسلامنىڭ كۆكتوقايدا ۋولفرام كېنى ئېچىشقا كەلگەن سوۋېت ئىتتىپاقى خادىملىرىنى قورال كۈچى ئارقىلىق قوغلىۋەتمەكچى بولۇۋاتقانلىقى، «چېگرا مۇداپىئە قاۋۇل

قىسىملىرى» دېگەن نام بىلەن ئالتايغا ياردەم بېرىشكە دەرھال قوشۇن
 ئەۋەتىش ھەمدە قورال - ياراغ، ئوق - دورا جەھەتلەردىن ياردەم
 بېرىشنى ئىلتىماس قىلىدىغانلىقىدىن ئىبارەت ئىككى تۈرلۈك
 پىكرىنى جالغىجىجۇڭغا يەتكۈزدى. جالغىجىجۇڭ ئۇلارغا مەخپىي
 ھالدا بىر ئاز ماددىي ئەشيا ۋە قورال - ياراغلارنى بەردى.
 كەكەش بۇ نەرسىلەرنى ئېلىپ 8 - ئاينىڭ 28 - كۈنى ئالتايغا
 قايتتى. قاناتباي گومىنداڭ تەرەپ بىلەن داۋاملىق
 سۆھبەتلىشىش ئۈچۈن ئۈرۈمچىدە قېپقالدى.
 ئوسمان ئىسلام ئۈرۈمچىگە ۋەكىل ئەۋەتتىن بىر نەچچە
 كۈن ئىلگىرى، مىللىي ئارمىيىنىڭ باش قوماندانى گېنېرال
 لېيتىنات ئىسھاقبەگ مۇنۇنوف غۇلجىدىن ئالتاي ۋىلايىتىگە
 باردى. ئۇ دەلىلقان سۈگۈربايوفنىڭ ھەمراھلىقىدا كۆكتوقاي
 يايلىقىغا بېرىپ، ئوسمان ئىسلام بىلەن كۆرۈشۈپ، ئۇنى
 سارسۇمبىگە قايتىپ كېلىپ، ھۆكۈمەت خىزمىتىگە
 رىياسەتچىلىك قىلىشقا دەۋەت قىلدى ھەمدە ئوسمان ئىسلامغا
 «خەلق قەھرىمانى» ئوردېنى تەقدىم قىلدى. ئوسمان ئىسلام
 ئۇلارنىڭ دەۋىتىگە ئېنىق ئىپادە بىلدۈرمىدى، تەقدىم قىلىنغان
 ئوردېننىمۇ پىسەنت قىلمىدى. ئىسھاقبەگ مۇنۇنوف ئوسمان
 ئىسلامنىڭ قارشىلىشىش پوزىتسىيىسىنى ئۆزگەرتىدىغانلىقىغا
 كۆزى يېتىپ، سارسۇمبىگە قايتىپ كەتتى.
 ئىسھاقبەگ سارسۇمبىگە قايتىپ كەلگەندىن كېيىن،
 شىمالىي يۆنىلىشتە ئۇرۇش قىلىشقا قوماندانلىق قىلىش شتابى
 قۇرۇش، دەلىلقان سۈگۈربايوفقا گېنېرال مايورلۇق ئۇنۋانى
 بېرىش، ئۇنى مىللىي ئارمىيىنىڭ مۇئاۋىن باش قوماندانى،
 قوشۇمچە شىمالىي يۆنىلىشتە ئۇرۇش قىلىشقا قوماندانلىق
 قىلىش شتابىنىڭ باش قوماندانلىقىغا تەيىنلەشنى قارار قىلدى.
 مىللىي ئارمىيە باش قوماندانلىق شتابى يەنە تارباغاتاي
 ۋىلايىتىدىن بىر باتالىيون ئەسكەرنى (500 كىشى چامىسىدا)

يۆتكەپ، سارسۇمبە ئاتلىق ئەسكەرلەر 3 - پولىكىنى كۈچەيتىپ، ئوسمان ئىسلامنىڭ قوزغىشى ئېھتىمال بولغان ئۇشتۇمتۇت ھۇجۇمىغا ھەر ۋاقىت ھوشيار تۇرۇشقا تەييارلىق قىلدى. گومىنداڭ بىلەن تىل بىرىكتۈرۈشكە تەقەززا بولغان ئوسمان ئىسلام ئەۋەتكەن بىرىنچى تۈركۈمدىكى ۋەكىللەر تېخى قايتىپ كەلمەيلا، ئۇ ئەۋەتكەن ئىككىنچى ۋەكىل لەتىپ 9 - ئاينىڭ 3 - كۈنى ئۈرۈمچىگە يېتىپ باردى. لەتىپ ئېلىپ كەلگەن خەتتە ھۆكۈمەتنىڭ ئالتايدا 1000 كىشىلىك ھەربىي قوشۇن ئەۋەتتى، 2000 مىللىق ۋە بىر تۈركۈم ئوق - دورىلارنى ياردەم قىلىشى، ئالتايدا دائىم تۇرىدىغان ۋەكىل ۋە راتسىيە ئەۋەتتى، ئالتاي ۋىلايىتىنىڭ خىراجىتىنى ئۆلكىلىك بىرلەشمە ھۆكۈمەت بىۋاسىتە ئاجرىتىپ بېرىشى قاتارلىق تەلەپلەر قويۇلغانىدى. ئەمدى جالڭ جىجۇڭ بۇرۇنقىدەك ئىككىلىنىش پوزىتسىيىسىنى ئۆزگەرتىپ، ئوسمان ئىسلامنى قوللاش قارارىغا كەلدى. ئۇ ليۇ مېڭچۇنغا ئالتاي ۋىلايىتىنىڭ مەمۇرىي خىراجىتىنى ئىلى تەرەپ ئارقىلىق يۆتكىمەي، بىۋاسىتە ئاجرىتىپ بېرىش، ئالتاي ۋالىيىسىنىڭ تامغىسىنى ئوسمان ئىسلامنىڭ ۋەكىلىنىڭ ئېلىپ قايتىشىغا بېرىش، ئالتاي ۋالىي مەھكىمىسىگە بىر قىسىم ئاشلىق، چاي ۋە باشقا كۈندىلىك بۇيۇملارنى ئاجرىتىپ بېرىش توغرىسىدا يوليورۇق بەردى. ئۇ يەنە تاۋ سىيۇ بىلەن سۇڭ شىليەنگە ئوسمان ئىسلامغا 300 ~ 400 مىللىق، 10 نەچچە يېنىك پىلىموت ۋە يېتەرلىك ئوق - دورىلار بېرىشنى ئېيتتى ھەم ئۇ تەرەپنىڭ ئەھۋالىنى ۋاقىتدا دوكلات قىلىپ تۇرۇش ئۈچۈن، ھەربىي ئىشلار باشقارمىسىنىڭ باشلىقى شىۋەنشۈەنگە ئۈچ ئادەم (ھەربىي ستاتىستىكا ئىدارىسىنىڭ ئىشپىيىونى) نى بىر راتسىيە ئېلىپ، لەتىپ بىلەن بىللە ئالتايدا ئەۋەتىشنى بۇيرۇدى. مىللىي ئارمىيە باش قوماندانلىق شتابى ئالتاي

ۋىلايىتىدىكى مىللىي ئارمىيە قىسىملىرىغا بولغان رەھبەرلىكنى كۈچەيتىش ئۈچۈن، 10 - ئايدا پودپولكوۋنىڭ يۈسۈپجان ياسىنوف، لېسكىن، كۈرىيوفلارنى ئالتايغا مەخسۇس ئەۋەتتى. مىللىي ئارمىيىنىڭ شىمالىي يۆنىلىشتە ئۇرۇش قىلىش باش قوماندانى دەپلىقان سۈگۈربايوف، سىياسىي كومىسسارى يۈسۈپجان ياسىنوف، قوماندانلىق شتاب مۇدىرى كۈرىيوف، ئاتلىق ئەسكەرلەر پولكىنىڭ قوماندىرى بەدەلقان، مۇئاۋىن پولك قوماندىرى لېسكىن بولدى.

ئوسمان ئىسلام گومىنداڭنىڭ ئىقتىسادىي ۋە ھەربىي جەھەتتىكى ياردىمىگە ئېرىشكەندىن كېيىن، مىللىي ئارمىيە قىسىملىرىغا ئاشكارا ھۇجۇم قىلىپ، تەسىر دائىرىسىنى كېڭەيتىشكە كىرىشتى. ئوسمان ئىسلام 11 - ئايدا ماناتنى 200 نەپەر قوراللىق خادىم بىلەن بۇرۇلتوقاي ناھىيىسىنى ئىشغال قىلىشقا ئەۋەتتى. ئەينى ۋاقىتتا، بۇرۇلتوقايدا مىللىي ئارمىيە قىسىملىرى يوق بولغاچقا، ناھىيىلىك ھۆكۈمەت خادىملىرى ۋە 10 نەچچە قوراللىق ساقچى سارسۇمبىگە چېكىندى. سارسۇمبە ئاتلىق ئەسكەرلەر 3 - پولكى ئىككى ئېسكادرون ئەسكەر ئەۋەتىپ، مانات قىسىملىرىنى چېكىندۈرۈپ، بۇرۇلتوقاينى قايتۇرۇۋالدى.

ئۈچ ۋىلايەت ئىنقىلابىي ھۆكۈمىتى 1947 - يىلى 2 - ئاينىڭ 1 - كۈنى ئوسمان ئىسلامنى ئالتاي ۋىلايىتىنىڭ ۋالىيلىقىدىن قالدۇرۇپ، ئورنىغا دەپلىقان سۈگۈربايوفنى تەيىنلىگەنلىكىنى ئېلان قىلدى. مىللىي ئارمىيە باش قوماندانلىق شتابى ئۈچ ئاتلىق ئەسكەرلەر پولكىنى مىللىي ئارمىيىنىڭ باش قوماندانى ئىسھاقبەگ مونونوفنىڭ قوماندانلىقىدا ئوسمان ئىسلام قىسىملىرىنى قوغلاپ يوقىتىشقا ئالتايغا ئەۋەتتى. ئوسمان ئىسلام 2 - ئاينىڭ 2 - كۈنى ئالتايدا بىر قىسىم

ئاممىنى قايمۇقتۇرۇپ، 600 دىن ئارتۇق كىشىنى باشلاپ مىللىي ئارمىيىنىڭ سارسۇمبە ئاتلىق ئەسكەرلەر 3 - پولىكىنىڭ ئىككى ئېسكادرونىغا ھۇجۇم قىلدى، ئۇ يەنە كۆكتوقاي، چىڭگىل، بۇرۇلتوقاي ناھىيىلىرى ئەتراپىدىكى مىللىي ئارمىيە قىسىملىرىغا ھۇجۇم قىلدى ۋە بۇلاڭچىلىق قىلدى. سارسۇمبە ئاتلىق ئەسكەرلەر 3 - پولىكى ۋە كۆكتوقايدا تۇرۇشلۇق ئاتلىق ئەسكەرلەر 2 - پولىكى ئۇلارغا كۈچلۈك قايتۇرما زەربە بېرىپ، باندىتلارنىڭ ۋەتەنرىكىنى چىقىرىۋەتتى. باندىتلارنىڭ ئاساسلىق كاتتىۋاشلىرىنى ئۆز ئىچىگە ئالغان 127 ئادىمى قولغا چۈشتى ھەمدە ئۇلار تەرىپىدىن بۇلاپ كېتىلگەن 30 مىڭ تۇياققا يېقىن قوي قايتۇرۇۋېلىندى.

ئوسمان ئىسلام 2 - ئاينىڭ ئوتتۇرىلىرى ئادەملىرىنى باشلاپ بەيتىككە چېكىنىپ، ئاساسىي كۈچىنى ئۇزۇنبۇلاق ئەتراپىغا ئورۇنلاشتۇردى. ئۇ ئۈرۈمچى ۋالىيسى خادىۋاڭغا خەت يېزىپ، ئۇنىڭدىن ياردەم تەلەپ قىلدى. گومىنداڭ شىنجاڭ ئۆلكىلىك گارنىزون شتابى ئوسمان ئىسلامغا يەنە 200 مىللىتى، 40 مىڭ پاي ئوق ۋە يېتەرلىك ئوزۇق - تۈلۈكلەر ئەۋەتىپ بەردى. شۇنىڭدىن كېيىن، ئوسمان ئىسلام گومىنداڭ تەرەپكە پۈتۈنلەي ئۆتۈپ كەتتى.

3 - ئاينىڭ 20 - كۈنى، سارسۇمبە ئاتلىق ئەسكەرلەر 3 - پولىكى بۇرۇلتوقاي ناھىيىسى بىلەن كۆكتوقاي ناھىيىسىنىڭ چېگراسى بولغان ساربۇلاققا كېلىپ ئورۇنلاشتى. 3 - ئاينىڭ 25 - كۈنى، ئوسمان ئىسلام قىسىملىرى گومىنداڭ قوشۇنىنىڭ ماچۈنفۇ ئاتلىق ئەسكەرلەر روتىسى، ئاسىلېيك قايدىش پىلىموتچىلار ئەدەبلىنىيىسىنىڭ ماسلىشىشى بىلەن ساربۇلاققا شىددەتلىك ھۇجۇم قوزغىدى. مىللىي ئارمىيىنىڭ سارسۇمبە ئاتلىق ئەسكەرلەر 3 - پولىكى ئۇلارغا شىددەتلىك قايتۇرما زەربە بەردى، بۇ جەڭدە سارسۇمبە ئاتلىق ئەسكەرلەر

3 - پولكىغا قويۇق سار ئاتلىق ئەسكەرلەر 2 - پولكىنىڭ ئۈچ ئېسكادورونى ياردەم بەردى. بۇ پولكىنىڭ پولك كوماندىرى پولكوۋنىڭ نۇسۇپقان، مۇئاۋىن پولك كوماندىرى مايور ئىبراھىمباي، شتاب باشلىقى مايور سالاھىدىن، سىياسىي كومىسسارى قاناپىيەلەر ئىدى، بۇ قېتىمقى جەڭدە بۇ ئۈچ ئېسكادورونغا مۇئاۋىن پولك كوماندىرى ئىبراھىمباي قوماندانلىق قىلدى، مايور ئالماسېك سىياسىي مەسلىھەتچى، كاپىتان باۋكەي شتاب باشلىقى بولدى. مىللىي ئارمىيە قىسىملىرىنىڭ شىددەتلىك قايتۇرما زەربىسى بىلەن ئوسمان ئىسلام قىسىملىرى ئېتىكىزىغا چېكىندى. جەڭ كەسكىن داۋام قىلىۋاتقان چاغدا پودپولكوۋنىڭ يۈسۈپجان ئىككى ئاپتوموبىل بىلەن قورال - ياراغ، ئوق - دورا ۋە پەۋەس جەڭچىلەرنى ئېلىپ، جەڭ قىلىۋاتقان مىللىي ئارمىيە قىسىملىرىغا ياردەم بېرىشكە ساربولاق ئالدىنقى سېپىگە يېتىپ باردى، باندىتلارنىڭ ماراپ تۇرۇپ قىلغان تۇيۇقسىز ھۇجۇمىدا ئۇلار باندىتلارنىڭ قولىغا چۈشۈپ كەتتى. باندىتلار مىللىي ئارمىيىنىڭ بۇ جەڭچىلىرىنى ۋەھشىيلىك بىلەن ئۆلتۈرۈپ، يۈسۈپجاننى تىرىك تۇتۇپ كەتتى. باندىتلار يۈسۈپجاننى بىرنەچچە سائەت دەھشەتلىك قىيىن - قىستاققا ئالغاندىن كېيىن، تىكەنلىك توقايلىقلاردا ئانقا سۈرۈتۈپ ئۆلتۈرۈۋەتتى.

3 - ئاينىڭ ئاخىرلىرى، مىللىي ئارمىيە باش قوماندانلىق شتابى لېسكىن قاتارلىق كىشىلەرنى ئالتاينى كۆزدىن كەچۈرۈشكە ماڭغان ئىسھاقبەگ مۇنۇف بىلەن بىللە سارسۇمبىگە ئەۋەتىپ، شىمالىي يۆنىلىشتە ئۇرۇش قىلىشقا قوماندانلىق قىلىش شتابىنىڭ قوماندانلىق كۈچىنى كۈچەيتتى. ئىسھاقبەگ مۇنۇف سارسۇمبىگە بارغاندىن كېيىن، دەلىلقان سۈگۈربايوف بىلەن كۆرۈشۈپ، ئوسمان ئىسلامغا تاقابىل تۇرۇشتىكى كونكرېت ھەربىي ئورۇنلاشتۇرۇشنى كېڭىشىپ

بېكىتتى.

4 - ئاينىڭ 18 - كۈنى، مىللىي ئارمىيە سارسۇمبە ئاتلىق ئەسكەرلەر 3 - پولى ئوسمان ئىسلام قىسىملىرى بىلەن ئېتىكىزىلدا كەسكىن جەڭ قىلدى. ئوسمان ئىسلام ئۆز قىسىملىرىنى باشلاپ بەيتىك تېغىغا قاچتى. ئوسمان ئىسلامغا ياردەم بېرىشكە كەلگەن گومىنداڭ قوشۇنىنىڭ ماچۇەنفۇ ئاتلىق ئەسكەرلەر ئاتلىق روتىسى بىلەن ئاسىلىپك قابىدش پىلىموتچىلار ئەددىلىنىيىسى گۇچۇڭغا قايتتى. ئوسمان ئىسلام ئۈرۈمچىگە ئەۋەتكەن لەتىپ مۇستاپا، مانات، قاناتباي قاتارلىق كىشىلەر گۇچۇڭغا ماڭغان گومىنداڭ قوشۇنلىرى بىلەن بىللە بېرىپ، گۇچۇڭدىكى خەن يۇۋېن بىلەن كۆرۈشتى. خەن يۇۋېن ئۇلارنى مەخسۇس ئاپتوموبىل بىلەن ئۈرۈمچىگە يولغا سېلىپ قويدى. ئۇلار ئۈرۈمچىگە بېرىپ جانىمقان بىلەن كۆرۈشتى. جانىمقاننىڭ تەكلىپى بىلەن گومىنداڭ شىنجاڭ گارنىزونىنىڭ باش قوماندانى سۇڭشىلىيەن ئوسمان ئىسلامنىڭ ۋەكىللىرىنى قوبۇل قىلدى. سۇڭشىلىيەن ئوسمان ئىسلامغا ھازىرچە تۆت ئاپتوموبىل ئۇن، چاي قاتارلىق تۇرمۇش بۇيۇملىرى ياردەم قىلىدىغانلىقىنى، قالغان تەلەپلەرنى كېيىنچە پەيدىنپەي ھەل قىلىدىغانلىقىنى بىلدۈردى. لەتىپ مۇستاپا قاتارلىق كىشىلەر ۋاقتىنچە ئۈرۈمچىدە قالدى.

مىللىي ئارمىيە قىسىملىرى 3 - ئايدىن 4 - ئايغىچە باندىتلارغا قارشى ئېلىپ بارغان ئۇرۇشلاردا 800 دىن ئارتۇق ئادەمنى ئەسەرگە ئالدى، 10 مىڭدىن ئارتۇق ئاممىنى باندىتلارنىڭ قولىدىن قۇتقۇزۇۋالدى، باندىتلار بۇلاپ كەتكەن 40 مىڭ تۇياقتىن ئوشۇق قوي، 9000 تۇياقتىن ئوشۇق باشقا چارۋىنى قايتۇرۇۋالدى.

4 - ئاينىڭ ئاخىرلىرى، مىللىي ئارمىيىنىڭ شىمالىي يۆنىلىشتە ئۇرۇش قىلىشقا قوماندانلىق قىلىش شتابى ئوسمان

ئىسلامنىڭ ئالتاي ۋىلايىتىگە پاراكەندىلىك سېلىشىدىن
ساقلىنىش ئۈچۈن، قوبۇقسار ئاتلىق ئەسكەرلەر 2 - پولكى
ئىبراھىمباي قىسمىغا كۆكتوقاي ناھىيىسى بىلەن چىڭگىل
ناھىيىسىنىڭ چېگراسىدىكى قارا چۆلدە تۇرۇش، سارسۇمبە
ئاتلىق ئەسكەرلەر 3 - پولكىغا ئىسمىگەي قوجابايوف ئاتلىق
ئەسكەرلەر ئېسكادرونىنى ئەۋەتىپ، چىڭگىل بازىرىنى
ساقلاش، دوماي مۇقدارخانوف ئاتلىق ئەسكەرلەر ئېسكادرونىنى
ئەۋەتىپ، سارتوقاينى ساقلاش، بەدەلقان سۈگۈربايوفقا
سارسۇمبە ئاتلىق ئەسكەرلەر 3 - پولكىنىڭ بىر قىسمىغا
يېتەكچىلىك قىلىپ، سارسۇمبە ناھىيە بازىرىنى ساقلاش
ھەققىدە بۇيرۇق چۈشۈردى.

ئوسمان ئىسلامنىڭ ئالتايغا قىلغان بىرىنچى قېتىملىق
ھۇجۇمى مىللىي ئارمىيە قىسىملىرى تەرىپىدىن تارمار
قىلىنىپ، ئوسمان ئىسلام ئادەملىرىنى باشلاپ بەيتىك تېغىغا
قېچىپ كېتىشكە مەجبۇر بولغاندىن كېيىنمۇ، نىيىتىدىن يانماي
قايتىدىن باش كۆتۈرۈش كويىدا بولدى. ئۆلكىلىك بىرلەشمە
ھۆكۈمەت پارچىلانغاندىن كېيىن، گومىنداڭ دائىرىلىرى
ئوسمان ئىسلامنىڭ ئۈچ ۋىلايەتكە ئاغدۇرمىچىلىق قىلىشىنى
تېخىمۇ ئاشكارا قوللىدى. 6 - ئاينىڭ باشلىرى، سۇڭ شىليەن
لەتپ مۇستاپانى قوبۇل قىلىپ، ئۇنىڭ ئوسمان ئىسلامغا ياردەم
قىلىنغان ماددىي ئەشialارنى ئېلىپ ماڭىدىغان ئاپتوموبىل
كالونى بىلەن قايتىشىنى، ماناتنىڭ ئالاقىلىشىش ئۈچۈن
ئۈرۈمچىدە قېلىشىنى ئورۇنلاشتۇردى. لەتپ يولغا چىقىش
ئالدىدا سۇڭ شىليەن ئۇنىڭغا: «سىز قايتىپ بارغاندىن كېيىن،
ئوسمان ئىسلامغا ئەھۋالنى ئېنىق ئېيتىڭ، بىز كونكرېت
ئەھۋاللارنى ئۇقۇشۇشقا ھەربىي قوماندان ئەۋەتىمىز ھەم ئوسمان
ئىسلامنىڭ تەلەپلىرىنى قاندۇرىمىز» دېدى. گومىنداڭ شىنجاڭ
ئۆلكىلىك ھۆكۈمىتى 6 - ئايدا مۇئاۋىن باش كاتىپ زاكىچىن

قاتارلىق كىشىلەرنى ئەۋەتىپ، ئوسمان ئىسلامغا قورال - ياراغلارنى يەتكۈزۈپ بەردى. 6 - ئاينىڭ ئاخىرى سۇڭ شىليەن ماناڭقا ئامېرىكىنىڭ ئۈرۈمچىدە تۇرۇشلۇق مۇئاۋىن كونسۇلى ماكېرناڭغا ھەمراھ بولۇپ، بەيتىك تېغىدىكى ئوسمان ئىسلامنىڭ قېشىغا بېرىپ، ئالاقىدار ئەھۋاللارنى ئىگىلەشكە ئادەم ئەۋەتىشنى بۇيرۇدى. 7 - ئايدا، ئوسمان ئىسلام ئۈرۈمچىگە كېلىپ، گومىنداڭ قوشۇنلىرى شىنجاڭ گارنىزون شتابىنىڭ باش قوماندانى سۇڭ شىليەن بىلەن كۆرۈشۈپ، ئۆزئارا ماسلىشىپ، ئالتاينى ھۇجۇم بىلەن ئىشغال قىلىشتەك ھەربىي پىلان ئۈستىدە مەخپىي مەسلىھەتلەشتى. 7 - ئاينىڭ ئوتتۇرىلىرىدا، شىنجاڭ گارنىزون شتابى ئوسمان ئىسلامغا ئىككى مىنamiوت، ئالتە ئېغىر - يېنىك پىلىموت ۋە بىر تۈركۈم ئوق - دورىلارنى ئەۋەتىپ بەردى. ئوسمان ئىسلام گومىنداڭنىڭ قوراللاندۇرۇشى ۋە مەشىق قىلدۇرۇشى بىلەن 1600 دىك ئادەمنى توپلىدى ھەمدە ئادەم ئەۋەتىپ ئالتاي ۋىلايىتىدىكى چارۋىچىلار ئارىسىدا ئەكسىيەتچىل تەشۋىقات ئېلىپ بېرىپ، گومىنداڭنىڭ يۆلەنچۈكى ئامېرىكىدا ئاتوم بومبىسى بار ئىكەنلىكى، ئامېرىكىنىڭ پات ئارىدا ئۈچىنچى دۇنيا ئۇرۇشىنى قوزغايدىغانلىقى ھەققىدە گەپ تارقىتىپ، ئالتاينىڭ شەرق تەرىپىدىكى چارۋىچىلار ئارىسىدا قورقۇش، تەۋرىنىش كەيپىياتى پەيدا قىلدى. شۇنىڭ بىلەن، باندىتلارنىڭ تەھدىت سېلىشى ۋە مەجبۇرلىشى ئارقىسىدا نۇرغۇن چارۋىچىلار ئۆز يۇرتلىرىدىن ئايرىلىپ، گومىنداڭ ئەكسىيەتچىلىرىنىڭ ھۆكۈمرانلىقىدىكى گۇچۇڭ، بەيتىك تېغى قاتارلىق جايلارغا قېچىپ كەتتى. 7 - ئاينىڭ 28 - كۈنى، سۇڭ شىليەننىڭ ئورۇنلاشتۇرۇشى بويىچە گومىنداڭ قوشۇنلىرىنىڭ تولۇق قوراللانغان ئاتلىق ئەسكەرلەر 1 - دىۋىزىيىسىنىڭ كوماندىرى ما چېڭشياڭ قاتارلىق كىشىلەر بەيتىك تېغىغا بېرىپ، ئوسمان ئىسلام قىسىملىرىنى تەرتىپكە

مېلىش ۋە ئۆزگەرتىپ تەشكىل قىلىشنى يولغا قويدى، ئوسمان ئىسلام قىسىملىرىدىن 700 ئادەمنى تاللاپ، ئىككى چوڭ ئەترەت قىلىپ مەشىق قىلدۇردى. ئوسمان ئىسلام قايمىغاننى گومىنداڭ تەرەپ تەرەپ بەرگەن قورال - ياراغ، ئەسلىھە، ئاشلىق قاتارلىق ھەربىي لاۋازىماتنى يۆتكەشكە مەسئۇل قىلىپ ئۈرۈمچىدە دائىملىق تۇرۇشقا ئەۋەتتى. ئوسمان ئىسلام 8 - ئاينىڭ باشلىرى گومىنداڭنىڭ ھەربىي مەسلىھەتچىسى بىلەن بىرلىكتە ئالتايغا يەنە بىر قېتىم ئومۇميۈزلۈك ھۇجۇم قىلىش پىلانىنى تۈزۈپ چىقتى. سۇڭشلىيەن ئوسمان ئىسلامنى ئۇنىڭ قىسىملىرىنىڭ باش قوماندانلىقىغا، مانانتىنى پولاك كوماندىرلىقىغا، قاپپاسنى مۇئاۋىن پولاك كوماندىرلىقىغا، مۇپتىنى ئوسمان ئىسلامنىڭ مەسلىھەتچىلىكىگە تەيىنلىدى.

گومىنداڭنىڭ قوللىشى ئارقىسىدا قاننى كۈندىن - كۈنگە قاتقان ئوسمان ئىسلام قۇرمان، قاپپاس، تىلكەش، مۆمىنباي قاتارلىق باندىتلار باشلىقلىرىنى ئەۋەتىپ، 600 نەچچە كىشىلىك قوراللىق كۈچ بىلەن ئالتاي ۋىلايىتىگە ئۈشتۈمەتۈ ھۇجۇم قوزغىدى. ئالتايدىكى مىللىي ئارمىيە قىسىملىرىنىڭ جايلىشىشى تارقاق، تەمىنات يەتكۈزۈشى قىيىن بولغانلىقتىن، ئېغىر چىقىم تارتتى. ئوسمان ئىسلام قىسىملىرى ئالدى بىلەن سارتوقاي، چاغانغول قاتارلىق جايلاردا تۇرۇشلۇق مىللىي ئارمىيە سارسۇمبە ئاتلىق ئەسكەرلەر 3 - پولكىنى بۇ جايلاردىن چېكىندۈردى ھەمدە چېڭگىل، كۆكتوقاي، بۇرۇلتوقاي ناھىيە بازارلىرىنى تېزلا ئىشغال قىلدى، ئۇنىڭدىن كېيىن قاراچۆل ئورۇشى ۋە ساربۇلاق ئورۇشىدا قوبۇقسار ئاتلىق ئەسكەرلەر 2 - پولكىنى كاردىن چىقاردى. قوبۇقسار ئاتلىق ئەسكەرلەر 2 - پولكىنىڭ قوبۇقسار ناھىيىسىنىڭ شەرقىي جەنۇبىدىكى قوشتولغايدا تۇرۇشلۇق بىر ئېسكادرونى ئوسمان ئىسلام قىسىملىرى تەرىپىدىن قورشۇۋېلىنىپ، 37 جەڭچى

قۇربان بولدى. ئىبراھىمىي باشچىلىقىدىكى قوبۇقسار ئاتلىق ئەسكەرلەر 2 - پولىكىنىڭ ئۈچ ئېسكادورونى قاراچۇلدە ئوسمان ئىسلام قىسىملىرى تەرىپىدىن يېڭىلىپ، موڭغۇلىيىگە چېكىنىشكە مەجبۇر بولدى. مىللىي ئارمىيىنىڭ شىمالىي يۆنىلىشتە ئۇرۇش قىلىشقا قوماندانلىق قىلىش شتابى نۇسۇپقان كۈنبايغا قوبۇقسار ئاتلىق ئەسكەرلەر پولىكىنىڭ قالغان ئۈچ ئېسكادورونىنى باشلاپ ياردەم بېرىش توغرىسىدا بۇيرۇق بەردى. نۇسۇپقان كۈنباي بۇ ئۈچ ئېسكادوروننى باشلاپ ساربۇلاققا كەلگەندە ئوسمان ئىسلام قىسىملىرىغا يولۇقۇپ قېلىپ، كەسكىن جەڭ قىلدى، قوبۇقسار ئاتلىق ئەسكەرلەر 2 - پولىكى ئېغىر تالاپەتكە ئۇچرىدى. نۇسۇپقان كۈنباي قالغان قىسىملىرىنى باشلاپ سارسۇمبە ناھىيە بازىرىغا چېكىندى. مىللىي ئارمىيىنىڭ ساربۇلاقتىكى 2 - مۇداپىئە لىنىيىسى بۆسۈپ ئۆتۈلگەندىن كېيىن، سارسۇمبە ناھىيە بازىرى خەۋپ ئىچىدە قالدى. قوبۇقسار ئاتلىق ئەسكەرلەر 2 - پولىكىنىڭ پولىك شتابىدىكى 200 دەك كوماندىر - جەڭچى قانداغاتاي دېگەن جايدا ئوسمان ئىسلام قىسىملىرىنىڭ مۇھاسىرىسىگە چۈشۈپ قالدى. پولىك كوماندىرى پولىكوۋنىڭ نۇسۇپقان كۈنباي سارسۇمبىگە كەتكەنلىكتىن، مايور سالاھىدىن مۇۋەققەت پولىك كوماندىرى بولغانىدى، ئۇلاردىن 18 كوماندىر - جەڭچىلا مۇھاسىرىدىن بۆسۈپ چىقالىدى، ئەمما ئارمىيە بايرىقى ئوسمان ئىسلام قىسىملىرىنىڭ قولىغا چۈشۈپ كەتتى.

ئوسمان ئىسلام قىسىملىرى 9 - ئاينىڭ 16 - كۈنى سارسۇمبىگە شىددەتلىك ھۇجۇم قوزغىدى. مىللىي ئارمىيىنىڭ شىمالىي يۆنىلىشتە ئۇرۇش قىلىشقا قوماندانلىق قىلىش شتابى سارسۇمبە ناھىيە بازىرىدىكى بارلىق ئەسكىرىي كۈچنى توپلاپ، مۇداپىئە ئىستېھكاملىرى ياساپ، قايتۇرما زەربە بېرىشكە تەييارلىق كۆردى. ۋالىي مەھكىمىسىنىڭ ئورۇنلاشتۇرۇشى

بويىچە بۇرچىن، قابا، جېمىنەي ناھىيىلىرىنىڭ رەھبەرلىرى قوراللىق پارتىزانلار ئەترىتى تەشكىللەپ، سارسۇمبە ناھىيە بازىرىغا ئەۋەتتى. جەڭ داۋامىدا ئاساسلىق پوزىتسىيىنى ساقلاپ تۇرغان ستودېنكو قوماندانلىقىدىكى رۇس ئاتلىق ئەسكەرلەر ئېسكادورونى ئوسمان ئىسلام قىسىملىرىغا تەسلىم بولدى، قابا ناھىيىسىدىكى پارتىزانلاردىن 30 ئادەم ۋە بۇرچىن ناھىيىسىدىكى پارتىزانلارنىڭ بىر قىسمىمۇ باندېتلار تەرەپكە ئۆتۈپ كەتتى. قالغان پارتىزانلارمۇ ئۆزلىكىدىن تارقىلىپ ئۆز جايلىرىغا تارقاتىپ كېتىشتى. مىللىي ئارمىيە قىسىملىرى شىددەت بىلەن ئېلىشقان بولسىمۇ، ئۇرۇشنى قەتئىي داۋاملاشتۇرالمىي قالدى. ياردەمگە ئېرىشىشتىن ئۈمىد قالمىغان، مۇداپىئەلىنىپ تۇرۇش مۇمكىن بولمىغان ئەھۋالدا، مىللىي ئارمىيىنىڭ شىمالىي يۆنىلىشتە ئۇرۇش قىلىشقا قوماندانلىق قىلىش شتابى ۋە ئالتاي ۋالىي مەھكىمىسىدىكى 300 گە يېقىن كىشى، شۇنىڭدەك قوبۇقسار ئاتلىق ئەسكەرلەر 2 - پولكىنىڭ قالغان كوماندىر - جەڭچىلىرى دەلىللىغان سۈگۈربايوفنىڭ باشلامچىلىقىدا 9 - ئاينىڭ 16 - كۈنى چۈشتىن كېيىن سارسۇمبە ناھىيە بازىرىدىن چېكىنىپ چىقتى. ئۇلار ئالتاي ۋىلايىتىنىڭ شىمالىي قىسمىدا جەڭ قىلىپ يۈرۈپ، جېمىنەي ناھىيىسى ئارقىلىق سوۋېت ئىتتىپاقى چېگراسىغا چېكىندى. 9 - ئاينىڭ 17 - كۈنى، ئوسمان ئىسلام قىسىملىرى سارسۇمبە ناھىيە بازىرىغا بېسىپ كىرىپ، ھۆكۈمەت ئورگانلىرى ۋە ناھىيە بازىرىدىكى ماگىزىن، دۇكانلارنى بۇلاپ - تالىدى، ھەتتا ئاھالىلەرنىڭ تۇرمۇش بۇيۇملىرى ۋە ياخشىراق كىيىم - كېچەكلىرىنىمۇ بۇلاپ ئېلىۋالدى. ئوسمان ئىسلام لەتىپ مۇستاپانى ئالتاي ۋىلايىتىنىڭ ۋالىيلىقىغا، قۇسايىن ئوياننى مۇئاۋىن ۋالىيلىقىغا، قاناتباينى ساقچى ئىدارىسىنىڭ باشلىقىلىقىغا، قۇرماننى ھەربىي ئىشلار

قوماندانلىقىغا تەيىنلىدى، ئۇنىڭدىن كېيىن قوراللىق قىسىملارنى ئەۋەتىپ، بۇرچىن، قابا، بۇرۇلتوقاي ناھىيىلىرىنىڭ ناھىيە بازارلىرىنى كەينى - كەينىدىن ئىشغال قىلدى. ئەمدى ئوسمان ئىسلام پۈتۈن ئالتاي ۋىلايىتىنى تىزگىنلىۋالدى.

ئالتاي ۋىلايىتىنىڭ قولىدىن كەتكەنلىكى ئىلى، تارباغاتاي ۋىلايەتلىرىگە ئېغىر خەۋپ كەلتۈردى. مىللىي ئارمىيە باش قوماندانلىق شتابى جىددىي تەدبىر قوللىنىپ، ئۈچ ۋىلايەتتىكى ھەربىي ۋە خەلقنى باندىتلارنى يوقىتىپ، ئالتاي ۋىلايىتىنى قايتۇرۇۋېلىشقا جىددىي سەپەرۋەر قىلدى. مىللىي ئارمىيە باش قوماندانلىق شتابى چۆچەك پىيادە ئەسكەرلەر 3 - پولكىنى چۆچەك ئاتلىق ئەسكەرلەر 3 - پولكىغا ئۆزگەرتىشنى قارار قىلدى ھەمدە غۇلجىدا 800 كىشىلىك كۈچەيتىلگەن باتالىيون قۇردى. تارباغاتاي ۋىلايىتى ھەربىي سەپتىن چېكىنگەن ھەربىيلەردىن 966 ئادەمنى، رۇسلاردىن 466 ئادەمنى، باشقا مىللەتتىن بولغان ياشلاردىن 1500 ئادەمنى ھەربىي سەپكە قوبۇل قىلىپ، مىللىي ئارمىيە قىسىملىرىنى تولۇقلىدى. ۋىلايەت مالىيەسىدىن مىللىي ئارمىيە قىسىملىرىغا 2314 ئات، 6400 فۇت سۇلۇ، 971 كالا، 4000 قۇر قىشلىق كىيىم - كېچەك تەقدىم قىلىندى.

9 - ئاينىڭ 24 - كۈنى، ئالتاي ۋىلايىتىدىن چېكىنىپ سوۋېت ئىتتىپاقىغا ئۆتۈپ كەتكەن دەلىلقان سۈگۈربايوف شىمالىي يۆنىلىشتە ئۇرۇش قىلىشقا قوماندانلىق قىلىش شتابى ۋە ئالتاي ۋالىي مەھكىمىسىنىڭ خىزمەتچىلىرى، مىللىي ئارمىيىنىڭ كوماندىر - جەڭچىلىرى بولۇپ 200 دىن ئارتۇق ئادەمنى باشلاپ سوۋېت ئىتتىپاقى زېمىنى ئارقىلىق تارباغاتاي ۋىلايىتىنىڭ دۆربىلجىن ناھىيىسىگە قايتىپ كەلدى ۋە ئوسمان ئىسلامنىڭ قىسىملىرىنى يوقىتىپ، ئالتاي ۋىلايىتىنى

قايتۇرۇۋېلىش تەييارلىقىغا تۇتۇش قىلدى. 9 - ئاينىڭ 25 - كۈنى، دەلېلقان سۈگۈربايوف مىللىي ئارمىيىنىڭ مۇئاۋىن باش قوماندانى، شىمالىي يۆنىلىشتە ئۇرۇش قىلىشقا قوماندانلىق قىلىش شتابىنىڭ باش قوماندانى نامى بىلەن تارباغاتايدا ئەسكەر ئېلىش بۇيرۇقى چىقىرىپ، 18 ياشتىن 40 ياشقىچە بولغان قاۋۇل ياش، ئوتتۇرا ياشلىقلارنى ئەسكەر بولۇشقا سەپەرۋەر قىلدى. سارسۇمبە ئاتلىق ئەسكەرلەر 3 - پولكىنى ۋە قوبۇقسار ئاتلىق ئەسكەرلەر 2 - پولكىنى قايتا قۇرۇشقا تۇتۇش قىلدى. سارسۇمبە ئاتلىق ئەسكەرلەر 3 - پولكىغا بەدەلقان سۈگۈربايوف پولك كوماندېرى بولدى، قوبۇقسار ئاتلىق ئەسكەرلەر 2 - پولكىغا خەمەت ئەلىيوف پولك كوماندېرى بولدى.

دەلېلقان سۈگۈربايوف 9 - ئاينىڭ ئاخىرلىرى شامشى مامىيوف، قاجىنەبى ۋەلىيوف قاتارلىق ئالتاي ۋىلايىتىدىكى ئاتاقلىق زاتلارغا خەت يېزىپ، ئۇلارنىڭ ئالتاي خەلقىنى ئوسمان ئىسلامغا قارشى كۈرەش قىلىشقا سەپەرۋەر قىلىشىنى ئۈمىد قىلدى. ئۇ 10 - ئاينىڭ باشلىرىدا مەخپىي ئالاقىلىشىش، «ئالتايدىكى بارلىق قېرىنداشلارغا مۇراجىئەت» نى تارقىتىش، ئالتاي خەلقىنى سەپەرۋەرلىككە كېلىپ، مىللىي ئارمىيىنىڭ قايتۇرما ھۇجۇمغا ئۆتۈشكە ماسلىشىشقا چاقىرىش ئۈچۈن، تارباغاتايدىن ئالتايغا كۆپ قېتىم ئادەم ئەۋەتتى.

بارلىق تەييارلىقلار پۈتكەندىن كېيىن، مىللىي ئارمىيە قىسىملىرى 10 - ئاينىڭ 15 - كۈنى دەلېلقان سۈگۈربايوفنىڭ قوماندانلىقىدا ئۈچ يۆنىلىشكە بۆلۈنۈپ، ئالتاي ۋىلايىتىنى بېسىپ ياتقان ئوسمان ئىسلام قىسىملىرىغا ئومۇميۈزلۈك قايتۇرما ھۇجۇم قوزغىدى. بىرىنچى يۆنىلىشتە ئىلىدىن يۆتكەپ كېلىنگەن ماتورلاشقان، كۈچەيتىلگەن 800 كىشىلىك باتالىيون فاتىي ئىۋانوۋىچ لېسكىننىڭ باشچىلىقىدا ناھىيە بازىرىغا ھۇجۇم قىلدى؛ ئىككىنچى يۆنىلىشتە يېڭىۋاشتىن تەشكىللەنگەن

سارسۇمبە ئاتلىق ئەسكەرلەر 3 - پولكى بىلەن
 سۈگۈربايوفنىڭ باشچىلىقىدا نارىنقارا ئارقىلىق ئېرىتىش
 دەرياسىنىڭ تۆۋەن ئېقىمىدىكى جايلارغا يۈرۈش قىلدى.
 ئۈچىنچى يۆنىلىشتە يېڭىۋاشتىن تەشكىللەنگەن قوبۇقسار ئاتلىق
 ئەسكەرلەر 2 - پولكى پولك كوماندىرى خەمىت ئەلىيوفنىڭ
 باشچىلىقىدا ئوسمان ئىسلام قىسىملىرىنىڭ چېكىنىش يولىنى
 توسۇش ئۈچۈن بۇرۇلتوقاي ناھىيە بازىرىنى ھۇجۇم قىلىپ
 ئالدى. 10 - ئاينىڭ 17 - كۈنى، مىللىي ئارمىيە قىسىملىرى
 بۇرچىن ناھىيە بازىرىنى بىر يوللا قايتۇرۇۋالدى، بۇنىڭ بىلەن
 ئالتاينىڭ غەربىي دەرۋازىسى ئېچىلدى. مىللىي ئارمىيە
 قىسىملىرىنىڭ ھەيۋەت بىلەن ئىلگىرىلەپ، سارسۇمبە ناھىيە
 بازىرىغا يېقىنلاپ كېلىۋاتقانلىقىنى ئاڭلىغان ئوسمان ئىسلام
 ۋەزىيەتنىڭ ئۆزىگە پايدىسىز بولۇپ ئۆزگەرگەنلىكىنى سېزىپ،
 سارسۇمبەدە پۈت تىرەپ تۇرالىشىغا كۆزى يەتمەي، ناھىيە
 بازىرىنى ساقلاۋاتقان قىسىملىرىغا ئۇ يەردىن چېكىنىش
 توغرىسىدا بۇيرۇق بەردى. 10 - ئاينىڭ 18 - كۈنى، دەلىلقان
 سۈگۈربايوف قوماندانلىقىدىكى مىللىي ئارمىيە قىسىملىرى
 سارسۇمبە ناھىيە بازىرىنى غەلبە بىلەن قايتۇرۇۋالدى. 10 -
 ئاينىڭ 23 - كۈنى، ئۈچ ۋىلايەت ئىنقىلابىي ھۆكۈمىتى ئالتاي
 ۋالىي مەھكىمىسىنىڭ رەھبەرلىك ئورگىنىنى يېڭىۋاشتىن
 تەشكىللەپ، دەلىلقان سۈگۈربايوفنى ئالتاي ۋىلايىتىنىڭ
 ۋالىيلىقىغا، شامشى مامىيوف، ئابدۇراخمان توقتايوفلارنى
 مۇئاۋىن ۋالىيلىققا، قالى ئاباقنى ۋالىي مەھكىمىسىنىڭ باش
 كاتىپلىقىغا تەيىنلىدى. شۇ كۈنى ئالتاي ۋالىي مەھكىمىسى
 قارار چىقىرىپ، ۋىلايەتنىڭ ھەرقايسى تارماقلىرى، ناھىيىلىك
 ھۆكۈمەتلەر ۋە ناھىيىلىك ساقچى ئىدارىلىرىنىڭ رەھبەرلىك
 ئاپپاراتلىرىنى يېڭىۋاشتىن تەشكىللىدى.
 ئالتايغا ھۇجۇمغا ئۆتكەن مىللىي ئارمىيە

قىسىملىرى 10 - ئاينىڭ ئاخىرلىرى كۈچنى توپلاپ، ئوسمان ئىسلامنىڭ قالدۇق قىسىملىرىغا ھۇجۇم قىلدى. ئوسمان ئىسلامنىڭ مەغلۇپ بولغان قىسىملىرى ئېرتىش، ئۈلۈنگۈر دەريالىرىنى بويلاپ قاچتى، ئۇلار يول بويى بۇرۇلتوقاي، چىڭگىل، كۆكتوقاي ناھىيىلىرىدىكى 3700 ئائىلىلىك چارۋىچى، 17 مىڭ 800 كىشى، 62 مىڭ تۇياق چوڭ مال، 152 مىڭ تۇياق ئۇششاق مالنى بىللە ئېلىپ كەتتى. مىللىي ئارمىيە قىسىملىرى كۆكتوقاي، چىڭگىل ناھىيە بازارلىرىنى ئالدى. ئوسمان ئىسلام قالدۇق قىسىملىرىنى باشلاپ بەيتىك رايونىغا قېچىپ كەتتى. شۇنىڭ بىلەن، ئالتاي ۋىلايىتى قايتىدىن تولۇق ئازاد بولدى.

11 - ئاينىڭ باشلىرى، شىمالىي يۆنىلىشتە ئۇرۇش قىلىشقا قوماندانلىق قىلىش شتابى تۇردىيوف ئابدۇرېشىنى باش شتاب باشلىقلىقىغا تەيىنلىدى. قامى ئاسىلىقان ۋىلايەتلىك ساقچى ئىدارىسىنىڭ باشلىقلىقىغا، غوپۇر ھاجى سەھىيە ئىدارىسىنىڭ باشلىقلىقىغا تەيىنلەندى. ئالتايدا تۇرۇشلۇق مىللىي ئارمىيە قىسىملىرى قايتىدىن رەتلەندى. سارسۇمبە ئاتلىق ئەسكەرلەر 3 - پولكى بىلەن قوبۇقسار ئاتلىق ئەسكەرلەر 2 - پولكىدىن قېپقالغان ئەسكەرلەر كۈچەيتىلگەن باتالىيوننىڭ بىر قىسمى بىلەن قوشۇۋېتىلىپ، يېڭىدىن سارسۇمبە ئاتلىق ئەسكەرلەر 3 - پولكى تەشكىل قىلىندى، بۇ پولك سارسۇمبە ناھىيە بازىرىنى ساقلاشقا مەسئۇل قىلىندى؛ كۈچەيتىلگەن باتالىيوننىڭ قالغان قىسمى چۆچەك ئاتلىق ئەسكەرلەر 3 - پولكىغا تولۇقلاپ بېرىلدى، بۇ پولك بۇرۇلتوقايغا ئورۇنلىشىپ مۇداپىئەدە تۇردى. ئوسمان ئىسلامنىڭ قالدۇق قىسىملىرىغا قارشى كۈرەش تا ئازادلىقنىڭ بېشىدا ئوسمان ئىسلام جۇڭگو خەلق ئازادلىق ئارمىيىسى تەرىپىدىن قولغا ئېلىنغانغا قەدەر داۋاملاشتى.

جىڭدىكى قاتتىق ئېلىشىش

جىڭ ناھىيىسى شىخو ناھىيىسىنىڭ غەرب تەرىپىگە، شىخو ناھىيە بازىرىغا 160 كىلومېتىر كېلىدىغان يەرگە جايلاشقان بولۇپ، ئۈرۈمچى - غۇلجا تاشيولى ئۈستىدىكى مۇھىم ئىستراتېگىيىلىك ئەھمىيەتكە ئىگە ناھىيىلەردىن بىرى ئىدى، ئۇنىڭ ئىككى تەرىپى سۈسز چۆل ۋە قۇملۇق، جەنۇب تەرىپى تاغلىق ئىدى.

گومىنداڭ ئەكسىيەتچىلىرى جىڭ مۇداپىئەسىنى ئىلى قوزغىلاڭچىلىرىغا قارشى تۇرۇشتىكى مۇستەھكەم ئىستىھكام دەپ قاراپ، بۇ يەرگە يېڭى 2 - كورپۇس قارمىقىدىكى ئاتلىق ئەسكەرلەر 3 - دىۋىزىيىسى، زاپاس 7 - دىۋىزىيە، 45 - دىۋىزىيە قاتارلىق قىسىملارنى ئورۇنلاشتۇرغانىدى، جۈملىدىن 45 - دىۋىزىيىنىڭ 1 - پولكى، 3 - پولكى، زاپاس 7 - دىۋىزىيىنىڭ 21 - پولكى، 191 - دىۋىزىيىنىڭ 571 - پولكى قاتارلىق 7000 دىن ئارتۇق كىشىنى ئۆز ئىچىگە ئالغان گومىنداڭ قوشۇنلىرىنىڭ تۆت پۈتكۈل ئەسكەرىي كۈچى جىڭ ناھىيە بازىرىنى مەركەز، يۇڭجىخۇ، باجاخۇنى تىرەك قىلىپ، قاراتۇمشۇق، قۇمبۇلاق، كۈلئۆتەڭ، توغراقچازا قاتارلىق مۇھىم قاتناش تۈگۈنلىرىگە ئورۇنلاشقانىدى. 45 - دىۋىزىيە شتابى جىڭغا ئورۇنلاشتۇرۇلۇپ، دىۋىزىيە كوماندىرى گېنېرال مايور گۈچى ئالدىنقى سەپ باش قوماندانلىقىغا تەيىنلەنگەنىدى.

دۈشمەن جىڭ ئاھالىسىنى مەجبۇرىي كۆچۈرۈۋېتىپ، ئۆيلەرنى چېقىپ، دەل - دەرەخلەرنى كېسىپ، كۆپلىگەن ئىستېھكام ۋە مۇداپىئە ئەسلىھەلىرىنى ياسىغانىدى. ئۇلار يەنە مۇداپىئە لىنىيىلىرىگە تېلېفون سىملىرىنى تارتىپ، ئالاقە يوللىرىنى كۈچەيتكەنىدى.

مىللىي ئارمىيە باش قوماندانلىق شتابى 1945 - يىلى 4 - ئاينىڭ 14 - كۈنىدىن باشلاپ جىڭغا ھۇجۇم قىلىش يۈزىسىدىن ئەسكىرىي كۈچلىرىنىڭ ئورۇنلاشتۇرۇلۇشىنى تەكشۈردى. غۇلجا پىيادە ئەسكەرلەر 2 - پولكى، مىنمىيوت باتالىيونى، خۇيزۇ مۇستەقىل ئاتلىق ئەسكەرلەر دىۋىزىيونى، شىبە مۇستەقىل ئاتلىق ئەسكەرلەر ئېسكادرونىغا داخىيەتلىرىنى ھۇجۇم قىلىپ ئالغاندىن كېيىن، جىڭ بىلەن داخىيەتلىرى ئارىلىقىدا مۇداپىئەدە تۇرۇپ، گومىنداڭنىڭ جىڭدا تۇرۇشلۇق قىسىملىرى بىلەن تىرىكشىش توغرىسىدا بۇيرۇق بېرىلدى. پولكوۋنىڭ مەنسۇر لومىيوف قوماندانلىقىدىكى خۇيزۇ مۇستەقىل ئاتلىق ئەسكەرلەر دىۋىزىيونى سۈيىدۇڭنى ئازاد قىلىش ئۇرۇشى، ھەرمباغ ئۇرۇشى قاتارلىق ئۇرۇشلاردا كوماندىر - جەڭچىلەرنىڭ ھېچنەمىدىن قورقمايدىغان قەھرىمانلىق، قەيسەرلىك روھى ئارقىلىق گومىنداڭ قىسىملىرىغا شىددەتلىك ھۇجۇم قىلىپ، قوراللىق ئىنقىلابقا ئاجايىپ تۆھپىلەرنى قوشقانلىقى بىلەن مىللىي ئارمىيە باش قوماندانلىق شتابىنىڭ ماختىشىغا ئېرىشكەن ۋە مەنسۇر لومىيوف، كېرىم ھاجىلار «ئازادلىق»، «ئىستىقلالىيەت I» ئوردىنللىرى بىلەن تارتۇقلانغانىدى. ئىنقىلابنىڭ دەسلەپىدىكى خۇيزۇ پارتىزانلىرى ئەترىتى ئاساسىدا بارلىققا كەلگەن بۇ خۇيزۇ مۇستەقىل ئاتلىق ئەسكەرلەر دىۋىزىيونى بىر قىلىچلىق ئاتلىق ئەسكەرلەر ئېسكادرونى، بىر مىنمىيوتچىلار ئېسكادرونى، بىر پىلىموتچىلار ئېسكادرونى ۋە بىر رازۋېدكا ئىزۋوتىدىن تەركىب

تاپقان پۈلك دەرىجىلىك دېۋىزىيىنىڭ ئايلانغانىدى. كاپىتان
 بايىنتو قوماندانلىقىدىكى شىبە مۇستەقىل ئاتلىق ئەسكەرلەر
 ئېسكەندورونىمۇ باتۇرلۇق بىلەن ئۈزىمەي جەڭ قىلىش روھىغا
 ئىگە جەڭگىۋار قوشۇن ئىدى. مىللىي ئارمىيىنىڭ مۇئاۋىن باش
 قوماندانى گېنېرال لېيىتئات ئىسھاقبەگ مۇنۇفونىڭ بۇ ئىككى
 ئاتلىق ئەسكەرلەر قىسمىنى مىللىي ئارمىيىنىڭ جىڭغا ھۇجۇم
 قىلغۇچى قىسىملىرى قاتارىغا كىرگۈزۈشى بىجىز ئەمەس ئىدى.
 مىللىي ئارمىيىنىڭ غۇلجا پىيادە ئەسكەرلەر 2 -
 پولكىنىڭ بىر قىسمى 4 - ئاينىڭ 28 - كۈنى جىڭ ناھىيە
 بازىرىنىڭ غەربىگە 25 كىلومېتىر كېلىدىغان داخىيەنزىنى
 ئالدى. ئوتتۇرا يۆنىلىشتىكى ھۇجۇم تېخى باشلانمىغاچقا، ئۇلار
 يۇڭخېخۇ، باجاخۇ قاتارلىق جايلارغا سىناق خاراكىتېرلىك ھۇجۇم
 قىلىش بىلەنلا كۇپايىلەندى. جىڭدىكى گومىنداڭ قوشۇنلىرىمۇ
 ئەسكەر چىقىرىپ، داخىيەنزىنى تارتىۋېلىشقا ئۇرۇنۇپ باقتى.
 داخىيەنزىنى تالىشىش ئۇرۇشى 8 - ئاينىڭ ئاخىرىغىچە
 داۋاملاشتى. داخىيەنزى ئېلىنغاندىن كېيىن، مىللىي
 ئارمىيىنىڭ جىڭ فرونتىدىكى بارلىق قىسىملىرىغا گېنېرال
 لېيىتئات ئىسھاقبەگ مۇنۇفونى قوماندانلىق قىلدى.
 مىللىي ئارمىيە باش قوماندانلىق شتابى 6 - ئاينىڭ
 10 - كۈنى رەپىق بايچۇرىن، سەيدەخمەتوف تۇرسۇنلارغا
 پارتىزانلار ئەترىتىنى باشلاپ ئاچال ئارقىلىق جىڭ ناھىيىسى
 تەۋەسىگە كىرىپ، جىڭ ناھىيىسى بىلەن شىخو ناھىيىسى
 ئوتتۇرىسىدىكى ئالاقىنى ئۈزۈپ تاشلاش توغرىسىدا بۇيرۇق
 بەردى. پارتىزانلار ئەترىتى 6 - ئاينىڭ 16 - كۈنى نىشانغا
 يېتىپ بارغاندىن كېيىن، چىڭشۇر كۆۋرۈكىنى
 كۆيدۈرۈۋېتىپ، جىڭ ناھىيىسى بىلەن شىخو ناھىيىسى
 ئوتتۇرىسىدىكى تاشيولنى داۋاملىق بۇزدى، جىڭدىن شىخوغا
 تۇتىشىدىغان تېلېفون سىمىنى ئۈزۈپ تاشلىدى.

مىللىي ئارمىيە خۇيزۇ مۇستەقىل ئاتلىق ئەسكەرلەر دېۋىزىيونى بىلەن شىبە مۇستەقىل ئاتلىق ئەسكەرلەر ئېسكادرونى 6 - ئاينىڭ ئاخىرىدا يۇڭجىخۇغا كەينى - كەينىدىن يىتىپ باردى. ياز پەسلى بولغاچقا، ھاۋا ئىنتايىن ئىسسىق ئىدى، پاشا، كۆكۈيۈنلەر ئادەم ۋە ئاتلارنى چېقىپ ئارام بەرمەيتتى. بۇ يەردىكى ئالدىنقى سەپ قاراۋۇللۇق ۋەزىپىسى مىللىي ئارمىيىنىڭ بۇ ئىككى قىسمىغا تاپشۇرۇلدى. يۇڭجىخۇ بۈك قارىياغاچلىق كەڭ كەتكەن بىر يېزا بولۇپ، ئاھالىسى بەكمۇ شالاڭ ئىدى، بۇ يەردە بىرقانچە ئائىلە، بىر بۇتخانا، بۇتخانىدا بىر چوڭ قۇدۇق بار ئىدى. گومىنداڭنىڭ ئالدىنقى سەپ قاراۋۇلى باجاخۇ يېزىسىدا ئىدى. باجاخۇ بىلەن مىللىي ئارمىيە قىسىملىرى ئالدىنقى سەپ قاراۋۇلىنىڭ ئارىلىقى بەش كىلومېتىرچە كېلەتتى. كۈندۈزى گومىنداڭنىڭ ئايروپىلانى مىللىي ئارمىيە قىسىملىرى ئالدىنقى سېپىنىڭ ئۈستىدىن رازۋېدكا قىلىپ ئوق ياغدۇرغاندىن كېيىن، باجاخۇدىكى گومىنداڭ قوشۇنى ئاۋۋال توپقا تۇتۇپ، ئارقىدىن ھۇجۇمغا ئۆتەتتى، مىللىي ئارمىيە قىسىملىرىدىن قاتتىق زەربە يېگەندىن كېيىن، چېكىنىشكە مەجبۇر بولاتتى.

غۇلجا ئۇرۇشىدا گومىنداڭ قوشۇنىدىن ھەقىقەتكە قايتقان گەنسۇلۇق 70 خۇيزۇ ئەسكەر مىللىي ئارمىيە سېپىگە قاتنىشىپ، جىڭخا ھۇجۇم قىلغۇچى قىسىملار بىلەن بىللە كەلگەنىدى. بۇلارنىڭ ئارىسىدا گومىنداڭنىڭ ئۈچ جاسۇسى بار ئىكەن. بىر كۈنى، بۇ ئۈچ ئەسكەر پوستتىن چۈشكەن پېتىچە غايىب بولىدۇ، بۇنىڭدىن ئىككى كۈن بۇرۇن يوقاپ كەتكەن يەنە بىر ئەسكەر تۇيۇقسىز پەيدا بولۇپ قالىدۇ. سەزگۈر كاپىتان شاۋ خەرسەن تۈرلۈك ئامال - چارىلەر ئارقىلىق ئۇنىڭ گومىنداڭ قىسىملىرىغا مىللىي ئارمىيە قىسىملىرىنىڭ پۈتۈن ئەھۋالىدىن مەلۇمات بېرىپ كەلگەنلىكىنى ئېنىقلايدۇ. بۇ ھال

كوماندىر - جەڭچىلەرنىڭ ھوشيارلىقىنى ھەسسىلەپ
 ئاشۇردى. قېچىپ كەتكەن ھېلىقى ئۈچ جاسۇس 3 - كۈنى،
 يەنى 6 - ئاينىڭ 28 - كۈنى گومىنداڭ قوشۇنىنىڭ بىر پولك
 ئەسكىرىنى باشلاپ كەلدى. دەل شۇ چاغدا، شىبە مۇستەقىل
 ئاتلىق ئەسكەرلەر ئېسكادرونى پوستتا تۇرۇش نۆۋىتىنى
 ئۆتكۈزۈپ بېرىپ ئارام ئېلىشقا باشلىغانىدى. دۈشمەن بېسىپ
 كىرىشىگە تاشيول بويىدا مەخپىي قاراۋۇللۇق قىلىۋاتقان جەڭچى
 ئىسلام داخىيەنزىگە قارىتىپ راكېتا ئېتىپ، قوماندانلىق شتابقا
 خەۋەر بەردى. پۈتۈن قىسىم سەپ بويىچە جەڭ ھالىتىگە
 كىردى. خۇيزۇ مۇستەقىل ئاتلىق ئەسكەرلەر دىۋىزىيونى 1 -
 ئېسكادرونىنىڭ كوماندىرى كاپىتان شاۋ خەرسەن
 مىنمىيوتچىلار ئىزۋوتىنىڭ كوماندىرى پودپورۇچىك مۇخەممەرنى
 قۇملۇقتىكى 4 - پوستقا، پورۇچىك مۇقاشنىڭ پىلىموتچىلار
 ئىزۋوتىنى تاشيول بويىغا، پودپورۇچىك مۇسازىنىڭ ئىزۋوتىنى
 سارلىقنىڭ ئوتتۇرىسىدىكى قىرغاققا، ساڭۋازىنىڭ ئىزۋوتىنى
 كونا ھارۋا يولىغا ئورۇنلاشتۇردى. گومىنداڭ قىسىملىرى
 ئۇنىڭغىچە جەنۇبىي قۇملۇقنى بېسىۋېلىپ، تېلېفون سىملىرىنى
 تارتىپ بولغانىدى. بىر ھازادىن كېيىن دۈشمەننىڭ بىر رازۋېدكا
 ئايروپىلانى پەيدا بولدى - دە، مىللىي ئارمىيە قىسىملىرىغا ئوق
 ياغدۇرۇشقا باشلىدى. ئالدىنقى سەپ قىسىملىرىنىڭ
 داخىيەنزىدىكى قوماندانلىق شتابى بىلەن بولغان تېلېفون
 ئالاقىسىمۇ ئۈزۈلۈپ قالدى. بىرىنچى قېتىم ئەۋەتىلگەن ئىككى
 ئالاقچى بىر كونا تامنىڭ كەينىگە يوشۇرۇنۇۋالغان دۈشمەنلەر
 تەرىپىدىن ئېتىپ تاشلاندى، ئۇلارنىڭ مىنگەن ئاتلىرىنى
 ھېلىقى ئەبلەخلەر تۇتۇۋالدى. ئىككىنچى قېتىم ئەۋەتىلگەن
 ئالاقچىلارمۇ ئەنە شۇنداق تەقدىرگە دۇچ كەلدى، ئۈچىنچى
 قېتىم يولغا چىققان ماھىر رازۋېدكىچى ئىسلام داخىيەنزىگە
 سالامەت يېتىپ بېرىپ، دىۋىزىيون كوماندىرى مەنسۇر لومىيوفقا

ئەھۋالنى دوكلات قىلدى. ئارىدىن 15 مىنۇت ئۆتمەيلا
 گومىنداڭ قىسىملىرى تاشيولىدىن بۆسۈپ ئۆتۈپ، ئومۇميۈزلۈك
 ھۇجۇم باشلىدى. ئۆز ئورنىدا ئارام ئېلىۋاتقان 20 نەپەر شىبە
 جەڭچىنى گومىنداڭ ئەسكەرلىرى تۇتۇۋېلىپ باغلاپ ئېلىپ
 كەتتى. بۇ جەڭچىلەر دۇخوۋوي ئوركېستىرنىڭ ئەزالىرى
 ئىدى. كاپىتان بايىنتو دۈشمەن تەرىپىدىن تۇتۇپ كېتىلگەن
 جەڭچىلەرنى قۇتقۇزۇۋېلىش ئۈچۈن قايتۇرما ھۇجۇمغا ئۆتتى.
 خۇيزۇ مۇستەقىل ئاتلىق ئەسكەرلەر دىۋىزىيىسىنىڭ 1، 2 -
 ئېسكادرونىلىرى شىبە مۇستەقىل ئاتلىق ئەسكەرلەر
 ئېسكادرونىغا يېقىندىن ماسلىشىپ، گومىنداڭ قىسىملىرىغا
 شىددەتلىك قايتۇرما ھۇجۇم قىلدى، ئۇلار دۈشمەننى سۈر -
 توقاي قىلىپ، باجاخۇ ئەتراپىغا يېتىپ باردى. ئۇلارنىڭ كۆزىگە
 گومىنداڭ جاللاتلىرى تەرىپىدىن ئادەم قېلىپىدىن چىققان قەبىھ
 ئۇسۇللار ئارقىلىق چېپىلىپ ۋە توغرىلىپ، پارچە - پارچە
 قىلىۋېتىلگەن ھېلىقى 20 جەڭچىنىڭ جەستى بىر ئاز گالغا
 تاشلىۋېتىلگەنلىكى چېلىقتى. بايىنتو ۋە جەڭچىلەر ئۆزلىرىنى
 بۇ «دۇخوۋوي ئوركېستىر بۆلۈملىرى» نىڭ جەستى ئۈستىگە
 تاشلاپ، يىغا - زار قىلىشتى ۋە ئۈچ قېتىم ماتەم زالىنى ئاتتى.
 كاپىتان بايىنتونىڭ يۈرەكنى ئېزىدىغان يالقۇنلۇق
 مۇراجىئىتىدىن كېيىن، جەڭچىلەر دۈشمەن بىلەن قۇچاقلاشما
 جەڭنى باشلىۋەتتى. شۇ تاپتا مىللىي ئارمىيە جەڭچىلىرىنىڭ
 ئوقى تۈگەپ قالاي دېگەندى، شۇڭا ئۇلارغا بىرخىل تاختىكىلىق
 تەدبىرگە يۆلەنمەي مۇمكىن بولمىدى. بايىنتو بىر پارچە ئاق
 لاتىنى قولغا ئېلىپ ئېگىز كۆتۈرۈپ پۇلاڭلىتىپ تۇرۇپ:
 — سىلەر ئوق چىقارماستىن كېلىڭلار، بىز تەسلىم
 بولۇشقا تەييار! — دەپ ئۈنلۈك ۋارقىردى. گومىنداڭنىڭ
 بۇنىڭغا ئىشىنىپ قالغان بىر روتا ئەسكىرى (200 گە يېقىن)
 دۈمچەك بىر ئوفىتسېرنىڭ باشچىلىقىدا كاپىتان بايىنتونىڭ

ئۇنى چىققان تەرەپكە ئېتىلىپ كەلگەندە، ئىككىنچى سەپتىكى
ئىنقىلابىغا جەڭچىلەر يامغۇردەك ئوق ياغدۇرۇپ، دۈشمەننىڭ
بىرىنىمۇ قاقچۇرۇپ قويماي قىرىپ تاشلىدى. مىللىي ئارمىيە
جەڭچىلىرى نۇرغۇن قورال - ياراغلار، 200 پاترون تاش (بىر
پاترون تاشتا 150 ئوق بولىدۇ) ئوقنى غەنىمەت ئالدى.
مىللىي ئارمىيە جەڭچىلىرىدىن ئون نەچچىسى بۇ جەڭدە قۇربان
بولدى. مىللىي ئارمىيە جەڭچىلىرى يېتەرلىك ئوققا ئىگە
بولغاندىن كېيىن، دۈشمەنگە قوغلاپ زەربە بېرىپ، سازلىققا
سۈرۈپ ئاپىرىپ راسا ئەدىپىنى بەردى.

دېۋىزىيون كوماندىرى مەنسۇر لومىيوف قىسىم
كوماندىرلىرىنى يىغىپ، داخىيەتىدىن دەرھال يۇڭجىخۇغا
ئاتلىنىشقا بۇيرۇق بەردى. شۇنىڭ بىلەن بىللە، مىللىي
ئارمىيەنىڭ ئەرتى، سىتەي ۋە بورتالادىكى سەپەرگە چىقىشقا
تەييار بولۇپ تۇرغان قىسىملىرىغا تېلېفون ئارقىلىق جىددىي
خەۋەر بېرىلدى، ئۇلاردىن دەرھال يولغا چىقىپ، يۇڭجىخۇدىكى
1 -، 2 - ئېسكادرونى، شىبە ئېسكادرونى ۋە رۇس
جەڭچىلىرىدىن تەركىب تاپقان روتىغا ئارقا تەرەپتىن ياردەم
بېرىش تەلەپ قىلىندى. داخىيەتىدىن يولغا چىققان مىللىي
ئارمىيە قىسىملىرىدىكى كوماندىر - جەڭچىلەر دېۋىزىيون
كوماندىرى مەنسۇر لومىيوفنىڭ يېتەكچىلىكىدە، ئاتلىرىنىڭ
كەينىگە شاخ - شۇمىلارنى باغلاپ سۈرۈتۈپ يېتىپ كەلگەندە،
ئاسمانغا كۆتۈرۈلگەن چاڭ - توزان گومىنداڭ قىسىملىرىنى
ئالاقىزادە قىلىۋەتتى. مەنسۇر لومىيوف جەڭ مەيدانىدىكى
ئەھۋالنى پۇختا ئىگىلىگەندىن كېيىن، ئۆزى بىۋاسىتە جەڭ
قىلىۋاتقان ئىبراينىڭ ئىزۋوتى ۋە مۇقاشنىڭ ئىزۋوتىدىن
سىرت، يەنە تۆت ئىزۋوتنى سەپكە ئورۇنلاشتۇرۇپ، ھۇجۇم
باشلىدى. ياردەمگە كەلگەن بىر ئېسكادرونى دۈشمەن ئۈستىگە
ئىككى قاناتتىن بۈركۈتتەك ئېتىلىپ كىرىپ، جەڭگە

كىرىشتى. پىلىموتچى مۇقاش ئۆزى يالغۇز ئالتە قېتىم ھۇجۇمغا
ئۆتۈپ، ئېتىلىپ كەلگەن گومىنداڭ ئەسكەرلىرىدىن ھەر
قېتىمدا 10 ~ 20 سىنى يەر چىشلەتتى. ۋالىم مۇبارەك
گومىنداڭ قوشۇنىنىڭ بىر روتا كوماندىرىنى، خەسەن بىر
ئوفىتسېرىنى تىرىك تۇتۇپ، دېۋىزىيون شتابىغا تاپشۇرۇپ
بەردى، دېۋىزىيون كوماندىرى ئۇلارنىڭ مەيدىسىگە ئالدىنلا
ھازىرلاپ قويۇلغان «باھادىرلىق» ۋە «پىدائىي» مېداللىرىنى
تاقاپ قويدى. مەنسۇر لومىيوفنىڭ بۇيرۇقىغا بىنائەن، خۇيزۇ
مۇستەقىل ئاتلىق ئەسكەرلەر دېۋىزىيونى ۋە ياردەمگە كەلگەن
قىسىملار قايتۇرما ھۇجۇم تەييارلىقىغا كىرىشتى. شاۋ خەرسەن
ئېسكادرونى بولسا، بايىنتو ئېسكادرونى بىلەن مۇرىنى -
مۇرىگە تىرمەپ جەڭ قىلىۋاتاتتى. لوجۇمازا ئۆزىنىڭ ئالاقە
ئىزۋوتى بىلەن 2 - قۇدۇق ئەتراپىدا دۈشمەنگە قارشى جەڭ
قىلغاچ جەڭ ئەھۋالىدىن خەۋەر بېرىپ تۇردى.

كۈننىڭ قاتتىق ئىسسىقلىقىدا مىللىي ئارمىيە كوماندىر -
جەڭچىلىرى قاتتىق ئۇسساپ كەتكەنىدى، ئۇسۇزلۇقنى
قاندۇرۇشنىڭ بىردىنبىر يولى دۈشمەننى سازلىقتىن قوغلاپ
چىقىرىپ يوقىتىش ئىدى، شۇندىلا ئىچىدىغان سۇغا ئېرىشكىلى
بولاتتى. دەل شۇ چاغدا، غۇلجا پىيادە ئەسكەرلەر 2 - پولكى
(پولك كوماندىرى فېدايوف، سىياسىي كومىسسارى مامۇت
ئاخۇن) نىڭ بىر باتالىيونى فېدايوفنىڭ قوماندانلىقىدا يېتىپ
كەلدى. بۇ ياردەمچى قوشۇننىڭ يېتىپ كەلگەنلىكىنى ئاڭلىغان
كوماندىر - جەڭچىلەر ئۇسۇزلۇق ۋە ھارغىنلىقنى ئۇتۇپ،
ئاجايىپ روھلىنىپ كەتتى. مۇقاش ۋە پەخىردىنلەر
ئىستېھكامدىن ئىرغىپ چىقىپ، دۈشمەنگە ئوق ياغدۇردى،
پۈتۈن قىسىم يول ئۈستىدىكى گومىنداڭ قىسىملىرىغا قايتۇرما
ھۇجۇمغا ئۆتتى. غۇلجا پىيادە ئەسكەرلەر 2 - پولكىدىكى
كوماندىر - جەڭچىلەر دۈشمەننى سىرتتىن ئىسكەنجىگە ئېلىپ،

قاتتىق ئوت ئاچتى. مەنسۇر لومبىيوف قوماندانلىقىدىكى خۇيزۇ مۇستەقىل ئاتلىق ئەسكەرلەر دىۋىزىيىنى بارلىق پىلىموت، مىلىتقلارنى ئىشقا سېلىپ، تاشيول بويلاپ دۈشمەنگە زەربە بەردى. كاپىتان شەسەن بايىنتو قوماندانلىقىدىكى شىبە مۇستەقىل ئاتلىق ئەسكەرلەر ئېسكادرونى ئارقا - ئارقىدىن ئۈزۈلدۈرمەي ئوت ئاچتى ۋە قۇمتاغ ئاستىغا توپلىنىۋالغان دۈشمەننى مىناميونقا تۇتۇپ ھالسىراتتى. يېرىم كۈنلۈك قايتۇرما ھۇجۇم داۋامىدا، مىللىي ئارمىيە قىسىملىرىنىڭ قەيسەرلىك بىلەن بەرگەن زەربىسىدىن ئەس - ھوشىنى يوقىتىپ قويغان گومىنداڭ قىسىملىرى كەلسە - كەلمەس ئوق چىقىرىپ، بىر - بىرىنى قىرغىن قىلدى ۋە ئۆلەر - تىرىلىشىگە قارىماي قاچتى. قېچىشقا ئۈلگۈرەلمىگەنلىرى مىللىي ئارمىيە پىلىموتچىلىرى ياغدۇرۇۋاتقان ئوقتا يەر چىشلەشتى. سازلىق ۋە تاشيول بويى دۈشمەن جەسەتلىرى بىلەن تولۇپ كەتتى. مىللىي ئارمىيە قىسىملىرى ھەر تەرەپتىن تەكشى ھۇجۇمغا ئۆتۈپ، يۇڭجىخۇدىكى ئالدىنقى سەپ 1 - لىنىيىسىنى قايتۇرۇۋالدى. بۇ ئۇرۇشتا گومىنداڭ قىسىملىرىنىڭ 500 دىن ئارتۇق ئادىمى يوقىتىلدى، نۇرغۇن ئېغىر - يېنىك قورال - ياراغلار ۋە ئوق - دورىلار غەنىيمەت ئېلىندى. ئۇرۇشتىن كېيىن جەڭ مەيدانى تازىلانغاندا، مىللىي ئارمىيە جەڭچىسىدىن 30 نەپىرى قۇربان بولغانلىقى، 20 نەپىرى تىرىك تۇتۇپ كېتىلگەنلىكى مەلۇم بولدى.

7 - ئاينىڭ 16 - كۈنى، مىللىي ئارمىيە ئاتلىق ئەسكەرلەر قىسىملىرى ئارقا - ئارقىدىن قۇمبۇلاققا ئورۇنلاشتى، داخىيەنرىدىن يۆتكەلگەن پىيادە ئەسكەرلەر قىسىملىرىمۇ قۇمبۇلاققا ئورۇنلاشتى ۋە ئىستىھكام ياسىدى. 7 - ئاينىڭ 22 - كۈنى، يۇڭجىخۇ، باجاخۇدىكى گومىنداڭ قىسىملىرى ئايروپىلاننىڭ ھىمايىسىدە ئىككى تەرەپتىن قىستاپ قۇمبۇلاققا

ھۇجۇم قىلدى، قۇمبۇلاقتىكى مىللىي ئارمىيە قىسىملىرى ئۇلارغا قايتۇرما زەربە بەردى. مىللىي ئارمىيە قىسىملىرى 7 - ئاينىڭ 25 - كۈنىدىن 31 - كۈنىگىچە 100 دىن كۆپرەك تاغ زەمبىرىكى، مىنمىيوت ئارقىلىق يۇڭجىخۇدا تۇرۇشلۇق گومىنداڭ قىسىملىرىنى توپقا تۇتتى. ھەر ئىككى تەرەپ چىقىمغا ئۇچراپ، تىرىكشىش ھالىتىدە تۇردى.

مىللىي ئارمىيە باش قوماندانلىق شتابى يۇڭجىخۇنى ئۇزاق ۋاقىت ھۇجۇم قىلىپ ئالالماسلىق ۋەزىيىتىنى ئوڭشاش ئۈچۈن، 8 - ئاينىڭ بېشىدا ئىسھاقبەگ مۇنۇنوفنى جىڭ ئالدىنقى سېپىگە قوماندانلىق قىلىشقا ئەۋەتتى ھەمدە ھەرقايسى قىسىملارنى داخىيەننى، يۇڭجىخۇ، باجاخۇ قاتارلىق جايلارغا دەرھال يىغىلىش توغرىسىدا بۇيرۇق چىقاردى. جىڭ ئالدىنقى سېپىگە غۇلجا پىيادە ئەسكەرلەر 2 - پولكى، تېكەس ئاتلىق ئەسكەرلەر 1 - پولكى (كوماندېرى مەۋلانوف، سىياسىي كومىسسارى رەخمىوف)، غۇلجا زاپاس 4 - پولكى (كوماندېرى قەيۈمبەگ، سىياسىي كومىسسارى ھاشىر ۋاھىدى)، خۇيزۇ مۇستەقىل ئاتلىق ئەسكەرلەر دېۋىزىيىنى، شىبە مۇستەقىل ئاتلىق ئەسكەرلەر ئېسكادرونى بولۇپ 4000 كىشىلىكتىن ئارتۇق قوشۇن يۆتكەپ كېلىندى. ئىسھاقبەگ مۇنۇنوف بىر تەرەپتىن ئۈستۈن ئەسكىرىي كۈچ ئارقىلىق يۇڭجىخۇغا قورشاپ ھۇجۇم قىلدى، يەنە بىر تەرەپتىن بىر قىسىم ئەسكىرىي كۈچنى ئەۋەتىپ، باجاخۇنى ساقلاۋاتقان گومىنداڭ قىسىملىرىنى قورشىۋالدى.

مىللىي ئارمىيىنىڭ پالىنوف قوماندانلىقىدىكى قىسىملىرى شىخودا تۇرۇش قىلىش بىلەن بىر ۋاقىتتا، ئىسھاقبەگ مۇنۇنوف قوماندانلىقىدىكى قىسىملىرى جىڭ ئۇرۇشىنى باشلىدى. قوماندانلىق شتاب ئالدى بىلەن جىڭنىڭ سىرتىدىكى يۇڭجىخۇ، باجاخۇلارنى ئېلىشنى بەلگىلىدى. 9 - ئاينىڭ 5 - كۈنى

ئەتكەن سائەت بەشتە، گېنېرال لېيىتات ئىسھاقبەگ مونونوفنىڭ ھۇجۇم قىلىش بۇيرۇقى بېرىلىشى بىلەن، مىللىي ئارمىيە قىسىملىرى گومىنداڭ قوشۇنلىرىنىڭ جىڭ ناھىيە بازىرى سىرتىدىكى مۇھىم تايانچ پونكىتى يۇڭجىخۇغا ھۇجۇم باشلىدى. مىللىي ئارمىيە قىسىملىرى دۈشمەنگە شىددەتلىك ھۇجۇم قىلىپ، دۈشمەننىڭ قارشىلىقلىرىنى ئۈزلۈكسىز يىمىرىپ تاشلاپ تېز ئىلگىرىلىدى، بولۇپمۇ شىمالىي تەرەپتىن ھۇجۇمغا ئۆتكەن شىبە مۇستەقىل ئاتلىق ئەسكەرلەر ئىستېھكاملىرىغا باستۇرۇپ كىرىپ، يەنە بىر قېتىم قۇچاقلاشما جەڭ قىلدى. شۇ كۈنى چۈشتىن كېيىن، گومىنداڭ قىسىملىرى يۇڭجىخۇدىكى ئىستېھكاملىرىنى تاشلاپ باجاخۇغا چېكىندى. مىللىي ئارمىيە قىسىملىرى يۇڭجىخۇنى ئىشغال قىلدى. تېكەس ئاتلىق ئەسكەرلەر 1 - پولىكى بىلەن غۇلجا زاپاس 4 - پولىكىنىڭ 1 - باتالىيىنى شەرق، جەنۇب تەرەپلەردىن ھۇجۇمغا ئۆتۈپ، باجاخۇدىكى گومىنداڭ قىسىملىرىنى مۇھاسىرىگە ئېلىۋالدى. باجاخۇدىكى ئۇرۇش ناھايىتى قاتتىق بولۇپ، گومىنداڭ قىسىملىرىنىڭ ئىستېھكاملارغا تايىنىپ كۆرسەتكەن قارشىلىقلىرى مىللىي ئارمىيە قىسىملىرىنى خېلى چوڭ چىقىمغا ئۇچراتتى، بولۇپمۇ ئۇلارنىڭ تاشيولىنىڭ جەنۇب تەرىپىدىكى ئېگىزلىككە سالغان بىر روتا ئادەم سىققۇدەك ئۈچ قەۋەتلىك پوتىيى مىللىي ئارمىيە قىسىملىرىنىڭ ئىلگىرىلىشىگە زور قىيىنچىلىق كەلتۈردى. بۇ چوڭ ئىستېھكامنىڭ ئىككى يېنىدا بىرقانچە ئون ئوت ئېچىش تۈشۈكى بار ئىدى، بۇ ئوت ئېچىش تۈشۈكلىرىدىن ئېتىلغان ئوق ھۇجۇمچىلارنى ئالغا ئىلگىرىلەشتىن توختىتىپ قويدى. مۇشۇنداق جىددىي پەيتتە، غۇلجا زاپاس 4 - پولىكى 1 - باتالىيىنىڭ جەڭچىسى نادىروۋ زىخىرۇللام كۆكرەك كېرىپ ئوتتۇرىغا چىقىپ، تۆت جەڭچىنى

باشلاپ، بۇ ئىستېھكامنى پارتىلتىشقا ماڭدى. ئۇلار پىلىموت ئوقنىڭ ھىمايىسىدە ئۆمىلەپ مېڭىپ، ئىستېھكامنىڭ يېنىغا بېرىشقا 20 نەچچە مېتىر قالغاندا، ئىستېھكام ئىچىدىكى دۈشمەنلەر سېزىپ قېلىپ، پىلىموتتىن يامغۇردەك ئوق ياغدۇردى. بىر جەڭچى قۇربان بولدى، ئۈچ جەڭچى يارىدار بولدى. ئەنە شۇ ھالقىلىق پەيتتە، ئۆزىنىڭ بارلىقىنى خەلقنىڭ ئازادلىقىغا بېغىشلىغان نادىروف زىخروڭلام مىللىي ئارمىيە قىسىملىرى ئوت كۈچىنىڭ ھىمايىسىدە، ھېچنەمىدىن قورقمايدىغان باتۇرلار ھەم بىلەن ئىستېھكامنىڭ قېشىغا بېرىۋالدى، ئۇ ئىستېھكام ئىچىگە بىرتوپ - بىرتوپتىن باغلانغان قول بومبىلىرىنى ئوت توچكىسى ئارقىلىق كەينى - كەينىدىن تاشلىدى. يەر - جاھاننى زىلزىلىگە كەلتۈرگەن پارتلاش ئاۋازى بىلەن تەڭ بۇ ئۈچ قەۋەتلىك ئىستېھكام گۆمۈرۈلۈپ چۈشۈپ، دۈشمەن ئەسكەرلىرىنى يەرگە چاپلاپ قويدى. شۇنىڭ بىلەن، مىللىي ئارمىيە قىسىملىرىنىڭ ئىلگىرىلەش يولىدىكى توسالغۇ يوقىتىلدى. پۈتۈن قىسىم «ھۇررا» سادالىرىنى ياڭرىتىپ، شىددەت بىلەن ھۇجۇمغا ئۆتۈپ، 9 - ئاينىڭ 7 - كۈنى گومىنداڭ قوشۇنلىرىنىڭ جىڭ ناھىيە بازىرى سىرتىدىكى يەنە بىر تايانچ پونكىتى باجاخۇنى ئالدى، قالدۇق دۈشمەن جىڭ ناھىيە بازىرىغا قېچىپ كەتتى.

مىللىي ئارمىيە قىسىملىرى يۇڭجىخۇ، باجاخۇلارنى ئالغاندىن كېيىن، جىڭ ناھىيە بازىرىدىكى گومىنداڭ قىسىملىرى پاتىپاراق بولۇپ كەتتى. مىللىي ئارمىيە قوماندانلىق شتابى بۇ پايدىلىق پۇرسەتنى قولدىن بەرمەي، جىڭ ناھىيە بازىرىغا ھۇجۇم قىلىش ئۇرۇشىنى ئورۇنلاشتۇردى، مۇشۇ ئورۇنلاشتۇرۇش بويىچە غۇلجا پىيادە ئەسكەرلەر 2 - پولكى بىلەن زەمبىرەكچىلەر دىۋىزىيىنى جىڭنىڭ غەرب تەرىپىدىن ھۇجۇمغا ئۆتۈش، خۇيزۇ مۇستەقىل ئاتلىق

ئەسكەرلەر دېۋىزىيىنى، شىبە مۇستەقىل ئاتلىق ئەسكەرلەر
ئېسكادرونى قاتارلىق قىسىملار جىڭنىڭ غەربىي شىمال
تەرىپىدىن ھۇجۇمغا ئۆتۈش، تېكەس ئاتلىق ئەسكەرلەر 1 -
پولى جىڭنىڭ شەرق تەرىپىگە، يەنى دۈشمەننىڭ ئارقا تەرىپىگە
ئۆتۈپ، ئۇلارنىڭ قېچىش يولىنى توسۇش ھەققىدە بۇيرۇق
چۈشۈرۈلدى.

1945 - يىلى 9 - ئاينىڭ 8 - كۈنى ئەتىگەن سائەت
ئۈچتە، مىللىي ئارمىيە قىسىملىرى جىڭ ناھىيە بازىرىغا
ئومۇميۈزلۈك ھۇجۇم باشلىدى. گومىنداڭ قىسىملىرى مۇداپىئە
لىنىيىلىرىدىكى ئىستېھكاملاردىن پايدىلىنىپ، پىلىموتلار ۋە
ئېغىر - يېنىك قوراللارنى ئىشقا سېلىپ، ھۇجۇمغا ئۆتكەن
مىللىي ئارمىيە قىسىملىرىنى توسۇشقا قاتتىق تىرىشتى،
بولۇپمۇ جىڭ مۇداپىئەسىنىڭ غەرب تەرىپىدىكى سەككىز
ئىستېھكامدىكى ئوت توچكىسىغا تايىنىپ قاتتىق قارشىلىق
كۆرسەتتى. تېكەس ئاتلىق ئەسكەرلەر 1 - پولىنىڭ توققۇز
قەھرىمان جەڭچىسى دۈشمەننىڭ ئوت توچكىلىرىنى ۋەيران
قىلدى. ئىشەنگەن ئاخىرقى ئوت توچكىلىرىدىن ئايرىلىپ قالغان
دۈشمەن تەرەپ - تەرەپلەرگە قاچتى. قالدۇق دۈشمەن ئاخىرقى
جان تالىشىش ۋاقتىدا جىڭ دەرياسى كۆۋرۈكىگە ئوت قويۇپ،
شەرق تەرەپكە قاراپ قاچتى. قالغان دۈشمەن مىللىي ئارمىيە
قىسىملىرىغا تەسلىم بولدى. گېنېرال لېيتىنانت ئىسھاقبەگ
مونونوف قوماندانلىقىدىكى مىللىي ئارمىيە قىسىملىرى شۇ كۈنى
جىڭنى پۈتۈنلەي ئىشغال قىلدى. ناھىيە بازىرىنى تاشلاپ قاچقان
گومىنداڭنىڭ ئالدىنقى سەپ قوماندانى، 45 - دېۋىزىيە
كوماندېرى گوچى 200 دىن كۆپرەك قالدۇق ئەسكىرى بىلەن
9 - ئاينىڭ 19 - كۈنى يەنسەي ئەتراپىدا مىللىي ئارمىيە
قىسىملىرىغا ئەسەرگە چۈشتى. شەرق تەرەپكە قاراپ قاچقان
1000 دىن كۆپرەك گومىنداڭ ئەسكىرىنى پولكوۋنىڭ رەپىق بايچۇرىن،

پولكوۋنىڭ مەنسۇر لومىيوف، پودپولكوۋنىڭ بۇلغۇنوف ئىردە،
مايور شەسەن بايىنتولارنىڭ قىسىملىرى ئارقىدىن قوغلاپ،
ئالدىدىن توسۇپ مۇھاسىرىگە ئېلىپ، ئاز قىسمىنى يوقاتتى،
كۆپ قىسمىنى ئەسىرگە ئالدى. ئەنە شۇ قوغلاپ يۈرۈپ
يوقىتىش جەڭلىرىدە شىبە مۇستەقىل ئاتلىق ئەسكەرلەر
ئېسكادرونىدىن ئادەم چىقىمى ئېغىر بولدى. قۇربان بولغان 20
دىن ئارتۇق جەڭچى قۇملۇققا دەپنە قىلىندى.

جىڭ ئۇرۇشىدا گومىنداڭ قوشۇنلىرى يېڭى 45 -
دېۋىزىيىسىنىڭ 1 - پولكى ماناس دەرياسىنىڭ شەرق تەرىپىگە
قېچىپ كەتكەندىن باشقا، قالغان ئۈچ پولكى ئاساسەن
يوقىتىلدى. گومىنداڭ قوشۇنلىرىنىڭ 3478 ئادىمى ئەسىرگە
ئېلىندى، بۇنىڭ ئىچىدە گېنېرال مايور بىر، پولكوۋنىڭ
ئىككى، پودپولكوۋنىڭ تۆت، مايور 15، تۆۋەن دەرىجىلىك
ئوفىتسېر 198. بۇ ئۇرۇشتا گومىنداڭ قىسىملىرىدىن توققۇز
زەمبىرەك، 12 مىناميوت، 38 ئېغىر پىلىموت ۋە نۇرغۇن
ئاپتومات، مىلتىق، گرانات، ئوق - دورا قاتارلىق ھەربىي
ئەسلىھەلەر غەنىمەت ئېلىندى.

جىڭ ئۇرۇش خۇددى شىخو ئۇرۇشىغا ئوخشاش ئۈچ
ۋىلايەت مىللىي ئارمىيىسى تارىخىدىكى ئەڭ چوڭ ئۇرۇش
ھېسابلىنىدۇ. شىخو، جىڭ ئۇرۇشلىرىدا غەلىبە قازىنىلغاندىن
كېيىن، ئىلى، تارباغاتاي، ئالتاي ۋىلايەتلىرى پۈتۈنلەي ئازاد
قىلىندى. مىللىي ئارمىيە ئۇرۇش سېپىنى ئۈرۈمچى بىلەن
ئارىلىقى 150 نەچچە كىلومېتىر كېلىدىغان ماناس دەرياسىنىڭ
غەربىي قىرغىقىغا ئىلگىرىلەتتى. مىللىي ئارمىيە شىمالىي
لىنىيە، ئوتتۇرا لىنىيىلەردىكى ئۇرۇشلاردا تولۇق غەلىبە
قازاندى.

مىللىي ئارمىيىنىڭ جىڭغا ھۇجۇم قىلغۇچى قىسىملىرى
ئىلگىرى - ئاخىر بولۇپ تۆت ئايدىن ئوشۇق جاپالىق جەڭلەردە

غۇلجا زاپاس 4 - پولىكى 1 - باتالىيونىدىن نادىروف زىخىرۇللام، ئىزۋوت كوماندىرى ئابلىمىت، خۇيزۇ مۇستەقىل ئاتلىق ئەسكەرلەر دېۋىزىيونىدىن مەنسۇر لومىيوف، شاۋ خەرسەن، مۇقاش، ياڭلۇر، ھەسەن، ۋالىم مۇبارەك، سەر، جۇمازا، ئىسلام، پەخىردىن، مۇخەممەر، مۇسازا، ساڭاۋازا، ئىبراى، شاكىردەك خۇيزۇ، ئۇيغۇر، قازاق كوماندىر - جەڭچىلەر، 150 كىشىلىك شىبە مۇستەقىل ئاتلىق ئەسكەرلەر ئېسكادرونىدىن شەسەن بايىنتو، يىڭسۇي، يىڭجالو، يىجىسەن، سا بىشەن، دوسۇمباي، جۇڭمىن، ئەيشۇجىن، سۇ چىڭلۇ، ئەيشوموجىن، ماجى سىڭسەندەك كوماندىر - جەڭچىلەرگە ئوخشاش ئۈچ ۋىلايەت ئىنقىلابىغا زور تۆھپە قوشقان نۇرغۇن قەھرىمان ئەزىمەتلەر بارلىققا كەلدى.

ئۇرۇشتىن كېيىن، مىللىي ئارمىيە باش قوماندانلىق شتابى نادىروف زىخىرۇللامنى «كۈرەش قەھرىمانى» دەپ ئەنگە ئېلىپ، پولىك كوماندىرى دەرىجىلىك تەمىناتتىن بەھرىمەن قىلدى. مىللىي ئارمىيىنىڭ باش قوماندانى گېنېرال لېيتىنات ئىسھاقبەگ «ئازادلىق»، «ئىستىقلالىيەت I» ئالتۇن ئوردېنلىرىنى نادىروف زىخىرۇللامنىڭ كۆكرىكىگە ئۆز قولى بىلەن تاقاپ قويدى.

ئازادلىقتىن كېيىن، نادىروف زىخىرۇللام جۇڭگو خەلق ئازادلىق ئارمىيىسى بويىچە ئۆتكۈزۈلگەن كۈرەش قەھرىمانلىرى، ئەمگەك نەمۇنىچىلىرى يىغىنىغا قاتنىشىپ، رەئىس ماۋزېدۇڭ، باش قوماندان جۇدې قاتارلىق رەھبەرلەرنىڭ سەمىمىي قوبۇل قىلىشىغا ئېرىشتى. بۇ كۈرەش قەھرىمانىنىڭ شانلىق ئوبرازى ئەكس ئەتتۈرۈلگەن ھەيكىلى يېزا ئىگىلىك 4 - شى 64 - تۈەن مەيدانى (كۆكدالا) دا مەغرۇر قەد كۆتۈرۈپ تۇرماقتا.

مۇز داۋاندىن ھالقىپ ئۆتۈپ، ئاقسۇغا قىلىنغان ھۇجۇم

ئاقسۇ ۋىلايىتى جەنۇبىي شىنجاڭ بىلەن شىمالىي شىنجاڭنى بىر - بىرىگە تۇتاشتۇرۇپ تۇرغان مۇھىم ئىستراتېگىيەلىك ئەھمىيەتكە ئىگە ھالقىلىق تۈگۈن ئىدى. ئەينى چاغدا ناۋادا ئاقسۇ قولىدىن كەتسە، گومىنداڭ قوشۇنلىرىنىڭ جەنۇبىي شىنجاڭدا پۈت تىرەپ تۇرالىشى قىيىنغا توختايتتى. ئۇ ھالدا ئاقسۇدىكى گومىنداڭ قوشۇنلىرى ئاقسۇنى ئىگىلەپ جەنۇبقا ئىلگىرىلىمەكچى بولغان مىللىي ئارمىيە قىسىملىرى ۋە تاشقورغاندىن كېلىدىغان ئىنقىلابىي قوشۇننىڭ مۇھاسىرىسىگە چۈشۈپ قالاتتى - دە، مەغلۇپ بولۇش تەقدىرىدىن ھەرگىز قېچىپ قۇتۇلالمايتتى. ئەنە شۇ ئىستراتېگىيەلىك ئەھۋالنى كۆزدە تۇتقان گومىنداڭ ئەكسىيەتچىلىرى ئاقسۇنى ساقلاپ قېلىشقا ئالاھىدە ئەھمىيەت بېرىپ، مۇداپىئەنى ھەر تەرەپلىمە كۈچەيتتى ۋە بۇ يەردە كۈچلۈك ھەربىي قوشۇن تۇرغۇزدى. گومىنداڭ قوشۇنلىرى ئاتلىق ئەسكەرلەر 2 - دىۋىزىيىسىنىڭ 4 - پولكى كۇچادا، بۇ پولكىنىڭ 3 - روتىسى تەلەمەت داۋىنىدا، 1 - روتىسى قىيىر تېغى ئېغىزىدا، بىر روتا ۋە ئىككى ئىزۋوتى بايدا، 5 - پولكى ئاقسۇ شەھىرىدە، تولۇقلاپ بېرىلگەن 2 - پولكى ئاقسۇ كونا شەھەر ناھىيىسىدە، 5 - پولكىنىڭ كۈچەيتىلگەن بىر روتىسى مۇزئارت داۋىنىدا تۇراتتى.

1945 - يىلى 5 - ئايدىن تارتىپ، ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ رەئىسى ئېلىخان تۆرىنىڭ تۈزگەن پىلانى بويىچە مىللىي ئارمىيە باش قوماندانلىق شتابى ئاقسۇغا يۈرۈش قىلىش تەييارلىقىغا كىرىشتى. 6 - ئاينىڭ ئوتتۇرىلىرىدا، مىللىي ئارمىيە باش قوماندانلىق شتابى جەنۇبىي يۆنىلىشتە ئۈرۈش قىلىش پىلانىغا تۈزىتىش كىرگۈزۈپ، مىللىي ئارمىيىنىڭ بىر قىسىم ئەسكەرىي كۈچىنى كۈنەستىن يۇلتۇزغا ئەۋەتىپ، بايغا ھۇجۇم قىلغۇزۇپ، كۈچانى ئىشغال قىلغۇزۇش، يەنە بىر قىسىم ئەسكەرىي كۈچنى موڭغۇلكۈرەدىن مۇزئارت داۋىنى ئارقىلىق قورغانغا ئەۋەتىش، ئۇ يەردىن ئاقسۇ كونا شەھەر ناھىيە بازىرىغا، ئۇنىڭدىن كېيىن ئاقسۇ شەھىرىگە ھۇجۇم قىلغۇزۇشنى قارار قىلدى. ئاقسۇغا يۈرۈش قىلىدىغان مىللىي ئارمىيە ئاتلىق ئەسكەرلەر ئەترىتىگە پولكوۋنىڭ سوپاخۇن سۈبۈروف ئەترەت باشلىقى، ئابدۇكېرىم ئابباسوف سىياسىي كومىسسار، پولكوۋنىڭ قاسىمجان قەمبىرى ھۆكۈمەت ۋەكىلى، مايور داموللا رازىيوف دىنىي ئىشلار مەسئۇلى، پولكوۋنىڭ نوغايپايوف، مايور ھۈسەيىن غازى شتاب باشلىقى بولدى. مەسلىھەتچى، مايور ھۈسەيىن غازى شتاب باشلىقى بولدى. ئېلىخان تۆرىنىڭ مۇھاپىزەتچىلەر ئەترىتى ئاساسىدا قۇرۇلغان 300 كىشىلىك ئاتلىق ئەسكەرلەر دىۋىزىيىسىغا كاپىتان ناسىروف مىرزىگۈل كوماندېر، كاپىتان ساۋۇرجان مۇئاۋىن كوماندېر، كاپىتان سامساق خوجىلىق - مالىيە مەسئۇلى، پورۇچىك ئاسىم شتاب باشلىقى بولدى.

6 - ئاينىڭ 27 - كۈنى، كاپىتان ناسىروف مىرزىگۈل مىناميوت ۋە ئېغىر - يېنىك پىلىموتلار بىلەن قوراللانغان ئاتلىق ئەسكەرلەر دىۋىزىيىسىنى باشلاپ كۈنەستىن يولغا چىقىپ يۇلتۇزغا بېرىپ، كۇچاغا بارىدىغان مۇھىم تاغ ئېغىزى تەلەمەت داۋىنىغا شىددەت بىلەن ھۇجۇم قىلدى، ئۇلار گومىنداڭنىڭ شۇ

يەردە تۇرۇشلۇق بىر روتا قوشۇنىنى تارمار قىلىپ، تەلەمەت داۋىنىنى ئىشغال قىلدى.

سوپاخۇن سۇيۇروف، ئابدۇكېرىم ئابباسوف، قاسىمجان قەمبىرى، داموللا رازىيوفلار باشچىلىقىدىكى مىللىي ئارمىيىنىڭ 150 كىشىلىك ئاتلىق ئەسكەرلەر ئەترىتى 7 - ئاينىڭ 18 - كۈنى غۇلجا شەھىرىدىن قىزىلكۈرەگە قاراپ يولغا چىقتى. بۇ ئەترەتتىكى جەڭچىلەرنىڭ كۆپ قىسمى جەنۇبىي شىنجاڭلىق بولۇپ، يۇرتىدىكى ئاتا - ئانا، قېرىنداشلىرىنى گومىنداڭ ئەكسىيەتچىلىرىنىڭ تۆمۈر تاپىنىدىن بالدۇرراق ئازاد قىلىشنى كېچە - كۈندۈز ئارزۇ قىلاتتى. ئەترەت 7 - ئاينىڭ 19 - كۈنى قىزىلكۈرە ناھىيە بازىرىغا يېتىپ كەلدى. قىزىلكۈرەدە سەپەرۋەر قىلىش، قەسەمياد قىلىش يىغىنى ئۆتكۈزۈلدى، يىغىنغا ۋاقىتلىق ھۆكۈمەت رەئىسى مارشال ئېلىخان تۆرە قاتناشتى ۋە سۆز قىلدى. ئەترەت 7 - ئاينىڭ 23 - كۈنى قىزىلكۈرە ناھىيە بازىرىدىن موڭغۇلكۈرە ناھىيىسىگە قاراپ يولغا چىقتى. ئەترەت موڭغۇلكۈرە ناھىيىسىگە يېتىپ بارغاندىن كېيىن، قىسمىنى رەتكە سېلىش، كوماندا تەركىبىنى تەشەش، قورال - ياراغلارنى مۇۋاپىق ئورۇنلاشتۇرۇش ئىشلىرىنى ئىشلىدى. ھەربىر ئىزۋوتقا بىردىن سوۋېت ئىتتىپاقىدىن كەلگەن تەشۋىقاتچى سەپلىنىپ، قىسمىنىڭ سىياسىي ئاساسى مۇستەھكەملەندى، ھەربىر ئىزۋوتقا بىردىن كولت (كاناداجە يان قورال)، ئىككىدىن ئاپتومات، ئىككىدىن لېنىنلىق پىلىموت تارقىتىپ بېرىلدى. قوماندانلىق شتابىنىڭ ئۇرۇش قىلىش پىلانى بويىچە، بۇ ئاتلىق ئەسكەرلەر ئەترىتى موڭغۇلكۈرەنىڭ جەنۇب تەرىپى ئارقىلىق مۇزئارت داۋىنىدىن ئۆتۈپ، بىراقلا قورغان تاغ ئېغىزىغا بېرىپ، ئاقسۇغا ھۇجۇم قىلماقچى بولغانىدى. ئەترەت ئېھتىيات يۈزىسىدىن يەر تۈزۈلۈشى ۋە دۈشمەن ئەھۋالىنى تەكشۈرۈپ

كۆرۈشكە بىر رازۋېدكا گۈرۈپپىسى ئەۋەتتى. بۇ رازۋېدكا
 گۈرۈپپىسى ئاقسۇدىكى گومىنداڭ قوشۇنلىرىنىڭ قورغان تاغ
 ئېغىزىدىن ئەسكەر چىقىرىپ، مۇزئارت داۋىنىدا چازا
 قۇرغانلىقىنى، داۋاندا قار بەك قېلىن بولۇپ، ئۆتۈش
 قىيىنلىقىنى مەلۇم قىلدى. شۇنىڭ بىلەن، ئەترەت
 كوماندىرلىرى قىزىلكۈرە ناھىيىسىنىڭ شەرقىي جەنۇب
 تەرىپىدىكى ئاقبۇلاق داۋىنى ئارقىلىق تەڭرىتاغدىن ئۆتۈشنى
 قارار قىلدى. بۇ ئاتلىق ئەسكەرلەر ئەترەتكە موڭغۇلكۈرە
 ئەزىمەتلىرىدىن تەشكىل قىلىنغان ئاتلىق ئەسكەرلەر
 ئېسكادورونى قوشۇلدى. ئەترەت ھېچنەمىدىن قورقمايدىغان روھ
 بىلەن خەتەرلىك داۋانلاردىن ئۆتۈپ، قارلىق تاغ، تار جىرالاردا
 يۈرۈش قىلىپ، 8 - ئاينىڭ 8 - كۈنى باي ناھىيىسىنىڭ
 شەرقىي شىمال تەرىپىدىكى قېيىر يېزىسىنىڭ چېگراسىغا يېتىپ
 باردى. ئەترەت گومىنداڭنىڭ قېيىردا مۇداپىئەدە تۇرۇۋاتقان
 بىر روتا ئەسكەرگە تۇيۇقسىز ھۇجۇم قىلىپ، يېرىم سائەت
 ئىچىدىلا ئۇلارنى ئۇجۇقتۇرۇپ، قېيىرنى ئىشغال قىلدى.
 دۈشمەننىڭ بىر روتا ئەسكەرنىڭ كۆپ قىسمى يوقىتىلدى، روتا
 كوماندىرى 30 نەچچە ئادەمى بىلەن كۇچاغا قېچىپ كەتتى.
 ئەترەت قېيىرنى ئىشغال قىلغاندىن كېيىن، گومىنداڭ
 قىسىملىرى بۇ يەردە ھاسارغا سالغان 15 ئادەمگە ئىنقىلاب
 رىجىلىرىنى چۈشەندۈرگەندىن كېيىن، ئۇلارغا بۇنى پۈتۈن يېزا
 خەلقىگە چۈشەندۈرۈشنى تاپىلاپ، ئۇلارنى قويۇپ بەردى. بۇ
 ھاسارچىلارنىڭ تەشۋىقات - چۈشەندۈرۈشلىرىنى ئاڭلىغان
 نەچچە يۈزلىگەن يېزا ئاھالىسى ئات - ئېشەكلىرىگە مىنىپ
 ئەترەت تۇرۇشلۇق جايغا يېتىپ كېلىپ، مىللىي ئارمىيە
 كوماندىر - جەڭچىلىرى بىلەن قۇچاقلىشىپ كۆرۈشتى.
 بوۋاي - مومايلار قوللىرىنى جۈپلەپ، مىللىي ئارمىيە
 ئەزىمەتلىرىگە نۇسرەت تىلەپ دۇئا قىلىشتى. قاسىمجان

قەمبىرى ھاياجانغا تولغان يالقۇنلۇق نۇتۇق سۆزلىدى. يېزىدا
 ئىنقىلابىي ھاكىمىيەت قۇرۇلدى. ئەترەت قېيىردا بىرنەچچە
 كۈن تۇرۇپ، 8 - ئاينىڭ 14 - كۈنى كاپىتان ناسىروف
 مىرزىگۈل باشچىلىقىدىكى ئاتلىق ئەسكەرلەر دىۋىزىيىنى بىلەن
 بىرلەشكەندىن كېيىن، باي ناھىيە بازىرىنى مۇھاسىرىگە
 ئېلىپ، ئۈچ تەرەپتىن ھۇجۇم قىلدى. تۆت سائەتلىك جەڭدىن
 كېيىن، مىللىي ئارمىيە قىسىملىرى باي ناھىيە بازىرىنى
 ساقلاپ تۇرغان گومىنداڭ قوشۇنىنىڭ بىر كۈچەيتىلگەن
 روتىسىنى يوقىتىپ، ناھىيە بازىرىنى ئالدى. بۇ ئۇرۇشتا
 دۈشمەننىڭ 70 دىن ئارتۇق ئادىمى يوقىتىلدى، 40 نەچچە
 ئادىمى ئەسىرگە ئېلىندى، ئازراق ئەسكىرىلا ئاقسۇغا قېچىپ
 كەتتى. 120 مىللىتى، 182 ئات، ئۈچ پىلىموت، ئالتە
 دىكتار پىلىموت، 24 مىڭ پاي ئوق قاتارلىق قورال -
 ياراغ، ئوق - دورا غەنىمەت ئېلىندى. باي ناھىيىسىدە
 ئىنقىلابىي ھاكىمىيەت قۇرۇلۇپ، ئوسمان سايىت ھاكىملىققا،
 ياسىن ئاخۇن ناھىيىلىك ساقچى ئىدارىسىنىڭ باشلىقلىقىغا
 تەيىنلەندى. ئۇرۇشتا ئەسىرگە چۈشكەن گومىنداڭ قوشۇنىدىكى
 ئاز سانلىق مىللەت ئەسكەرلىرى ۋە باي ناھىيىسىدىكى نۇرغۇن
 ياشلار مىللىي ئارمىيە سېپىگە قاتناشتى. قېيىر ۋە باي ناھىيە
 بازىرىنى ئازاد قىلىش جەريانىدا ۋەتەنپەرۋەر شائىر نىمىشپەت
 ئارمىيە داموللام باشلىق پىدائىيلار مىللىي ئارمىيە قىسىملىرى
 سېپىدىن ئورۇن ئالدى. 8 - ئاينىڭ 17 - كۈنى،
 گومىنداڭنىڭ كۇچادا تۇرۇشلۇق قوشۇنىنىڭ پولك كوماندىرى
 مادېخۇڭ 300 ئەسكەرنى باشلاپ ياردەمگە كەلدى، ئۈچ كۈنلۈك
 شىددەتلىك جەڭدىن كېيىن، گومىنداڭ قوشۇنى باي ناھىيە
 بازىرىنى تارتىۋالدى، مىللىي ئارمىيە قىسىملىرى ۋاقىتلىق
 چېكىنىشكە مەجبۇر بولدى.

مىللىي ئارمىيە قىسىملىرى باي ناھىيە بازىرىدىن

چېكىنىپ چىققاندىن كېيىن، غۇلجىدىن ئاقسۇغا بېرىشتىكى
 مۇھىم ئۆتكەل قورغاننى ئېلىپ، مۇزئارت يولىنى ئېچىش
 ئۈچۈن غەرب تەرەپكە يۈرۈش قىلدى. ناسىروف مىرزىگۈل
 ئەترىتى، ئىبراھىموف ئەترىتى سوپاخۇن ئەترىتى بىلەن
 بىرلەشمە قوشۇن ھاسىل قىلىپ، تاغ باغىرلاپ يول ئېلىپ،
 مۇزئارتقا بارىدىغان يولدىكى قىزىلبۇلاققا يېتىپ كەلدى.
 قوماندانلىق شتاب ئەنە شۇ يەرگە ئورۇنلاشقاندى. مىللىي
 ئارمىيە قىسىملىرى 8 - ئاينىڭ 21 - كۈنى قورغانغا ھۇجۇم
 قىلدى، بۇ يەرنى ساقلاۋاتقان گومىنداڭ قوشۇنىنىڭ بىر
 كۈچەيتىلگەن روتىسى قاتتىق قارشىلىق كۆرسەتتى. قورغاننىڭ
 ئېلىنىشى مۇزئارت داۋىنىنى تىزگىنلەپ، ئېلىنىڭ ياردىمىنى
 قولغا كەلتۈرۈشتە ئىنتايىن مۇھىم ئەھمىيەتكە ئىگە
 ئىدى. 8 - ئاينىڭ 24 - كۈنى سەھەردە، مىللىي ئارمىيە
 قىسىملىرىدىكى كوماندىر - جەڭچىلەرنىڭ باتۇرلۇق بىلەن جەڭ
 قىلىشى ئارقىسىدا قورغان ئىشغال قىلىندى، جەڭ داۋامىدا
 گومىنداڭ قوشۇنىنىڭ 55 ئادىمى يوقىتىلدى، 150 نەچچە
 ئادىمى ئەسىرگە ئېلىندى (بۇنىڭ ئىچىدە ئاز سانلىق مىللەتتىن
 بولغان ئەسكەر 40 نەچچە)، گومىنداڭ قوشۇنىنىڭ روتا
 كوماندىرى لى شىجۈن ئۆزىنى سۇغا تاشلاپ ئۆلدى. بۇ قېتىمقى
 جەڭدە مىللىي ئارمىيە قىسىملىرى ئېغىر - يېنىك 17
 پىلىموت، 150 مىلتىق، 100 مىڭ پاي ئوق غەنىمەت ئالدى.
 مىللىي ئارمىيە قىسىملىرى قورغاننى ئالغاندىن كېيىن،
 دەرھال شىمالغا يۈرۈش قىلىپ، مۇزئارت داۋىنىنى ساقلاۋاتقان
 دۈشمەننى يوقىتىپ، ئىلىدىن ئاقسۇغا بارىدىغان يولنى ئاچتى.
 مىللىي ئارمىيىنىڭ جەنۇبىي يۆنىلىشتە ئۇرۇش
 قىلىدىغان قىسىملىرى تەركىبىدىكى 1000 غا يېقىن كىشى
 8 - ئاينىڭ 30 - كۈنى قورغان ئارقىلىق ئاقسۇ تەۋەسىگە
 ئۆتتى. مىللىي ئارمىيە باش قوماندانلىق شتابى قۇربانجان

باشچىلىقىدا تېكەس ئاتلىق ئەسكەرلەر 2 - پولكىنىڭ بىر كۈچەيتىلگەن دېۋىزىيىسىنى يۆتكەپ، جەنۇبىي يۆنىلىشتە ئۇرۇش قىلىدىغان قىسىملارنىڭ كۈچىنى تولۇقلىدى. بۇ كۈچەيتىلگەن دېۋىزىيىون 9 - ئاينىڭ 2 - كۈنى باي ناھىيە بازىرىنى يەنە بىر قېتىم ئىگىلىدى. ئىلىدىن ياردەمگە كەلگەن مىللىي ئارمىيە قىسىملىرىدىن باي ناھىيە بازىرىنى ساقلاشقا بىر قىسىم ئەسكىرىي كۈچ قالدۇرغاندىن سىرت، قالغان ئەسكىرىي كۈچلەر ئاقسۇ كونا شەھەر ناھىيىسى ۋە ئاقسۇ شەھىرىگە ھۇجۇم قىلىش ئۈچۈن، تەڭرىتېغىنىڭ جەنۇبىي ئېتىكىنى بويلاپ غەرب تەرەپكە قاراپ ئىلگىرىلەپ، قورغاندىكى مىللىي ئارمىيە قىسىملىرى بىلەن ئۇچراشتى. ئابدۇكېرىم ئابباسوف 9 - ئاينىڭ 4 - كۈنى بىر ئىزۋوت ئەسكىرىي كۈچىنى قورغاننى ساقلاشقا قالدۇرۇپ، قالغان ئادەملەرنى باشلاپ، ئاقسۇ كونا شەھەر ناھىيىسىگە قاراپ يول ئالدى.

9 - ئاينىڭ 6 - كۈنى تاڭ سەھەردە، مىللىي ئارمىيە قىسىملىرى ئاقسۇ كونا شەھەر ناھىيىسىگە يېتىپ كېلىپ، ناھىيە بازىرىنى ساقلاۋاتقان گومىنداڭ قوشۇنلىرى ئاتلىق ئەسكەرلەر روتىسىغا ھۇجۇم قىلدى. گومىنداڭ قوشۇنىنىڭ بىر قىسمى يوقىتىلدى، قالغان قىسمى ئاقسۇ شەھىرىگە قاراپ قاچتى. ئاقسۇ كونا شەھەر ناھىيىسى ئېلىنغاندىن كېيىن، ناھىيە بازىرىدا ئاممىۋى تەبرىكلەش يىغىنى ئۆتكۈزۈلدى. يىغىندا ئابدۇكېرىم ئابباسوف سۆز قىلىپ، خەلقنى پائال ھەرىكەتكە كېلىپ، گومىنداڭ ئەكسىيەتچىلىرىنىڭ ھۆكۈمرانلىقىنى ئۈزۈل - كېسىل ئاغدۇرۇپ تاشلاشنى تەلپ قىلدى. يىغىندىن كېيىن، ئامما بەس - بەس بىلەن ئەسكەرلىككە تىزىملاشتى. ئاقسۇ كونا شەھەر ناھىيىسىدە ئىنقىلابىي ھاكىمىيەت قۇرۇلدى. شېرىپ قارىيىھاجى ھاكىملىققا تەيىنلەندى. 10 - ئاينىڭ 3 - كۈنى مىللىي ئارمىيىنىڭ جەنۇبىي يۆنىلىشتە ئۇرۇش قىلىۋاتقان

قىسىملىرى 9 - ئاينىڭ 7 - كۈنى ئاقسۇ شەھىرىنى قورشىۋالدى. بۇ چاغدا ئاقسۇ شەھىرى ئىچىدە شۇ يەردە تۇرۇشلۇق گومىنداڭ قوشۇنلىرى ئاتلىق ئەسكەرلەر 2 - دىۋىزىيىسىنىڭ 5 - پولكىدىن سىرت، ئۇچتۇرپان چېگرا قاراۋۇل چوڭ ئەترىتىدىن يۆتكەپ كېلىنگەن 300 دىن ئارتۇق ئەسكەر، شەھەردىكى خىزمەتچىلەر، تىجارەتچىلەر ئاساس قىلىنىپ ۋاقىتلىق تەشكىللەنگەن ئىككى قوغدىنىش ئوتتۇرا ئەترىتى ۋە ئاقسۇ كونا شەھەر ناھىيىسى قاتارلىق جايلاردىن قېچىپ كەلگەن ئوفىتسېر - ئەسكەرلەر بولۇپ ئىككى پولكتەك ئەسكەرىي كۈچ بار ئىدى. مىللىي ئارمىيە قىسىملىرى 9 - ئاينىڭ 8 - كۈنى ئاقسۇ شەھىرىگە ھۇجۇم قىلىش جېڭىنى قوزغىدى. ئەمما، شەھەر ئىچىدىكى گومىنداڭ قىسىملىرى سېپىل ئەتراپىدىكى پۇقرالارنىڭ ئۆيلىرىنى چۇۋۇپ، ئورنىغا خەندەك كولاپ، سۇ توشقۇزۇپ، توساق ئورنىتىپ ۋە ئىستېھكام ياساپ، قاتتىق مۇداپىئە كۆرۈۋاتقانلىقى ھەمدە پۇقرالارنىڭ شوتلىرىنى پۈتۈنلەي يىغىۋېلىپ، شەھەر ئىچىگە ئېلىپ كىرىپ كەتكەنلىكى ئۈچۈن، شەھەر ئىچىگە ھۇجۇم قىلىپ كىرگىلى بولمىدى. مىللىي ئارمىيە قىسىملىرىدىن پولكوۋنىڭ سوپاخۇن سۇبۇروفي ئەترىتى ئاقسۇ شەھىرىنىڭ جەنۇبىدىكى يېڭى بىنانى، پودپولكوۋنىڭ كاۋالىيوف قوماندانلىقىدىكى موڭغۇل ئاتلىق ئەسكەرلەر دىۋىزىيىنى غەربىي قەشقەر كۆۋرۈكىنى، كاپىتان ناسىروف مىرزىگۈل ئاتلىق ئەسكەرلەر ئېسكادرونى شىمالدىكى چوڭ كۆۋرۈك مەسچىتىنى ھۇجۇم نىشانى قىلىپ، ئاقسۇ شەھىرىنى قورشاپ تۇراتتى. مىللىي ئارمىيە قىسىملىرى شەھەرنى كۆپ قېتىم توپقا تۇتتى، 30 نەچچە شوتا تەييارلاپ، شەھەر سېپىلىغا قويۇپ ھۇجۇم قىلدى. سېپىل ئۈستىدىكى دۈشمەنلەر شوتا بىلەن سېپىل ئۈستىگە چىققان مىللىي ئارمىيە جەڭچىلىرىنى ئېتىپ چۈشۈرۈۋەتتى. دۈشمەن قەشقەر كۆۋرۈكى

تەرەپتىكى سېپىلنىڭ ئاستىدىن لەخمە كولاپ يول
 ئېچىۋالغانىكەن، دۈشمەن رازۋېدكىچىلىرى شۇ لەخمە ئارقىلىق
 كېچىسى سېپىل سىرتىغا چىقىپ، مىللىي ئارمىيە
 قىسىملىرىنىڭ جايلىشىش ئەھۋالىنى تەپسىلىي چارلاپ
 ئىگىلىگەندىن كېيىن، گومىنداڭ قوشۇنىنىڭ بىرقانچە ئون
 كالا كېسەرى كاۋالىيوف دىۋىزىيونىنىڭ ئالدىنقى سەپتىكى
 جەڭچىلىرىنىڭ بىخۇد ھالەتتە ئۇخلاۋاتقان پەيتىدىن پايدىلىنىپ،
 ئىككى ئىزۋوت موڭغۇل جەڭچىنىڭ بېشىنى تېنىدىن جۇدا
 قىلىۋەتتى ۋە ئۇلارنىڭ تۆت مىنمىوتى بىلەن بىرقانچە ئون
 مىللىتى، ئوق - دورىلىرىنى غەنىمەت ئېلىپ، سېپىل ئىچىگە
 كىرىپ كەتتى. 9 - ئاينىڭ 14 - كۈنى، شەھەر ئىچىدىكى
 گومىنداڭ قىسىملىرى شەھەردىن چىقىپ، مىللىي ئارمىيە
 قىسىملىرىغا شىددەتلىك ھۇجۇم قوزغىدى. مىللىي ئارمىيە
 قىسىملىرى ئاقسۇ شەھىرىگە ھۇجۇم قىلىش داۋامىدا كۆپ قېتىم
 ئوڭۇشسىزلىققا ئۇچرىغانلىقى، قىسىملاردىكى سوۋېت
 ئىتتىپاقى مەسلىھەتچىلىرى، تەشۋىقاتچىلىرى قايتىپ كېتىپ،
 جەڭچىلەرنىڭ جەڭگىۋارلىقى ئاجىزلاپ قالغانلىقى، ئۇنىڭ
 ئۈستىگە، گومىنداڭنىڭ كۇچادا تۇرۇشلۇق قىسىملىرىنىڭ
 ياردەمگە كېلىۋاتقانلىقىدىن خەۋەر تاپقانلىقى ئۈچۈن، ۋاقىتتىنچە
 قورغان ئەتراپىغا چېكىنىپ، قىسمىنى ئارام ئالدۇرۇپ ۋە رەتكە
 سېلىپ، يەنە ئۇرۇش قىلىشقا تەييارلاندى. ئاقسۇ شەھىرىدىكى
 گومىنداڭ قىسىملىرى مۇشۇ پۇرسەتتىن پايدىلىنىپ، ئاقسۇ
 كونا شەھەر ناھىيە بازىرىنى تارتىۋالدى.
 9 - ئاينىڭ 18 - كۈنى، گومىنداڭنىڭ ئاقسۇ ۋىلايەتلىك
 ساقچى ئىدارىسى ئۈچ ۋىلايەت ئىنقىلابىنى قەتئىي ھىمايە
 قىلغان، ئىنقىلابىي پائالىيەت بىلەن پائال شۇغۇللانغان ئۇيغۇر
 خەلقىنىڭ ياخشى ئوغلانى، تالانتلىق شائىرى لۈتپۇللا مۇتەللىپ
 باشچىلىقىدىكى «ئۇچقۇنلار ئىتتىپاقى» نىڭ تۈرمىدىكى 28

ئەزاسىنى ئىنسان قېلىپىدىن چىققان قەبىھ ۋاسىتىلەر ئارقىلىق
 قەتلى قىلدى. بۇ خەۋەر قورغان ئەتراپىدىكى مىللىي ئارمىيە
 كوماندىر - جەڭچىلىرىنىڭ گومىنداڭ ئەكسىيەتچىلىرىگە بولغان
 كۈچلۈك غەزەپ - نەپرەتنى قوزغىدى. مىللىي ئارمىيە باش
 قوماندانلىق شتابى ياردەمگە ئەۋەتكەن قىسىملار مۇزئارت
 داۋىنىدىن ئۆتۈپ، 9 - ئاينىڭ 21 - كۈنى قورغان ئەتراپىغا
 يېتىپ كېلىپ، ئابدۇكېرىم ئابباسوف قىسىملىرى بىلەن
 ئۇچراشتى. بۇ قىسىملار تۆت يولغا بۆلۈنۈپ، ئاقسۇ كونا شەھەر
 ناھىيىسىگە قورشاپ ھۇجۇم قىلىپ، 9 - ئاينىڭ 22 - كۈنى
 ناھىيە بازىرىنى قايتا ئىگىلىدى ۋە گومىنداڭ قىسىملىرىغا
 قوغلاپ ھۇجۇم قىلىپ، 9 - ئاينىڭ 23 - كۈنى ئاقسۇ
 شەھىرىنى يەنە بىر قېتىم مۇھاسىرىگە ئالدى. مىللىي ئارمىيە
 قىسىملىرى 9 - ئاينىڭ 24 - كۈنىدىن 10 - ئاينىڭ 5 -
 كۈنىگىچە، بىر تەرەپتىن، ئاقسۇ شەھىرى ئىچىدىكى گومىنداڭ
 قىسىملىرىنى نەچچە كۈن ئۇدا توقتا تۇتتى، يەنە بىر تەرەپتىن
 سېپىلغا ھۇجۇم قىلىش جېڭىنى كۆپ قېتىم تەشكىللىدى.
 ئاقسۇ شەھىرىنىڭ سېپىلى پۇختا ياسالغان بولۇپ، شۇ
 ۋاقىتتىكى قوراللىق ئۇرۇشلاردىن مۇداپىئەلىنىشتە خېلى
 ئوڭايلىق بېرەتتى. شۇڭا، مىللىي ئارمىيە قىسىملىرى
 سېپىلدىن ئۆتۈپ شەھەر ئىچىگە كىرەلمىدى. ئىككى تەرەپ
 ئوتتۇرىسىدىكى جەڭ ناھايىتى كەسكىن بولۇپ، ھەر ئىككى
 تەرەپ ئېغىر چىقىمغا ئۇچرىدى. ئاقسۇدىكى جەڭ پۈتكۈل
 جەنۇبىي شىنجاڭنى زىلزىلىگە كەلتۈردى. جياڭ جېيىشى قورچاق
 شىنجاڭ ئامانلىقىنى ساقلاش قوماندانلىق شتابىنىڭ مۇۋەققەت
 شتاب باشلىقى لو كەنفېنغا تېلېفون بېرىپ، ئۇنىڭ ئاقسۇنى
 قوغداۋاتقان گومىنداڭ قوشۇنلىرى ئاتلىق ئەسكەرلەر 5 -
 پولكىنىڭ كوماندىرى جاۋ خەنچىگە ياردەمچى قوشۇن يېتىپ
 كەلگۈچە ئاقسۇ شەھىرىنى جان تىكىپ قوغداش توغرىسىدا

پەرمان بېرىشنى بۇيرۇدى.
 جاۋ خەنجى جياڭ جېيېشنىڭ قاتتىق بۇيرۇقى ۋە نۇرغۇن
 ئىنئام بېرىشى بىلەن 10 - ئاينىڭ 6 - كۈنى شەھەر ئىچىدىكى
 ئەسكەر - ساقچىلارنى باشلاپ، ئىككى يولغا بۆلۈنۈپ، شەرقىي
 دەرۋازا بىلەن شىمالىي دەرۋازىدىن بۆسۈپ چىقىپ، مىللىي
 ئارمىيە قىسىملىرىغا شىددەتلىك قايتۇرما ھۇجۇم قىلدى.
 مىللىي ئارمىيە قىسىملىرى باتۇرلارچە قايتۇرما زەربە بېرىپ،
 گومىنداڭ قىسىملىرىغا قارشى كۆپ قېتىم قانلىق جەڭ قىلدى،
 ئۇلار ئېغىر زىيانغا ئۇچرىغانلىقتىن، ئاقسۇ شەھىرىگە ھۇجۇم
 قىلىشنى توختىتىپ، ئۇنى قورشاپ تۇرۇشقا مەجبۇر بولدى.
 10 - ئاينىڭ 10 - كۈنىدىن 11 - كۈنىگىچە، مىللىي
 ئارمىيە باش قوماندانلىق شتابى ئاقسۇ شەھىرىگە قورشاپ ھۇجۇم
 قىلىۋاتقان مىللىي ئارمىيە قىسىملىرىغا ئىككى قېتىم
 تېلېگرامما ئەۋەتىپ، ۋاقىتلىق ھۆكۈمەت گومىنداڭ ھۆكۈمىتى
 بىلەن تىنچلىق سۆھبىتى ئۆتكۈزىدىغان بولغاچقا، مىللىي
 ئارمىيە قىسىملىرىنىڭ دەرھال ئۇرۇشنى توختىتىپ، ئون
 كىلومېتىر كەينىگە چېكىنىپ بۇيرۇق كۈتۈشى توغرىسىدا
 بۇيرۇق بەردى. 10 - ئاينىڭ 14 - كۈنى، ئاقسۇ شەھىرىگە
 قورشاپ ھۇجۇم قىلىۋاتقان مىللىي ئارمىيە قىسىملىرى
 بۇيرۇققا بىنائەن چېكىنىشكە باشلىدى، شۇنىڭ بىلەن بىللە،
 ئادەم ئەۋەتىپ باينى ساقلاۋاتقان مويدىن خوجىغا قوشۇننى
 باشلاپ چېكىنىشنى ئۇقتۇردى. مىللىي ئارمىيە قىسىملىرى
 قورغان ۋە قېيىر تېغى ئەتراپىغا چېكىندى. ئاقسۇ شەھىرىدىكى
 گومىنداڭ قىسىملىرى ئارقا - ئارقىدىن ئاقسۇ كونا شەھەر
 ناھىيە بازىرى ۋە باي ناھىيە بازىرىنى ئىگىلىۋالدى. گومىنداڭ
 جالالتلىرى ئاقسۇ كونا شەھەر ناھىيە بازىرىغا بېسىپ كىرگەندە،
 بىرقانچە يۈز بىگۇناھ پۇقرانى قىرغىن قىلدى. ئاقسۇ شەھىرىگە
 ھۇجۇم قىلىش ۋە چېكىنىش جەريانىدا مىللىي ئارمىيەنىڭ

نۇرغۇن كوماندىر - جەڭچىلىرى قۇربان بولدى، كاۋالىيوف
 قوماندانلىقىدىكى ئاتلىق ئەسكەرلەر دىۋىزىيونىدىنلا 100 دىن
 ئارتۇق ئادەم قۇربان بولۇپ، دىۋىزىيون ئاساسىي جەھەتتىن
 قىرىلىپ تۈگىدى. ئابدۇكېرىم ئابباسوف قاتارلىق كىشىلەر
 10 - ئاينىڭ 19 - كۈنى قورغاندىن مۇز ئارت داۋىنى ئارقىلىق
 غۇلجىغا قايتىپ كەلدى. مويدىن خوجا باينى ساقلاۋاتقان
 قوشۇننى باشلاپ چېكىنىۋاتقاندا، گومىنداڭنىڭ كۇچادىكى
 ئاتلىق ئەسكەرلەر 4 - پولكى بىلەن كەسكىن ئېلىشقاندىن
 كېيىن، تەلەمەت داۋىنى ئارقىلىق قىزىلكۈرە ناھىيىسىگە
 قايتىپ كەلدى. سوپاخۇن سۇبۇروف ئەترىتى قورغان ئارقىلىق
 مۇز ئارت داۋىنىدىن ئۆتۈپ، 11 - ئاينىڭ 6 - كۈنى موڭغۇلكۈرە
 ناھىيىسىگە قايتىپ كەلدى. مۇز ئارت داۋىنىنى ساقلاشقا مىللىي
 ئارمىيىنىڭ بىر قىسىم ئەسكەرىي كۈچى قالدۇرۇپ قويۇلدى.
 مىللىي ئارمىيىنىڭ جەنۇبىي يۆنىلىشتىكى ئۇرۇش ھەرىكىتى
 شۇنىڭ بىلەن ئاخىرلاشتى.

باندت قالىپك توپلىڭنىڭ تارمار كەلتۈرۈلۈش جەريانى

شىنجاڭ ئۆلكىلىك بىرلەشمە ھۆكۈمەت پارچىلانغاندىن كېيىن، گومىنداڭنىڭ شىنجاڭدىكى ھەربىي - مەمۇرىي دائىرىلىرى ئۈچ ۋىلايەت ئىنقىلابىي ھۆكۈمىتىگە ئاغدۇرمىچىلىق قىلىش ھەرىكىتىنى كۈچەيتتى، ئۈچ ۋىلايەتنىڭ ئىچكى قىسمىدا توپىلاڭ كۆتۈرۈشنى ئاكتىپ پىلانلاپ، «ئىستىھكامغا ئىچكى قىسمىدىن ھۇجۇم قىلىش» كويىدا بولدى. ساۋەندىكى قالىپك توپلىڭى ئۇلارنىڭ ئۈچ ۋىلايەتكە قاراتقان ئەنە شۇ ئاغدۇرمىچىلىق ھەرىكەتلىرىدىن بىرى ھېسابلىنىدۇ.

قالىپك 1946 - يىلى ئۈچ ۋىلايەتكە قاراشلىق ساۋەن ناھىيىسىنىڭ ھاكىمى بولغانىدى، ئۇنىڭ ئاكتىپ چاپارمىنى تاكىمان ناھىيىلىك ساقچى ئىدارىسىنىڭ باشلىقى ئىدى. قالىپككە كوممۇنىزمغا، كوممۇنىستىك پارتىيىگە قارشى تۇرۇش ئىدىيىسى كۈچلۈك بولغاچقا، كۆرۈنۈشتە ئۈچ ۋىلايەت ئىنقىلابىنى قوللىغاندەك قىلغان بىلەن، ئۈچ ۋىلايەت ئىنقىلابىي ھۆكۈمىتىنى «قىزىل پاچاقلار ھاكىمىيىتى» دەپ قاراپ، ئۇنىڭغا چىش - تىرنىقى بىلەن ئۆچمەنلىك قىلىپ كەلگەنىدى.

شۇڭا، ئۇ 1946 - يىلىدىن تارتىپلا گومىنداڭ ئەكسىيەتچىلىرى بىلەن خۇپىيانە تىل بىرىكتۈرۈۋالدى. ئۇ كېيىن ئۈچ ۋىلايەت تەرەپكە قىلىپ سوزۇپ، ئىنقىلابىي ھۆكۈمەت رەھبەرلىرى

ئىچىدىن ئۆزىگە تايانچ ئىزدىگەن بولسىمۇ، مەقسەتتىگە يېتەلمىدى. ئۇنىڭ ئۈچ ۋىلايەت ئىنقىلابىي ھۆكۈمىتى رەھبەرلىك تەركىبىگە كىرىش يولىدىكى ئۇرۇنۇشمۇ نەتىجە بەرمىدى. شۇنىڭ بىلەن، ئۇ بىرىنچى قەدەمدە تاكىماننى يېنىغا تارتىپ، ئۇنىڭغا «كوممۇنىزمغا قارشى قەھرىمان» دەپ نام بەردى ۋە ساۋەن گارنىزونىنىڭ قومانداننى يېنىغا تارتىپ، ئۇنىڭدىن ئۆزىگە ماسلىشىشنى تەلەپ قىلدى. 1946 - يىلى 5 - ئايدا، قالىبېك ۋە تاكىمانلارنىڭ قارانىيىتى ۋە ھەرىكىتى توغرىسىدا مىللىي ئارمىيە باش قوماندانلىق شتابىغا رازۋېدكا خادىملىرىنىڭ جىددىي مەلۇماتلىرى ئارقا - ئارقىدىن كەلگەن بولسىمۇ، ئايرىم ئادەملەرنىڭ ئۇلارنى قانات ئاستىغا ئېلىشى نەتىجىسىدە، «قالىبېك توغرىسىدىكى ئىنكاس ۋە پىكىرلەر پۈتۈنلەي خاتا» دېگەن خۇلاسە چىقىرىلدى. قالىبېك پۇرسەتتىن پايدىلىنىپ، گومىنداڭ ئەكسىيەتچىلىرى بىلەن ئالاقە باغلاپ، نۇرغۇن قورال - ياراغ، ئوق - دورىلارنى ئېلىپ، ئۈچ ۋىلايەت ئىنقىلابىي ھۆكۈمىتىگە قارشى ھۇجۇم قىلىشقا جىددىي تەييارلىق كۆردى. قورچاق ئۆلكىلىك مالىيە نازارىتىنىڭ نازىرى جانىمقان ئۆزىنىڭ قالىبېك بىلەن بىر قەبىلىدىن ئىكەنلىكىدىن پايدىلىنىپ، قالىبېك بىلەن ئالاقە باغلاشقا ئادەم ئەۋەتىپ، توپىلاڭ كۆتۈرۈشنى كۆپ قېتىم پىلانلىدى.

1947 - يىلى 5 - ئاينىڭ ئاخىرىدا، گومىنداڭنىڭ شىنجاڭدىكى ھەربىي، مەمۇرىي دائىرىلىرى قالىبېكنى نەنسەندىكى بورتۇڭىگە چاقىرتىپ كېلىپ، ئۇنىڭغا نۇرغۇن قورال - ياراغ، ئوق - دورىلارنى بەردى. شۇنىڭدىن كېيىن، قالىبېك «ئاغرىپ قالدىم» دەپ، ساۋەن ناھىيىلىك ھۆكۈمەتنىڭ خىزمىتىنى تاشلاپ قويۇپ، بورتۇڭىگە بېرىۋېلىپ، باندىتلىق ھەرىكىتىنى پائال تەشكىللىدى. قالىبېك 1947 - يىلى 7 - ئايدا قەدەر ئۆزىنىڭ توپىلاڭچى گۇرۇھىنى

يەنسېخەي تاغ رايونىغا يۆتكىدى ۋە 7 - ئايدىن تارتىپ توپىلاڭنىڭ مۇقەددىمىسىنى، يەنى ئۇششاق قوشۇن بىلەن تاغدىن تاغقا يۆتكىلىپ، مۆكۈپ يۈرۈپ پارچە - پۇرات ھۇجۇم قىلىشنى باشلىۋەتتى. ئۇ مىڭبېشىلار ئارقىلىق يۈزبېشىلارنى ئۆزىگە بېقىندى بولۇشقا مەجبۇرلىدى، ماقۇل بولمىسا، ئادەم ئەۋەتىپ مال - مۈلۈكلىرىنى بۆلىدى، ئۆيلىرىگە ئوت قويدى. ئوسمان ئىسلامنىڭ ئالتايدىكى مىللىي ئارمىيە قىسىملىرىغا ھۇجۇم قىلىشى بىلەن ئالتاي خەۋپ ئىچىدە قالغاندا، قالىبېك، تاكىمان قاتارلىق كىشىلەر گومىنداڭ ئەكسىيەتچىلىرىنىڭ قوينىغا ئۆزىنى ئېتىپ، ئۈچ ۋىلايەت ئىنقىلابىي ھۆكۈمىتى بىلەن ئادا - جۇدا بولۇپ، ئىنقىلابىي ھۆكۈمەت ۋە پۇقرالارغا زىيان سالدى. گومىنداڭنىڭ شىنجاڭدىكى ھەربىي - مەمۇرىي دائىرىلىرى قالىبېككە ئىككى قېتىمدا 640 مىللىتىق، ئالتە پىلىموت، نۇرغۇن ئوق - دورا، ئىككى راتسىيە ئەۋەتىپ بەردى. جانىمقان 10 - ئايدا قالىبېككە 12 مىليون يۈەن ئۆلكە پۇلى ياردەم قىلدى. 11 - ئايدىن ئېتىبارەن گومىنداڭ شىنجاڭ ئۆلكىلىك ھۆكۈمىتى قالىبېك باندىتلىرىنى ئاشلىق ۋە مائاش بىلەن تەمىنلەشكە باشلىدى. شۇنىڭ بىلەن، قالىبېك ساۋەننىڭ قىزىل دېگەن يېرىدە 600 كىشىلىك قوراللىق باندىتلار گۇرۇھىنى تەشكىللىدى ھەمدە بۇ قوشۇننى گومىنداڭ ئارمىيىسىنىڭ تەشكىلىي شتاتى بويىچە بىر ئاتلىق ئەسكەرلەر چوڭ ئەترىتى، ئىككى شۆبە ئەترەت قىلدى. قالىبېك چوڭ ئەترەتكە، تاكىمان شۆبە ئەترەتكە كوماندېر بولدى. شۇنىڭدىن ئېتىبارەن ئۇلار تاغدىن دائىم چۈشۈپ، خەلقنى ئۆزلىرىگە مەجبۇرىي ئەگەشتۈرۈپ، چارۋىلارنى بۆلىدى، خەلقنى تالان - تاراج قىلدى. 11 - ئاينىڭ بېشىغا كەلگەندە، قالىبېك بىلەن تاكىماننىڭ قوراللىق ئادىمى 1000 گە يېقىنلاشتى. ئەينى ۋاقىتتا مىللىي ئارمىيىنىڭ شىخو پىيادە ئەسكەرلەر

1 - پولكى، قوبۇقسار ئاتلىق ئەسكەرلەر 2 - پولكىنىڭ 4 -
ئېسكادرونى ساۋەن، شىخو، مايتاغ، يەنسەخەي ۋە ساندېخوزا
قاتارلىق جايلاردا تۇراتتى. قالىپىنىڭ ئاسىيلىق قىلىش
ئاممەتلىرى كۈندىن - كۈنگە ئاشكارىلىنىپ، قوراللىق توپىلاشقا
ئايلىنىشقا باشلىغاندىن كېيىن، مىللىي ئارمىيە باش
قوماندانلىق شتابى بۇ توپىلاشنى تارمار قىلىش يولىدا كەسكىن
تەدبىر قوللاندى، 1947 - يىلى 10 - ئايدا، غۇلجىدىن پىيادە
ئەسكەرلەر 2 - پولكى ۋە توپچىلار باتالىيونىنى، بورتالادىن
موڭغۇل ئاتلىق ئەسكەرلەر دىۋىزىيونىنى يۆتكىدى ھەمدە غۇلجا
پىيادە ئەسكەرلەر 2 - پولكىنىڭ 2 - باتالىيونىنى ساۋەن ئاتلىق
ئەسكەرلەر پولكى قىلىپ كېڭەيتتى. قوماندانلىق شتاب غۇلجا
پىيادە ئەسكەرلەر 2 - پولكىغا مايتاغقا كىرىپ ئورۇنلىشىش،
مەزكۇر پولكىنىڭ 5 - ۋە 6 - روتىلىرىغا ساۋەنگە كىرىپ
ئورۇنلىشىش، توپچىلار باتالىيونى، شىخو پىيادە ئەسكەرلەر
1 - پولكىنىڭ بىر قىسمىغا يەنسەخەي، ساندېخوزىغا كىرىپ
ئورۇنلىشىش، ساۋەن ئاتلىق ئەسكەرلەر پولكى، موڭغۇل ئاتلىق
ئەسكەرلەر دىۋىزىيونىغا ئۇلانئۇس ۋە شىخەنزە ئەتراپىغا بېرىپ
ئورۇنلىشىش توغرىسىدا بۇيرۇق بەردى. قالىپىك باندىتلىرىنى
تەلتۆكۈس يوقىتىش يۈزىسىدىن مىللىي ئارمىيە باش
قوماندانلىق شتابى شىخودا ئالدىنقى سەپ قوماندانلىق شتابى
قۇردى، مەسلىھەتچى ۋەكىل پولكوۋنىڭ ئىسلامبېك شتاب
قوماندانلىقىغا تەيىنلەندى. پولكوۋنىڭ ئىمىنوف باشچىلىقىدا بىر
ھەرىكەتچان مانېۋىر گۇرۇپپا (پولك دەرىجىلىك) قۇرۇلدى، بۇ
مانېۋىر گۇرۇپپا ئىككى تولۇق ئاتلىق ئەسكەرلەر ئېسكادرونى،
بىر رازۋېدكا ئىزۋوتى، بىر پىلىموتچىلار ئىزۋوتى، بىر ئالاقە
ئىزۋوتى، ئىككى تاغ زەمبىرەكچىلەر باتارىيىسى (82
مىللىمېتىرلىق تۆت تاغ زەمبىرىكى) دىن تەركىب تاپتى.
ئالدىنقى سەپ قوماندانلىق شتابىنىڭ مۇئاۋىن قوماندانلىقىغا

تەيىنلەنگەن پودپولكوۋنىڭ قازىقان غۇلجا زاپاس پولكىنىڭ 300 جەڭچىسىدىن تەركىب تاپقان پىيادە ئاتقۇچ باتالىيونىنى باشلاپ پولكوۋنىڭ ئىسلامبېك بىلەن بىللە شىخوغا يېتىپ باردى. بۇ قوشۇنغا ياردەمچى كۈچ ھېسابىدا پولكوۋنىڭ مەرغۇپ ئىسھاقوف باشچىلىقىدىكى پىيادە ئەسكەرلەر باتالىيونى (ئادەم سانى 300 دىن ئوشۇق)، پودپولكوۋنىڭ يۈسۈپوف مەھمەتجان باشچىلىقىدىكى بىر ئاتلىق ئەسكەرلەر ئېسكادرونى (ئادەم سانى 180)، پولكوۋنىڭ ئاناننى ۋە كاپىتان دۇگانوف باشچىلىقىدىكى بىر مۇستەقىل پىيادە ئەسكەرلەر روتىسى قوشۇپ ئەۋەتىلدى.

11 - ئاينىڭ 6 - كۈنى، قالىبېك، تاكىمانلار قول ئاستىدىكى 1000 غا يېقىن قوراللىق ئادىمىنى ئىككىگە بۆلۈپ، شىخو ناھىيە بازىرى ۋە ساۋەن ناھىيە بازىرىغا ھۇجۇم قىلدى ھەمدە كۈيتۈندىن يەنسەيگىچە بولغان ئارىلىقتىكى كۆۋرۈكلەرنى ئوت قويۇپ كۆيدۈرۈۋەتتى، تېلېفون سىملىرىنى ئۈزۈپ تاشلىدى، دۇڭدى، چىچاڭ، بورتۇڭگى، چازىگۇ، قىزىل، بايانغۇ، جانجىنكۈرە ئەتراپلىرىدا بۇلاڭچىلىق قىلىپ، پاراكەندىچىلىك سالىدى. 11 - ئاينىڭ 16 - كۈنى، ئالدىنقى سەپ قوماندانلىق شتابى شىخەنزىدە تۇرۇشلۇق ساۋەن ئاتلىق ئەسكەرلەر پولكىنىڭ ئىككى ئېسكادرونىغا قىزىلتۆپەك، دۇڭدىغا ھۇجۇم قىلىپ، قالىبېك بىلەن ماناستىكى گومىنداڭ قوشۇنلىرىنىڭ ئالاقىسىنى ئۈزۈۋېتىش، غۇلجا پىيادە ئەسكەرلەر 2 - پولكىنىڭ بىر باتالىيونىغا تاكىماننىڭ قوشۇنىغا ھۇجۇم قىلىش توغرىسىدا بۇيرۇق بەردى. مىللىي ئارمىيە قىسىملىرى ئالدىنقى سەپ قوماندانلىق شتابىنىڭ بۇيرۇقىغا بىنائەن قالىبېك، تاكىمان باندىتلىرىنى تارمار قىلىش جەڭگە ئاتلاندى. ئىمىنوفنىڭ قوماندانلىقىدىكى قىسىم بەشبۇلاققا يېتىپ باردى، بۇ قىسىمنىڭ شتاب باشلىقى كاپىتان شەيكىن، مۇئاۋىن شتاب باشلىقى كاپىتان ئوبۇلقاسىم كەرىموف ئىدى. قىسىم ئۇ يەرگە

بارغاندا، ھىلىگەر باندىتلار غىپىدە تىكىۋەتەن بولۇپ چىقتى. 11 - ئاينىڭ 19 - كۈنى، ھەرىكەتچان مانېۋىر گۇرۇپپا باندىتلارنىڭ ئىزىنى قوغلاپ ئالتە جاڭزا دېگەن يەرگە يېتىپ باردى، باندىتلار ئۇ يەردىنمۇ يېڭىلا يۆتكىلىپ كەتكەنىدى. مانېۋىر گۇرۇپپا شۇ كۈنى دۈشمەننىڭ ئارقىسىدىن قوغلاپ دۇڭدى دېگەن يەرگە يېتىپ باردى. بۇ جاينىڭ تاغ تۆپىسىگە باندىتلار سانجاق - سانجاق ئورۇنلىشىۋالغانىدى. ھەرىكەتچان مانېۋىر گۇرۇپپا ساي ئىچىدە تۇرۇپ، دۈشمەننىڭ ئورۇنلىشىش ئەھۋالىنى رازۋېدكا قىلدى. پولكوۋنىڭ ئىسلامبېك شۇ كىچىسى قىسىم كوماندىرلىرىنى يىغىپ، جەڭنى ئورۇنلاشتۇرۇش بۇيرۇقىنى بەردى. بۇ يىغىنغا پولكوۋنىڭ ئىمىنوف، پولكوۋنىڭ مەرغۇپ، مەھمەتتىمىن خەلىپەتھاجى، كەرىموف غەنى، نەبىجان (باش ساقچى باشلىقى) لار قاتناشتى. ئىمىنوفنىڭ قىسمى 11 - ئاينىڭ 20 - كۈنى دۇڭدىنىڭ غەربىي تەرىپىگە يۈرۈش قىلدى. مانېۋىر گۇرۇپپا رازۋېدكىچىلارنىڭ مەلۇماتى بويىچە، 11 - ئاينىڭ 21 - كۈنى شەرق تەرەپتىكى بىر سايغا بېرىپ، سايىنىڭ غەرب تەرىپىدە باندىتلار بىلەن بىر سائەت ئېلىشتى، باندىتلار بەرداشلىق بېرەلمەي قېچىپ كەتتى. شۇ كۈنى چۈشتىن كېيىن سائەت تۆتتە، مىللىي ئارمىيە قىسىملىرى ئىز قوغلاپ بېرىپ، كەچ سائەت توققۇزدا باندىتلار ئىگىلەپ تۇرغان بىر ئېگىزلىكنى ئىشغال قىلدى. شۇ كۈنى كېچىدە، باندىتلار ئىگىلەپ تۇرغان يەنە بىر تۆپىلىكنى رازۋېدكا قىلىش ئۈچۈن مىللىي ئارمىيە قىسىملىرىنىڭ ئىككى ئىزۋوتى ئەۋەتىلگەندە، باندىتلارنىڭ قورشاۋىغا چۈشۈپ قالدى، ئىككى تەرەپ ئوتتۇرىسىدا كەسكىن جەڭ بولدى. ناۋادا ياردەمچى قىسىم يېتىپ كەلمىگەن بولسا، بۇ ئىككى ئىزۋوتتىكى كوماندىر - جەڭچىلەرنىڭ ھالاك بولۇشى تەبىئىي ئىدى. ئە شۇنداق خەتەرلىك پەيتتە، تەجرىبىلىك ۋە قەيسەر كوماندىر

قازىقان بىر ئىزۋوت جەڭچىنى باشلاپ بېرىپ، ھېلىقى ئىككى
 ئىزۋوتتىكى كوماندىر - جەڭچىلەرنى قۇتقۇزۇپ قالدى.
 ئەپسۇسكى، ياردەمچى قىسىم يېتىپ كېلىشتىن بۇرۇن 15
 جەڭچى قۇربان بولۇپ كەتكەنىدى. باندىتلار 8 ئۆلۈكنى تاشلاپ
 قېچىپ كەتتى. شۇ كۈنى قىسىم ئالتە جاڭزىغا قايتۇرۇپ
 كېلىنىپ، تەرتىپكە سېلىندى. شۇ كۈنى كەچقۇرۇن رازۋېدكا
 قىلىش ئۈچۈن قورغاس سايغا ئەۋەتىلگەن كاپىتان بازىراقان
 باشچىلىقىدىكى رازۋېدكىچىلار باندىتلارنىڭ توپلىنىۋاتقانلىقىنى
 ئىگىلەپ كەلدى. مىللىي ئارمىيە قىسىملىرى 11 - ئاينىڭ
 23 - كۈنى ئەتىگەندە قورغاس سايغا يۈرۈش قىلىپ، شۇ كۈنى
 كەچقۇرۇن ساي ئاغزىغا قارشىلىقسىز يېتىپ كەلدى. قىسىملار
 جەڭگە ئورۇنلاشتۇرۇلۇۋاتقان چاغدا، باندىتلار تەرىپىدىن تارمار
 كەلتۈرۈلگەن پولكوۋنىڭ ئاناننى ئامان قالغان جەڭچىلىرىنى
 باشلاپ ھاسىراپ - ھۆمۈدەپ يېتىپ كەلدى. ئۇنىڭ
 يېتەكچىلىكىدىكى قىسىم قورغاس سايىنىڭ شىمال تەرىپىدە
 باندىتلارنىڭ تۇيۇقسىز ھۇجۇمىغا ئۇچراپ، 30 غا يېقىن جەڭچى
 قۇربان بولۇپتۇ، كاپىتان دۇگانوف باندىتلار بىلەن
 قەھرىمانلارچە ئېلىشىش جەريانىدا 20 نەچچە باندىتنى يەر
 چىلىتىپ، ئۆزى مەردلەرچە قۇربان بولۇپتۇ. ئالدىنقى سەپ
 قوماندانلىق شتابى ئاناننى جازالاپ، ئارقا سەپكە ئەۋەتۋەتتى.
 قىسىم شۇ كۈنى كېچىلەپ قورغاس سايىنىڭ يۇقىرى تەرىپىدىكى
 باندىتلار توپلانغان يەرگە يۈرۈش قىلدى. ئۇلار تالڭ يورۇشى
 بىلەن سايىنىڭ قاپتىلىغا بارغاندا، 8000 دىن ئارتۇق چارۋا
 ئۇچراپ قالدى. باندىتلار چارۋا ئىگىلىرىنى مەجبۇرىي ھەيدەپ
 كەتكەنىدى. دۇربۇن بىلەن قارىغاندا، ئىككى كىلومېتىر
 يىراقلىقتا دۈشمەننىڭ غۇجمەكلىشىۋالغان ھەرىكىتى سېزىلدى.
 كوماندىر ئىمېنوف قىسىمنى جەڭگە ئورۇنلاشتۇرۇش توغرىسىدا
 ھەرقايسى ئەترەتلەرگە بۇيرۇق چۈشۈردى. پودپورۇچىك

جاڭگاروفى ئىزۋوتى ساينىڭ ئوڭ تەرىپىدىكى تاغقا يامىشىپ چىقىپ، دۈشمەننى كۆزىتىشكە، پورۇچىڭ ئىسلاموف ئىزۋوتى ساينىڭ سول تەرىپىدىكى تاغقا يامىشىپ چىقىپ، دۈشمەننى كۆزىتىشكە ئەۋەتىلدى، ساينىڭ ئوتتۇرىسىدىكى ئاساسىي قوشۇن دۈشمەنگە قارشى ھۇجۇم قىلىشقا ئاتلاندى. ئىككى سائەتلىك شىددەتلىك جەڭدىن كېيىن، باندىتلار قاقشاتقۇچ زەربە يەپ قېچىپ كەتتى. باندىتلار 30 دەك ئۆلۈكى ۋە چارۋىلىرىنى تاشلاپ، نەسەننىڭ شەيتان كۆۋرۈكى ئارقىلىق گومىنداڭ قوشۇنلىرى ئىشغالىيەتتىكى ماناس دەرياسىنىڭ شەرق تەرىپىگە ئۆتۈپ كەتتى. ئۇلاردىن غەنىمەت ئېلىنغان ماددىي ئەشيا، قورال - ياراغلار ۋە قۇتقۇزۇپ قېلىنغان 300 گە يېقىن ئاھالە، 8000 تۇياققا يېقىن چارۋا مال ساۋەن ناھىيىسىگە قايتۇرۇپ كېلىندى. قولغا چۈشكەن قۇتراتقۇچى جىنايەتچىلەر تېگىشلىك جازاغا تارتىلدى.

مىللىي ئارمىيىنىڭ ھەرقايسى قىسىملىرى قالىبېك، تاكىمان باندىتلىرىنى يوقىتىش ئۇرۇشىدا ئاساسىي قوشۇنغا ماسلىشىپ جەڭ قىلدى. باتالىيون كوماندىرى مايور ئابدۇرېھىم سامساق قىسىمنى باشلاپ ئاچال ئارقىلىق مايتاغقا يۈرۈش قىلدى. 2 - ئاتقۇچ پولك پودپولكوۋنىڭ يۈنچېڭ ئايتۇغاننىڭ قوماندانلىقىدا مايتاغنى ئىگىلەپ قوغداش بىلەن بىللە، ئىككى ئاتلىق ئەسكەرلەر ئېسكادرونى ۋە بىر پىيادە ئەسكەرلەر روتىسىنى ئېلىپ، بورتۇڭكى تاغ رايونىغا يېتىپ بېرىپ، قالىبېك باندىتلىرىنى تازىلاش ئۇرۇشىغا قاتناشتى. ئاتلىق ئەسكەرلەر ئېسكادرون كوماندىرى كاپىتان جىنايوف باتالىيون كوماندىرى ئابدۇرېھىم سامساققا يېقىندىن ماسلىشىپ، باندىتلارغا قارشى قاتتىق تىرىكشىش ئۇرۇشى ئېلىپ باردى. مايتاغنى پارىتلىش مەقسىتىگە يېتەلمىگەن باندىتلار بىرقانچە ئون جەسەتنى تاشلاپ قېچىپ كەتتى. مىللىي ئارمىيە

قىسىملىرى ئۈزۈمەي ئۇرۇش قىلىش روھى بىلەن دۈشمەننىڭ ئارقىسىدىن قوغلاپ زەربە بەردى. ئىزۋوت كوماندىرى پورۇچىك ئوسمانوف ئېلاخۇن باندىتلارغا قارشى قەيسەرلىك بىلەن ئېلىشىپ، مىنامىوتچىلار روتىسىنىڭ باندىتلار قولغا چۈشۈپ كەتكەن ئىككى مىنامىوتى ۋە باشقا قورال - ياراغلىرىنى قايتۇرۇپ كەلدى. 2 - پولك جەڭچىلىرى پودپولكوۋنىڭ يونىچېف ئايتۇغاننىڭ قوماندانلىقىدا باندىتلارنى قوغلىغان پېتى تېكىلخان دېگەن يەردىكى موڭغۇللارنىڭ كۈرەسى (ئىبادەتخانىسى) گە يېتىپ باردى. ئۇ يەردە باندىتلار ئېلىپ كەتمەكچى بولغان 80 نەچچە ئائىلە (300 گە يېقىن ئادەم) ۋە 10 مىڭغا يېقىن چارۋىنىڭ تۇرغانلىقى مەلۇم بولدى. كاپىتان ئەيسايوف باشچىلىقىدىكى بىر ئىزۋوت كۈرەنى ۋە چارۋىچىلار بىلەن چارۋىلارنى قوغداشقا مەسئۇل قىلىندى، قىسىم داۋاملىق ئالغا ئىلگىرىلىدى. بۇ ئەھۋالدىن خەۋەر تاپقان باندىتلار كۈرەدىكى لامالار بىلەن تىل بىرىكتۈرۈپ، كۈرەنى قوغداشقا قالغان مىللىي ئارمىيە ئىزۋوتىنى يوقىتىپ، چارۋىچىلار ۋە ئۇلارنىڭ چارۋىلىرىنى ئېلىپ كەتمەكچى بولدى. بۇنىڭدىن ئىلگىرى باندىتلار كۈرەنى ئىشغال قىلىۋالغان چاغدا، لامالارنى ئۆزىگە رام قىلىۋالالمىغانلىقى ئۈچۈن، باش روھانىي ئوشىرچاينى باغلاپ ئېقىن سۇغا تاشلىۋەتكەن، ئۇ سۇدا ئېقىپ كېتىۋاتقاندا مىللىي ئارمىيە قىسىملىرى تەرىپىدىن قۇتقۇزۇۋېلىنغانىدى. ئوشىرچاپ مىللىي ئارمىيە قىسىملىرىنىڭ ئۆزىنى قۇتقۇزۇپ قالغانلىقىغا مىننەتدارلىق بىلدۈرۈش يۈزىسىدىن كۈرەدىكى يوشۇرۇن ئاپەتنى يوقىتىشقا ئاتلاندى. ئۇ موڭغۇل جەڭچى باتا بىلەن بىللە ئىككى ئىزۋوت ئەسكەرنىڭ ھەمراھلىقىدا كۈرەگە يېتىپ باردى. ئۇلار ئالدى بىلەن كۈرەدىكى 13 نەپەر جاسۇس، خائىن لامانى قولغا ئالدى. ئۇنىڭدىن كېيىن قىسىم كوماندىرلىرىنىڭ بۇيرۇقى بويىچە

كۈرەدىكى چارۋىچىلار بىلەن چارۋىلارنى ساۋەنگە ئاپىرىپ ئورۇنلاشتۇردى. مىللىي ئارمىيە قىسىملىرى باندىتلارنى ماناس دەرياسى بويىغىچە قوغلاپ باردى. 12 - ئاينىڭ 3 - كۈنىگىچە، مىللىي ئارمىيە قىسىملىرى 200 باندىتنى يوقاتتى، 63 باندىتنى تىرىك قولغا چۈشۈردى، باندىتلار مەجبۇرىي كۆچۈرۈۋەتكەن 900 ئائىلىلىك چارۋىچىنى قۇتقۇزۇپ قالدى، باندىتلار بۇلاپ كەتكەن 10 مىڭ تۇياققا يېقىن چارۋىنى ئىگىلىرىنىڭ قولىغا تاپشۇرۇپ بەردى، بىر تۈركۈم قورال - ياراغ، ئوق - دورىلارنى قولغا چۈشۈردى. مىللىي ئارمىيە قىسىملىرىدىن 60 ئادەم جەڭدە قۇربان بولدى، 100 ئادەم يارىدار بولدى. قالىپىك قالدۇق ئادەملىرىنى باشلاپ ماناس دەرياسىدىن ئۆتۈپ، گومىنداڭ ئەكسىيەتچىلىرى ھۆكۈمرانلىقىدىكى رايونغا قېچىپ كەتتى. تاكىمان ۋە ئۇنىڭ قول ئاستىدىكى قالدۇق باندىتلار 12 - ئاينىڭ ئوتتۇرىلىرىدا ئۈرۈمچىگە قارايدىغان نەنسەن تېغىنىڭ بىيىڭگۇ دېگەن يېرىگە قېچىپ كەتتى. گومىنداڭ گارنىزون شتابى ئۇلارنى يىغىۋالدى. شۇنىڭ بىلەن قالىپىك ۋە تاكىماننىڭ توپىلىشى تارمار قىلىندى.

باندىتلار توپىلىشى تارمار قىلىنغاندىن كېيىن، ساۋەن - ماناس ئارىلىقىدىكى مۇداپىئە ئىشلىرى رەتكە سېلىنىپ ۋە كۈچەيتىلىپ، گومىنداڭ قوراللىق كۈچلىرى ۋە ئۇلارنىڭ قولچوماقلىرىنىڭ پاراكەندىچىلىك سېلىشىدىن مۇداپىئە كۆرۈلدى. مىللىي ئارمىيە باش قوماندانلىق شتابىنىڭ قارار ۋە بويىچە ساۋەن ئاتلىق ئەسكەرلەر پولكىنىڭ كوماندىرلىقىغا پولكوۋنىڭ ئىمىنوف مەھەممەتئىمىن، مۇئاۋىن كوماندىرلىقىغا مايور ئاخۇنوف ئەخمەت، سىياسىي رەھبەرلىكىگە مايور رەخموف ئابلىزلار تەيىنلەندى. ناھىيىلىك گارنىزون شتابىنىڭ قوماندانلىقىنى ئىمىنوف قوشۇمچە ئۈستىگە ئالدى. ئىمىنوف،

قازقان، يۈسۈپوف، ئايتۇغانلار «ئىستىقلالىيەت I» ئوردېنى بىلەن تارتۇقلاندى، كەرىموف ئوبۇلقاسىم، ساتتاروف، ئىمىنوف ئوبۇلقاسىم، شەيكىنلەر «ئىستىقلالىيەت II» ئوردېنى بىلەن، 11 كىشى «باھادۇرلۇق ئۈچۈن» مېدالى بىلەن، 50 كە يېقىن كوماندىر - جەڭچى «پىدائىي»، «ساداقەت» مېداللىرى بىلەن تارتۇقلاندى.

ساۋەن ناھىيىسىنىڭ تۇنجى ھاكىمىلىقىغا ماغاۋىيە تەيىنلەندى، كېيىن ئۇنىڭ ئورنىغا داۋۇت ئاخۇن ھاكىم بولدى، ئەنۋەر سالىجان ساقچى ئىدارىسىنىڭ باشلىقلىقىغا تەيىنلەندى. كېيىن ناھىيىلىك گارنىزون شتابىنىڭ قوماندانلىقىغا پولكوۋنىك ناسروف زاكىر، مايور كەرىموف ئوبۇلقاسىملار تەيىنلەندى، مۇئاۋىن سىياسىي رەھبەرلىكىگە پودپولكوۋنىك قازقان، شتاب باشلىقلىقىغا كاپىتان گىمادىيوف مالىك تەيىنلەندى. كېيىن ساقچى ئىدارىسىنىڭ باشلىقلىقىغا سەكەن تەيىنلەندى.

مىللىي ئارمىيە باش قوماندانلىق شتابى ئۈچ ۋىلايەت ئازاد رايونلىرىنىڭ ئامانلىقىنى قوغداش ئۈچۈن، ساۋەن ئاتلىق ئەسكەرلەر پولكىنى ماناس دەرياسىنىڭ شىمال تەرىپىگە ۋە شىخەنزە، ساۋەن ئەتراپىغا، شىخو پىيادە ئەسكەرلەر 1 - پولكى، غۇلجا پىيادە ئەسكەرلەر 2 - پولكى ۋە زەمبىرەكچىلەر باتالىيونىنى يەنسەي يۆنىلىشىگە، بورتالا موڭغۇل ئاتلىق ئەسكەرلەر دېۋىزىيونىنى مايتاغقا ئورۇنلاشتۇردى.

رۇس خەلقىنىڭ ئۈچ ۋىلايەت ئىنقىلابىغا قوشقان تۆھپىسى

1944 - يىلى 8 - ئايدا، نىلقىدا گومىنداڭ ئەكسىيەتچىلىرىگە قارشى كۈرەشنىڭ تۇنجى مەشغۇلى يېقىلىپ، قوراللىق ئىنقىلابنىڭ تۇنجى ئوق ئاۋازى ياڭرىغان چاغدا، قەھرىمان ئىۋان شۇتوف 70 نەچچە كىشىلىك رۇس يىگىت - قىزلىرىدىن تەركىب تاپقان قوراللىق پارتىزانلار ئەترىتىنى تەشكىل قىلىپ، خەلق قەھرىمانى پاتىخ مۇسلىموف باشچىلىقىدىكى ئۇيغۇر، قازاق پارتىزانلىرى بىلەن بىر چوڭ قوشۇنغا ئۇيۇشۇپ، نىلقا ناھىيە بازىرىنى ئازاد قىلىش جېڭىگە قاتناشتى. قوراللىق ئىنقىلابنىڭ راۋاجلىنىشىغا ئەگىشىپ، ئىۋان شۇتوف پارتىزانلار ئەترىتى بارغانسېرى ئۇلغىيىپ، 250 نەچچە كىشىلىك چوڭ ئەترەتكە ئايلاندى. ئۇلار پاتىخ باتۇر، ئەكبەر باتۇر، غېنى باتۇر باشچىلىقىدىكى پارتىزانلار ئەترەتلىرى بىلەن بىللە مۇرىنى مۈرىگە تىرەپ جەڭ قىلىپ، دۆڭمازار، جېلىلىۈزى ئەتراپىدىكى كەڭ يېزا - قىشلاقلارنى گومىنداڭ قوشۇنلىرىنىڭ زۇلمىدىن ئازاد قىلدى.

1944 - يىلى 10 - ئاينىڭ ئاخىرى، سېرىۋىزا لاپىشىن باشچىلىقىدىكى يەتتە كىشى نىلقا پارتىزانلىرىنىڭ غۇلجا شەھىرىنى ئازاد قىلىشىغا ماسلىشىش ئۈچۈن، سوۋېت ئىتتىپاقىغا يوشۇرۇن ئۆتۈپ، نۇرغۇن قورال - ياراغ، ئوق -

دورىلارنى سېتىۋېلىپ، قوراللىق رۇس ئەترىتىنى تەشكىل قىلىشقا كىرىشتى. ئىلى ۋىلايىتىنىڭ ھەرقايسى جايلىرىدىكى رۇس ياشلىرى، پېشقەدەم ھەربىيلىرى چاقماق تېزلىكى بىلەن بۇ قوراللىق رۇس پارتىزانلىرى ئەترىتى تەركىبىگە كىرىپ، غۇلجا شەھىرىنى ئازاد قىلىش جېڭىگە قاتناشتى. بۇ پارتىزانلار ئەترىتىنىڭ ئەزاسى بارغانپېرى كۆپىيىپ، 1200 دىن كۆپرەككە يەتتى. دەل ئەنە شۇ پەيتتە، ئاچالدىن ئۆتكەن گومىنداڭ قوشۇنلىرى غۇلجا ناھىيىسىنىڭ تۆۋەن تەرىپىگە يېتىپ كەلدى. شۇ چاغدا ھەرمىياغ، ئايرودروم، لەڭشاڭ قاتارلىق جايلاردا قارشىلىق كۆرسىتىۋاتقان گومىنداڭ قوشۇنلىرى سان ۋە قورال - ياراغ جەھەتلەردە پارتىزانلاردىن ئۈستۈن ئورۇندا تۇراتتى، ئۇنىڭ ئۈستىگە، بۇ جايلاردىكى گومىنداڭ قوشۇنلىرى ئاچال ئارقىلىق ياردەمگە كەلگەن گومىنداڭ قوشۇنلىرى بىلەن مەخپىي ئالاقىلىشىۋالغانىدى. ناۋادا بۇ ئىككى قوشۇن قوشۇلۇۋالسا، قوراللىق ئىنقىلاب ئوڭۇشسىزلىققا ئۇچرىشى تەبىئىي ئىدى. ئەنە شۇ ھالقىلىق پەيتتە، جاسارەتكە تولغان رۇس يىگىتلىرى لاپىشىن، ماژاروف، گېربىنكو، ۋالودە، ئالبېكساندېر قاتارلىق تەجرىبىلىك رۇس ئوفىتسېرلىرىنىڭ قوماندانلىقىدا جېلىليۈزى ئەتراپىدا دۈشمەننىڭ ئالدىنى توسۇپ، قەھرىمانلىق بىلەن ئېلىشتى. بىر كېچە - كۈندۈز داۋام قىلغان شىددەتلىك جەڭدىن كېيىن، گومىنداڭ قوشۇنى تارمار قىلىندى، 600 دىن ئوشۇق دۈشمەن ئەسىرگە ئېلىندى، نۇرغۇن قورال - ياراغ، ئوق - دورىلار غەنىيەت ئېلىندى. بۇ شىددەتلىك جەڭدە نۇرغۇن رۇس ئەزىمەتلىرى ھەر مىللەت خەلقىنىڭ ئازادلىقى ئۈچۈن ئۆز ھاياتىنى تەقدىم قىلدى. بۇ قۇربانلارنىڭ جەسەتلىرى غۇلجا شەھەر ئالتەشويئار مەھەللىسىدىكى رۇس ماگالكىسى (قەبرىستانلىقى) غا كولاغان ئۇزۇن لەخمىگە قاتار تىزىپ سېلىنىپ دەپنە قىلىندى. ئاچالدىن

ئۆتۈپ ياردەمگە كەلگەن گومىنداڭ قوشۇنلىرىنىڭ بىتچىت قىلىنىشى نىلقىدىن باشلانغان قوراللىق ئىنقىلابنىڭ قىيىن ئۆتكەلدىن ئۆتۈۋېلىشىغا ئىمكانىيەت يارىتىپ بەردى. 1944 - يىلى 11 - ئاينىڭ 6 - كۈنى، غۇلجا شەھىرىدە قۇرۇلغان ھەربىي ئىشلار قوماندانلىق شتابى تەركىبىدىن رۇسلاردىن يېتتەر رومانوۋىچ ئالېكساندروۋ (شتاب مەسئۇلى)، ۋ. ماژاروف، ئىۋان ياكوۋلېۋىچ پالنىوف قاتارلىق كىشىلەر ئورۇن ئالدى. ئۈچ ۋىلايەت مىللىي ئارمىيىسى قۇرۇلغاندىن كېيىن، پالنىوف مىللىي ئارمىيىنىڭ باش قوماندانى، ماژاروف مىللىي ئارمىيىنىڭ باش شتاب باشلىقى بولدى.

قوشۇننى كېڭەيتىش، مۇنتىزىملاشتۇرۇش، ئۇنىڭدىن كېيىن كەڭ كۆلەملىك ھۇجۇمغا ئۆتۈش، شىمالغا يۈرۈش ئېستراتېگىيىسىگە ئاساسەن، باش قومانداننىڭ بۇيرۇقىغا بىنائەن، توققۇزتارا ناھىيىسىدىن 160، قىزىلكۈرە ناھىيىسىدىن 150، نىلقا ناھىيىسىدىن 100، موخۇردىن 120، سۈيۈڭ، لوسىگۇڭ، كۈرە، داشىگۈر، سىمىتاشلاردىن 260، غۇلجا شەھىرى ۋە ئۇنىڭ ئەتراپىدىكى جايلاردىن 350 بولۇپ، جەمئىي 1200 گە يېقىن رۇس ئەزىمەتتىن تەركىب تاپقان پولكوۋنىڭ فېدايىوف قوماندانلىقىدىكى غۇلجا 2 - رۇس پولكى قۇرۇلدى. شۇنى ئالاھىدە تەكىتلەپ ئۆتۈشكە ئەرزىيدۇكى، بارلىق قىسىملاردا 180 نەچچە رۇس قىز - جۇۋان پىدائىي بولۇپ قاتنىشىپ، دوختۇرلۇق، سېستىرالىق، ئاكۇشىركىلىق، رادىستىلىق، ئالاھىدە كۈتكۈچىلىك ۋەزىپىلىرىنى ئۈستىگە ئېلىپ، ئالدىنقى سەپتە جەڭ قىلدى، ئۇلارنىڭ قاتارىدا يېشى 50 ~ 60 قا بارغان ئاياللارمۇ بار ئىدى، شالغۇت قىزلارمۇ خېلى سالماقنى ئىگىلىدى، ئۇلارنىڭ بۇ مەردانە روھىدىن ئۈلگە ئالغان تاتار، ئۇيغۇر، ئۆزبېك، قازاق، قىرغىز قىزلىرىمۇ يۇقىرىقىدەك ۋەزىپىلەرنى ئۈستىگە ئېلىپ، ئالدىنقى سەپتە

خىزمەت ئىشلىدى. قوماندا ئىشلىدى. باش قوماندانلىق شتابىنىڭ قارارىغا بىنائەن، پولكوۋنىڭ موگوتنوف باشچىلىقىدا رۇس، ئۇيغۇر، قازاق ئەزىمەتلىرىدىن تەركىب تاپقان سۈيدۈك ئاتقۇچ پولكى قۇرۇلدى. پولكوۋنىڭ فاتىي ئىۋانوۋىچ لېسكىن (1913 ~ 1970) باشچىلىقىدا رۇس، تاتار، ئۇيغۇر، قازاق يىگىتلىرىدىن تەركىب تاپقان كەڭساي ئاتلىق ئەسكەرلەر پولكى قۇرۇلدى، كېيىن بۇ پولك لېسكىن بىرىگادىسى بولۇپ كېڭەيدى. مانا بۇ يىڭىدىن تەشكىللەنگەن رۇس قىسىملىرىنىڭ قوماندانلىق شتابى غۇلجا شەھەرلىك جامائەت خەۋپسىزلىكى ئىدارىسىنىڭ ھازىرقى «ياشلار» مەيدانىغا جايلاشقان كونا بىناسىنىڭ جەنۇبىدىكى مۇسابايوفلار قورۇسىغا ئورۇنلاشتى. شۇ چاغدا ئۇيغۇر، قازاق، خۇيزۇلاردىن تەركىب تاپقان مەخپىر تۈرە، مەنسۇر لومىيوف، موگوتنوف، غېنى باتۇر قىسىملىرى سۈيدۈك، كۈرە، كەڭسايلىرى ئازاد قىلىش ئورۇشىغا قاتنىشىش ئۈچۈن غۇلجا شەھىرىدىن يۈرۈپ كەتكەن بولغاچقا، غۇلجا شەھىرىنى تولۇق ئازاد قىلىشتا بۇ رۇس قىسىملىرى ئاساسىي قوشۇنلۇق رولىنى ئوينىدى. گېنېرال پالنىوف قوماندانلىقىدىكى رۇس جەڭچىلىرى نىلقا پارتىزانلىرى ۋە غۇلجا قوزغىلاڭچىلىرى بىلەن بىرلىكتە جەڭ قىلىپ، غۇلجا شەھىرىنى ئاخىر تولۇق ئازاد قىلدى. غۇلجا شەھىرىنى تولۇق ئازاد قىلىش جەڭگە غۇلجا شەھىرىدىكى جەڭگە يارايدىغان رۇس ئاھالىلىرىنىڭ ھەممىسى دېگۈدەك قاتناشتى. بۇ ھەل قىلغۇچ جەڭدە رۇس ئەزىمەتلىرىدىن 500 دىن كۆپرەكى قۇربان بولدى. پولكوۋنىڭ فېدايىف پولكى مەخپىر تۈرە، مەنسۇر لومىيوف، غېنى باتۇر قىسىملىرى بىلەن بىرلىكتە سۈيدۈك، كۈرە، لوسىگۇك، چىڭسىخوزىلاردىكى گومىنداڭ قوشۇنلىرىنى يوقاتتى. پولكوۋنىڭ لېسكىن قوماندانلىقىدىكى پارتىزانلار تەلەك ئىچىگە يۈرۈش قىلىپ، ئۆتەڭ - ئۆتەڭلەرگىچە يامراپ غۇلجا

شەھىرىگە قاراپ ئىلگىرىلەۋاتقان گومىنداڭ قوشۇنلىرىنى تارمار قىلدى. ئۈچ ۋىلايەت مىللىي ئارمىيىسى قۇرۇلغاندىن كېيىن، مىللىي ئارمىيىنىڭ باش قوماندانى پالىنوفنىڭ دانا تەدبىرى ۋە كونكرېت ئورۇنلاشتۇرۇشى ئارقىسىدا تارباغاتاي ۋە ئالتاي ۋىلايەتلىرى ئازاد قىلىندى، ئۇنىڭدىن كېيىن كۈچ مەركەزلەشتۈرۈلۈپ، شىددەتلىك ھەل قىلغۇچ جەڭ قىلىنغاندىن كېيىن، گومىنداڭ قوشۇنلىرىنىڭ شىمالىي شىنجاڭدىكى مۇھىم تايانچ پونكىتلىرى بولغان شىخو، جىڭ ناھىيىلىرى ئازاد قىلىندى. بۇ جايلاردىكى شىددەتلىك جەڭلەردە رۇس كوماندىر - جەڭچىلىرى ئاجايىپ ماھارەت كۆرسەتتى. ئازاد قىلىنغان جايلاردىكى رۇس ئاھالىلىرى ئەسكەرلىككە يارايدىغان يىگىتلىرىدىن قانچىسى بولسا، شۇنچىسىنى پارتىزانلار ئەترىتى ۋە مىللىي ئارمىيە قىسىملىرى قاتارىغا قوشتى. مۇنداق يىگىتلەرنىڭ سانى 500 دىن ئېشىپ كەتتى. ئۇلار يۈكسەك دەرىجىدىكى جەڭ قىلىش ماھارىتىنى نامايان قىلىپ، باشقا مىللەت كوماندىر - جەڭچىلىرىنىڭ ئۆگىنىش ئۈلگىسىگە ئايلاندى. رۇسلار ئىلى تەۋەسىدە سان جەھەتتە ئاز مىللەت بولسىمۇ، مىللىي ئارمىيە تەركىبىدىكى رۇس مىللىتىدىن بولغان كوماندىر - جەڭچىلەرنىڭ سانى 3500 دىن ئېشىپ كەتتى. موڭغۇل، خۇيزۇ، شىبە قاتارلىق مىللەتلەردىن ئۆز ئالدىغا قۇرۇلغان قىسىملار تەركىبىدىمۇ رۇس كوماندىر - جەڭچىلىرى بار ئىدى.

رۇسلاردىن ھەربىي - مەمۇرىي، كەسپىي ئورۇنلاردا رەھبەرلىك خىزمىتى ئۆتىگەن خادىملار خېلى كۆپ ئىدى. مەسىلەن، گېنېرال پالىنوف (مىللىي ئارمىيىنىڭ دەسلەپكى مەزگىلىدىكى باش قوماندانى)، گېنېرال ماژاروف (مىللىي ئارمىيىنىڭ شتاب باشلىقى)، پولكوۋنىك لېسكىن (شىمالىي يۆنىلىش قىسىملىرىنىڭ قوماندانى)، پولكوۋنىك موگوتوف

(تارباغاتاي ئاتقۇچ پولك كوماندىرى)، پولكوۋنىڭ بېلىنىق
(ھەربىي پروكۇراتۇرا باشلىقى)، پولكوۋنىڭ ئالبېكساندېر
ئىۋانوۋىچ (باش قومانداننىڭ مەسلىھەتچىسى)، پولكوۋنىڭ
ئاناننى (شىخو ئاتقۇچ پولك كوماندىرى)، پودپولكوۋنىڭ
دېنىسوف (ئالتاي رۇس پولكىنىڭ كوماندىرى)، مايور
نىكولايف (مىللىي ئارمىيە شتاب باشلىقىنىڭ ئورۇنباسارى)،
پودپولكوۋنىڭ كاۋالىيوف (شتاب خوجىلىق بۆلۈم باشلىقى)،
پودپولكوۋنىڭ گولۇبىخ (ھەربىي ئوفىتسېرلار مەكتىپىنىڭ
مۇدىرى)، مايور پوروخوف (زەمبىرەكچىلەر دىۋىزىيىسىنىڭ
كوماندىرى)، مايور ۋالىنىق (42 - پولكىنىڭ مۇئاۋىن
كوماندىرى)، كاپىتان شېيكىن (شتاب قۇرۇلۇش بۆلۈم
باشلىقى)، كاپىتان تىكاچىنكو (سانتارىيە بۆلۈم باشلىقى)،
كاپىتان ئۆشكوف (قورال - ياراغ بۆلۈم باشلىقى) قاتارلىق
يۈزلىگەن رۇس كوماندىرلىرى مىللىي ئارمىيە قىسىملىرىنىڭ
ھەربىي ماھارىتى ۋە جەڭگىۋارلىقىنى ئاشۇرۇشتا ئۆچمەس
تۆھپىلەرنى قوشتى. گېنېرال پالىنىق 1946 - يىلى 1 - ئايدا
قەدەر، ئۈچ ۋىلايەتتىكى ھەر مىللەت خەلقىنىڭ ئازادلىق
ئىشلىرى ئۈچۈن يۈرەك قېنىنى سەرپ قىلىپ، ئاجايىپ
ئۈنۈملۈك خىزمەت ئىشلەپ، يۇقىرى ئابروۋىغا ئىگە بولدى.
پولكوۋنىڭ لېسكىن شىنجاڭدا ئۇزاق ۋاقىت خىزمەت ئىشلىگەن
رۇس كوماندىرلىرىدىن بىرى بولۇپ، پولك كوماندىرى، بىرىگادا
كوماندىرى، مىللىي ئارمىيىنىڭ مەسلىھەتچىسى مۇئاۋىن
قوماندانى، ئازادلىقتىن كېيىن جۇڭگو خەلق ئازادلىق
ئارمىيىسى 5 - كورپۇسىنىڭ قوماندانى بولدى.

تاتار خەلقنىڭ ئۈچ ۋىلايەت ئىنقىلابىغا قوشقان تۆھپىسى

تاتار خەلقىنىڭ ئەزىز پەرزەنتى، خەلق قەھرىمانى پاتىخ مۇسلىموف (1900 ~ 1980) ئىنسى خەمەت مۇسلىموف بىلەن بىللە ئەكبەر، سېيىت، غېنى، نۇرۇم، رەپىق بايچۇرىن، ئوسمان، ھوشۇرەم، مۇساجان، ئىۋان شۇتوف، سېرىۋزا لاپشىن، قۇربان بۇرھاندىنغا ئوخشاش قەيسەر ئەزىمەتلەرنى ماھىرلىق بىلەن ئەتراپىغا جەم قىلىپ ۋە ئۇيۇشتۇرۇپ، ئۈچ ۋىلايەت ئىنقىلابىنىڭ بۆشۈكى بولغان نىلقىدا قوراللىق ئىنقىلابنىڭ تۇنجى جەڭ سىگنالىنى يانراتتى. بۇ تالانتلىق تەشكىلاتچى، يالقۇنلۇق تەشۋىقاتچى قىسقا ۋاقىت ئىچىدە بىرقانچە يۈز كىشىلىك قوراللىق پارتىزانلار ئەترىتىنى ۋۇجۇدقا كەلتۈرۈپ، نىلقا ناھىيە بازىرىنى ئازاد قىلىش بىلەن ئىنقىلاب ئوتىنىڭ ئۈچ ۋىلايەت دائىرىسىدە ئۇلغىيىشىغا يول ئېچىپ بەردى. بۇ قەيسەر سەركەردە غۇلجا شەھىرى تولۇق ئازاد قىلىنغانغا قەدەر ئالدىنقى سەپتە جەڭگە قوماندانلىق قىلىپ، تەدبىرلىك كوماندىرلارغا خاس ئىقتىدارىنى نامايان قىلدى. ئارۇپ ئەۋزى ئۆزىنىڭ ياشانغانلىقىغا قارىماي، غۇلجىدىكى يۈزلىگەن تاتار زىيالىيلىرى ۋە ياشلىرىنى سەپەرۋەر قىلىپ، پىدائىيلار قوشۇنىنى قۇردى، بۇ قوشۇن ئابباسوف ئەترىتى بىلەن بىرلىكتە غۇلجا شەھىرى ۋە سۈيدۇڭ، كەڭسايلىرىنى ئازاد

قىلىشتا ئۆچمەس تۆھپىلەرنى قوشتى، ئارۇپ ئەۋزى خەلقنىڭ ئازادلىقى يولىدا ئۆز ھاياتىنى تەقدىم قىلدى. خەلق قەھرىمانى، قەيسەر يىگىت خەمەت مۇسلىموف بولسا، نىلقا ناھىيە بازىرىنى ئازاد قىلىش جەڭدە قۇربان بولدى.

مانا بۇ پېشقەدەم ئىنقىلابچىلارنىڭ يېتەكلىشى، جەڭلەردە تاۋلاپ يېتىشتۈرۈشى ئارقىسىدا، ئەسئەت ئىسھاقوف، مەرغۇب ئىسھاقوف، ئايتۇغان يۈنچېق، مالىك گىمادىيېف، غىمران، تەلغەت، فوئات خەمەتوف، رەئوف، ئابدۇرەئوف، يەسۈكەي، جەۋدەت، سەغىت، خەييۈللىن، شەپقەت، رەپقەت، شاۋكەت قاتارلىق يۈزلىگەن تالانتلىق تاتار كوماندىرلار ۋە سىياسىي رەھبەرلەر يېتىشىپ چىقتى، بۇلارنىڭ ئالدى پولك كوماندىرى، مۇئاۋىن پولك كوماندىرى، پولكنىڭ سىياسىي رەھبىرى، تۆۋەن روتا كوماندىرى بولۇپ، جايلارنى ئازاد قىلىش جەڭلىرىدە ئۆچمەس تۆھپىلەرنى قوشتى، بۇلارنىڭ بىر قىسمى ھەربىي دوختۇرلۇق، بوغالتىرلىق، ئارقا سەپ تەمىنات باشقۇرغۇچىسىلىق، شوپۇرلۇق ۋە زىپىلىرىنى ئۈنۈملۈك ئادا قىلدى. ئۇلارنىڭ يۇقىرىسى گېنېرال مايوردىن تارتىپ تۆۋەن كاپىتانغىچە ھەربىي ئۇنۋانغا ئىگە بولدى. يۈزلىگەن ئوردىن، مېداللار ئۇلارنىڭ كۆكرىكىدە چاقنىدى. پاتىخ مۇسلىموف، خەمەت مۇسلىموف، رەپىق بايچۇرىن، ئارۇپ ئەۋزىلەر ھەر مىللەت خەلقى تەرىپىدىن «باتۇر» دەپ ئاتالدى، ئۇلارنىڭ قەھرىمانلىق ئىش ئىزلىرىغا ھەر مىللەت خەلقى يۈكسەك مەدھىيىلەر ئوقۇدى.

ئونلىغان، يۈزلىگەن تاتار خانىم - قىزلىرى مىللىي ئارمىيە قىسىملىرى، مەمۇرىي، كەسپىي ئورۇنلاردا دوختۇرلۇق، ئاكوۋىرلىق، سېستىرالىق ۋە زىپىلىرىنى بەجاندەل ئادا قىلدى. ئاق خالات كىيگەن بۇ ھەربىي پەرىشتىلەر ئۇرۇش ئوتى ئىچىدىن يارىدارلارنى قۇتقۇزۇپ چىقىپ، داۋالاپ

ساقايتىپ، ئالدىنقى سەپكە ئەۋەتىپ بەردى. ئەنە شۇ جەڭلەردە مايور شەپىقە، پورۇچىك ئامىنە ئاۋخادىيىۋا، پروپورشىك رەيھانە، پودپورۇچىك نەسىمە، پروپورشىك شەۋقىيە، پروپورشىك مەغمۇرە، فىلدفېيىل رەئىسە، پروپورشىك مەخپۇزە، سانىيە قاتارلىق بىرقانچە ئون قەھرىمان ھەمىشەرىلەر، دوختۇرلار بارلىققا كەلدى. ئارقا سەپ تەمىنات، مەمۇرىي ئورگانلار ۋە مەكتەپلەردە مۇنداق ئىستېداتلىق تاتار خانىم - قىزلىرىنى يۈزلەپ ئۇچراتقىلى بولاتتى.

ئۈچ ۋىلايەت ۋاقىتلىق ھۆكۈمىتى ئورگانلىرىدا تاتارلاردىن رەھبەرلىك خىزمىتىنى ئۆتىگەنلەر خېلى سالماقنى ئىگىلەيتتى. ھەبىب يۈنچېق پېشقەدەم ئىنقىلابىي رەھبەرلەرنىڭ بىرى بولۇپ، ئازادلىق تەشكىلاتىنىڭ غوللۇق رەھبەرلىرىدىن بىرى سۈپىتىدە كارامەت تەشكىلاتچىلىق ئىقتىدارىنى نامايان قىلدى. ئۇ مائارىپ ۋازارىتىنىڭ ۋازىرى، «ئازاد شەرقىي تۈركىستان» گېزىتى ئىدارىسىنىڭ باشلىقى، ۋاقىتلىق ھۆكۈمەت ئەزاسى قاتارلىق مەسئۇل ۋەزىپىلەرنى ئادا قىلدى. ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ تەشكىلىي ئاپپارات لايىھىسىنى ئەنە شۇ ھەبىب يۈنچېق تۈزۈپ چىققانىدى. ئۇ ئۆزىنىڭ مەنئى كۈچكە تولغان ئاجايىپ تالانتىنى ئەمدىلا جارى قىلدۇرۇۋاتقان چاغدا، بەختكە قارشى 1945 - يىلى 3 - ئايدا 39 يېشىدا ۋاپات بولدى.

پولكوۋنىك ئادىلشاھ مىللىي ئارمىيە ھەربىي تەمىنات باشقارمىسىنىڭ مەسئۇلى ئىدى، ئۇ ئۆزىنىڭ ياشانغانلىقىغا قارىماي، ئۆزىنىڭ تەمىنات خىزمىتى جەھەتتىكى مول تەجربىسىنى ئىشقا سېلىپ، مىللىي ئارمىيىنىڭ ھەربىي تەمىنات خىزمىتىنى ئۈنۈملۈك ئىشلىدى. كەشپۇل ئەسرار داموللام دىنىي ئىشلار ۋازارىتىنىڭ مۇئاۋىن ۋازىرلىق ۋەزىپىسىنى ئۈستىگە ئېلىپ ئىشلىپ،

ئەخمەتجان قاسىمنىڭ دىن - ئىجتىمائىي ئىشلار جەھەتتىكى مەسلىھەتچىسى بولدى.

تەۋەي خانىم، زەيتۇنە خانىم ئاياللار خىزمىتى ۋە مائارىپ خىزمىتىگە رەھبەرلىك قىلىپ، ئاياللار ئازادلىقى ۋە باراۋەرلىكى ئۈچۈن جاپالىق ئەجىر سىڭدۇردى.

ھۈسەيىن مۇراتوف مالىيە، بانكا ئىشلىرىغا مەسئۇل بولۇپ، پۇل مۇئامىلە ئىشلىرىنى يولغا قويۇشتا تېگىشلىك تۆھپە قوشتى. 1950 - يىلى رەئىس ماۋزېدۇڭ باشچىلىقىدىكى جۇڭگو ۋەكىللەر ئۆمىكى موسكۋاغا زىيارەتكە بارغاندا، ھۈسەيىن مۇراتوف ئۆمەك ئەزاسى سەيپىدىن ئەزىزىگە ھەمراھ بولۇپ باردى.

پاتىخ ئالدىگاروف، پاتوش پاتىخ ئالدىگاروف (1884 ~ 1966)، پاتوشلار ئىقتىساد، پىلان خىزمىتىگە مەسئۇل بولۇپ، ئۈچ ۋىلايەت ئىنقىلابىي ھاكىمىيىتىنىڭ پىلان، مالىيە ئىشلىرىنى راۋاجلاندۇرۇشقا تېگىشلىك ھەسسە قوشتى. پاتوش ئەۋزى ئازادلىقتىن كېيىن ئىلى قازاق ئاپتونوم ئوبلاستىنىڭ پىلانلىق ئىگىلىك باشقۇرۇش ئىشلىرىغا ئۇزاق ۋاقىت مەسئۇل بولۇپ ئىشلىدى.

ۋاقىقاس ھاجى مىرشانوف (1895 ~ 1968) ئۈچ ۋىلايەت ۋاقىتلىق ئىنقىلابىي ھۆكۈمىتى رېۋىزىيە كومىتېتىنىڭ مۇئاۋىن مۇدىرى، مالىيە ۋازارىتىنىڭ مۇئاۋىن ۋازىرى بولۇپ، بانكا ئاتچوت ساھەسىدە ھەسنىم پالتىبايوف بىلەن بىرلىكتە ئۈنۈملۈك خىزمەت ئىشلىدى.

غىلاجىدىن ئۈچ ۋىلايەت ۋاقىتلىق ئىنقىلابىي ھۆكۈمىتى زىرائەت ۋازارىتىنىڭ مۇئاۋىن ۋازىرى بولۇپ، ئۆزىنىڭ دېھقانچىلىق، ئورمانچىلىق، باغۋەنچىلىك، چارۋىچىلىق جەھەتتىكى مول تەجرىبىسىنى ئىشقا سېلىپ، ئۈچ ۋىلايەتنىڭ يېزا ئىگىلىكىنى راۋاجلاندۇرۇشقا زور تۆھپە قوشتى.

پاتىخ مۇسلىموف نىلقا ناھىيىسىنىڭ ھاكىمى،
دۆلەتسىنوف تاھىر سۈمۈل ناھىيىسىنىڭ ھاكىمى بولۇپ،
ئىنقىلابىي ھاكىمىيەتنى مۇستەھكەملەش، ئىگىلىكنى
راۋاجلاندۇرۇش ئىشلىرىنى ياخشى ئىشلەش بىلەن ھەر مىللەت
خەلقىنىڭ ئىززەت - ھۆرمىتىگە سازاۋەر بولدى.

پولكوۋنىڭ رەپىق بايچۇرىن جاسارەتلىك خەلق
قەھرىمانى بولۇپ، قوراللىق ئىنقىلابنى ئەڭ دەسلەپ
قوزغىغۇچى ۋە تەشكىللىگۈچىلەردىن بىرى. پارتىزانلىق
ئۇرۇشىنى تەشكىللەشكە ماھىر بۇ سەركەردە كۆزگە
كۆرۈنگەندىن كېيىن، بىر پارتىزانلار چوڭ ئەترىتىگە
يېتەكچىلىك قىلىپ، نىلقا، غۇلجا، كەڭساي، جىڭلارنى ئازاد
قىلىش جەڭلىرىگە قاتناشتى، ئۇ دۈشمەنگە تۇيۇقسىز ھۇجۇم
قىلىپ، قاقشاتقۇچ زەربە بېرىپ، جەڭدە غەلبە قازىنىشقا يول
ئاچتى، دۈشمەنگە كېچىدە ھۇجۇم قىلىپ پاراكەندىچىلىك
سېلىش ئارقىلىق قورغان ئىگىلەشنىڭ ئۈلگىسىنى ياراتتى.

شۇڭا، ئۇ خەلق ئارىسىدا «تۇيۇقسىز ئېتىلىپ چىقىدىغان
كۈچلۈك يولۋاس» دەپ ئاتالدى. ئۇ 1946 - يىلىدىكى تىنچلىق
بىتىمىدىن كېيىن، مىللىي ئارمىيە باش شتابى ئۇرۇش قىلىش
بۆلۈمىنىڭ باشلىقى بولدى، ئۇ ھەر قېتىملىق باندىتلارنى
تازىلاش داۋامىدا كونكرېت ئۇرۇش قىلىش پىلانىنى ماھىرلىق
بىلەن تۈزۈپ، جەڭدە غەلبە قىلىشقا ئاساس سېلىپ بەردى.

ئۇ ئۆزىنىڭ بۇ تۆھپىلىرى شەرىپىگە كۆپلىگەن ئوردېن،
مېداللار بىلەن تارتۇقلاندى. پولكوۋنىڭ رەپىق بايچۇرىن
ئازادلىقتىن كېيىن، 5 - كورپۇسقا قاراشلىق قىسىملاردىن
تەشكىللەنگەن ئارىلاشما قىسىمنى باشلاپ، كۆكدالا ھەربىي
دېھقانچىلىق مەيدانىنى قۇرۇپ چىقىشقا قاتناشتى.

ماھىر كوماندىر مەرغۇپ ئىسھاقوف
(1923 ~ 1991) ئۆزىنىڭ ياشلىق باھارىنى ئۇرغۇتۇپ،
سىياسىي ۋە ھەربىي ئىشلار جەھەتتىكى تالانتىنى نامايان
قىلىپ، غۇلجا، كەڭساي، شىخو ئۇرۇشلىرىدا سىياسىي
رەھبەرلىك ۋە كوماندىرلىق ۋەزىپىلىرىنى ئۆتىدى. ئۇ ئازاد
نشانلىق 2 - پولىكنىڭ كوماندىرى بولغان مەزگىلدە قىسىمنىڭ
جەڭگىۋارلىقى، سىياسىي جەھەتتىكى ئاڭلىقلىقىنى
ئۆستۈرۈشكە ئالاھىدە كۈچ سەرپ قىلدى، باندىتلارنى تازىلاش
جەڭلىرىدە ئۆزىنىڭ سەركەردىلەرگە خاس سالماق خىسلىتىنى
نامايان قىلدى. ئۇ ئازادلىقتىن كېيىن، جۇڭگو خەلق ئازادلىق
ئارمىيىسى 5 - كورپۇسىنىڭ مۇئاۋىن كوماندىرى ۋە كوماندىرى
بولدى، دۆلەت مۇداپىئە مىنىستىرلىقى قارمىقىدىكى ھەربىي
ئالىي مەكتەپتە بىلىم ئاشۇردى. دۆلەت مۇداپىئە
مىنىستىرلىقى ئۇنىڭ ھەربىي تالانتى ۋە تەشكىلاتچىلىق
ئىقتىدارىنى نەزەردە تۇتۇپ، 1955 - يىلى ئۇنىڭغا گېنېرال
مايورلۇق ھەربىي ئۇنۋانىنى بەردى.

پولىكوۋنىڭ ئايتۇغان يۇنىچېق ياش ۋاقتىدا
تەنھەرىكەتچى ئىشلىرىغا ئىشتىياق باغلىغان ئىقتىدارلىق
تەنھەرىكەتچى ئىدى. ئۇ 1938 - يىلى 9 - ئاينىڭ 18 - كۈنى
ئۆلكە بويىچە ئۆتكۈزۈلگەن تەنھەرىكەت مۇسابىقىسىنىڭ
يۈگۈرۈش تۈرىدە چېمپىيون بولغانىدى. ئۇ ئۈچ ۋىلايەت
ئىنقىلابى مەزگىلىدە جەڭگە قوماندانلىق قىلىش تالانتىنى نامايان
قىلغانلىقتىن، تەدرىجىي ئۆسۈپ پولىك كوماندىرى بولدى ھەمدە
پولىكوۋنىڭ ھەربىي ئۇنۋانىغا ئېرىشتى. ئۇ غۇلجا، كەڭساي،
چۆچەك، دۆربىلجىن، شىخولارنى ئازاد قىلىش ئۇرۇشلىرىدا،
ئوسمان، قالىبېك باندىتلىرىنى تازىلاش داۋامىدا ئاجايىپ
باتۇرلۇق كۆرسەتكەنلىكى ئۈچۈن، «ئازادلىق»،
«ئىستىقلالىيەت» قاتارلىق ئوردىن، مېداللارغا ئېرىشتى. ئۇ

ئازادلىقتىن كېيىن، شىنجاڭ ئۇيغۇر ئاپتونوم رايونلۇق تەتەربىيە كومىتېتىنىڭ مۇئاۋىن مۇدىرى بولدى، ئۇ بۇ جەرياندا ئۆزىنىڭ تۇغما تەنھەرىكەتچىلىك تالانتىنى جارى قىلدۇرۇپ، شىنجاڭنىڭ تەتەربىيە ئىشلىرىنىڭ تەرەققىياتىغا تۆھپە قوشتى. مايور خەيبوللىن يۇقىرى بىلىم ۋە مول تەجربىگە ئىگە دوختۇر ئىدى. ئۇ مىللىي ئارمىيىگە خېلى بالدۇر قاتنىشىپ، قىسىملارنىڭ سەھىيە - داۋالاش ئىشلىرىنىڭ تەرەققىياتىغا مۇناسىپ تۆھپە قوشتى، بولۇپمۇ ھەربىي تېببىي خادىملارنى يېتىشتۈرۈش ئۈچۈن، بىرقانچە نۆۋەتلىك كۇرستتا ئوقۇتقۇچىلىق ۋە زىيىنىنى ئۈستىگە ئېلىپ، يۈزلىگەن دوختۇر ۋە ئاكۇشىپىر كىلارنى يېتىشتۈرۈشكە يۈرەك قېنىنى سەرپ قىلدى. تېببىي تالانتى ئۇرغۇپ تۇرغان بۇ ياش دوختۇر مىللىي ئارمىيە ھەربىي دوختۇرخانىسىنىڭ مۇئاۋىن باشلىقى بولغاندىن كېيىن، دائىمىي ئىشلارغا چېچەنلىك بىلەن يېتەكچىلىك قىلدى. ئۇ ئازادلىقتىن كېيىن، يېڭىدىن قۇرۇلغان شىنجاڭ تېببىي ئىنستىتۇتىنىڭ مۇئاۋىن مۇدىرى بولۇپ، تېببىي بىلىم يۈرتىنىڭ تەرەققىياتىغا مۇناسىپ ھەسسە قوشتى.

مايور جەۋدەت كۆزگە كۆرۈنگەن تالانتلىق ئوفىتسېر. لارنىڭ بىرى. ئۇ ئىنقىلابنىڭ دەسلەپىدە قولغا قورال ئېلىپ، ئارۇپ ئەۋزىنىڭ پىدائىيلار ئەترىتىگە قاتنىشىپ، ئىلى ۋىلايەتلىك قورچاق ساقچى ئىدارىسى ۋە قورچاق ۋالىي مەھكىمىسىنى ئىشغال قىلىش جەڭلىرىدە گومىنداڭ قوشۇنىنىڭ بىرقانچە ئون ئەسكىرىنى يەر چىشلىتىپ، «ياش مەرگەن» دېگەن ئاتاققا ئېرىشتى، گومىنداڭ ئەكسىيەتچىلىرى ئىلى ئىنقىلابىنى باستۇرۇش ئۈچۈن ئەۋەتكەن جاللات لىۋېڭدېنى قاچقان يېرىدىن ئېتىپ، جەھەننەمگە ئۈزىتىپ، پارتىزانلار ئارىسىدا شۆھرەت قازاندى. ئۇ كەڭساي ئۇرۇشىدا مەردلىك كۆرسەتكەنلىكتىن روتا كوماندىرى بولدى، ئۇنىڭدىن كېيىن

پولكوۋنىڭ لېسكىنىڭ باشچىلىقىدا دۆربىلجىن، چۆچەك،
قوبۇقسارنى ئازاد قىلىش جەڭلىرىگە قاتناشتى. ئۇ ئازادلىقتىن
كېيىن، 5 - كورپۇس 42 - پولكىدا باتالىيون كوماندىرى
بولدى، كېيىن ئۆز قىسمىنى باشلاپ، كۈرەنىڭ دودى دېگەن
يېرىدە بوز يەر ئېچىپ، كىچىك تىپتىكى دېھقانچىلىق مەيدانى
قۇرۇپ، 5 - كورپۇسقا شانلىق ئۈلگە تىكلەپ بەردى.
مايور شەپقە ئۈچ ۋىلايەت مەزگىلىدە ئاياللار ئىچىدىن
چىققان بىردىنبىر يۇقىرى دەرىجىلىك ئوفىستېر. ئۇ جەڭ
داۋامىدا شەپقەت ھەمىشە، فېلدشېر، ۋراچ بولۇپ، داۋالاش
ۋەزىپىسىنى ئوبدان ئورۇنداشنىڭ سىرتىدا، ئاياللاردىن دوختۇر
يېتىشتۈرۈشكە زور تۆھپە قوشتى، مىللىي ئارمىيە تەرىپىدىن
ئۆتكۈزۈلگەن بىرقانچە نۆۋەتلىك تېببىي كۇرستا بىلىم ئاشۇردى
ۋە دەرس ئۆتتى. ئۇ ئازادلىققا قەدەر مىللىي ئارمىيە باش
ھەربىي دوختۇرخانىسىنىڭ مۇئاۋىن باشلىقى بولۇپ، ئۆزىنىڭ
تەشكىلاتچىلىق ۋە يېتەكچىلىك تالانتىنى نامايان قىلدى.
پودپولكوۋنىڭ گىمادىيېق مالىك، مايور خەمىتوف فوئات،
مايور غىمىران، مايور تەلغەت، كاپىتان سەغىت، كاپىتان
رەئوف، مايور يەسۈكەي، كاپىتان رەپقەت قاتارلىق بىرقانچە
ئونلىغان تاتار كوماندىرلار مىللىي ئارمىيە قىسىملىرىدا پولك
كوماندىرى، شتاب باشلىقى، باتالىيون كوماندىرى، ھەربىي
دوختۇر، بوغالىتىر، ئاپتوموبىل كولوننا باشلىقى، شوپۇر،
توفوگراف، رادېست بولۇپ ئىشلەپ، ئۈچ ۋىلايەت ئىنقىلابىنىڭ
غەلىبىسىگە تېگىشلىك تۆھپىلەرنى قوشتى.

ئۇيغۇرلار، قازاقلار ۋە باشقا مىللەتلەر
ئىچىدىن يېتىشىپ چىققان كوماندىرلار
ۋە قەھرىمانلار

ئۈچ ۋىلايەت مىللىي ئارمىيىسى تەركىبىدە ئۇيغۇر، قازاق
كوماندىر - جەڭچىلەر ئاساسىي سالماقنى تۇتقان بولۇپ، مىللىي
ئارمىيىدىكى 30 مىڭدىن ئوشۇق كىشىنىڭ 75 پىرسەنتىنى
تەشكىل قىلاتتى. ئىنقىلابىي ئۇرۇش ئەمەلىيىتىدە ئۇيغۇرلار،
قازاقلار ۋە ئۆزبېك، قىرغىز، شىبە، موڭغۇل، خۇيزۇ
قاتارلىق مىللەتلەردىن نەچچە يۈزلىگەن تالانتلىق كوماندىرلار
يېتىشىپ چىقتى. بۇ كوماندىرلار ۋە سىياسىي يېتەكچىلەر
ئازادلىقتىن كېيىنكى دېموكراتىك ئىسلاھات، سوتسىيالىستىك
ئۆزگەرتىش، سوتسىيالىستىك قۇرۇلۇش ئىشلىرىدا ھەر ساھەدە
مۇھىم رول ئوينىدى.

1. ئۇيغۇرلاردىن يېتىشىپ چىققان كوماندىرلار، سىياسىي يېتەكچىلەر

گېنېرال لېيىتانت سەيپىدىن ئەزىزى ئۆتكەن
ئەسىرنىڭ 30 - يىللىرىنىڭ بېشىدا جەنۇبىي شىنجاڭدىكى خەلق
قوزغىلىڭغا قاتنىشىپ، پىدايىي ئەسكەر، ئىزۋوت كوماندىرى،

روتا كوماندىرى، باتاليون كوماندىرى بولدى ۋە ئۇرۇشتا يارىدار بولدى. ئۇ كېيىن ئۆزبېكىستان پايتەختى تاشكەنتكە بېرىپ، ئوتتۇرا ئاسىيا دۆلەت ئۇنىۋېرسىتېتىدا ئوقۇپ، ئەلا نەتىجە بىلەن قايتىپ كەلدى. ئۇ ئۈچ ۋىلايەت ئىنقىلابى پارتلاش ھارپىسىدا چۆچەكتە ئابلىمىت ھاجىيوف، ئابدۇرېشىت تۈردىيوف، ئارۇپ نەسىبى، ئەخمەت زاھىدى، ئابدۇقادىر زۇنۇنى، تۇرسۇنتايىلار بىلەن بىرلىكتە گومىنداڭ ئەكسىيەتچىلىرىگە قارشى قوراللىق ئىنقىلاب قوزغاشقا مەخپىي تەييارلىق كۆردى. ئۇ غۇلجىغا كەلگەندىن كېيىن، ئابدۇكېرىم ئابباسوفقا يېقىندىن ماسلىشىپ، غۇلجا شەھىرىنى ئازاد قىلىش جەڭلىرىگە قاتناشتى ۋە مىللىي ئارمىيىنىڭ سىياسىي خىزمىتىگە كۆرۈنەرلىك تۆھپە قوشتى. ئۇ 1945 - يىلىنىڭ بېشىدا ھەبىب يۈنچېق ۋاپات بولغاندىن كېيىن، ئۈچ ۋىلايەت ۋاقىتلىق ئىنقىلابىي ھۆكۈمىتى مائارىپ ۋازارىتىنىڭ ۋازىرى بولدى، 1946 - يىلى 7 - ئايدا ئۆلكىلىك بىرلەشمە ھۆكۈمەت قۇرۇلغاندا، ئۆلكىلىك بىرلەشمە ھۆكۈمەت ئەزاسى، قوشۇمچە مائارىپ نازارىتىنىڭ نازىرى بولدى. 1949 - يىلى 8 - ئايدا مىللىي ئارمىيىنىڭ باش قوماندانى گېنېرال لېيتىنانت ئىسھاقبەگ مۈنۈنوف جۇڭگو خەلق سىياسىي مەسلىھەت كېڭەشچىسىنىڭ يىغىنىغا قاتنىشىش ئۈچۈن يېيىڭغا قاراپ يولغا چىققاندا، سەيپىدىن ئەزىزى مىللىي ئارمىيىنىڭ مۇۋەققەت باش قوماندانى بولدى. ئازادلىقتىن كېيىن، شىنجاڭ ئۆلكىلىك خەلق ھۆكۈمىتىنىڭ مۇئاۋىن رەئىسى، شىنجاڭ ئۇيغۇر ئاپتونوم رايونىنىڭ رەئىسى، شىنجاڭ ھەربىي رايونىنىڭ مۇئاۋىن قوماندانى، مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن باشلىقى، مەملىكەتلىك سىياسىي كېڭەشنىڭ مۇئاۋىن رەئىسى قاتارلىق ۋەزىپىلەردە بولدى. 1956 - يىلى دۆلەت مۇداپىئە مىنىستىرلىقى ئۇنىڭغا گېنېرال

لېيىتئاتلىق ھەربىي ئۇنۋانى بەردى.

گېنېرال مايور زۇنۇن تېيىپوف (1919 ~ 1988)
1944 - يىلى 4 - ئايدا غۇلجا ئازادلىق تەشكىلاتىغا قاتناشتى.
11 - ئاينىڭ 12 - كۈنى ئۆتكۈزۈلگەن ئۈچ ۋىلايەت ۋاقىتلىق
ئىنقىلابىي ھۆكۈمىتىنىڭ قۇرۇلغانلىقىنى جاكارلاش يىغىنىدا
ھەربىي قوماندانلىق شتابىنى ۋاقىتلىق ئىنقىلابىي ھۆكۈمەت
پارتىزانلار باش قوماندانلىق شتابىغا ئۆزگەرتىش قارار قىلىندى،
زۇنۇن تېيىپوف پارتىزانلار باش قوماندانلىق شتابىنىڭ مۇئاۋىن
باش قوماندانلىقىغا تەيىنلەندى. ئۇ ئۈچ ۋىلايەت ئىنقىلابى
مەزگىلىدە ھۆكۈمەت رېۋىزىيە كومىتېتىنىڭ مۇئاۋىن مۇدىرى،
ھەربىي ئىشلار ۋازارىتىنىڭ ۋازىرى، ئۈچ ۋىلايەت مىللىي
ئارمىيىسىنىڭ مۇئاۋىن باش قوماندانى، ئوتتۇرا يۆنىلىش
قىسىملىرىنىڭ باش قوماندانى، شىنجاڭدا تىنچلىق ۋە
خەلقچىللىقنى ھىمايە قىلىش ئىتتىپاقى مەركىزىي كومىتېتى
تەشكىلات بۆلۈمىنىڭ باشلىقى قاتارلىق ۋەزىپىلەردە بولدى.
ئازادلىقتىن كېيىن شىنجاڭ ھەربىي رايونىنىڭ مۇئاۋىن شتاب
باشلىقى بولدى. ئۇ ئۈچ ۋىلايەت ئىنقىلابى داۋامىدىكى جەڭلەردە
ئۆزىنىڭ ھەربىي تەشكىلاتچىلىق تالانتىنى نامايان قىلغانلىقى
ئۈچۈن، «ئازادلىق»، «ئىستىقلالىيەت» قاتارلىق ئوردىن،
مېداللار بىلەن تارتۇقلاندى. 1955 - يىلى دۆلەت مۇداپىئە
مىنىستىرلىقى زۇنۇن تېيىپوفقا گېنېرال مايورلۇق ھە
ئۇنۋانى بەردى.

گېنېرال مايور ئىمىنوف مەھمەتتىن
(1915 ~ 1970) تاشكەنتتىكى ئوتتۇرا ئاسىيا دۆلەت
ئۇنىۋېرسىتېتىنىڭ سۇ - تۇپراق فاكولتېتىنى پۈتتۈرگەندىن
كېيىن، بىر مەزگىل ئۈرۈمچىدە خىزمەت قىلدى. ئۇ تاشكەنتتە
ئوقۇۋاتقان مەزگىلىدە ستۇدېنتلارنىڭ ھەربىي تەلىم -
تەربىيىسىدە ھەربىيلەرگە خاس جەسۇرانە ئىقتىدارىنى نامايان

روتا كوماندىرى، باتالىون كوماندىرى بولدى ۋە ئۇرۇشتا يارىدار بولدى. ئۇ كېيىن ئۆزبېكىستان پايتەختى تاشكەنتكە بېرىپ، ئوتتۇرا ئاسىيا دۆلەت ئۇنىۋېرسىتېتىدا ئوقۇپ، ئەلا نەتىجە بىلەن قايتىپ كەلدى. ئۇ ئۈچ ۋىلايەت ئىنقىلابى پارتلاش ھارپىسىدا چۆچەكتە ئابلىمىت ھاجىيوف، ئابدۇرېشىت تۇردىيوف، ئارۇپ نەسىبى، ئەخمەت زاھىدى، ئابدۇقادىر زۇنۇنى، تۇرسۇنتايىلار بىلەن بىرلىكتە گومىنداڭ ئەكسىيەتچىلىرىگە قارشى قوراللىق ئىنقىلاب قوزغاشقا مەخپىي تەييارلىق كۆردى. ئۇ غۇلجىغا كەلگەندىن كېيىن، ئابدۇكېرىم ئابباسوفقا يېقىندىن ماسلىشىپ، غۇلجا شەھىرىنى ئازاد قىلىش جەڭلىرىگە قاتناشتى ۋە مىللىي ئارمىيىنىڭ سىياسىي خىزمىتىگە كۆرۈنەرلىك تۆھپە قوشتى. ئۇ 1945 - يىلىنىڭ بېشىدا ھەبىب يۈنچېق ۋاپات بولغاندىن كېيىن، ئۈچ ۋىلايەت ۋاقىتلىق ئىنقىلابىي ھۆكۈمىتى مائارىپ ۋازارىتىنىڭ ۋازىرى بولدى، 1946 - يىلى 7 - ئايدا ئۆلكىلىك بىرلەشمە ھۆكۈمەت قۇرۇلغاندا، ئۆلكىلىك بىرلەشمە ھۆكۈمەت ئەزاسى، قوشۇمچە مائارىپ نازارىتىنىڭ نازىرى بولدى. 1949 - يىلى 8 - ئايدا مىللىي ئارمىيىنىڭ باش قوماندانى گېنېرال لېيىتئات ئىسھاقبەگ مۇنۇنوف جۇڭگو خەلق سىياسىي مەسلىھەت كېڭەشچىسىنىڭ يىغىنىغا قاتنىشىش ئۈچۈن يېيجىڭغا قاراپ يولغا چىققاندا، سەيپىدىن ئەزىزى مىللىي ئارمىيىنىڭ مۇۋەققەت باش قوماندانى بولدى. ئازادلىقتىن كېيىن، شىنجاڭ ئۆلكىلىك خەلق ھۆكۈمىتىنىڭ مۇئاۋىن رەئىسى، شىنجاڭ ئۇيغۇر ئاپتونوم رايونىنىڭ رەئىسى، شىنجاڭ ھەربىي رايونىنىڭ مۇئاۋىن قوماندانى، مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن باشلىقى، مەملىكەتلىك سىياسىي كېڭەشچىنىڭ مۇئاۋىن رەئىسى قاتارلىق ۋەزىپىلەردە بولدى. 1956 - يىلى دۆلەت مۇداپىئە مىنىستىرلىقى ئۇنىڭغا گېنېرال

لېيتنانتلىق ھەربىي ئۇنۋانى بەردى. (1919 ~ 1988)
گېنېرال مايور زۇنۇن تېيىپوف (1944 - يىلى 4 - ئايدا غۇلجا ئازادلىق تەشكىلاتىغا قاتناشتى. 11 - ئاينىڭ 12 - كۈنى ئۆتكۈزۈلگەن ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ قۇرۇلغانلىقىنى جاكارلاش يىغىنىدا ھەربىي قوماندانلىق شتابىنى ۋاقىتلىق ئىنقىلابىي ھۆكۈمەت پارتىزانلار باش قوماندانلىق شتابىغا ئۆزگەرتىش قارار قىلىندى، زۇنۇن تېيىپوف پارتىزانلار باش قوماندانلىق شتابىنىڭ مۇئاۋىن باش قوماندانلىقىغا تەيىنلەندى. ئۇ ئۈچ ۋىلايەت ئىنقىلابى مەزگىلىدە ھۆكۈمەت رېۋىزىيە كومىتېتىنىڭ مۇئاۋىن مۇدىرى، ھەربىي ئىشلار ۋازارىتىنىڭ ۋازىرى، ئۈچ ۋىلايەت مىللىي ئارمىيىسىنىڭ مۇئاۋىن باش قوماندانى، ئوتتۇرا يۆنىلىش قىسىملىرىنىڭ باش قوماندانى، شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى مەركىزىي كومىتېت تەشكىلات بۆلۈمىنىڭ باشلىقى قاتارلىق ۋەزىپىلەردە بولدى. ئازادلىقتىن كېيىن شىنجاڭ ھەربىي رايونىنىڭ مۇئاۋىن شتاب باشلىقى بولدى. ئۇ ئۈچ ۋىلايەت ئىنقىلابى داۋامىدىكى جەڭلەردە ئۆزىنىڭ ھەربىي تەشكىلاتچىلىق تالانتىنى نامايان قىلغانلىقى ئۈچۈن، «ئازادلىق»، «ئىستىقلالىيەت» قاتارلىق ئوردېن، مېداللار بىلەن تارتۇقلاندى. 1955 - يىلى دۆلەت مۇداپىئە مىنىستىرلىقى زۇنۇن تېيىپوفقا گېنېرال مايورلۇق ھەربىي ئۇنۋانى بەردى.

گېنېرال مايور ئىمىنوف مەھمەتئىمىن (1915 ~ 1970) تاشكەنتتىكى ئوتتۇرا ئاسىيا دۆلەت ئۇنىۋېرسىتېتىنىڭ سۇ - تۇپراق فاكولتېتىنى پۈتتۈرگەندىن كېيىن، بىر مەزگىل ئۈرۈمچىدە خىزمەت قىلدى. ئۇ تاشكەنتتە ئوقۇۋاتقان مەزگىلىدە ستۇدېنتلارنىڭ ھەربىي تەلىم - تەربىيىسىدە ھەربىيلەرگە خاس جەسۇرانە ئىقتىدارىنى نامايان

قىلدى. ئۇ 1945 - يىلى 12 - ئايدىن ئېتىبارەن مىللىي ئارمىيە باش شتابى سىياسىي بۆلۈمىنىڭ مۇئاۋىن باشلىقى بولدى، 1946 - يىلى پولكوۋنىكلىق ھەربىي ئۇنۋانىغا ئېرىشىپ، باش شتاب ئۇرۇش قىلىش بۆلۈمىنىڭ باشلىقى بولدى. ئۇ ئۆزىنىڭ ھەربىي ئىشلار جەھەتتىكى ئىقتىدارىنى نامايان قىلغاندىن كېيىن، پات ئارىدىلا كۆزگە كۆرۈنۈپ، مىللىي ئارمىيىنىڭ مۇئاۋىن شتاب باشلىقى بولدى. 1947 - يىلى قالىبېك، تاكىمانلارنىڭ توپىلىشىغا قارشى جەڭ ئوپېراتسىيىسىگە قوماندانلىق قىلىپ، باندىتلارنىڭ ئۈچ ۋىلايەتتىكى ئىنقىلابىي ھاكىمىيەتكە سالغان پاراكەندىچىلىكىنى قىسقا ۋاقىت ئىچىدىلا ئۈزۈل - كېسىل تارمار قىلدى، 1947 - يىلىنىڭ ئاخىرى قايتىدىن تەشكىل قىلىنغان ساۋەن ئاتلىق ئەسكەرلەر پولكىنىڭ كوماندىرى بولدى. 1949 - يىلى 11 - ئايدا مىللىي ئارمىيە جۇڭگو خەلق ئازادلىق ئارمىيىسىنىڭ 5 - كورپۇسىغا ئۆزگەرتىلگەندىن كېيىن، ئۇ خەلق ئازادلىق ئارمىيە 13 - دىۋىزىيىسىنىڭ كوماندىرى بولۇپ، جەنۇبىي شىنجاڭنى ئازاد قىلىش جەڭ ئوپېراتسىيىسىگە قاتناشتى ۋە جەنۇبىي شىنجاڭنىڭ ھەر ساھە ئىشلىرىنى رەتكە سېلىش، دېموكراتىك ئىسلاھات ئېلىپ بېرىش داۋامىدا رەھبەرلىك تالانتىنى نامايان قىلدى. ئۇ كېيىن جەنۇبىي شىنجاڭ مەمۇرىي مەھكىمىسىنىڭ مۇدىرى، شىنجاڭ ئۇيغۇر ئاپتونوم رايونلۇق جامائەت خەۋپسىزلىكى نازارىتىنىڭ نازىرى، شىنجاڭ ئۇيغۇر ئاپتونوم رايونىنىڭ مۇئاۋىن رەئىسى قاتارلىق ۋەزىپىلەردە بولدى. 1955 - يىلى ئىمىنوف مەھەممەتتىن گېنېرال مايورلۇق ھەربىي ئۇنۋانى بېرىلدى. گېنېرال مايور زاھىر ساۋدانوف ئۈچ ۋىلايەت ئىنقىلابى مەزگىلىدە مىللىي ئارمىيە باش شتابى سىياسىي بۆلۈمىنىڭ باشلىقى، ئۈچ ۋىلايەت ئىنقىلابچىل ياشلار تەشكىلاتى

مىللىي ئارمىيە كومىتېتىنىڭ رەئىسى قاتارلىق ۋەزىپىلەردە بولدى. ئازادلىقتىن كېيىن، ئۇ جۇڭگو خەلق ئازادلىق ئارمىيىسى 5 - كورپۇسىنىڭ مۇئاۋىن سىياسىي كومىسسارى، شىنجاڭ ھەربىي رايونى سىياسىي بۆلۈمىنىڭ مۇئاۋىن مۇدىرى، شىنجاڭ ھەربىي رايونىنىڭ مۇئاۋىن سىياسىي كومىسسارى، شىنجاڭ ئۇيغۇر ئاپتونوم رايونلۇق خەلق قۇرۇلتىيى دائىمىي كومىتېتىنىڭ مۇئاۋىن مۇدىرى، مەملىكەتلىك سىياسىي كېڭەش دائىمىي كومىتېتىنىڭ ئەزاسى قاتارلىق ۋەزىپىلەردە بولدى. زاھىر ساۋدانوفقا 1955 - يىلى گېنېرال مايورلۇق ھەربىي ئۇنۋانى بېرىلدى.

پولكوۋنىڭ ئەخمەتجان قاسىمى (1914 ~ 1949) بالىلىق چاغلىرىدا تاغىسى بىلەن سوۋېت ئىتتىپاقىغا بېرىپ، موسكۋا ئەمگەكچىلەر كوممۇنىستىك ئۇنىۋېرسىتېتىدا ئوقۇدى. ئۇ 1942 - يىلى 6 - ئايدا ۋەتەنگە قايتىپ كېلىپ، چۆچەك، غۇلجا قاتارلىق جايلاردا مەخپىي پائالىيەت ئېلىپ باردى، 1943 - يىلى 12 - ئايدا شېڭ شىسەي تەرىپىدىن قولغا ئېلىنىپ، تۈرمىگە تاشلاندى، 1944 - يىلى 10 - ئايدا قويۇپ بېرىلدى. ئۇ ئۈچ ۋىلايەت ئىنقىلابىنىڭ دەسلەپكى چاغلىرىدا ئۆزىنى خۇپىيانە تۇتۇپ، غۇلجا شەھىرىنى ئازاد قىلىش جەڭلىرىگە ئاكتىپ قاتناشتى. ئۇ رۇس تىل - يېزىقىنى بىلىدىغانلىقى بىلەن ئۈچ ۋىلايەت ۋاقىتلىق ئىنقىلابىي ھۆكۈمىتىدىكى مەلۇم بىر رەھبەرنىڭ دىققەت ئېتىبارىنى قوزغاپ، «ئازاد شەرقىي تۈركىستان» گېزىتى ئىدارىسىگە خىزمەتكە ئورۇنلاشتۇرۇلدى. ئۇ گېزىتخانىدا ئىشلەۋاتقان مەزگىلدە ۋاقىتلىق ئىنقىلابىي ھۆكۈمەت ۋە پارتىزانلار باش قوماندانلىق شتابىنىڭ تەشكىلىي سىخېمىسىنى ئىشلەپ چىقىپ، ھەبىب يۈنچېڭنىڭ ئىش ئۈستىلىگە تاشلاپ قويدى، شۇنىڭ بىلەن ھەبىب يۈنچېڭنىڭ دىققىتىنى قوزغىدى. ھەبىب يۈنچېڭ

بۇ سخېمنى ۋاقىتلىق ئىنقىلابىي ھۆكۈمەت رەھبەرلىرىگە كۆرسەتتى. شۇنىڭ بىلەن، ئەخمەتجان قاسىمى 1944 - يىلى 11 - ئاينىڭ ئاخىرى گېزىتخانىدىن ۋاقىتلىق ئىنقىلابىي ھۆكۈمەت ئورگىنىغا يۆتكىلىپ، تەشكىلات بۆلۈمىدە ئىنسىپېكتور بولدى، كېيىن ۋاقىتلىق ئىنقىلابىي ھۆكۈمەت مەسئۇل كاتىپىنىڭ ئورۇنباشارى بولدى، 1945 - يىلى 1 - ئاينىڭ 12 - كۈنى ۋاقىتلىق ئىنقىلابىي ھۆكۈمەت ئەزالىرى يىغىنىنىڭ 6 - نومۇرلۇق قارارى بويىچە ۋاقىتلىق ئىنقىلابىي ھۆكۈمەت ھەربىي بۆلۈمىنىڭ باشلىقى بولدى ۋە پودپولكوۋنىكلىق ھەربىي ئۇنۋانغا ئېرىشتى، 1945 - يىلى 3 - ئاينىڭ ئاخىرى زۇنۇن تەيىپوفنىڭ ئورنىغا ھەربىي ئىشلار ۋازارىتىنىڭ خىزمىتىگە مەسئۇل بولدى، 9 - ئاينىڭ 2 - كۈنى ۋاقىتلىق ئىنقىلابىي ھۆكۈمەت ئەزالىرى 88 - سانلىق يىغىنىنىڭ قارارى بويىچە پولكوۋنىكلىق ھەربىي ئۇنۋانىغا ئېرىشتى. 10 - ئاينىڭ 22 - كۈنى ۋاقىتلىق ئىنقىلابىي ھۆكۈمەت ئەزالىرى يىغىنىنىڭ 114 - نومۇرلۇق قارارى بويىچە پولكوۋنىك ئەخمەتجان قاسىمى يېڭىدىن تەسىس قىلىنغان ھەربىي كومىتېت ئەزالىقىغا تەيىنلەندى. ئۇ 1945 - يىلى 10 - ئايدا ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ ئەزاسى، ئۈچ ۋىلايەتنىڭ سۆھبەت ۋەكىلى سۈپىتىدە ئۈرۈمچىگە بېرىپ، ئۈچ ۋىلايەت سۆھبەت ۋەكىللىرى تەركىبىدە جالڭ جىجۇڭ بىلەن ئۆتكۈزۈلىدىغان سۆھبەتكە قاتناشتى. ئۇ سۆھبەت داۋامىدا ئاجايىپ دىپلوماتىيە ماھارىتىنى ئىشقا سېلىپ، قارشى تەرەپنى 120 سائەت «بومباردىمان» قىلىپ، نۇرغۇن پرىنسىپلىق مەسىلىلەردە يول قويۇشقا مەجبۇر قىلىپ، سۆھبەتتە كۆزلىگەن مەقسەتكە يەتتى. سۆھبەتتىن كېيىن، 11 ماددىلىق تىنچلىق بىتتىمى ئىمزالاندى ۋە ئۆلكىلىك بىرلەشمە ھۆكۈمەت قۇرۇلدى، ئەخمەتجان قاسىمى ئۆلكىلىك ھۆكۈمەت ئەزاسى، قوشۇمچە ئۆلكىلىك ھۆكۈمەتنىڭ

مۇئاۋىن رەئىسى بولدى. ئۇ بىتىمدىن كېيىن، گومىنداڭ ئەكسىيەتچىلىرىنىڭ ھەرخىل قارشىلىقلىرىغا قارىماي، سەپداشلىرى بىلەن بىرلىكتە 11 ماددىلىق تىنچلىق بىتىمىنى ئىجرا قىلىش يولىدا قەيسەرلىك بىلەن كۈرەش قىلدى. شۇنىڭ بىلەن، بۇ يىراقنى كۆرەر دائىشمەن ئادەم شىنجاڭدىكى ھەر مىللەت خەلقى قىزغىن سۆيگەن، ئېتىقاد قىلغان دانا داھىيىغا ئايلاندى. بىتىم بۇزۇلغاندىن كېيىن، ئۇ ئۈچ ۋىلايەت ۋەكىللىرىنى باشلاپ غۇلجىغا قايتىپ كېلىپ، ئۈچ ۋىلايەتتىكى ئىنقىلابىي ھاكىمىيەتنى مۇستەھكەملەش، ھەر مىللەت خەلقىنى ئىتتىپاقلاشتۇرۇش يولىدىكى كۈرەشلەرگە رەھبەرلىك قىلدى. 1948 - يىلى 8 - ئاينىڭ 1 - كۈنى غۇلجىدا شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى قۇرۇلدى، ئەخمەتجان قاسىمى 1946 - يىلى 6 - ئايدىن 1949 - يىلى 8 - ئايعا قەدەر ئۈچ ۋىلايەت ئىنقىلابىي ھۆكۈمىتىنىڭ خىزمىتىگە رىئاسەتچىلىك قىلىپ، خەلقنىڭ ئازادلىق ئىشلىرىغا ئۇلۇغ تۆھپىلەرنى قوشتى. ئۇ ئۆزىنىڭ مۇشۇ ئۇلۇغ تۆھپىلىرىگە يارىشا «جۇمھۇرىيەت»، «ئازادلىق»، «ئىستىقلالىيەت» قاتارلىق نۇرغۇن ئوردىنلار بىلەن تارتۇقلاندى. ئۇ 1949 - يىلى 8 - ئايدا يېڭى سىياسىي مەسلىھەت كېڭىشىنىڭ يىغىنىغا قاتنىشىش ئۈچۈن بېيجىڭغا كېتىۋاتقاندا، ئايرىپىلان ھادىسىسىگە ئۇچراپ قازا تاپتى.

پولىكوۋنىڭ ئابدۇرېھىمجان ھەسەنوف (1898 ~ 1973) ياش چاغلىرىدا سوۋېت ئىتتىپاقىدا ئوقۇپ، ھەر تەرەپلىمە بىلىملەرگە ئىگە بولدى. ئۇ 1931 - يىلى غۇلجىغا كېلىپ ئولتۇراقلاشقاندىن كېيىن، ئىلى ۋىلايەتلىك ئۇيغۇر ئۇيۇشمىسى ۋە ئۇيغۇر سانايىنەپسەسىنىڭ قۇرۇلۇشى ۋە راۋاجلىنىشىغا ئالاھىدە تۆھپە قوشتى، بىرمەھەل ئۇيغۇر ئۇيۇشمىسىغا رەئىس مۇ بولدى. ئۇ ئەينى ۋاقىتتىكى ۋاڭ قادىر

باغچىسى (ھازىرقى غۇلجا شەھىرىدىكى «خەلق» باغچىسىنىڭ تەكتى) نى كۆكەرتىپ، مېۋىزارلىققا ئايلاندۇرۇپ، گۈل - گىياھلار بىلەن پۈركەندۈرۈپ، گۈزەل ئىستىراھەت باغچىسى قىلىپ قۇرۇپ چىقىش يولىدا ئۆزى قول سېلىپ ئىشلىدى. ئىسھاقبەگ مۇنۇنوف نەزەرىدە ھېسابىدا غۇلجىغا قازاق - قىرغىز ئۇيۇشمىسىنىڭ خىزمىتىگە رىياسەتچىلىك قىلىشقا ئەۋەتىلگەن چاغدا، ئابدۇرېھىمجان ھەسەنوف ئۇنىڭ سىرداش دوستى بولدى. ئابدۇرېھىمجان ھەسەنوف، ئىسھاقبەگنىڭ ئىش - ھەرىكىتى شېڭ شىسەي جاسۇسلىرىنىڭ نازارىتىدە بولۇپ، ئۇنىڭ ھاياتى خەۋپ ئىچىدە تۇرۇۋاتقانلىقىنى سېزىپ قالغاندىن كېيىن، پالىنوف بىلەن بىللە ئۇنى سوۋېت ئىتتىپاقىغا قاچۇرۇۋەتتى. ئابدۇرېھىمجان ھەسەنوف ئۈچ ۋىلايەت ئىنقىلابى باشلانغان چاغدا، پارتىزانلار ئەترىتىگە قوشۇلۇپ، ئاكتىپلىق بىلەن تەشۋىقات ۋە ئۇيۇشتۇرۇش خىزمەتلىرىنى ئىشلىدى. ئىسھاقبەگ مۇنۇنوف 1944 - يىلى 11 - ئاينىڭ ئوتتۇرىلىرىدا ئۆزىنىڭ پىدائىيلار قوشۇنىنى باشلاپ سوۋېت ئىتتىپاقىدىن غۇلجا شەھىرىگە كەلگەندىن كېيىن، ئۆزىنىڭ بۇ قەدىناس سىرداش دوستىنى تېپىۋالدى. شۇنىڭ بىلەن، ئابدۇرېھىمجان ھەسەنوف ئىسھاقبەگ بىرگەدەستىگە قاتنىشىپ، قىسىمنىڭ سىياسىي رەھبەرلىك خىزمىتى بىلەن شۇغۇللاندى. ئۇ دەسلەپ مىللىي ئارمىيە ئاتلىق ئەسكەرلەر 2 - بىرگادىسىنىڭ سىياسىي كومىسسارى بولدى، 1946 - يىلى ئىمزالانغان تىنچلىق بىتتىمىدىن كېيىن، مىللىي ئارمىيىنىڭ سىياسىي ئىشلارغا مەسئۇل مۇئاۋىن باش قوماندانى بولدى. ئەنە شۇ چاغدا، ئۇنىڭ ھەربىي ئۇنۋانى مايورلۇقتىن پولكوۋنىكلىققا ئۆستۈرۈلدى. 1948 - يىلى شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى قۇرۇلغاندىن كېيىن، ئۇ ئىتتىپاقنىڭ مىللىي ئارمىيە كومىتېتىنىڭ رەئىسى بولدى.

ئازادلىقتىن كېيىن، ئۇ شىنجاڭ ھەربىي رايونىنىڭ مۇئاۋىن شتاب باشلىقى، غۇلجا شەھىرىنىڭ باشلىقى، ئىلى قازاق ئاپتونوم ئوبلاستىنىڭ مۇئاۋىن باشلىقى، شىنجاڭ ئۇيغۇر ئاپتونوم رايونلۇق سىياسىي كېڭەشنىڭ مۇئاۋىن رەئىسى قاتارلىق ۋەزىپىلەردە بولدى.

پولكوۋنىڭ غېنى مەھمەتباقى (1901 ~ 1978) نىلقا قوزغىلىڭىنىڭ ئاساسلىق رەھبەرلىرىدىن بىرى بولۇپ، نىلقا ناھىيە بازىرى، غۇلجا شەھىرى، ئارشاڭ ناھىيە بازىرىنى ئازاد قىلىش جەڭلىرىدە ئۆزىنىڭ ئاجايىپ قەھرىمانلىق جاسارىتىنى نامايان قىلدى. ئۇنىڭ ئۈچ ۋىلايەت ئىنقىلابى داۋامىدىكى قەھرىمانلىق جاسارىتى، قوماندانلىق ماھارىتى نەزەرگە ئېلىنىپ، پولكوۋنىڭلىق ھەربىي ئۇنۋانى ۋە «خەلق قەھرىمانى» دېگەن نام بېرىلدى. ئۇنىڭ نامى خەلق ئارىسىدا «غېنى باتۇر» دەپ ئاتىلىپ كەلدى. ئۇ ئازادلىققا قەدەر ئۈچ ۋىلايەت ھۆكۈمىتىنىڭ ئەزاسى، مىللىي ئارمىيە ھەربىي سون مەھكىمىسىنىڭ باشلىقى قاتارلىق ۋەزىپىلەردە بولدى، ئازادلىقتىن كېيىن، شىنجاڭ ئۆلكىلىك خەلق ھۆكۈمىتىنىڭ ئەزاسى بولدى. ئۇ «جۇمھۇرىيەت»، «ئازادلىق»، «ئىستىقلالىيەت»، «باھادۇرلۇق ئۈچۈن» قاتارلىق كۆپلىگەن ئوردېن، مېداللار بىلەن تارتۇقلاندى.

پولكوۋنىڭ سوپاخۇن سۇبۇروف (1915 ~ 2001) ئۇيغۇر خەلقى پەخىرلىنىدىغان باتۇر ۋە ماھىر كوماندېرلاردىن بىرى. ئۇ ياش ۋاقتىدا شېڭ شىسەينىڭ ئۈرۈمچىدىكى ھەربىي مەكتىپىدە تەلىم - تەربىيە ئالدى ۋە كېيىن ئۇيغۇر ئەسكەرلەردىن تەركىب تاپقان بىر رۇتا ئەسكەرنى باشلاپ مايتاغنى قوغداشقا ئەۋەتىلدى. ئۇ گومىنداڭ ئەكسىيەتچىلىرىگە قارشى قوزغىلاڭ كۆتۈرۈش ئارزۇسىدا يۈرگەن مۇئاۋىن رۇتا كوماندېرى ئابدۇلھېمىت بىلەن بىرلىكتە 1945 - يىلى 5 -

ئاينىڭ 6 - كۈنى كېچىسى گومىنداڭ قوشۇنلىرىنىڭ مۇداپىئە لىنىيىسىنى بۆسۈپ چىقىپ، قوغلاپ كەلگەن دۈشمەنلەرنى يوقىتىپ، بورتالادا مىللىي ئارمىيە قىسىملىرى بىلەن ئۇچراشتى، مىللىي ئارمىيە قىسىملىرى بۇ روتىدىكى 125 ئادەمنى قىزغىن قارشى ئالدى ۋە مىللىي ئارمىيە باش قوماندانلىق شتابىنىڭ ئىختىيارغا يوللاپ بەردى. بۇ روتا غۇلجا شەھىرىگە يېتىپ كەلگەندىن كېيىن، مىللىي ئارمىيە باش قوماندانلىق شتابىنىڭ قارارى بويىچە، مەزكۇر روتىدىكى ھەقىقەتكە قايتقان ئەسكەرلەرنى ئاساس قىلغان ھالدا تېكەس ئاتلىق ئەسكەرلەر 2 - پولكى قۇرۇلدى، سوپاخۇن سۇبۇروف پولكوۋنىكلىق ھەربىي ئۇنۋانى بىلەن بۇ پولكىنىڭ كوماندىرىلىقىغا تەيىنلەندى. سوپاخۇن سۇبۇروف ئابدۇكېرىم ئابباسوفنىڭ رەھبەرلىكىدە، مىللىي ئارمىيىنىڭ جەنۇبىي يۆنىلىشتە ئۇرۇش قىلغۇچى قىسمىغا قوماندانلىق قىلىپ، باي ناھىيىسى، ئاقسۇ شەھىرى، ئاقسۇ كونا شەھەر ناھىيىسىگە ھۇجۇم قىلىش جەڭلىرىدە ئاجايىپ مەردلىك ۋە قەھرىمانلىق كۆرسەتتى. ئۇ تاكى ئازادلىققا قەدەر تېكەس ئاتلىق ئەسكەرلەر 2 - پولكىنىڭ كوماندىرى بولۇپ كەلدى. ئۇ «ئازادلىق»، «ئىستىقلالىيەت»، «باھادۇرلۇق ئۈچۈن»، «پىدائىي» قاتارلىق ئوردېن، مېداللار بىلەن تارتۇقلاندى. سوپاخۇن سۇبۇروف ئازادلىقتىن كېيىن ئاپتونوم رايونلۇق قاتناش نازارىتى تاشيول ئىدارىسىنىڭ مەسلىھەتچىسى، ئاپتونوم رايونلۇق سىياسىي كېڭەش دائىمىي كومىتېتىنىڭ ئەزاسى قاتارلىق ۋەزىپىلەردە بولدى.

پولكوۋنىك ئابلاخان ماخمۇدوف مىللىي ئارمىيە قىسىملىرى دۆربىلجىن ناھىيە بازىرىنى ئازاد قىلىش ئۇرۇشىنى قىلىۋاتقان مەزگىلدە، گومىنداڭ قوشۇنىنىڭ 300دىن ئوشۇق ئۇيغۇر ئەسكىرىنى باشلاپ ھەقىقەتكە قايتتى. مىللىي ئارمىيە

باش قوماندانلىق شتابىنىڭ قارارى بويىچە ئەنە شۇ ھەقتەكە قايتقان ئەسكەرلەرنى ئاساس قىلغان ھالدا چۆچەك پىيادە ئەسكەرلەر 3 - پولكى تەشكىل قىلىندى، ئابلاخان پولكوۋنىكلىق ھەربىي ئۇنۋانى بىلەن بۇ پولكىنىڭ كوماندىرلىقىغا تەيىنلەندى. بۇ پولك شىخونى ئازاد قىلىش ئۇرۇشىغا قاتنىشىش ئۈچۈن شىخوغا ئەۋەتىلدى. شىخو ئازاد قىلىنغاندىن كېيىن، ئابلاخان ماخمۇدوف پولكىنى باشلاپ ساۋەن ناھىيىسىنىڭ يەنسەي دېگەن جايىدا تۇردى، ئۇنىڭدىن كېيىن چۆچەككە قايتتى. ئابلاخان 1947 - يىلى غۇلجىغا يۆتكىلىپ كېلىپ، غۇلجا زاپاس پولكىنىڭ كوماندىرى بولدى. ئابلاخان ماخمۇدوف خەنزۇ تىل - يېزىقىنى پىششىق بىلىگەچكە، ئازادلىقتىن كېيىن 5 - كورپۇستا ۋە شىنجاڭ ھەربىي رايونىدا باش تەرجىمان بولدى.

پولكوۋنىك ئابدۇرېشىت تۇردىيوف (1922 ~ 1972) ئۈرۈمچىدىكى ھەربىي مەكتەپتە ئوقۇپ، كوماندىرلىق ماھارىتىنى پۇختا ئىگىلەپ، تالانتلىق ئوفىتسېر بولۇپ يېتىشىپ چىقتى. ئۇ گومىنداڭ قوشۇنلىرىنىڭ چۆچەكتە تۇرۇشلۇق قىسىملىرىدا ۋەزىپە ئۆتەش ئۈچۈن چۆچەككە قايتىپ كەلگەن مەزگىلىدە، ئۈچ ۋىلايەت ئىنقىلابىنىڭ ھارپىسىدا چۆچەكتە قۇرۇلغان مەخپىي ئىنقىلابىي تەشكىلاتقا قاتناشتى. ئابدۇرېشىت تۇردىيوفقا ئۈچ ۋىلايەت مىللىي ئارمىيىسىنىڭ پولكوۋنىكلىق ھەربىي ئۇنۋانى بېرىلدى. ئۇ مىللىي ئارمىيىدە ئالدى بىلەن شىمالىي يۆنىلىش قوماندانلىق شتابىنىڭ شتاب باشلىقى، 1946 - يىلى غۇلجىغا يۆتكىلىپ، باش شتاب ھەربىي تەييارلىق بۆلۈمىنىڭ باشلىقى بولدى ۋە باياندايدىكى ئوفىتسېرلار يېتىشتۈرۈش مەكتىپىنىڭ مۇدىرى بولدى. ئۇ بۇ مەكتەپتە ئۆزىنىڭ ھەربىي تالانتىنى جارى قىلدۇرۇپ، يۈزلىگەن ئىختىساسلىق، لايىقەتلىك ئوفىتسېرلار قوشۇنىنى

يېتىشتۈردى. ئابدۇرېشىت تۈردىيوفى ئازادلىقتىن كېيىن، شىنجاڭ ھەربىي رايونىغا يۆتكىلىپ خىزمەت قىلدى. ئۇ دۆلەت مۇداپىئە مىنىستىرلىقى ھەربىي ئاكادېمىيىسىدە بىلىم ئاشۇرغان چېغىدا، بىر پىيادە ئەسكەرلەر پولكىنىڭ تەنتەنەن مەيدانىدا كۆرەكتىن ئۆتۈشكە قوماندانلىق قىلىپ، پارتىيە ۋە دۆلەت رەھبەرلىرىنىڭ دىققەت ئېتىبارىغا سازاۋەر بولدى. ئۇ كېيىن شىنجاڭ ئۇيغۇر ئاپتونوم رايونلۇق تەنتەربىيە كومىتېتىنىڭ مۇئاۋىن مۇدىرى، سودا نازارىتى ئىشخانىسىنىڭ مۇدىرى قاتارلىق ۋەزىپىلەردە بولدى.

پولكوۋنىڭ ئابدۇكېرىم ئابباسوف (1921 ~ 1949) غۇلجىدىكى ئازادلىق تەشكىلاتىنىڭ رەھبىرى ئەزالىرىدىن بىرى بولۇپ، ئۈچ ۋىلايەت ئىنقىلابىنى قوزغاشقا ئاكتىپ قاتناشتى. ئۇ 1944 - يىلى 8 - ئايدا سوۋېت ئىتتىپاقىغا خۇپىيانە ئۆتۈپ، قورال - ياراغلار بىلەن تەمىنلەش سۆھبىتىنى ئۈنۈملۈك ئۆتكۈزدى، ئۇ يەردىن قايتىپ كەلگەندىن كېيىن، لوسىگۇڭ، چىڭشىخوزىلاردا قوراللىق پارتىزانلار ئەترىتى تەشكىللىپ، غۇلجىنى ئازاد قىلىش جەڭلىرىگە قوماندانلىق قىلدى. ئۈچ ۋىلايەت ۋاقىتلىق ئىنقىلابىي ھۆكۈمىتى قۇرۇلغاندىن كېيىن، ئۇ ۋاقىتلىق ھۆكۈمەت ئەزاسى، قوشۇمچە ئىچكى ئىشلار ۋازارىتىنىڭ ۋازىرى، تەشۋىقات ۋازارىتىنىڭ ۋازىرى بولدى، 1945 - يىلى يازدا، جەنۇبىي يۆنىلىشتە ئۇرۇش قىلغۇچى مىللىي ئارمىيە قىسىملىرىنىڭ باش قوماندانى بولۇپ، ئاقسۇ ۋىلايىتىگە يۈرۈش قىلدى، باي ناھىيە بازىرىنى ئازاد قىلىش، ئاقسۇ شەھىرىگە ھۇجۇم قىلىش جەڭلىرىدە يېتىلگەن قوماندانلارغا خاس تالانتىنى نامايان قىلدى. ئابدۇكېرىم ئابباسوف ئاقسۇدىن قايتىپ كەلگەندىن كېيىن، ئۇنىڭغا ئاۋۋال پودپولكوۋنىكلىق، كېيىن پولكوۋنىكلىق ھەربىي ئۇنۋانى بېرىلدى. 1945 - يىلى 11 - ئايدا غۇلجىدا ئۈچ ۋىلايەت

ئىنقىلابچىل ياشلار تەشكىلاتى قۇرۇلغاندا، ئۇ ئىنقىلابچىل
 ياشلار تەشكىلاتى مەركىزىي كومىتېتىنىڭ رەئىسى بولدى.
 1946 - يىلى 6 - ئايدا ئىمزالانغان 11 ماددىلىق بىتئىمدىن
 كېيىن، شىنجاڭ ئۆلكىلىك بىرلەشمە ھۆكۈمەتنىڭ ئەزاسى،
 قوشۇمچە مۇئاۋىن باش كاتىپى بولدى، 1947 - يىلى خەلق
 ئىنقىلابىي پارتىيىسى (خ ئى پ) نىڭ رەئىسى، 1948 - يىلى
 شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى
 مەركىزىي كومىتېتىنىڭ ئەزاسى، قوشۇمچە ئىتتىپاقنىڭ
 خەۋەر - ئاخبارات باشقارمىسىنىڭ باشلىقى بولدى. ئۇ
 «جۇمھۇرىيەت»، «ئازادلىق» قاتارلىق ئوردىن، مېداللار
 بىلەن تارتۇقلاندى. ئابدۇكېرىم ئابباسوف 1949 - يىلى 8 -
 ئايدا يېڭى سىياسىي مەسلىھەت كېڭىشى يىغىنىغا قاتنىشىش
 ئۈچۈن بېيجىڭغا كېتىۋاتقاندا ئايروپىلان ھادىسىسىگە ئۇچر
 قازا قىلدى.

پولكوۋنىڭ قاسىمجان قەمبىرى (1910 ~ 1956)
 شائىر ۋە دراماتورگ بولۇپ، 1932 - يىلى سوۋېت
 ئىتتىپاقىدىكى ئوقۇشنى تاماملاپ ۋەتەنگە قايتىپ كەلدى. ئۇ
 1944 - يىلىغىچە پۈتۈن زېھنىنى ئۇيغۇر ئەدەبىيات -
 سەنئىتىنى راۋاجلاندۇرۇشقا بېغىشلىدى، 1944 - يىلىنىڭ
 بېشىدا غۇلجىغا كېلىپ، ئازادلىق تەشكىلاتىنىڭ رەھبەرلىك
 خىزمىتىگە قاتناشتى. ئۈچ ۋىلايەت ئىنقىلابىي پارتىيىسىدىن
 كېيىن، ئۇ مەخپىر تۈرە پىدائىيلار قوشۇنىنى قۇرۇشقا
 قاتنىشىپ، سىياسىي تەربىيە ئىشلىرىغا مەسئۇل بولدى، غۇلجا
 شەھىرى ئازاد قىلىنغاندىن كېيىن، ۋاقىتلىق ئىنقىلابىي
 ھۆكۈمەتنى قۇرۇش داۋامىدا كۆرۈنەرلىك رول ئوينىدى،
 مىللىي ئارمىيە قۇرۇلغاندىن كېيىن، ھەربىي سوتنىڭ باشلىقى
 بولدى. قاسىمجان قەمبىرى 1945 - يىلى 7 - ئايدا، ئۈچ
 ۋىلايەت ۋاقىتلىق ئىنقىلابىي ھۆكۈمىتىنىڭ ۋەكىلى سۈپىتىدە

مىللىي ئارمىيىنىڭ جەنۇبىي يۆنىلىشتە ئۇرۇش قىلغۇچى قىسىملىرى بىلەن بىللە ئاقسۇ ۋىلايىتىگە يۈرۈش قىلدى، پولكوۋنىڭ ئابدۇكېرىم ئابباسوف، پولكوۋنىڭ سوپاخۇن سۇبۇروفلار بىلەن بىرلىكتە ئاقسۇ ئۇرۇشىغا قوماندانلىق قىلدى، ئاقسۇدىن قايتىپ كېلىپ، ئۈچ ۋىلايەت ھۆكۈمىتى سەھىيە ۋازارىتىنىڭ ۋازىرى بولدى. 1946 - يىلى يازدا، شىنجاڭ ئۆلكىلىك بىرلەشمە ھۆكۈمەت قۇرۇلغاندىن كېيىن، قەشقەر ۋىلايىتىنىڭ مۇئاۋىن ۋالىيسى، ئۆلكىلىك ئۇيغۇر ئۆيۈشمىسىنىڭ باشلىقى قاتارلىق ۋەزىپىلەردە بولدى. ئازادلىقتىن كېيىن، ئۇ يەكەن ۋىلايىتىنىڭ ۋالىيسى، جەنۇبىي شىنجاڭ رايونلۇق مەمۇرىي مەھكىمىنىڭ مۇئاۋىن مۇدىرى، مۇدىرى بولدى. ئۇ ئۈچ ۋىلايەت ئىنقىلابىغا قوشقان تۆھپىسى ھېسابىغا ئۈچ ۋىلايەت ھۆكۈمىتى ۋە مىللىي ئارمىيە باش قوماندانلىق شتابى تەرىپىدىن ئوردېن، مېداللار بىلەن تارتۇقلاندى.

پولكوۋنىڭ قېيۇمبەگى ھاكىموف ھاكىمبەگ
غوجىنىڭ ئوغلى بولۇپ، قەدى - قامىتى كېلىشكەنلىكى، خوشۇي، ئۆتكۈر ۋە كەمتەرلىكى، سەنئەتخۇمارلىقى بىلەن ھەر مىللەت ياشلىرى ئارىسىدا يۈكسەك ئابروى قازانغانىدى. ئۇ ئۈچ ۋىلايەت ئىنقىلابىنىڭ دەسلەپىدە يېڭىدىن قۇرۇلغان غۇلجا 1 - ئاتقۇچ پولكىنىڭ كوماندېرلىقىغا تەيىنلەندى. مىللىي ئارمىيە قۇرۇلغان چاغدا ئۇنىڭغا پولكوۋنىڭلىق ھەربىي ئۇنۋانى بېرىلدى. ئۇ 1945 - يىلى كۈزدە باش قوماندان پالىنوفنىڭ رەھبەرلىكىدە، ئۆز پولكىغا قوماندانلىق قىلىپ، شىخونى ئازاد قىلىش ئۇرۇشىغا قاتناشتى، 1946 - يىلى 6 - ئايدا گېنېرال پالىنوف سوۋېت ئىتتىپاقىغا قايتىپ كەتكەندىن كېيىن، مىللىي ئارمىيىنىڭ ئوتتۇرا يۆنىلىشتىكى قىسىملىرىنىڭ مۇۋەققەت باش قوماندانى بولدى. ئۇ 1946 - يىلى ھەربىي سەپتىن كەسىپ

ئالماشتۇرۇپ، ئۈچ ۋىلايەت ھۆكۈمىتى مالىيە - ئىقتىساد ھەيئىتىنىڭ باش لىدىرى بولدى، 1948 - يىلى شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى ئىلى ۋىلايەتلىك كومىتېتىنىڭ رەئىسى بولدى. ئۇ ئازادلىقتىن كېيىن، جۇڭخۇا خەلق جۇمھۇرىيىتى ۋەكىللەر ئۆمىكىنىڭ تەركىبىدە سەيپىدىن ئەزىزى، ھۈسەيىن مۇراتوفلار بىلەن بىللە موسكۋاغا بېرىپ، جۇڭگو - سوۋېت دوستلۇق، ئىتتىپاقلىق ۋە ئۆزئارا ياردەملىشىش شەرتنامىسىنىڭ ئىمزالىنىش مۇراسىمىغا قاتناشتى، ئىلى ۋىلايىتىنىڭ ۋالىيسى، شىنجاڭ ئۆلكىلىك سانائەت، كان ئىشلىرى نازارىتىنىڭ نازىرى قاتارلىق ۋەزىپىلەردە بولدى. ئۇ «ئازادلىق»، «ئىستىقلالىيەت» قاتارلىق ئوردىنلار بىلەن تارتۇقلاندى.

پولىكوۋنىڭ مەھەممەتجان يۈسۈپوف گومىنداڭنىڭ ئالتايدا تۇرۇشلۇق قوشۇنلىرىدىن ھەقىقەتكە قايتقان كوماندىر گومىنداڭنىڭ ئالتايدا تۇرۇشلۇق قوشۇنلىرى مىللىي ئارمىيە قىسىملىرىغا تەسلىم بولىدىغان چاغدا، ئۇ گومىنداڭ قوشۇنلىرىنىڭ باش سۆھبەت ۋەكىلى سۈپىتىدە سۆھبەتكە قاتناشتى. ئۇ ئىلگىرى ئۈرۈمچى ھەربىي مەكتەپنى ئەلا نەتىجە بىلەن پۈتتۈرگەندىن كېيىن، پودپولىكوۋنىڭلىق ھەربىي ئۇنۋانى بېرىلىپ، گومىنداڭنىڭ ئۇيغۇر ئەسكەرلەردىن تەشكىل قىلىنغان قوشۇنىنىڭ كوماندىرلىقىغا تەيىنلىنىپ ئالتايدا ئەۋەتىلگەنىدى. ئۇ ئالتايدىكى گومىنداڭ قوشۇنلىرىنىڭ مىللىي ئارمىيە قىسىملىرىغا تەسلىم بولۇشىدا ئالاھىدە خىزمەت كۆرسەتكەنلىكى ئۈچۈن، ئۈچ ۋىلايەت ھۆكۈمىتىنىڭ ئالاقىدار رەھبەرلىرى ۋە مىللىي ئارمىيە باش قوماندانلىق شتابىنىڭ دىققەت - ئېتىبارىغا سازاۋەر بولدى. ئۇنىڭ تۆھپىسى ۋە ھەربىي ئىقتىدارى نەزەرگە ئېلىنىپ، چۆچەك پولىكىنىڭ مۇئاۋىن كوماندىرلىقىغا تەيىنلەندى، كېيىن غۇلجا ئازاد نىشانلىق

پولكىنىڭ مۇئاۋىن كوماندىرىلىقىغا تەيىنلەندى. ئۇ ئوسمان،
 قالىبېك باندىتلىرىنى يوقىتىش جەڭلىرىدە ئۆزىنىڭ ئۈستۈن
 ھەربىي ماھارىتىنى ئىشقا سېلىپ، زور تۆھپە قوشتى،
 ئازادلىقتىن كېيىن، 40 - پولكىنىڭ كوماندىرىلىقىغا
 تەيىنلەندى، خەلق ئازادلىق ئارمىيىسىگە يېقىندىن ماسلىشىپ،
 جانىمقان، ئوسمان، يولۋاس باندىتلىرىنى يوقىتىش جەڭلىرىگە
 قوماندانلىق قىلدى. ئۇ 1952 - يىلىدىن ئېتىبارەن 5 -
 كورپۇسنىڭ شتاب باشلىقى بولدى، 1953 - يىلى شىنجاڭ
 ھەربىي رايونى ۋەكىللەر ئۆمىكىنى باشلاپ، جۇڭگو خەلق
 پىدائىي قىسىملىرىدىن ھال سوراش ئۈچۈن چاۋشيەنگە باردى.
 پولكوۋنىڭ ئەخمەتجان ئاتاقلىق مەرىپەتپەرۋەر زات،
 ئوقۇمۇشلۇق زىيالىي. ئۇ سۈيىدۇڭنى ئازاد قىلىش ئۇرۇشىغا
 قاتناشتى. سۈيىدۇڭ پولكى تەشكىل قىلىنغان چاغدا، ئۇ
 پولكىنىڭ ئارقا سەپ تەمىنات ئىشلىرىنى تەشكىللەش ۋە
 باشقۇرۇش ئىشىنى ئىشلەپ، پولكىنىڭ تەمىنات خىزمىتىنى
 قانائەتلىنەرلىك يولغا قويدى، ئۆزىنىڭ ياشىنىپ قالغانلىقىغا
 قارىماي، ھەربىي يۈرۈشتە قىسىم بىلەن بىللە بولدى. ئۇ
 بىتىمدىن كېيىن، مىللىي ئارمىيىنىڭ ئوتتۇرا پۈتتۈرۈش
 قىسىملىرى ئارقا سەپ تەمىنات بازىسىنىڭ باشلىقى بولدى، شۇ
 مۇناسىۋەت بىلەن ئۇنىڭغا پولكوۋنىڭلىق ھەربىي ئۇنۋانى
 بېرىلدى. پولكوۋنىڭ ئەخمەتجان ئازادلىقتىن كېيىن، مىللىي
 ئارمىيە قىسىملىرىنىڭ بوز يەر ئېچىپ، دېھقانچىلىق بىلەن
 شۇغۇللىنىشىنى قىزغىن قوللاپ، ئۆزىنىڭ مول تەجربىسى
 ئارقىلىق كۆكدالا دېھقانچىلىق مەيدانىنىڭ قۇرۇلۇشىغا ئۆچمەس
 تۆھپە قوشتى، شىنجاڭ ئىشلەپچىقىرىش - قۇرۇلۇش
 بىڭتۇەنىنىڭ يېزا ئىگىلىك 4 - دىۋىزىيىسى قۇرۇلغان چاغدا،
 ئەخمەتجان دىۋىزىيىنىڭ مۇئاۋىن شتاب باشلىقى بولدى.

پولكوۋنىڭ رەخمجان سابىر ھاجىيوف (1906 ~ 1973) غۇلجىدىكى ئازادلىق تەشكىلاتىنىڭ رەھبىرى. ئەزالىرىدىن بىرى. ئۇ ئۈچ ۋىلايەت ئىنقىلابىنى پىلانلىدى ۋە ئۇنىڭغا قاتناشتى، ئۈچ ۋىلايەت ۋاقىتلىق ئىنقىلابىي ھۆكۈمىتى قۇرۇلغاندىن كېيىن، ھۆكۈمەت ئەزاسى، قوشۇمچە ھەربىي ئىشلار ۋازارىتىنىڭ ۋازىرى، ئىچكى ئىشلار ۋازارىتىنىڭ ۋازىرى بولدى، ئۈچ ۋىلايەت تەرەپ بىلەن گومىنداڭ ھۆكۈمىتى ئوتتۇرىسىدا تىنچلىق سۆھبىتى ئۆتكۈزۈلگەندە، ئۈچ ۋىلايەت ۋەكىللەر ئۆمىكىنىڭ باشلىقى بولدى، تىنچلىق سۆھبىتىدىن كېيىن ئۆلكىلىك بىرلەشمە ھۆكۈمەت قۇرۇلغاندا، ئۆلكىلىك بىرلەشمە ھۆكۈمەتنىڭ ئەزاسى، قوشۇمچە ئىچكى ئىشلار نازارىتىنىڭ مۇئاۋىن نازىرى بولدى. ئۇ پانتۇركىست مەسئۇتىنىڭ كۈيىمۇغلى بولسىمۇ سۆھبەت داۋامىدا ۋە ئۇنىڭدىن كېيىنكى مەزگىللەردە گومىنداڭ ئەكسىيەتچىلىرىنىڭ ئالدام خالىتىسىغا چۈشمەي، ئەخمەتجا قاسىمى قاتارلىق كىشىلەرنىڭ ئىنقىلابىي مەيدانىدا چىڭ تۇردى. ئۇنىڭ بۇ جەرياندا كۆرسەتكەن ئالاھىدە خىزمەتلىرى نەزەردە تۇتۇلۇپ، ئۇنىڭغا پولكوۋنىكلىق ھەربىي ئۇنۋانى بېرىلدى. ئازادلىقتىن كېيىن، رەخمجان سابىر ھاجىيوف شىنجاڭ ئۆلكىلىك خەلق ئىشلىرى نازارىتىنىڭ نازىرى، شىنجاڭ ئۇيغۇر ئاپتونوم رايونلۇق سىياسىي كېڭەشنىڭ ئەزاسى، ئىلى قازاق ئاپتونوم ئوبلاستلىق سىياسىي كېڭەش دائىمىي كومىتېتىنىڭ ئەزاسى قاتارلىق ۋەزىپىلەردە بولدى.

پولكوۋنىڭ قۇربانجان موڭغۇلكۈرەلىك يۇقىرى ئىناۋەتكە ئىگە مەرىپەتپەرۋەر زات، باي چارۋىدار. ئۇ ئۈچ ۋىلايەت ئىنقىلابىدىن ئىلگىرى يول ياساش، كۆۋرۈك سېلىش، مەكتەپ بىنا قىلىش، نامراتلارنى يۆلەشتەك ھەر مىللەت خەلقىگە پايدىلىق ئىشلىرى بىلەن موڭغۇلكۈرە تەۋەسىدە داڭق

چىقارغانىدى. غۇلجا شەھىرى ئازاد قىلىنغاندىن كېيىن، پارتىزانلار باش قوماندانلىق شتابى ئالاقچى يۈسۈپجاننى موڭغۇلكۈرەنى ئازاد قىلىش ئىشى بىلەن شۇغۇللىنىشقا ئەۋەتتى. ئۇ ئالدى بىلەن قۇربانجان، ئەخمەت ئەپەندى، جاۋا قاتارلىق كىشىلەر بىلەن ئالاقە باغلاپ، ھەربىي ئىنقىلابىي كومىتېت قۇرۇپ، پارتىزانلار ئەترىتى تەشكىل قىلدى، موڭغۇلكۈرە پارتىزانلىرى گومىنداڭنىڭ بۇ يەردىكى قالدۇق قوشۇنلىرىنى يوقىتىپ، ئىنقىلابىي ھاكىمىيەت قۇردى. قۇربانجان ناھىيىنىڭ ھاكىمى بولغاندىن كېيىن، مىللىي ئارمىيىنىڭ جەنۇبىي يۆنىلىشتە ئۇرۇش قىلغۇچى قىسىملىرى ئارقا سەپ تەمىنات بازىسىنىڭ مەسئۇلۇقىنى ئۈستىگە ئېلىپ، گازارما تەييارلاش، كىيىم - كېچەك، يېمەك - ئىچمەك بىلەن تەمىنلەش خىزمىتىنى ئىشلەشكە زور تۆھپە قوشتى. ئۇ تېكەس دەرياسىنىڭ موڭغۇلكۈرە ناھىيە بازىرى بىلەن شوتا يېزىسى ئارىلىقىدىكى بۆلىكىگە ئۆز مەبلىغى بىلەن مەزمۇت كۆۋرۈك سېلىپ، بۇ ئارىلىقتىكى قاتناشنى راۋانلاشتۇردى، خەلق ئاممىسى بۇ كۆۋرۈكنى «قۇربانجان كۆۋرۈكى» دەپ ئاتىدى. ئۇ ئارمىيە ۋە ئاھالىلەر ئۈچۈن پار مۇنچىسى سالدۇردى، ئات جابدۇقلىرى كارخانىسى قۇرۇپ، مىللىي ئارمىيە قىسىملىرىنى ھەربىي ئات جابدۇقلىرى بىلەن تەمىنلىدى. مىللىي ئارمىيە باش قوماندانلىق شتابى ئۇنىڭ بۇ خىزمەتلىرىنى نەزەرگە ئېلىپ، ئۇنىڭغا پولكوۋنىكلىق ھەربىي ئۇنۋانى بەردى ۋە ئۇنى ئوردىن، مېداللار بىلەن تارتۇقلىدى.

پولكوۋنىك زىيا سەمىدى (1914 ~ 2000) ئۈچ ۋىلايەت ئىنقىلابى مەزگىلىدە، باش قوماندانلىق شتابىنىڭ ھەربىي تۇرا خىزمىتىگە مەسئۇل خادىمى، دۆلەتلىك ناخشا - ئۇسسۇل، ئوپېرا ئۆمىكىنىڭ باشلىقى، مىللىي ئارمىيە باش شتابى رازۋېدكا بۆلۈمىنىڭ باشلىقى قاتارلىق ۋەزىپىلەردە

بولدى، شۇ مەزگىلدە ئۇنىڭغا پولكوۋنىكلىق ھەربىي ئۇنۋانى بېرىلدى. زىيا سەمىدى ئازادلىقتىن كېيىن شىنجاڭ ئۆلكىلىك مەدەنىيەت نازارىتىنىڭ نازىرى، شىنجاڭ ئۇيغۇر ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ رەئىسى بولدى.

مايور داموللا رازىيوف (1893 ~ 1953) غۇلجا شەھىرىنى ئازاد قىلىش جەڭلىرىدە ھەرەمباغقا ھۇجۇم قىلغۇچى پارتىزانلار ئارىسىدا تەشۋىقات خىزمىتى بىلەن ئاكتىپ شۇغۇللاندى، 1945 - يىلى ئۈچ ۋىلايەت مىللىي ئارمىيىسىنىڭ دىنىي ئىشلار مەسئۇلى، 1946 - يىلى مىللىي ئارمىيە باش شتابى سىياسىي باشقارمىسىنىڭ دىنىي ئىشلارغا مەسئۇل مۇئاۋىن باشلىقى بولدى.

مايور ھەمدۇللا قۇربانوف 1938 - يىلى تاشكەنتتىكى ئوتتۇرا ئاسىيا دۆلەت ئۇنىۋېرسىتېتىنى پۈتتۈرگەندىن كېيىن، غۇلجىغا كېلىپ بىلىم يۈرتىدا ئوقۇتقۇچى بولدى. ئۈچ ۋىلايەت ئىنقىلابى پارتلىغاندىن كېيىن، ئۇ غۇلجا شەھىرىنى ئازاد قىلىش جەڭلىرىدە پارتىزانلار ئەترىتىنىڭ سىياسىي رەھبىرى بولدى، پولكوۋنىك سوپاخۇن سۈبۈروف كوماندېرلىقىدىكى تېكەس ئاتلىق ئەسكەرلەر 2 - پولكى قۇرۇلغان چاغدا، بۇ پولكىنىڭ سىياسىي رەھبىرى بولدى. ھەمدۇللا قۇربانوف ئازادلىقتىن كېيىن، ئۈرۈمچى دېھقانچىلىق مەيدانىنىڭ باشلىقى، مائارىپ نازارىتىنىڭ مۇئاۋىن نازىرى قاتارلىق ۋەزىپىلەردە بولدى.

مايور ئابدۇكېرىم ماخمۇدوف، مايور غېنى كەرىموف، مايور ئابدۇرېھىم سامساق، مايور ئابلىز رەخموف، مايور مەھمەت ئىسمائىلوف، مايور مۇزەپپەر ئابدۇللايوف، مايور ئابدۇللا شەرىپوف، مايور قۇربان، مايور ئەسەت تېيىپوف، مايور قاسىم ئەزىزوف، مايور سىدىق ھاجى، مايور مايتوف،

مايور سۇلايمان رەخمىوف، مايور ئابلەت توختىيوف، مايور
 مەھمەتتىمىن خەلپەت ھاجىيوف، مايور قەيۇم سابىر
 ھاجىيوف، مايور ئابدۇقادىر، مايور ئىسلام ھوشۇروف، مايور
 ماخمۇت سايىتوف قاتارلىق مىللىي ئارمىيىنىڭ بىرقانچە
 ئونلىغان يۇقىرى دەرىجىلىك ئوفىتسېرلىرى پۈتكۈچ كوماندىرى،
 پۈتكۈچ سىياسىي خىزمەتكە مەسئۇل مۇئاۋىن كوماندىرى،
 پاتالىيون كوماندىرى، دىۋىزىيىۋىي كوماندىرى قاتارلىق
 ۋەزىپىلەرنى ئۆتەپ، ئۈچ ۋىلايەت ئىنقىلابىغا ئۆچمەس
 تۆھپىلەرنى قوشتى. ئۇلار ئازادلىقتىن كېيىن، ھەرخىل
 ئىسلاھات، قۇرۇلۇش ئىشلىرىدا تايانچلىق رول ئوينىدى.
 كاپىتان زاكىر ناسىروف، كاپىتان ئىسمائىل مەھمەت،
 كاپىتان ئابابەكرى تۇردىيىف، كاپىتان ئىمىن زاھىت، كاپىتان
 رەجەپ توختى، كاپىتان ئەخمەت زاھىدى، كاپىتان باقى كامال،
 كاپىتان ئىمىنوف ئېلاخۇن، كاپىتان قاسىموف توختى، كاپىتان
 ياسىنوف ئابلىمىت، كاپىتان جىنايىف، كاپىتان دۇگانوف،
 كاپىتان ئۆمەروف مەمتىمىن، كاپىتان تېيىپوف جالال، كاپىتان
 يەھيا، كاپىتان سەپراكوۋ زىلاۋۇددىن، كاپىتان باسىتوف
 ئابدۇقادىر، كاپىتان ئىمىنجان، كاپىتان مېھراموف رېشات،
 كاپىتان نۇرىيىف خەمىت، كاپىتان كارىملوف مەھمەتتىمىن،
 كاپىتان كەنجىبايىف خەمىت، كاپىتان ئابدۇرېھىم مۇتەللىپ،
 كاپىتان نۇرىيىف باۋۇددۇن، كاپىتان مەخپىروف ئابدۇللا،
 كاپىتان ئىدرىس، كاپىتان كەنجىباقى، كاپىتان ھېزىم،
 كاپىتان ئەسپەروف غوپۇر، كاپىتان ئوسمانوف ئابدۇراخمان،
 كاپىتان ئەيسايىف ئابدۇكېرىم، كاپىتان شاياخۇنوف ئابدۇللا،
 كاپىتان ھاجىيوف ئەخمەت، كاپىتان ئاسىم باقى، كاپىتان
 تۇرسۇن نىزاموف، كاپىتان ھەسەنوف داۋۇت، كاپىتان تالىپ،
 كاپىتان يۈسۈپ ھەسەنجان، كاپىتان سەدىرى، كاپىتان رەخمى،
 كاپىتان ھوشۇر ئاخۇن، كاپىتان ماخمۇدوف مىجىت، كاپىتان

مامۇتوف قۇربان، كاپىتان غوپۇر خەيرى، كاپىتان جۇماخۇن، كاپىتان پازىلھاجىيوف ئابلىمىت، كاپىتان قەيۇم، كاپىتان مۇسايوف ھاشىم قاتارلىق 50 كە يېقىن ئۇيغۇر كاپىتان ئالدىنقى سەپتىكى شىددەتلىك جەڭلەردە گومىنداڭ قوشۇنلىرىغا قارشى باتۇرلۇق بىلەن ئېلىشىپ چىققان روتا كوماندىرلىرى، روتىنىڭ سىياسىي رەھبەرلىرى، دوختۇرلار، ھەربىي ئوقۇتقۇچىلاردىن ئىبارەت. ئۇلاردىن باشقا، پروپۇرشىكتىن پورۇچىكىلىققا قەدەر ھەربىي ئۇنۋان بىلەن روتا كوماندىرى، مۇئاۋىن روتا كوماندىرى، ئىززەت كوماندىرى، تەشۋىقاتچى، دوختۇر، ھەربىي ئىنستىتۇتور، توپوگراف، بۆلۈم باشلىقى بولۇپ ئىشلىگەن يۈزلىگەن خادىملار بار.

2. قازاقلاردىن يېتىشىپ چىققان كوماندىرلار ۋە قەھرىمانلار

گېنېرال مايور دەلىلقان سۇگۇربايوف (1906 ~ 1949) ئۈچ ۋىلايەت ئىنقىلابىنىڭ رەھبەرلىرىدىن بىرى. ئۇ ئۇزاقتىن بۇيان گومىنداڭ ئەكسىيەتچىلىرىگە ۋە خەلق دۈشمەنلىرىگە قارشى قوراللىق كۈرەشكە رەھبەرلىك قىلىپ، قەيسەرلىك بىلەن كۈرەش قىلىپ كەلگەن خەلق قەھرىمانى. ئۇ ئۈچ ۋىلايەت ئىنقىلابى مەزگىلىدە ئالتاي پارتىزانلىرىنىڭ باش قوماندانى، ئالتاي ۋىلايىتىنىڭ مۇئاۋىن ۋالىيسى، ئۈچ ۋىلايەت ھۆكۈمىتىنىڭ ئەزاسى، شىنجاڭ ئۆلكىلىك بىرلەشمە ھۆكۈمەتنىڭ ئەزاسى، قوشۇمچە سەھىيە باشقارمىسىنىڭ باشلىقى، ئالتاي ۋىلايىتىنىڭ ۋالىيسى، مىللىي ئارمىيىنىڭ شىمالىي يۆنىلىشتە ئۇرۇش قىلغۇچى قىسىملىرىنىڭ باش قوماندانى، ئۈچ ۋىلايەت مىللىي

ئارمىيىسىنىڭ مۇئاۋىن باش قوماندانى قاتارلىق ۋەزىپىلەردە بولدى. ئۇ ئۈچ ۋىلايەت ئىنقىلابى داۋامىدىكى نۇرغۇن جەڭلەردە ئۆزىنىڭ قوماندانلىق تالانتىنى نامايان قىلغانلىقى ئۈچۈن، گېنېرال مايورلۇق ھەربىي ئۇنۋانىغا ئېرىشتى. دەلىللىغان سۇگۇربايوف 1949 - يىلى 8 - ئايدا يېڭى سىياسىي مەسلىھەت كېڭىشى يىغىنىغا قاتنىشىش ئۈچۈن بېيجىڭغا كېتىۋاتقاندا، ئايروپىلان ھادىسىسىگە ئۇچراپ قازا تاپتى.

پولكوۋنىڭ بەدەللىغان سۇگۇربايوف دەلىللىغان سۇگۇربايوفنىڭ ئىنىسى، سارسۇمبە ئاتلىق ئەسكەرلەر پولكىنىڭ كوماندىرى.

پولكوۋنىڭ نۇسۇپقان كۈنباي (1898 ~ 1986) ئۈچ ۋىلايەت ئىنقىلابى مەزگىلىدە قوبۇقسار ئاتلىق ئەسكەرلەر پولكىنىڭ كوماندىرى بولدى. ئازادلىقتىن كېيىن، ئۈرۈمچى شۆبە ھەربىي رايونىنىڭ مۇئاۋىن قوماندانى، ئىلى قازاق ئاپتونوم ئوبلاستىنىڭ مۇئاۋىن باشلىقى، ئىلى قازاق ئاپتونوم ئوبلاستلىق سىياسىي كېڭەشنىڭ مۇئاۋىن رەئىسى، شىنجاڭ ئۇيغۇر ئاپتونوم رايونلۇق سىياسىي كېڭەشنىڭ مۇئاۋىن رەئىسى قاتارلىق ۋەزىپىلەردە بولدى.

پولكوۋنىڭ ئىبراھىمباي سارسۇمبە ئاتلىق ئەسكەرلەر پولكىنىڭ كوماندىرى بولۇپ، ئوسمان ئىسلام باندىتلىرىنى يوقىتىش جەڭلىرىدە ئالاھىدە خىزمەت كۆرسەتتى. ئۇ ئازادلىقتىن كېيىن، 5 - كورپۇس 14 - دىۋىزىيىسىنىڭ كوماندىرى بولدى.

پولكوۋنىڭ جاڭدا قوبۇقسار ئاتلىق ئەسكەرلەر پولكىنىڭ مۇئاۋىن كوماندىرى بولدى.

پولكوۋنىڭ ئوسمانوف رامازان باشتا ئازاد نىشانلىق پولكتا شتاب باشلىقى، كېيىن 42 - پولكىنىڭ كوماندىرى بولدى. پودپولكوۋنىڭ بالقاش چۆچەك ئاتلىق ئەسكەرلەر

پولكىنىڭ سىياسىي غىزمەتكە مەسئۇل مۇئاۋىن كوماندىرى بولدى.

پودپولكوۋنىڭ مالىك تېكەس ئاتلىق ئەسكەرلەر پولكىنىڭ مۇئاۋىن كوماندىرى بولدى.

پودپولكوۋنىڭ قازىقان خەلق قەھرىمانى بولۇپ، قوبۇقسار، شىخو ناھىيىلىرىنى ئازاد قىلىش، قالىبېك، تاكىمان باندىتلىرىنى تازىلاش جەڭلىرىدە ئاجايىپ قەھرىمانلىق جاسارىتىنى نامايان قىلدى. ئۇ كېيىن غۇلجا زاپاس پولكىنىڭ مۇئاۋىن كوماندىرى بولدى.

مايور قايراقباي غۇلجا زاپاس پولكىدا باتالىيون كوماندىرى، پولكىنىڭ سىياسىي رەھبىرى بولدى. مايور سۈلەيوف غۇلجا زاپاس پولكى تەمىنات بۆلۈمىنىڭ باشلىقى بولدى.

مايور بولات قادىر تارباغاتاي ۋە جىڭنى ئازاد قىلىش جەڭلىرىدە يۈكسەك قەھرىمانلىق جاسارىتىنى جارى قىلدۇرۇپ، گومىنداڭ قوشۇنلىرىنىڭ بىر ترانسپورت كولونىسىنى تارمار قىلىپ، نۇرغۇن ماددىي ئەشيا ۋە ئالتۇنلارنى قولغا چۈشۈردى، گومىنداڭ قوشۇنىنىڭ گېنېرالى گوچىنى ئەسىرگە ئالدى. ئۇ غۇلجا زاپاس پولكىنىڭ مۇئاۋىن كوماندىرى بولدى.

مايور ئالماسبېك مىللىي ئارمىيىدە رازۋېدكا خىزمىتى بىلەن شۇغۇللاندى.

كاپىتان باۋكەي غۇلجا زاپاس پولكتا شتاب باشلىقى بولدى.

كاپىتان داڭقى مىللىي ئارمىيە سىياسىي باشقارمىسىدا سىياسىي ئىنىستىرۇكتور بولدى.

كاپىتان تايچىمان غۇلجا زاپاس پولكتا سىياسىي بۆلۈم باشلىقى بولدى.

كاپىتان ئابدۇۋەلى غۇلجا زاپاس پولكتا سىياسىي بۆلۈم

باشلىقى بولدى. ۱۹۴۹-يىلى ۱۰-ئاي ۱۰-كۈنى رەھبەرلەر باشلىقى بولدى. كاپىتان ئېستېمېسوف بىلال سارسۇمبە ئاتلىق ئەسكەرلەر پولكى ۋە غۇلجا زاپاس پولكتا شتاب باشلىقى بولدى. كاپىتان رېشات نۇرساپا مىللىي ئارمىيە باش شتابى قۇرۇلۇش بۆلۈمىنىڭ مۇئاۋىن باشلىقى بولدى. كاپىتان ئەلەن غۇلجا زاپاس پولك قۇرۇلۇش بۆلۈمىنىڭ مۇئاۋىن باشلىقى بولدى. ۱۹۴۹-يىلى ۱۰-ئاي ۱۰-كۈنى رەھبەرلەر باشلىقى بولدى. ئۇلاردىن سىرت، مىللىي ئارمىيىدە قازاقلاردىن مايور قاناپىيە، مايور شاھىزات، كاپىتان ئايتىكەن قاتارلىق بىرقانچە ئونلىغان تالانتلىق كوماندىر ۋە سىياسىي رەھبەرلەر، دەلىلقان، ئەكبەر، سېيىت، قازىقان، بولات قادىر قاتارلىق خەلق قەھرىمانلىرى، جاپىقباي، ئوبۇلخەيرى تۆرە، قاسىمجان، قالى ئاباقوف، ئەخمەتغالى، تولۇمبېك، قۇساين سىياپايوف قاتارلىق بىرقانچە ئونلىغان جامائەت ئەربابلىرى، رەھبىرىي كادىرلار يېتىشىپ چىقتى. بۇلاردىن بىرمۇنچىسى ئازادلىقتىن كېيىن، ئاپتونوم رايوندا ۋە جايلاردا مۇھىم رەھبەرلىك خىزمەتلىرىنى ئۈستىگە ئېلىپ، خەلق ئۈچۈن خىزمەت كۆرسەتتى.

3. ئۆزبېكلەردىن يېتىشىپ چىققان

كوماندىرلار ۋە سىياسىي رەھبەرلەر

ئېلىخان تۆرە (1885 ~ 1976) ئۈچ ۋىلايەت ئىنقىلابى مەزگىلىدە، غۇلجىدىكى ئازادلىق تەشكىلاتىنىڭ رەئىسى، ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ رەئىسى، ھەربىي ئەركان كېڭىشىنىڭ باشلىقى بولدى. ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ 1945 - يىلى 10 - ئاينىڭ 22 - كۈنى چىقارغان 114 - سانلىق قارارى بويىچە

ئۇنىڭغا مارشاللىق ھەربىي ئۇنۋانى بېرىلدى. ئۇنىڭغا مارشاللىق ھەربىي ئۇنۋانى بېرىلدى. پولىكوۋنىڭ غاپپارخان ئۈچ ۋىلايەت ئىنقىلابى مەزگىلىدە، مىللىي ئارمىيىنىڭ ئارقا سەپ تەمىنات ئىشلىرىغا مەسئۇل بولدى. غاپپارخان بۇ خىزمەتنى ياخشى ئۆيۈشتۈرغانلىقى ئۈچۈن، ئۇنىڭغا پولىكوۋنىڭلىق ھەربىي ئۇنۋانى بېرىلدى.

پولىكوۋنىڭ نەبىجان يۈسۈپ ئۈچ ۋىلايەت ئىنقىلابى مەزگىلىدە، ئۈچ ۋىلايەت ھۆكۈمىتى ئىچكى ئىشلار ۋازارىتىنىڭ ۋازىرى، ئىلى ۋىلايەتلىك ساقچى ئىدارىسىنىڭ باشلىقى بولدى. ئازادلىقتىن كېيىن، خوتەن ۋىلايىتىنىڭ مۇئاۋىن ۋالىيسى، شىنجاڭ ئۆلكىلىك خەلق تەپتىش مەھكىمىسىنىڭ مۇئاۋىن باش تەپتىشى بولدى.

پودپولىكوۋنىڭ ئاسىلىقان ئۈچ ۋىلايەت ھۆكۈمىتىنىڭ مۇھاپىزەت ئىشلىرىغا مەسئۇل بولدى. مايور ئابدۇقادىر مىللىي ئارمىيىنىڭ ئارقا سەپ ھەربىي تەمىنات لىنىيىسىگە مەسئۇل بولدى.

كاپىتان سەيدەخمەتوف تۇرسۇن ئۈچ ۋىلايەت ئىنقىلابى مەزگىلىدە غۇلجا شەھىرى ۋە جىڭ ناھىيىسىنى ئازاد قىلىش جەڭلىرىگە قاتناشتى، كېيىن غۇلجا زاپاس پولىكىنىڭ مۇئاۋىن كوماندىرى بولدى. ئازادلىقتىن كېيىن، 42 - پولىكىنىڭ مۇئاۋىن كوماندىرى، سانجى شۆبە ھەربىي رايونىنىڭ مۇئاۋىن قوماندانى بولدى.

كاپىتان ئەمىر قاراۋاي غۇلجا شەھىرىنى ئازاد قىلىش جەڭلىرىگە قاتناشتى، كېيىن غۇلجا زاپاس پولىكى خوجىلىق بۆلۈمىنىڭ مۇئاۋىن باشلىقى بولدى.

مىللىي ئارمىيە سېپىدە پولىكوۋنىڭ نىغمەت ئىنئامىجان، كاپىتان سەيدەم ئىزىم قاتارلىق ئونلىغان ئاتاقلىق ئۆزبېك دوختۇرلار خىزمەت كۆرسەتتى. ئۇلاردىن باشقا، ئەسئەدۇللا، ئادىلېيك، ئەكبەر خوجا،

ئابدۇللا خوجا شاھ، ياقۇببەگ قاتارلىق بىرقانچە ئونلىغان جامائەت ئەربابلىرى، ئىقتىدارلىق زاتلار ھۆكۈمەت ئورگانلىرىدا مەسئۇل خىزمەتلەرنى ئىشلىدى.

4. قىرغىزلاردىن يېتىشىپ چىققان كوماندىرلار

گېنېرال لېيىتئات ئىسھاقبەگى مونونوفى (1902 ~ 1949) ئۈچ ۋىلايەت ئىنقىلابىنىڭ رەھبەرلىرىدىن بىرى. ئۇ ياش ۋاقتىدا سوۋېت ئىتتىپاقىغا بېرىپ ئىلىم تەھسىل قىلىش جەريانىدا ھەربىي تەلىم - تەربىيە ئالدى، ۋەتەنگە قايتىپ كەلگەندىن كېيىن، ئاپرېل ئۆزگىرىشى مەزگىلىدە ئاتۇشتا قىرغىزلار، ئۇيغۇرلاردىن تەركىب تاپقان مۇنتىزىم پىدائىيلار قوشۇنىنى قۇرۇپ چىقتى. بۇ پىدائىيلار قوشۇنى يەرلىك باندىتلارنى تازىلاش جەريانىدا تەرەققىي قىلىپ ئاتلىق ئەسكەرلەر بىرىگادىسىغا ئايلاندى، شۇنىڭ بىلەن ئۇ «بىرىگادا باشلىقى ئىسھاقبەگ» دېگەن ئاتاققا ئىگە بولدى. ئۇ سوۋېت ئىتتىپاقىدىن قېچىپ كەلگەن جەنئەبەگ قازى، ئوراز قاتارلىق ئاق گۇۋاردىيىچى باندىتلارنى ۋە ماجۇڭنىڭ، ماخۇسەن باندىتلىرىنى يوقىتىپ، قەشقەر، يەكەن قاتارلىق جايلارنى تىنچلاندۇرۇشتا ئالاھىدە تۆھپە قوشتى. جاللات شېك شىسەي بۇ تالانتلىق قومانداننىڭ ئىناۋىتىنىڭ ئېشىپ كېتىشى ۋە قوشۇننىڭ ئۇلغىيىپ كېتىشىدىن ئەنسىرەپ، ئۇنى خىزمەت ئورنىنى يۆتكەپ كۆزدىن يوقىتىش مەقسىتىدە، 1936 - يىلى ئىلى ۋىلايىتىگە قازاق - قىرغىز ئۇيۇشمىسىنىڭ رەئىسى قىلىپ يۆتكىدى. قولغا ئېلىنىش خەۋپىنى سېزىپ قالغان ئىسھاقبەگ 1942 - يىلى سوۋېت ئىتتىپاقىغا خۇپىيانە چىقىپ كەتتى ۋە ئۇ يەردە

تاشقورغان ئازادلىق تەشكىلاتى، تاشقورغان پارتىزانلار ئەترىتى قۇردى. شىنجاڭدىكى ھەر مىللەت خەلقىنى جاللات شېڭ شىسەي ۋە گومىنداڭ ئەكسىيەتچىلىرىنىڭ قاتلىق تاپىنىدىن ئازاد قىلىشنى مەقسەت قىلغان ئىسھاقبەگ مۈنۈنوف گېنېرال پالىنوف، نوغايىيوف قاتارلىق كىشىلەر بىلەن بىرلىكتە 1944 - يىلى 7 - ئايدا تاشقورغاندا قوراللىق ئىنقىلابنىڭ تۇنجى ئوقىنى ئېتىپ، تاشقورغان ناھىيە بازىرىنى ئازاد قىلدى. 1944 - يىلى 11 - ئايدا، تاتار، قىرغىز، قازاقلارنى ئاساس قىلغان بىر باتالىيون ئاتلىق ئەسكەرنى باشلاپ سوۋېت ئىتتىپاقىدىن غۇلجىغا كېلىپ، ھەرەمباغقا قورشاپ ھۇجۇم قىلىش جېڭىگە قاتناشتى. كۈرە، جىڭ قاتارلىق جايلارنى ئازاد قىلىش ئۇرۇشلىرىغا قوماندانلىق قىلدى. ئىسھاقبەگ مۈنۈنوف دەسلەپ ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ ئەزاسى، ھەربىي ئىرکان كېڭىشىنىڭ مۇئاۋىن رەئىسى، مىللىي ئارمىيىنىڭ مۇئاۋىن باش قوماندانى بولدى. 1946 - يىلى 1 - ئايدا، مىللىي ئارمىيىنىڭ باش قوماندانلىقىغا تەيىنلەندى ۋە ئۇنىڭغا گېنېرال لېيىتەنتلىق ھەربىي ئۇنۋانى بېرىلدى. ئۈچ ۋىلايەت ئىنقىلابىغا قوشقان ئۆچمەس تۆھپىسى ئۈچۈن «جۇمھۇرىيەت»، «ئازادلىق»، «ئىستىقلالىيەت I»، «ئىستىقلالىيەت II»، «باھادۇرلۇق ئۈچۈن» قاتارلىق ئوردېن، مېداللار بىلەن كۆپ قېتىم تارتۇقلاندى. 11 ماددىلىق تىنچلىق بىتىمى ئىمزالانغاندىن كېيىن، ئىسھاقبەگ مۈنۈنوف شىنجاڭ ئۆلكىلىك بىرلەشمە ھۆكۈمىتىنىڭ ئەزاسى، قوشۇمچە ئۆلكىلىك ئامانلىق ساقلاش شتابىنىڭ مۇئاۋىن قوماندانى بولدى. بىتىمدىن كېيىن قايتىدىن تەشكىللەنگەن مىللىي ئارمىيىنىڭ باش قوماندانى بولغان گېنېرال لېيىتەنت ئىسھاقبەگ مۈنۈنوف گومىنداڭ ئەكسىيەتچىلىرىنىڭ مەدەنىيەتگە ئېرىشكەن ئوسمان، قالىبېك باندىتلىرىنىڭ بىرنەچچە قېتىملىق كەڭ كۆلەملىك ھۇجۇمىنى

قىسقا ۋاقىت ئىچىدە تارمار كەلتۈرۈش جەڭلىرىگە چېۋەرلىك بىلەن قوماندانلىق قىلدى. ئۇ ئۆزىنىڭ ئاجايىپ تۆھپىلىرى بىلەن ئۈچ ۋىلايەت ئىنقىلابىي ھاكىمىيىتىنىڭ 2 - نومۇرلۇق ئەربابى بولۇپ قالدى. 1949 - يىلى 8 - ئايدا، يېڭى سىياسىي مەسلىھەت كېڭىشىنىڭ يىغىنىغا قاتنىشىش ئۈچۈن بېيجىڭغا كېتىۋاتقاندا ئايروپىلان ھادىسىسىگە ئۇچراپ قازا تاپتى. ئۈچ ۋىلايەت ئىنقىلابىي مەزگىلىدە قىرغىزلاردىن نۇرغۇنلىغان تالانتلىق، يۇقىرى سەۋىيىلىك كوماندىرلار ۋە سىياسىي رەھبەرلەر يېتىشىپ چىقتى. مەسىلەن، مايور ئامانتۇر بايزاكوف، مايور ئالىمجان ئايتۇۋاروف، مايور ئەخمەتبېك، مايور غوجامقۇل قۇدايىپېردىيېف، كاپىتان غاپپار، كاپىتان چارچىبېك قاتارلىق بىرقانچە ئونلىغان كوماندىر، كومىسسارلار ئالدىنقى سەپتە جەڭگە قوماندانلىق قىلدى. ئامانتۇر، چارچىبېك قاتارلىق كىشىلەر ئازادلىقتىن كېيىن ئاپتونوم رايون ۋە جايلاردىكى ھەر دەرىجىلىك رەھبىرىي ئورگانلاردا مەسئۇل خىزمەتلەرنى ئۈستىگە ئېلىپ ئىشلىدى.

5. شىبەلەر، موڭغۇللار، خۇيزۇلار ۋە

تاجىكلاردىن يېتىشىپ چىققان

كوماندىرلار

پولكوۋنىڭ شۇمۇتۇڭ، مايور باۋسەن، مايور بايىنتو ئۇلارنىڭ رەھبەرلىكىدە قۇرۇلغان شىبە مۇستەقىل ئاتلىق ئەسكەرلەر ئېسكادرونى ھەرمەباغنى ئازاد قىلىش، بولۇپمۇ جىڭ ناھىيىسىنى ئازاد قىلىش ئۇرۇشلىرىدا ئاجايىپ قەھرىمانلىق جاسارىتىنى نامايان قىلدى. بۇ جەڭلەردە شىبە ئەزىمەتلىرىدىن 50 كە يېقىنى قۇربان بولدى.

پولكوۋنىڭ ئىردە ئۇنىڭ باشچىلىقىدىكى بورتالا ئاتلىق ئەسكەرلەر دېۋىزىيىسى، پودپولكوۋنىڭ كاۋالىيوف باشچىلىقىدىكى موڭغۇلكۈرە ئاتلىق ئەسكەرلەر دېۋىزىيىسى جىڭ ناھىيىسىنى ئازاد قىلىش، ئاقسۇ ۋىلايىتىگە يۈرۈش قىلىش جەڭلىرىدە ئاجايىپ قەھرىمانلىق كۆرسەتتى. ئىردە ئۈچ ۋىلايەت مىللىي ئارمىيىسىدە باتالىيون، پولك كوماندىرى قاتارلىق ۋەزىپىلەردە بولدى ھەمدە بورتالا ناھىيىسىنىڭ ھاكىمىلىقىغا قويۇلدى. ئازادلىقتىن كېيىن، قاراشەھەر ۋىلايىتىنىڭ ۋالىيىسى، بورتالا موڭغۇل ئاپتونوم ئوبلاستىنىڭ باشلىقى قاتارلىق ۋەزىپىلەردە بولدى.

پولكوۋنىڭ كېرىم ھاجى (1885 ~ 1955) ئۈچ ۋىلايەت ئىنقىلابى مەزگىلىدە، خۇيزۇ ئاتلىق ئەسكەرلەر پولكىنىڭ كوماندىرى، ئۈچ ۋىلايەت ھۆكۈمىتى ھەربىي ئىشلار كومىتېتىنىڭ ئەزاسى قاتارلىق ۋەزىپىلەردە بولدى.

پولكوۋنىڭ مەنسۇر لومىيوف ئۈچ ۋىلايەت ئىنقىلابى مەزگىلىدە، خۇيزۇ پارتىزانلار ئەترىتىنىڭ باشلىقى، مىللىي ئارمىيىدە باتالىيون كوماندىرى، پولك كوماندىرى قاتارلىق ۋەزىپىلەردە بولدى، شىنجاڭ ئۆلكىلىك بىرلەشمە ھۆكۈمەت قۇرۇلغاندىن كېيىن، شىنجاڭ ئۆلكىلىك سودا بانكىسى ئىلى شۆبىسىنىڭ باشلىقى بولدى. ئازادلىقتىن كېيىن، سىياسىي مەسلىھەت كېڭەشچى شىنجاڭ ئۇيغۇر ئاپتونوم رايونلۇق كومىتېتىنىڭ ئەزالىقىغا سايلاندى، شىنجاڭ ئۇيغۇر ئاپتونوم رايونلۇق خەلق ھۆكۈمىتى تارىخ ماتېرىياللار سارىيىنىڭ مەسئۇل باشقۇرغۇچىسى بولدى.

كارۋانشاھ ئۈچ ۋىلايەت ئىنقىلابى مەزگىلىدە، تاشقورغان ئىنقىلابىي ئارمىيىسىنىڭ مۇئاۋىن باش قوماندانى بولدى.

پولكوۋنىڭ شىرىننىيەك تاجىك خەلقىنىڭ قوراللىق

ئىنقىلابىي قوشۇن بولۇپ ئويۇشۇپ، گومىنداڭ
ئەكسىيەتچىلىرىنىڭ تاشقورغاندىكى ھۆكۈمرانلىقىنى ئاغدۇرۇپ
تاشلاپ، خەلق ھاكىمىيىتىنى قۇرۇشىغا يېتەكچىلىك قىلدى.
ئازادلىقتىن كېيىن، تاشقورغان تاجىك ئاپتونوم ناھىيىلىك
خەلق ھۆكۈمىتىنىڭ مەسئۇلى بولدى.

كوماندىر زىلال مىللىي ئارمىيە باش شتابى
قارمىقىدىكى ئاتلىق ئەسكەرلەر ئېسكادرونىنىڭ تاجىك
كوماندىرى. ئازادلىقتىن كېيىن، تاشقورغان ناھىيىسىنىڭ
ھاكىمى، قەشقەر ۋىلايىتىنىڭ مۇئاۋىن ۋالىيسى بولدى.

ئۇلاردىن باشقا، تاجىكلاردىن يېتىشىپ چىققان
كادىرلاردىن بەكرى تاشقورغان ناھىيىلىك پارتكومنىڭ مۇئاۋىن
شۇجىسى، بىلال ناھىيىلىك پارتكوم تەشۋىقات بۆلۈمىنىڭ
باشلىقى بولدى.

ئۈچ ۋىلايەت مىللىي ئارمىيىسىدە داغۇر، مانجۇ،
تۈركمەن، نېمىس، يەھۇدى قاتارلىق مىللەتلەردىن بولغان
كوماندىر - جەڭچىلەرمۇ. ئىنقىلابقا ئۆز تۆھپىسىنى قوشتى.

ئىنقىلابىي قوشۇن بولۇپ ئويۇشۇپ، گومىنداڭ
ئەكسىيەتچىلىرىنىڭ تاشقورغاندىكى ھۆكۈمرانلىقىنى ئاغدۇرۇپ
تاشلاپ، خەلق ھاكىمىيىتىنى قۇرۇشىغا يېتەكچىلىك قىلدى.
ئازادلىقتىن كېيىن، تاشقورغان تاجىك ئاپتونوم ناھىيىلىك
خەلق ھۆكۈمىتىنىڭ مەسئۇلى بولدى.
كوماندىر زىلال مىللىي ئارمىيە باش شتابى
قارمىقىدىكى ئاتلىق ئەسكەرلەر ئېسكادرونىنىڭ تاجىك
كوماندىرى. ئازادلىقتىن كېيىن، تاشقورغان ناھىيىسىنىڭ
ھاكىمى، قەشقەر ۋىلايىتىنىڭ مۇئاۋىن ۋالىيسى بولدى.
ئۇلاردىن باشقا، تاجىكلاردىن يېتىشىپ چىققان
كادىرلاردىن بەكرى تاشقورغان ناھىيىلىك پارتكومنىڭ مۇئاۋىن
شۇجىسى، بىلال ناھىيىلىك پارتكوم تەشۋىقات بۆلۈمىنىڭ
باشلىقى بولدى.
ئۈچ ۋىلايەت مىللىي ئارمىيىسىدە داغۇر، مانجۇ،
تۈركمەن، نېمىس، يەھۇدى قاتارلىق مىللەتلەردىن بولغان
كوماندىر - جەڭچىلەرمۇ. ئىنقىلابقا ئۆز تۆھپىسىنى قوشتى.

مىللىي ئارمىيىنىڭ تەشكىلى قۇرۇلۇش ئەھۋالى

1. ھەربىي ئۇنۋان قۇرۇلۇشى

1945 - يىلى 4 - ئاينىڭ 8 - كۈنى، ئۈچ ۋىلايەت مىللىي ئارمىيىسى رەسمىي قۇرۇلۇپ، پالىنوف باش قوماندانلىققا، ئىسھاقبەگ مونونوف، زۇنۇن تېيىپوفلار مۇئاۋىن باش قوماندانلىققا، مازاروف باش شتاب باشلىقلىقىغا تەيىنلەندى. شۇ مۇناسىۋەت بىلەن ئۈچ ۋىلايەت ۋاقىتلىق ئىنقىلاپىي ھۆكۈمىتى ئارمىيە ئىچىدە دەرىجە ۋە ئۇنۋان تۈزۈمىنى يولغا قويۇش ھەققىدە قارار چىقاردى. ئەينى ۋاقىتتىكى ھەربىي ئۇنۋانلار ناملىرىنىڭ ئاتىلىشى سوۋېت ئارمىيىسىدىكى ھەربىي ئۇنۋانلار ناملىرىغا ئوخشاپ كېتىدىغان بولسىمۇ، كۆپرەك ھەربىي ئۇنۋانلار ناملىرى چاررۇسىيە دەۋرىدە قوللىنىلغان ۋە ياۋروپا ئەللىرىنىڭ ئارمىيىلىرىدە قوللىنىلغان ئاتالغۇلار ئىدى. مىللىي ئارمىيىدە قوللىنىلغان دەسلەپكى دەرىجە تەركىبى مۇنداق ئىدى:

- (1) راداۋوي: ئاددىي جەڭچىلەرگە بېرىلگەن نام ئىدى.
- (2) مىلادىشى (تۆۋەن، كىچىك) دەرىجىلىك ھەربىي ئۇنۋان: مىلادىشى ئۆتتېر (بىر چېكىتلىك)، ئۆتتېر

(ئىككى چېكىتلىك، ئوتتۇرا)، ستارشىي ئۇنتېر (ئۈچ چېكىتلىك)، فېلدفېبېل (بىر توغرا بالداقلىق)، مۇنداق ھەربىي ئۇنۋانلار جەڭ گۇرۇپپا باشلىقلىرى، ئەدەبىي كوماندىرلىرى، تەشۋىقاتچىلارغا بېرىلەتتى.

(3) ئوتتۇرا دەرىجىلىك ھەربىي ئۇنۋان: پروپورسك (بىر بالداق، بىر يۇلتۇزلۇق)، پودپورۇچىك (بىر بالداق، ئىككى يۇلتۇزلۇق)، پورۇچىك (بىر بالداق، ئۈچ يۇلتۇزلۇق)، كاپىتان (بىر بالداق، تۆت يۇلتۇزلۇق)، مۇنداق ھەربىي ئۇنۋانلار ئىزۋوت كوماندىرلىرى، روتا كوماندىرلىرى، مۇئاۋىن باتالىون كوماندىرلىرىغا بېرىلەتتى.

(4) يۇقىرى دەرىجىلىك ھەربىي ئۇنۋان: مايور (ئىككى بالداق، بىر يۇلتۇزلۇق)، پودپولكوۋنىك (ئىككى بالداق، ئىككى يۇلتۇزلۇق)، پولكوۋنىك (ئىككى بالداق، ئۈچ يۇلتۇزلۇق)، ستارشىي پولكوۋنىك (ئىككى بالداق، تۆت يۇلتۇزلۇق)، مۇنداق ھەربىي ئۇنۋانلار باتالىون (دەۋىيون) كوماندىرلىرى، مۇئاۋىن پولك كوماندىرلىرى، پولك كوماندىرلىرى، ئارمىيە بۆلۈم باشلىقلىرى، مۇئاۋىن بۆلۈم باشلىقلىرىغا بېرىلەتتى. بۇ ھەربىي ئۇنۋانلار ئىچىدە ستارشىي پولكوۋنىكلىق ھەربىي ئۇنۋانى مىللىي ئارمىيىنىڭ شىمالىي يۆنىلىشتە ئۇرۇش قىلغۇچى قىسىملىرىنىڭ قوماندانى (برىگادا كوماندىرى) لېسكىنغىلا بېرىلگەنىدى، ئۇنىڭدىن باشقا ھېچكىمگە مۇنداق ھەربىي ئۇنۋان بېرىلىپ باقمىدى. ئۈچ ۋىلايەت ئىنقىلابىنىڭ دەسلەپكى چاغلىرىدا جەنۇبىي يۆنىلىشتە ئىسھاقبېگ مونونوفى برىگادىسى بولغان بولسىمۇ، ئارىدىن كۆپ ئۆتمەي سوپاخۇن پولكى، ئەلىيوف پولكى، ھەرەمباغ زاپاس پولكىدىن ئىبارەت ئۈچ مۇستەقىل پولكا بۆلۈنۈپ كەتتى.

(5) ئالىي دەرىجىلىك ھەربىي ئۇنۋان: گېنېرال مايور (بىر چوڭ يۇلتۇزلۇق، ئاي - يۇلتۇزلۇق تۈگمە)، گېنېرال لېيىتانت

(ئىككى چوڭ يۇلتۇزلۇق، يىلان بېغىر، ئاي - يۇلتۇزلۇق تۈگمە). ئۈچ ۋىلايەت ۋاقىتلىق ئىنقىلابىي ھۆكۈمىتى گېنېرال پولكوۋنىڭ، گېنېرال ئارمىيە ھەربىي ئۇنۋانلىرىنى بېرىشنى قارار قىلغان بولسىمۇ، مۇنداق ھەربىي ئۇنۋان ھېچقانداق قوماندانغا بېرىلمىدى، شۇنىڭ بىلەن بۇ ھەربىي ئۇنۋانلار ئەمەلدىن قالدى. 1945 - يىلى 1 - ئايدا، ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ 13 - نومۇرلۇق قارارى بويىچە پالىنىف، ئىسھاقبەگ مەنوفلارغا گېنېرال مايورلۇق ھەربىي ئۇنۋانى بېرىلدى. 1946 - يىلى 6 - ئاينىڭ 27 - كۈنى، ئۈچ ۋىلايەت ھۆكۈمىتىنىڭ 324 - نومۇرلۇق قارارى بويىچە گېنېرال مايور ئىسھاقبەگ مەنوفقا گېنېرال لېيىتانتلىق ھەربىي ئۇنۋانى، دەلېقان سۇگۇربايوف بىلەن مازاروفقا گېنېرال مايورلۇق ھەربىي ئۇنۋانى بېرىلدى، دەلېقان سۇگۇربايوف بىلەن زۇنۇن تېيىپوف مىللىي ئارمىيىنىڭ مۇئاۋىن باش قوماندانلىقىغا تەيىنلەندى.

(6) ئەڭ ئالىي ھەربىي ئۇنۋان: مارشال. ئۈچ ۋىلايەت ۋاقىتلىق ئىنقىلابىي ھۆكۈمىتى 1945 - يىلى 10 - ئاينىڭ 22 - كۈنى، بۇ ھەربىي ئۇنۋاننى تەسىس قىلىش ۋە ئالىي ھەربىي ئاپپارات قۇرۇش توغرىسىدا 114 - نومۇرلۇق قارار چىقاردى. ئۈچ ۋىلايەت ۋاقىتلىق ئىنقىلابىي ھۆكۈمىتى بۇ قارارغا ئاساسەن، ئالدى بىلەن ئەركان ھەربىي كېڭىشىنى قۇردى، ئېلىخان تۆرىگە مارشاللىق ھەربىي ئۇنۋاننى بەردى ۋە ئۇنى ئەركان ھەربىي كېڭىشىنىڭ باشلىقىلىقىغا تەيىنلىدى. ئەركان ھەربىي كېڭىشى گېنېرال لېيىتانت ئىسھاقبەگ مەنوف، گېنېرال مايور پالىنىف، پولكوۋنىڭ ئەخمەتجان قاسىمى، پودپولكوۋنىڭ كېرىم ھاجىلاردىن تەركىب تاپتى. ئۇرۇشقا بولغان ھەممە قوماندانلىق ئەركان ھەربىي كېڭىشىنىڭ قولىغا ئۆتتى. مىللىي ئارمىيىنىڭ پۈتۈن ئەسكىرىي كۈچى ئۈچ

يۆنلىشكە مەركەزلەشتى، جەنۇبىي يۆنلىشتىكى مىللىي ئارمىيە قىسىملىرىغا قوماندانلىق قىلىش ھوقۇقى گېنېرال لېيتنات ئىسھاقبەگ مۇنۇنۇققا، ئوتتۇرا يۆنلىشتىكى مىللىي ئارمىيە قىسىملىرىغا قوماندانلىق قىلىش ھوقۇقى گېنېرال مايور پالىنۇققا، شىمالىي يۆنلىشتىكى مىللىي ئارمىيە قىسىملىرىغا قوماندانلىق قىلىش ھوقۇقى گېنېرال مايور دەلېلقان سۇگۇربايۇققا بېرىلدى. بارلىق ھەربىي چارىلەر — ئۇرۇش قىلىش، قوزغىلىش، قايتىش، ئارمىيىنى بۆلۈش، قوراللاندۇرۇش ۋە باشقىلار ئەركان ھەربىي كېڭىشىنىڭ تەستىقىدىن ئۆتكۈزۈلگەندىن كېيىن ئىجرا قىلىندى.

ئۈچ ۋىلايەت ۋاقىتلىق ئىنقىلابىي ھۆكۈمىتى ۋە ئەركان ھەربىي كېڭىشىنىڭ قارارىغا ئاساسەن، قەيۈمبەگ ھاكىمى، سوپاخۇن سۇبۇروف، مەرغۇب ئىسھاقوف، ئابدۇرېھىمجان ھەسەنوف، فاتى ئىۋانۇۋىچ لېسكىن، موگوتنوف، ئاناننىن، مەھمەتتىمىن ئىسەنوف، ئۈسۈپقان كۈنباي، رۇسۇلوف پەخىردىن خوجا، غاپپارخان، غېنى مەھمەتتاي، ئابلاخان ماخمۇدوف، مەھمەتجان يۈسۈپوف، ئادىلشاھ، زىيا سەمىدى، رەپىق بايچۇرىن، ئەخمەتجان قاسىمى، قاسىمجان قەمبىرى، پېلىنوف، نەبىجان يۈسۈپ، مەنسۇر لومىيوف، ئىردە بۇلغۇنوف، رەخمىجان سابىر ھاجىيوف، ئابدۇغوپۇر سابىر ھاجى، نىغمەت ئىنئامجان قاتارلىق 26 كىشىگە پۈتكۈزۈلگەنلىك ھەربىي ئۇنۋانى بېرىلدى. پۈتۈپۈلۈكۈزۈلگەنلىك ھەربىي ئۇنۋانغا ئېرىشكەنلەر 50 دىن، مايورلۇق ھەربىي ئۇنۋانغا ئېرىشكەنلەر 60 دىن، پراپورشىكىلىق ھەربىي ئۇنۋاندىن كاپىتانلىق ھەربىي ئۇنۋانىغىچە بولغان ھەربىي ئۇنۋانلارغا ئېرىشكەنلەر 250 دىن ئاشتى. شۇنداق قىلىپ، مىللىي ئارمىيىدە 500 دىن ئوشۇق ئالاتلىق ۋە تەجرىبىلىك ھەربىي، سىياسىي كوماندېرلار بارلىققا كەلدى.

2. مىللىي ئارمىيە تەركىبىنىڭ بۆلۈنۈش ئەھۋالى

مىللىي ئارمىيەنىڭ تەركىبى جەڭگىۋار قىسىملار ۋە جەڭگىۋار بولمىغان قىسىملاردىن ئىبارەت بولۇپ، «سترويلۇق بولغان (رەتتىكى) قىسىملار» ۋە «سترويلۇق بولمىغان قىسىملار» دەپ ئىككىگە بۆلۈندى. ئالدىنقى سەپتە جەڭ قىلىۋاتقان ياكى جەڭ تەييارلىقى ئۈستىدە بولۇۋاتقان مۇنتىزىم جەڭگىۋار قىسىملار (پولك، مۇستەقىل باتالىيون، دىۋىزىيون، ئېسكادرونىلار) «سترويلۇق بولغان قىسىملار» دەپ ئاتالدى. مانا بۇ ئىككى خىل قىسىمغا بېرىلگەن ئۇنۋان بەلگىلىرى (پاگون، كاكار) مۇ ئوخشىمايتتى. سترويلۇق بولغان قىسىملارنىڭ ئۇنۋان بەلگىلىرى يېشىل دۇخاۋا، سېرىق جىيەكلىك ئىدى، سترويلۇق بولمىغان قىسىملارنىڭ ئۇنۋان بەلگىلىرى قىزىل دۇخاۋا، سېرىق جىيەكلىك ئىدى. ھەربىي نىزامدا ئۇنۋانغا قاراپ ۋەزىپىگە قويۇش بەلگىلەنگەن بولسىمۇ، بەزى ھاللاردا كوماندىرنىڭ ھەربىي ئۇنۋانى تۆۋەن بولسىمۇ، ئۇنىڭ خىزمەت قابىلىيىتى، تەشكىلاتچىلىق تالانتى، جەڭ قىلىش ماھارىتى، تۆھپىسىگە قاراپ يۇقىرى دەرىجىلىك ۋەزىپىلەرگە قويۇشقا بولاتتى. مەسىلەن، مايورلۇق ھەربىي ئۇنۋانى باتالىيون دەرىجىلىك، كاپتانلىق ھەربىي ئۇنۋانى روتا، ئېسكادرونى دەرىجىلىك بولسىمۇ، مۇنداق كوماندىرلار يۇقىرىقىدەك ئالاھىدىلىكلىرىگە ئاساسەن، پولك كوماندىرلىقىغا، ئارمىيە باشقارما باشلىقلىقىغا تەيىنلەندى، پولكوۋنىڭ، پودپولىكوۋنىكلىق ھەربىي ئۇنۋانى بار بەزى ئوفىتسېرلار باتالىيون كوماندىرى، روتا كوماندىرلىقىغا چۈشۈرۈلۈپ ئىشقا قويۇلدى.

3. ھەربىي ۋەزىپىلەرنىڭ قۇرۇلمىسى ۋە ئاتىلىشى

مىللىي ئارمىيىدىكى ھەربىر كوماندىر - جەڭچىنىڭ تۇتقان ئورنى ۋە ۋەزىپىسى بەلگىلىك ئالاھىدىلىككە ئىگە ئىدى. ۋەزىپە ناملىرىنىڭ ئاتىلىشى كۆپىنچە خەلقئارا ھەربىي ئاتالغۇلار ئىدى، ئاز بىر قىسىم ئاتالغۇلارلا ئۇيغۇر، قازاق تىللىرىدا ئاتىلاتتى. شۇ قىسىمنىڭ كوماندىرى قايسى مىللەتتىن بولسا، كوماندا شۇ مىللەت تىلىدا بېرىلەتتى.

(1) ئەسكەرلەر كونا ئارمىيىلەردىكىدەك «سولدا» ، «چېرىك» ، «نۆكەر» دەپ ئاتالماي، «جەڭچى» دەپ ئاتالدى. مۇنداق جەڭچىلەرنى «رادوۋى» دەپ ئاتاشمۇ ئادەتكە ئايلىنىپ قالغانىدى.

(2) ئەدەبىلىنىيە (بەن) كوماندىرى «ئەدەبلىكوم» ، مۇئاۋىن ئەدەبىلىنىيە كوماندىرى «پومئەدەبلىكوم» دەپ ئاتالدى.

(3) ئىزۋوت (پەي) كوماندىرى «كومىئىزۋوت» ، مۇئاۋىن ئىزۋوت كوماندىرى «پومكومىئىزۋوت» دەپ ئاتالدى.

(4) روتا (لەين) كوماندىرى «كومروت» ، مۇئاۋىن روتا كوماندىرى «پومكومروت» دەپ ئاتالدى.

(5) باتالىيون (يىڭ) كوماندىرى «كومبات» ، مۇئاۋىن باتالىيون كوماندىرى «پومكومبات» دەپ ئاتالدى.

(6) ئېسكادروون (ئاتلىق ئەسكەرلەر روتىسى) كوماندىرى «كومئېسكادورون» ، مۇئاۋىن ئېسكادورون كوماندىرى «پومكومئېسكادورون» دەپ ئاتالدى.

(7) دىۋىزىيون (ئاتلىق ئەسكەرلەر، زەمبىرەكچىلەر باتالىيونى) كوماندىرى «كومدىۋىزىيون» ، مۇئاۋىن دىۋىزىيون كوماندىرى «پومكومدىۋىزىيون» دەپ ئاتالدى.

8) پولك (تۈەن) كوماندىرى «كومپولكا»، مۇئاۋىن پولك كوماندىرى «زامپولكا» دەپ ئاتالدى.
9) شتاب باشلىقى «ناچشتاب»، مۇئاۋىن شتاب باشلىقى «پومناچشتاب» دەپ ئاتالدى.
10) كاتىپ «پىسار»، خوجىلىق ئىشلىرىغا مەسئۇل ئوفىتسېر «زاپخوز»، «پوخوز»، «پومپوخوز»، تەمىناتچى «ۋاخىستىر»، مۇھاپىزەتچى ئەسكەر «كانىۋوي»، ئالاقچى «ئوردىنارىس»، كوماندىرنىڭ ياردەمچىسى «ئادىۋانت»، پوشتا تۇرغۇچى «چاسوۋوي» دەپ ئاتالدى.

4. قىسىملارنىڭ سىياسىي تۈزۈلمىسى

مىللىي ئارمىيە باش شتابىدا سىياسىي باشقارما تەسىس قىلىندى، سىياسىي باشقارما باشقارما باشلىقى، بىر مۇئاۋىن باشقارما باشلىقى، سەككىز ئىنىسپېكتور ۋە بىر كىنو قويۇش گۇرۇپپىسىدىن تەركىب تاپتى. سىياسىي باشقارمىنىڭ تۇنجى باشلىقى پودپولكوۋنىڭ ئابدۇكېرىم ئابباسوف بولدى. سىياسىي باشقارما باشلىقلىقىغا 1946 - يىلى 6 - ئايدا توختى ئىبراھىم، 1947 - يىلى 5 - ئايدا زاھىر ساۋدانوف تەيىنلەندى. پولكلار ۋە پولك دەرىجىلىك قىسىملاردا بىر نەپەر بۆلۈم باشلىقى، تۆت نەپەردىن ئالتە نەپەرگىچە ئىنىستىرۇكتوردىن تەركىب تاپقان سىياسىي بۆلۈم تەشكىل قىلىندى. بۇ بۆلۈم قىسقارتىلىپ «پولىتئەددىل» دەپ ئاتالدى. پولكىنىڭ قوماندانلىق تەركىبىدە سىياسىي ئىشلارغا مەسئۇل مۇئاۋىن پولك كوماندىرى قويۇلدى، باتالىيون، روتىلاردا سىياسىي رەھبەر (پولىترۇك)، ئىززەت، ئەدەبىيلىنىپىلەردە تەشۋىقاتچى (ئاگىتاتور) قويۇلدى. قىسىملارنىڭ سىياسىي تەربىيە،

گېزىتچىلىك، ساۋات چىقىرىش، ئەدەبىيات - سەنئەت ئىشلىرىغا
ئەنە شۇ سىياسىي تارماقلار ۋە خادىملار يېتەكچىلىك قىلدى.

5. مىللىي ئارمىيىدىكى دىنىي پائالىيەتلەر

ئەينى ۋاقىتتىكى ئەمەلىي ئەھۋالغا، دىنىي كۈچلەرنىڭ
بېسىمغا ئاساسەن، مىللىي ئارمىيە قىسىملىرىدا دىن ئىشلىرىغا
مەسئۇل خادىملار قويۇلدى. پودپولكوۋنىڭ داموللا رازىيوف
(1893 ~ 1953) ئۈچ ۋىلايەت مىللىي ئارمىيىسىنىڭ دىنىي
ئىشلار مەسئۇلى قىلىنىپ تەيىنلەنگەندىن كېيىن، پولك ۋە
مۇستەقىل باتالىيونلاردا پولك ئاخۇنى، باتالىيون، روتىلاردا ئىمام
قويۇلدى. ھەر ھەپتىدە روتىلارنى ئاساس قىلغان ھالدا بىر
قېتىمدىن ئىككى قېتىمغىچە دىن دەرسى ئۆتۈش يولغا قويۇلدى.
مىللىي ئارمىيە قىسىملىرىدىكى دىنىي خادىملار ئەتىگەندە بامدات
نامىزى ئوقۇتۇش، پولك بويىچە مەيىت نامىزى ئوقۇتۇش،
باتالىيون بويىچە جۈمە نامىزى ئوقۇتۇش، ئۆلۈم - يېتىم،
توي - تۆكۈن مۇراسىملىرىغا يېتەكچىلىك قىلدى، ھەتتا باش
قوماندانغا بېسىم ئىشلىتىلىپ، باياندايدىكى ئوفىستىبىرلار
مەكتىپىدە ھەپتىدە ئىككى قېتىم دىن دەرسى ئۆتۈش يولغا
قويۇلدى.

6. قوماندانلىق ئورگانلىرىنىڭ تەشكىل

قىلىنىش ئەھۋالى

ھەرقايسى فرونتلاردىكى قوماندانلىق شتابلىرى تۇراقلىق
ئورگان بولماستىن، فرونت قوماندانلىرى، كەسپىي
ئوفىستىبىرلار (رازۋېدكا، توپوگرافىيە، شتاب، سىياسىي

ئىشلارغا مەسئۇل ھەربىي خادىملار، ئۇرۇش قىلىش ۋە ھەربىي تەييارلىق، تەمىنات ئىشلىرىغا مەسئۇل خادىملار) دىن ۋە مۇھاپىزەتچى، دازور قىسىملىرىدىن تەركىب تاپقان ۋاقىتلىق قوماندانلىق تەركىبىدىن ئىبارەت ئىدى. ھەربىي خادىملارنىڭ سانى، تۇراقلىق ئورنى جەڭ يۈزلىشىگە قاراپ ئۆزگىرىپ تۇراتتى ۋە گاھ ئاشكارا، گاھ يوشۇرۇن ھالەتكە ئۆتۈپ تۇراتتى. مىللىي ئارمىيە باش شتاب ئورگىنى مۇكەممەل ۋە تۇراقلىق بولغان ھەربىي ئاپپارات ئىدى. بۇ باش شتاب ئورگىنى فرونت قوماندانلىق شتابلىرىنى، بىۋاسىتە قاراشلىق مۇنتىزىم جەڭگىۋار قىسىملارنى ئاساسىي بىرلىك قىلغان ئاپپارات ئىدى. باش شتاب ئورگىنى تۆۋەندىكى خادىملاردىن تەركىب تاپقانىدى:

(1) باش قوماندان، مۇئاۋىن باش قوماندانلار: ئۈچ ۋىلايەت ئىنقىلابىنىڭ دەسلەپىدە قۇرۇلغان ۋاقىتلىق ئىنقىلابىي ھۆكۈمەت پارتىزانلار باش قوماندانلىق شتابىدا پېتىر رومانوۋىچ ئالېكساندروۋ باش قوماندان، ۋالودە مۇئاۋىن باش قوماندان بولدى. 1945 - يىلى 4 - ئاينىڭ 8 - كۈنى ئۈچ ۋىلايەت مىللىي ئارمىيىسى رەسمىي قۇرۇلغاندا، گېنېرال مايور ئىۋان ياكوۋلېۋىچ پالېنوف مىللىي ئارمىيىنىڭ باش قوماندانى، گېنېرال مايور ئىسھاقبېگ مونونوف، پولكوۋنىڭ زۇنۇن تېيىپوفلار مۇئاۋىن باش قوماندان بولدى. 1946 - يىلى 6 - ئايدا گېنېرال لېيىتەنانت ئىسھاقبېگ مونونوف مىللىي ئارمىيىنىڭ باش قوماندانى، پولكوۋنىڭ زۇنۇن تېيىپوف، گېنېرال مايور دەلېلقان سۇگۇربايوفلار مۇئاۋىن باش قوماندانى، پولكوۋنىڭ ئابدۇرېھىمجان ھەسەنوف سىياسىي ئىشلارغا مەسئۇل مۇئاۋىن باش قوماندانى بولدى.

(2) باش شتاب باشلىقى ۋە مۇئاۋىن باش شتاب باشلىقى: دەسلەپ گېنېرال مايور ۋ. ماژاروف، كېيىن پولكوۋنىڭ موگوتنوف باش شتاب باشلىقى بولدى، پولكوۋنىڭ رۇسۇلوف

پەخىردىن خوجا، مايور نىكولا يېڭى، مايور ئەسەت ئىسھاقوفلار
نۆۋەتلىشىپ مۇئاۋىن باش شتاب باشلىقى بولدى.

(3) باش قوماندان ۋە باش شتابنىڭ ھەربىي مەسلىھەتچىلىرى:
پولكوۋنىك ئەخمەتجان قاسىمى، پولكوۋنىك فاتى ئىۋانوۋىچ
لېسكىن، پولكوۋنىك ئالېكساندېر ئىۋانوۋىچ، پولكوۋنىك
ئىسلامبېك، پودپولكوۋنىك سەيدەخمەتوفلار.

مىللىي ئارمىيە باش شتابى تۆۋەندىكى بۆلۈملەر، مەمۇرىي
ئورگانلار ۋە بىۋاسىتە قاراشلىق شۆبە مۇئەسسەسەلەردىن
تەركىب تاپتى:

(1) ھەربىي تەييارلىق بۆلۈمى ئالتە نەپەر
ئىنىستىرۇكتوردىن تەركىب تاپتى، ئىلگىرى - ئاخىر بولۇپ
پودپولكوۋنىك تۇردىيوف ئابدۇرېشىت، مايور نىكولا يېڭى،
پودپولكوۋنىك دېنىسوفلار بۆلۈم باشلىقى بولدى.

(2) سىياسىي بۆلۈم سەككىز نەپەر ئىنىستىرۇكتوردىن
تەركىب تاپتى، دەسلەپتە بۇ بۆلۈمنىڭ خىزمىتىگە پودپولكوۋنىك
ئابدۇكېرىم ئابباسوف، مايور ئىمىنوف مەھەممەتئىمىنلار
ريياسەتچىلىك قىلدى، 1946 - يىلى 6 - ئايدىن ئېتىبارەن
پورۇچىك ئىبراھىموف توختى بۆلۈم باشلىقى، مايور داموللا
رازىيوف مۇئاۋىن بۆلۈم باشلىقى بولدى، 1947 - يىلى 5 -
ئايدىن ئېتىبارەن مايور ساۋدانوف زاھىر بۆلۈم باشلىقى بولدى.

(3) ئۇرۇش قىلىش بۆلۈمى بەش نەپەر ئىنىستىرۇكتوردىن
تەركىب تاپتى، بۆلۈم باشلىقىنى پولكوۋنىك رەپىق
بايچۇرىن، پودپولكوۋنىك ئىمىنوف مەھەممەتئىمىنلار ئۈستىگە
ئېلىپ ئىشلىدى.

(4) قۇرۇلۇش (تەشكىلات) بۆلۈمى 12 نەپەر ئىنىسپېكتور-
دىن تەركىب تاپتى، ئىلگىرى - ئاخىر بولۇپ كاپىتان شېيىكىن،
كاپىتان رېشات نۇرساipa، پورۇچىك خەمىت كەنجىلەر بۆلۈم
باشلىقى بولدى. قوماندانلىقنىڭ ھەممە بۇيرۇق، ئەمىر -

پەرمانلىرى مۇشۇ بۆلۈم ئارقىلىق چىقاتتى. (5) رازۇپىدا بۆلۈمى توققۇز نەپەر رازۇپىدا خادىمىدىن تەركىب تاپتى، ئىلگىرى - ئاخىر بولۇپ پولىكوۋنىڭ شۇمۇتۇڭ، مايور يەسۇكەي، پولىكوۋنىڭ زىياسەمىدى، مايور يەھىيالىار بۆلۈم باشلىقى بولدى.

(6) خوجىلىق بۆلۈمى 13 خادىمىدىن تەركىب تاپتى، بۆلۈم باشلىقىلىقىنى پودپولىكوۋنىڭ كاۋالىيوف، پودپولىكوۋنىڭ گولۇبىخلار ئۈستىگە ئېلىپ ئىشلىدى.

(7) قورال - ياراغ بۆلۈمى يەتتە نەپەر ئىنسىپېكتوردىن تەركىب تاپتى، كاپىتان جامىخان يولداشوف، پورۇچىك نىكولاي تېموشىنكولار بۆلۈم باشلىقى بولدى.

(8) رادېستلار بۆلۈمى 21 رادېستتىن تەركىب تاپتى، بۆلۈم باشلىقىلىقىنى كاپىتان تىكاچېنكو، پورۇچىك ناتاشالار ئۈستىگە ئالدى.

(9) ئارقا سەپ تەمىنات بۆلۈمى مىللىي ئارمىيە باش شتابى بويىچە دائىرىسى، بۆلۈنمە تۈرلىرى ئەڭ كەڭ بىر لىنىيە سىستېمىسى بولۇپ، ترانسپورت ئاپتوموبىل كالىنى، ھەربىي كىيىم - كېچەك كارخانىسى، ھەربىي قورال - ياراغ رېمونت كارخانىسى، ماددىي ئەشيانىلارنى ھازىرلاش شىركىتى، غەنىيمەت مال ئىدارىسى قاتارلىق مۇئەسسەسەلەرنى ئۆز ئىچىگە ئالاتتى، بۇ بۆلۈم دائىرىسىدە ھۈنەرۋەن، كاسىپ، خوجىلىق خادىمىدىن 400 دىن كۆپرەكى، شوپۇر، رېمونتچىدىن 180 دىن كۆپرەكى بار ئىدى. بۇ ئارقا سەپ تەمىنات بۆلۈمىنىڭ خىزمىتىگە پولىكوۋنىڭ ئادىلشاھ، پودپولىكوۋنىڭ كامالىدىن، پولىكوۋنىڭ سېرگېيېف قاتارلىق كىشىلەر رىياسەتچىلىك قىلدى. مىللىي ئارمىيىدە بۇ ئارقا سەپ تەمىنات لىنىيىسىدىن سىرت، شىخو، دۆربىلجىن، موڭغۇلكۈرە، سارسۇمبە قاتارلىق جايلاردا شۆبە ھەربىي تەمىنات بازىلىرى بار ئىدى.

مىللىي ئارمىيە باش شتابى قارمىقىدا ئۇنىڭغا بىۋاسىتە قاراشلىق تۆۋەندىكى قىسىملار ۋە شۆبە مۇئەسسەسەلەر بار ئىدى:

(1) ئوفىتسېرلار مەكتىپى. بۇ مەكتەپ دەسلەپ 1945 - يىلى 1 - ئايدا چېلىپەڭزە ناھىيىسىدە قۇرۇلدى، شۇ قېتىمدا پارتىزانلار ئەترىتى ئوفىتسېرلىرىدىن 60 ى بۇ مەكتەپتە تەربىيەلەندى، شۇنىڭدىن كېيىن مەكتەپ ئورنى باياندايدىكى كونا ھەربىي گازارمىغا يۆتكەلدى. ئوفىتسېرلار مەكتىپى ئازادلىققا قەدەر جەمئىي ئالتە قارار ئېچىلىپ، مىللىي ئارمىيىگە 360 دىن ئارتۇق تالانتلىق كوماندىرلار يېتىشتۈرۈپ بېرىلدى. ئىلگىرى - ئاخىر بولۇپ پودپولىكوۋنىڭ تۇردىيوف ئابدۇرېشىت، پودپولىكوۋنىڭ گولۇبىخ، مايور ھۈسەيىن غازى، مايور ۋالىنوفلار مەكتەپ مۇدىرلىقىنى، كاپىتان توختى ئىبراھىموف، مايور نۇر سادىروفلار سىياسىي رەھبەرلىكىنى ئۈستىگە ئالدى. بۇ مەكتەپتە تۇردىيوف مۇتەللىپ، قاسىموف توختى، نۇرىيوف ئەنۋەر، مەسۇمجان زۇلىپقاروف، ئەسپەروف غوپۇر، ئوسمانوف ئابدۇراخمان قاتارلىق مول ھەربىي بىلىمگە ئىگە ئوفىتسېرلار ئوقۇتقۇچى بولدى.

(2) ھەربىي گوسپىتال قارمىقىدىكى تېببىي كۇرس. ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ 1945 - يىلى 12 - ئاينىڭ 5 - كۈنىدىكى 154 - نومۇرلۇق قارارىغا ئاساسەن، مىللىي ئارمىيىنىڭ داۋالاش ئىشلىرىنى كۈچەيتىش يۈزىسىدىن ھەربىي گوسپىتال قارمىقىدا تۇنجى قارارلىق تېببىي كۇرس ئۇيۇشتۇرۇلدى. كۇرس مۇدىرلىقىنى روزىباقىيوف ئۈستىگە ئالدى. روزىباقىيوف، دوختۇر نىغمەت ئىنئامجانوف، دوختۇر شامىل، فېلدشېر مىنىستوف، فېلدشېر شاھ مۇھىتلار ئوقۇتقۇچىلىققا تەكلىپ قىلىندى. ئالتە ئايلىق كۇرس داۋامىدا، مىللىي ئارمىيە قىسىملىرىغا 60 نەپەر

تالاتلىق فېلدشېر يېتىشتۈرۈپ بېرىلدى. ئۇنىڭدىن كېيىن تېببىي كۇرس ھەربىي تېببىي مەكتەپكە ئۆزگەرتىلدى، ئىككى يىل ئىچىدە ھەربىي تېببىي مەكتەپكە تۆت قېتىم ئوقۇغۇچى قوبۇل قىلىنىپ، 250 كە يېقىن فېلدشېر، ئاگۇشېركا ۋە سېسترا يېتىشتۈرۈلدى. مەكتەپ مۇدىرىلىقىنى پولكوۋنىڭ نىخەت ئىنئامجانوف، مايور شەپقەلەر ئۈستىگە ئالدى، سىياسىي رەھبەرلىكىنى نۇرىيوف خەمەت ئۈستىگە ئالدى. بۇ مەكتەپ ئازادلىققا قەدەر داۋام قىلدى.

3) شترافنوي روتا (تەنھەيىر بېرىش روتىسى). بۇ جازالانغان، سوتلانغان ھەربىيلەرنى ئەمگەك بىلەن ئۆزگەرتىش لاگېرى بولۇپ، كاپىتان ئوسمانوف ئابدۇراخمان روتا كوماندىرى بولدى. بۇ روتا غۇلجا شەھىرىدىكى توپىدە ئىككە ئورۇنلاشتى. بۇ روتا ھەربىي سوت مەھكىمىسىگە بىۋاسىتە قارايتتى.

4) كومېنداتورا. بۇ شەھەر گارنىزونى قوماندانلىق شتابىنىڭ كونكرېت خىزمەتلەرنى ئىشلەيدىغان ھەربىي ئورگىنى بولۇپ، بىر نەپەر كومېندانانت (گارنىزون باشلىقى)، بىر نەپەر پولىترۇك، بىر نەپەر كوماندىردىن تەركىب تاپتى. بۇ ھەربىي ئورگان شەھەرنىڭ خەۋپسىزلىكى، كوماندىر - جەڭچىلەرنىڭ شەھەردىكى ھەرىكىتىگە مەسئۇل بولۇپ، قالايمىقانچىلىق چىقارغان ھەربىيلەر (ئوغرىلىق، باسقۇنچىلىق، قاتلىللىق قىلغانلار، ھاراق ئىچىپ جېدەل - ماجىرا پەيدا قىلغان، بۇلاڭچىلىق قىلغانلار) نى قولغا ئېلىش، سوراق قىلىش، ئۆز ئورنىغا ئۆتكۈزۈپ بېرىش ھوقۇقىنى يۈرگۈزەتتى، كېچىلىرى پاترۇللۇق خىزمىتىنى ئۆتەيتتى، قاچقۇن بولۇپ يوشۇرۇنۇپ يۈرگەنلەرنى تۇتۇپ، قانۇنىي ئورۇنلارغا ئۆتكۈزۈپ بېرەتتى، باش قوماندانلىقنىڭ بۇيرۇقى بويىچە ئۇرۇش ھالىتىنىڭ يۈرگۈزۈلۈشىگە مەسئۇل بولاتتى. غۇلجا، چۆچەك، سارسۇمبە قاتارلىق چوڭ شەھەرلەردە ھەربىي گارنىزون قوماندانلىق شتابى

قۇرۇلدى. شەھەر كومېنداتۇرىلىرىدا بىر ئىزۋوتتىن بىر روتىغا قەدەر جەڭچى (30 ~ 120 ئادەم) ئورۇنلاشتۇرۇلدى. بۇ ئۈچ شەھەردە ئۈچ كومېنداتۇرا تەشكىل قىلىندى. غۇلجا شەھەر گارنىزونىنىڭ قوماندانى گېنېرال مايور ماژاروف، چۆچەك گارنىزونىنىڭ قوماندانى پولكوۋنىڭ زۇنۇن تېيىپوف، سارسۇمبە گارنىزونىنىڭ قوماندانى گېنېرال مايور دەلېقان سۇگۇربايوفلار بولدى. غۇلجا شەھەر كومېنداتۇرىسى ئۈچ ۋىلايەت ھۆكۈمىتىنىڭ مۇھاپىزەت ئىشلىرىغا مەسئۇل بولغانلىقتىن، ئۇنىڭغا ئورۇنلاشتۇرۇلغان مۇنتىزىم قىسىم بىر روتىدىن ئاشاتتى. بۇ قىسىمغا مايور ھۈسەيىن غازى، كاپىتان ئىمىنجان قاتارلىق كىشىلەر مەسئۇل بولدى.

5) ھەربىي تۇرا (قوراللىق خىزمەت بۆلۈمى). بۇ ئۈچ ۋىلايەت ۋاقىتلىق ئىنقىلابىي ھۆكۈمىتىنىڭ پۇقرالارنى ئەسكەر بولۇشقا سەپەرۋەر قىلىش چاقىرىقىغا بىنائەن ھەربىي مەجبۇرىيەت ئۆتىدىغان ئورگىنى بولۇپ، 1945 - يىلى 1 - ئايدا ھەرقايسى ناھىيىلەردە قۇرۇلدى. بۇ ھەربىي تۇرالار ئۈچ ۋىلايەت ۋاقىتلىق ئىنقىلابىي ھۆكۈمىتى ھەربىي بۆلۈمىنىڭ باشقۇرۇشىدا بولدى. قىسقىغىنا ئالتە ئاي ۋاقىت ئىچىدە ئۈچ ۋىلايەت تەۋەسىدە 20 دىن ئوشۇق ھەربىي تۇرا قۇرۇلدى. ئۇنىڭ ئاساسلىق ۋەزىپىسى يېڭى ئەسكەر قوبۇل قىلىش، ھەربىي سەپتىن چېكىنگەنلەر ۋە مەجرۇھلارنى ئورۇنلاشتۇرۇش، كاپالەتسىز قالغان ھەربىيلەر ئائىلە تاۋابىئاتلىرىغا ياردەم بېرىش، ئىنقىلابىي قۇربانلارنىڭ دەپنە ئىشلىرىغا ياردەمدە بولۇش ئىدى. ھەرقايسى ھەربىي تۇرالاردا ئەھۋالغا قاراپ ئەسكەر قوبۇل قىلىدىغان ئىككىدىن بەشكىچە دائىمىي ھەربىي خادىم خىزمەت قىلاتتى.

6) ھەربىي پروكۇراتۇرا (ھەربىي تەپتىش مەھكىمىسى). مىللىي ئارمىيىدە قانۇن - تۈزۈمنى كۈچەيتىش يۈزىسىدىن

1945 - يىلى 4 - ئايدىن باشلاپ ئەركان ھەربىي كېڭىشىنىڭ قارارىغا ئاساسەن ھەربىي پروكۇراتۇرا قۇرۇلدى، ئۇنىڭدىن كېيىن ھەربىي سوت مەھكىمىسى قۇرۇلدى. ھەربىي پروكۇراتۇرىنىڭ باشلىقلىقىغا پولكوۋنىك غېنى مەھمەتباقى، مۇئاۋىن باشلىقلىقىغا پودپولكوۋنىك بېلىنوف بەلگىلەندى. ھەربىي سوت مەھكىمىسىنىڭ باشلىقلىقىغا پولكوۋنىك ئابدۇغوپۇر سابىر ھاجى، مۇئاۋىن باشلىقلىقىغا پولكوۋنىك موگوتنوف بەلگىلەندى.

(7) باش ھەربىي ۋېتېرنارىيە. ھەربىي ئات - ئۇلاغلارنى ۋە ھايۋانلارنى داۋالاش ئىشلىرىغا يېتەكچىلىك قىلىش ئۈچۈن، مىللىي ئارمىيە باش شتابى قارمىقىدا باش ھەربىي ۋېتېرنارىيە قۇرۇلدى، بۇنىڭغا مايور ئاتاۋۇلا مەسئۇل بولدى. پولكتىن يۇقىرى قىسىملاردا، بولۇپمۇ ئاتلىق ئەسكەرلەر قىسىملىرىدا مال دوختۇرخانا قۇرۇلدى. بىرقانچە قېتىم ۋېتېرنارىيە كۇرسى ئېچىلىپ، 40 دىن ئوشۇق مال دوختۇر يېتىشتۈرۈلدى.

(8) باش ھەربىي گوسپىتال ۋە فرونت ھەربىي گوسپىتاللىرى. غۇلجا شەھىرى ئازاد قىلىنىشى بىلەن تەڭلا مىللىي ئارمىيىدە باش ھەربىي گوسپىتال، ھەرقايسى فرونت قوماندانلىق شتابلىرىدا فرونت ھەربىي گوسپىتاللىرى قۇرۇلدى، قىسىملاردا بولسا، ساقلىق ساقلاش بۆلۈمى قۇرۇلدى. ھەرقايسى گوسپىتاللارنىڭ خىزمىتىگە ئاتاقلىق دوختۇرلاردىن پولكوۋنىك روزىباقىيوف، پولكوۋنىك نىغمەت ئىنىئامجانوف، پودپولكوۋنىك ئابلەت، مايور خەيولسىن، شامىل، مايور شەپقەلەر يېتەكچىلىك قىلدى.

7. ئىجتىمائىي تەشكىلاتلار

ئۈچ ۋىلايەت مىللىي ئارمىيىسى ھەر مىللەت خەلقىنىڭ ئارمىيىسى بولغانلىقى ئۈچۈن، ئىلغار ئىدىيە ۋە سىياسىي

مەنپەئەت ئاساس قىلىنىپ، ئارمىيە بويىچە ئىلغار ئىجتىمائىي تەشكىلاتلار ۋە ئىنقىلابىي پائالىيەتلەرگە كەڭ يول ئېچىپ بېرىلدى.

(1) 1946 - يىلى 4 - ئايدا، مىللىي ئارمىيە باش شتابىدا ھەربىيلەر ۋەكىللىرى يىغىنى ئۆتكۈزۈلۈپ، ئۈچ ۋىلايەت ئىنقىلابچىل ياشلار تەشكىلاتى مەركىزىي كومىتېتىغا قاراشلىق ئىنقىلابچىل ياشلار تەشكىلاتى ھەربىي كومىتېتى قۇرۇلدى. ھەربىي كومىتېت توختى ئىبراھىم، نۇرىيوف خەمەت، ئەخمەت زاھىدى، بالقاش، رەپىق بايجۇرىن، خەمەت كەنجى، رېشات نۇرساپالاردىن تەركىب تاپتى، توختى ئىبراھىم ئىنقىلابچىل ياشلار تەشكىلاتى ھەربىي كومىتېتىنىڭ رەئىسلىكىگە سايلاندى. 1946 - يىلىنىڭ ئاخىرىغا قەدەر مىللىي ئارمىيىدىكى پولكلار، مۇستەقىل باتالىيونلار ۋە دىۋىزىيونلاردا ئىنقىلابچىل ياشلار تەشكىلاتىنىڭ كومىتېتلىرى، باتالىيون، روتىلاردا ئىنقىلابچىل ياشلار تەشكىلاتىنىڭ ياچېيكىلىرى قۇرۇلدى، جەمئىي 21 كومىتېت، 60 ياچېيكا قۇرۇلدى، ئىنقىلابچىل ياشلار تەشكىلاتىنىڭ ئەزاسى 16 مىڭغا يەتتى. ئىنقىلابچىل ياشلار تەشكىلاتىدا يولغا قويۇلغان ئۆگىنىش ۋە قانات يايدۇرۇلغان ھەرخىل پائالىيەتلەر ئارقىلىق ياشلارنىڭ سىياسىي ئېڭى ۋە جەڭگىۋارلىقى زور دەرىجىدە ئاشتى.

(2) 1948 - يىلى 8 - ئايدا، شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى قۇرۇلغاندىن كېيىن، ئۈچ ۋىلايەت ئىنقىلابچىل ياشلار تەشكىلاتى ئەمەلدىن قالدۇرۇلدى، ئىنقىلابچىل ياشلار تەشكىلاتى ئەزالىرى شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقىنىڭ ئەزالىرىغا ئايلاندى. مىللىي ئارمىيە باش شتابىدا ئىتتىپاقنىڭ ھەربىي كومىتېتى قۇرۇلدى، پولكوۋىنىڭ ئابدۇرېھىمجان ھەسەنوف ھەربىي كومىتېت رەئىسى بولدى.

3) مىللىي ئارمىيىدىكى چوڭراق قىسىملاردا سەنئەت ئۆمەكلىرى قۇرۇلدى. خەلق ئارىسىدىكى سەنئەت ھەۋەسكارلىرىدىن بىرقانچە ئون يىگىت - قىز سەنئەت ئۆمەكلىرىگە قاتناشتى. مەسىلەن، قۇربان ئۆمەر، چىمەنگۈل، تۇرانقىز، ھەجەر، سەنەۋەر خانىم، ئامىنە قاتارلىق تالانتلىق ئارتىسلار مىللىي ئارمىيىدىكى كوماندىر - جەڭچىلەرگە روھىي ئىنتىزىم بولۇپ قالدى.

8. قەھرىمانلىقنى ئايرىشتا قوللىنىلغان

ناملار

ئۈچ ۋىلايەت ئىنقىلابى پارتلاپ، پارتىزانلار ئەترەتلىرى مۇنتىزىم قوراللارغا جەڭگىۋار قوشۇنغا ئايلانغان قەدەر بولغان ئارىلىقتا، پارتىزانلار ئەترەتلىرى يوشۇرۇن ھالەتتىن ئاشكارا ھالەتكە، چېچىلاڭغۇ ھالەتتىن مۇنتىزىم ھالەتكە، بىر دائىرىلىك ھەرىكەتتىن كەڭ دائىرىلىك ھەرىكەتكە، تۈيۈقسىز ھۇجۇم قىلىپ غايىب بولۇشتىن ئاشكارا ھۇجۇم قىلىپ، بازار (سەپ) قۇرۇپ ئالغا ئىلگىرىلەشكە ئۆتۈشتەك بىر جەريانى باشتىن كەچۈردى. پارتىزانلار جەڭگە قوماندانلىق قىلىش ئىقتىدارىنى قەيسەرلىك بىلەن نامايان قىلغان كوماندىرلارنى ئۆزلىرىگە باشلىق قىلىپ سايلىدى ۋە ئۇلارنى «باتۇر» دەپ ئاتىدى. شۇنىڭ بىلەن، «غېنى باتۇر ئەترىتى»، «پاتىخ باتۇر ئەترىتى»، «ئەكبەر باتۇر ئەترىتى»، «موموزا باتۇر ئەترىتى»، «لومىيوف باتۇر ئەترىتى»، «دەلىلقان باتۇر ئەترىتى»، «ئىردە باتۇر ئەترىتى»، «سېرىۋزا گېروي ئەترىتى»، «مەخپىر تۆرە ئەترىتى»، «بالتىيوف ئەترىتى»، «مەھمەت يۈسۈپجان ئەترىتى»، «نۇرۇم باتۇر ئەترىتى»، «مۇساجان ئەترىتى».

«قازىقان ئەترىتى»، «ھوشۇر باتۇر ئەترىتى»، «ئوسمان باتۇر ئەترىتى»، «ئابباسوف ئەترىتى»، «ئابدۇللا سۇلتان ئەترىتى»، «دېنيسوف ئەترىتى» قاتارلىق 50 - 60 قوراللىق پارتىزانلار ئەترىتى جايلاردىكى جەڭلەرگە قاتناشتى.

1945 - يىلى 4 - ئايدا، پارتىزانلار ئەترەتلىرى ئاساسىدا مۇنتىزىملاشقان ئۈچ ۋىلايەت مىللىي ئارمىيىسى بارلىققا كەلگەندىن كېيىن، خەلق تەرىپىدىن بېرىلگەن «باتۇر» دېگەن ئاتاق يېزىق تىلىدا ئەمەلدىن قېلىپ، «كۈرەش قەھرىمانى»، «جەڭ قەھرىمانى»، «مىللىي قەھرىمان» دېگەن ناملار قېلىپلاشتى. كوللېكتىپ قەھرىمانلىق كۆرسەتكەنلەر «قەھرىمان گۇرۇپپا»، «زەربىدار روتا» دەپ، جەڭچىلەر «جەڭ قەھرىمانى»، «ئەمگەك قەھرىمانى» دەپ ئاتىلىدىغان بولدى.

مەسىلەن، مەتبۇئاتتا «ئۇيغۇر خەلقىنىڭ مىللىي قەھرىمانى» دەپ ئاتالغانلاردىن رىزۋانگۈل، غېنى باتۇر، لۇتپۇللا مۇتەللىپ، نۇرۇم باتۇر، ئوسمان باتۇر، ھوشۇر باتۇر، سوپاخۇن، زىخروڭلام قاتارلىقلار؛ «قازاق خەلقىنىڭ مىللىي قەھرىمانى» دەپ ئاتالغانلاردىن ئەكبەر باتۇر، سېيىت باتۇر، دەلىلقان باتۇر، ئونان باتۇر، قازىقان باتۇر، بولات قادىر باتۇر قاتارلىقلار؛ «قىرغىز خەلقىنىڭ مىللىي قەھرىمانى» دەپ ئاتالغانلاردىن ئىسھاقبەگ باتۇر، ئەخمەت باتۇر؛ «خۇيزۇ خەلقىنىڭ مىللىي قەھرىمانى» دەپ ئاتالغانلاردىن مەنسۇر باتۇر، كېرىم ھاجى باتۇر، موموزا باتۇر؛ «موڭغۇل خەلقىنىڭ مىللىي قەھرىمانى» دەپ ئاتالغانلاردىن داشىباب باتۇر، ئىردە باتۇر؛ «شىبە خەلقىنىڭ مىللىي قەھرىمانى» دەپ ئاتالغانلاردىن بايىنتۇ، شۇمۇتۇڭ، باۋسەن؛ «تاتار خەلقىنىڭ مىللىي قەھرىمانى» دەپ ئاتالغانلاردىن پاتىخ باتۇر، بايچۇرىن باتۇر؛ «رۇس خەلقىنىڭ مىللىي قەھرىمانى» دەپ ئاتالغانلاردىن پالىنوف، لېسكىن، لاپشىن قاتارلىقلار بار. ئازادلىقتىن كېيىن، سابىق مىللىي

ئارمىيە جەڭچىلىرىدىن زىخىرۇللام نادىروف «مەملىكەتلىك كۈرەش قەھرىمانى» دېگەن نامغا، قۇربانوف توختى «مەملىكەتلىك ئەمگەك قەھرىمانى» دېگەن شەرەپلىك نامغا ئېرىشتى. قۇربانوف توختى 1950 - يىلى 5 - ئايدا ئاق ئۆستەڭ قۇرۇلۇش ئورنىدا ئالتە كۈپمېتىر توپا قېزىش ۋەزىپىسىنى 26 كۈپمېتىرغا يەتكۈزۈپ ئورۇنداپ، ئۆستەڭ كولاشتا رېكورت ياراتتى. زىخىرۇللام نادىروف بىلەن قۇربانوف توختى مەملىكەتلىك كۈرەش قەھرىمانلىرى ۋە ئەمگەك قەھرىمانلىرى يىغىنىغا قاتنىشىپ، پارتىيە ۋە دۆلەت رەھبەرلىرىنىڭ قوبۇل قىلىشىغا ئېرىشتى.

9. تەسىس قىلىنغان ئوردېن، مېداللار

ئۈچ ۋىلايەت ئىنقىلابىنىڭ دەسلەپكى چاغلىرىدا، ئۈچ ۋىلايەت ۋاقىتلىق ئىنقىلابىي ھۆكۈمىتى ۋە ئەركان ھەربىي كېڭەشچىنىڭ 3 - نومۇرلۇق قارارىغا بىنائەن بىرقانچە ئوردېن ۋە مېدال تەسىس قىلىندى. بۇ ئوردېن، مېداللار قانۇنىي يوسۇندا بېكىتىلىپ، ھەربىي ۋە مۈلكىي خادىملار ئارىسىدا قوشقان تۆھپىسىنىڭ چوڭ - كىچىكلىكى ۋە خاراكتېرىگە قاراپ تارتۇقلاش رەسمىي يولغا قويۇلدى. مۇنداق تارتۇقلاش تۈنجى قېتىم 1945 - يىلى 4 - ئاينىڭ 8 - كۈنى (ئۈچ ۋىلايەت مىللىي ئارمىيىسى قۇرۇلغان كۈنى) ۋە 1945 - يىلى 11 - ئاينىڭ 12 - كۈنى (ئۈچ ۋىلايەت ۋاقىتلىق ئىنقىلابىي ھۆكۈمىتى قۇرۇلغانلىقىنىڭ بىر يىللىقى خاتىرە كۈنى) ئۆتكۈزۈلۈپ، خىزمەت كۆرسەتكەنلەر ۋە كۈرەش قەھرىمانلىرى ئومۇميۈزلۈك تارتۇقلاندى. مۇشۇ ئىككى قېتىمدا 1000 دىن ئوشۇق ھەربىي ۋە مۈلكىي خادىم تارتۇقلاندى. شۇ چاغدا تەسىس قىلىنغان

ئوردېن، مېداللار تۆۋەندىكىچە:

(1) «ئازادلىق» ئوردېنى. بۇ ئوردېن ئالتۇندىن قۇيۇلغان، ئوردېننىڭ ئوتتۇرىسىدا بەش بۇرجەكلىك يۇلتۇز بار، بەش بۇرجەكلىك يۇلتۇزنى ھىلال ئاي ئوراپ تۇرىدۇ. «ئازادلىق» ئوردېنى ئالاھىدە خىزمەت كۆرسەتكەن قوماندانلار ۋە رەھبەرلەرگە بېرىلدى.

(2) «ئىستىقلالىيەت I» ئوردېنى. بۇ ئوردېنمۇ ئالتۇندىن قۇيۇلغان بولۇپ، ئوتتۇرىسى ئاي - يۇلتۇزلۇق دۈگىلەك ئىدى. بۇ ئوردېن ئۈچ ۋىلايەت ئىنقىلابىدا ئالاھىدە خىزمەت كۆرسەتكەن كوماندانلار ۋە مەسئۇل خادىملارغا بېرىلدى.

(3) «ئىستىقلالىيەت II» ئوردېنى. بۇ ئوردېن يۇقىرىقى خادىملار ئىچىدە ئىككىنچى دەرىجىلىك خىزمەت كۆرسەتكەنلەرگە بېرىلدى.

(4) «شەرقىي تۈركىستان جۇمھۇرىيەت» ئوردېنى (قىسقارتىلىپ «جۇمھۇرىيەت» ئوردېنى» دەپ ئاتىلىدۇ). ئوتتۇرىسىغا ئاي - يۇلتۇز چۈشۈرۈلگەن بۇ دۈگىلەك ئوردېن ئالتۇندىن قۇيۇلغان ئەڭ ئالىي ئوردېن ئىدى. بۇ ئوردېن 1946 - يىلى 5 - ئايدا ئەركان ھەربىي كېڭىشىنىڭ قارارى بويىچە تەسىس قىلىندى. بۇ ئوردېن بىرىنچى تۈركۈمدە ئېلىنغان تۆرە، ئەخمەتجان قاسىمى، غېنى مەھمەتباقى، پاتىخ مۇسلىموف، ئىسھاقبەگ مۇنونوف، دەلىلقان سۈگۈربايوف قاتارلىق كىشىلەرگە بېرىلدى.

(5) «باھادۇرلۇق ئۈچۈن» مېدالى. بۇ مېدال كۈمۈشتىن قۇيۇلغان يېشىل رەڭلىك مېدال بولۇپ، ئوتتۇرىسىغا ئاي - يۇلتۇز، چۆرىسىگە بۇغداي باشقى چۈشۈرۈلگەنىدى. بۇ مېدال ئالدىنقى سەپتە قەھرىمانلىق كۆرسەتكەنلەرگە بېرىلدى.

(6) «پىدائىي» مېدالى. بۇ مېدال كۈمۈشتىن قۇيۇلغان ئاي - يۇلتۇزلۇق سىدام مېدال ئىدى. بۇ مېدال ئۆز

ئىختىيارلىقى بىلەن پىدائىي بولۇپ پارتىزانلار ئەترىتى ۋە مىللىي ئارمىيىگە قاتنىشىپ، جان - پىدالىق كۆرسەتكەنلەرگە بېرىلدى.

(7) «ساداقەت» مېدالى. بۇ مېدال كۈمۈشتىن قۇيۇلغان سىدام ئاق مېدال ئىدى. بۇ مېدال ئىنقىلابقا ساداقەتلىك بىلەن كۈچ قوشقان كىشىلەرگە بېرىلدى.

10. باھالاپ بېكىتىش كومىسسسىيىسى

1946 - يىلى 8 - ئايدا، مىللىي ئارمىيە باش شتابىدا مۇكاپاتلاش، ھەربىي ئۇنۋان بېرىش ئىشلىرىغا يېتەكچىلىك قىلىدىغان مىللىي ئارمىيە باھالاپ بېكىتىش كومىسسسىيىسى قۇرۇلدى. بۇ كومىسسسىيە پولىكوۋنىڭ ئىمىنوف مەھەممەتئىمىن، پودپولىكوۋنىڭ شۇمۇتوڭ، كاپىتان توختى ئىبراھىملاردىن تەركىب تاپتى، توختى ئىبراھىم كومىسسسىيە باشلىقلىقىغا بەلگىلەندى. مىللىي ئارمىيە قىسىملىرىدىن تارتۇقلانغۇچى ۋە ھەربىي ئۇنۋان بېرىلگۈچىنىڭ لايىقەتلىك ماتېرىيالى ئەۋەتىپ بېرىلگەندىن كېيىن، باھالاپ بېكىتىش كومىسسسىيىسى قاراپ چىقىپ بېكىتەتتى. ئوردىن بىلەن تارتۇقلىنىدىغانلار، مايوردىن يۇقىرى ھەربىي ئۇنۋان بېرىلىدىغانلارنى باش قوماندان تەستىقلايتتى ياكى ئۇچ ۋىلايەت ھۆكۈمىتىگە يوللىنىپ تەستىقلىتىلاتتى. مېدال بىلەن تارتۇقلىنىدىغانلار، كاپىتاندىن تۆۋەن ھەربىي ئۇنۋان بېرىلىدىغانلارنى باش شتاب باشلىقى تەستىقلايتتى.

ئۇنىڭدىن باشقا، مىللىي ئارمىيىدە پەخىرىي يارلىق بىلەن مۇكاپاتلاشمۇ يولغا قويۇلدى. مىللىي ئارمىيىنى ھەر جەھەتتىن قوللاپ، ماددىي، مەنىۋى جەھەتتە ئالاھىدە كۈچ چىقارغان يۇرت

مۆتىۋەرلىرى، ۋەتەنپەرۋەر زاتلار ئەنە شۇ پەخىرىي يارلىق بىلەن
مۇكاپاتلىنىدۇ.

11. مىللىي ئارمىيىنىڭ ئاساسىي فورمىسى ۋە پاگون، كاكار قۇرۇلمىسى

- (1) جەڭچىلەرنىڭ يازلىق ۋە قىشلىق فورمىسى.
جەڭچىلەرنىڭ يازلىق كىيىمى گىمناستىيوركا بىلەن گەلەپى
شىم، ئۆتۈك ياكى ئىسكارخوت (باجىڭىر) ئىدى، بېشىغا
ئىسپانكا ياكى شەپكە كىيەتتى، بېلىگە كۆن بەلۋاغ باغلايتتى،
بويىغا پاترونتاش (ئوق خالىتىسى) ۋە باكلاشكا (سۇدان)
ئاساتتى. يازلىق كىيىم ماش رەڭلىك تىرىكىدىن تىكلەتتى.
قىشلىق كىيىم بولسا، شىرما پاختىلىق تۇجۇركا - شىم،
ئۆتۈك ياكى پىيما، جۇۋا، تېرە قۇلاقچىدىن ئىبارەت ئىدى.
(2) ئوفىتسېرلارنىڭ يازلىق ۋە قىشلىق فورمىسى.
ئوفىتسېرلارنىڭ كىيىمى ئادەتتىكى مەشغۇلات كىيىمى ۋە
بايراملىق كىيىمدىن ئىبارەت ئىككى خىل ئىدى. بايراملىق
كىيىم ماش رەڭلىك سارجا، قارا كۆك سارجىدىن تىكتۈرۈلگەن
كىتېل ئىدى. مۇنداق كىتېللەرنىڭ شىمىنىڭ يان قىرى قىزىل
جىيەكلىك، چاپاننىڭ ياقىسى، يېڭىنىڭ تۆۋەن تەرىپى قىزىل
جىيەكلىك، شەپكىنىڭ تۆپە قاسقىنىنىڭ گىرۋىكى قىزىل
جىيەكلىك ئىدى. كىتېل كىيگەندە كۆن بەلۋاغ تاقالمايتتى،
گىمناستىيوركا، جۇۋا كىيگەندە كۆن بەلۋاغ تاقىلاتتى.
قىشتا ئوفىتسېرلارغا شىنىل بېرىلەتتى. ئوفىتسېرلار
بېلىگە قورال - ياراغ بەلۋاغى تاقايتتى، يان قورال ۋە ھۆججەت
ساقلايدىغان كۆن سومكا ئاساتتى.
(3) پاگون ۋە كاكار. پاگون يۇقىرىدا بايان قىلىنغاندەك

ئىدى، كاكارغا ئىنقىلابىي ھۆكۈمەتنىڭ گېربى، يەنى ئوتتۇرىسى ئاي - يۇلتۇز، چۆرىسى بۇغداي باشقىدىن ئىبارەت كۆك رەڭلىك گېرب چۈشۈرۈلگەنىدى.

12. مىللىي ئارمىيە تەركىبىدىكى

قىسىملارنىڭ تۈرلىرى ۋە ئاتىلىشى

مىللىي ئارمىيە قۇرۇلغاندىن باشلاپلا، ئارمىيە تەركىبى جەڭ ئېھتىياجىغا ئاساسەن ئۆزگىرىپ تۇردى. مىللىي ئارمىيە ئادەم سانى، ئاتاق، قوماندانلىق تەركىبى جەھەتلەردە جىددىي ئۆزگىرىشلەرنى بېشىدىن ئۆتكۈزدى. جىددىي جەڭ باسقۇچلىرىدا مىللىي ئارمىيىدىكى كوماندىر - جەڭچىلەر، ئارقا سەپ خادىملىرىنىڭ سانى 40 مىڭدىن ئېشىپ كەتتى، ئۇرۇش پەسەيگەن چاغلاردا ئادەم سانى 20 مىڭدىن كۆپرەككە چۈشۈپ قالدى. مىللىي ئارمىيىنىڭ مۇنتىزىملاشقان قىسىملىرى تۆۋەندىكىچە:

(1) پىيادە ئاتقۇچ قىسىملار: بۇ قىسىملار روتىدىن پولكىغا قەدەر ئىدى، پولك تەركىبىدە مەخسۇس قىلىنچىلار ئېسكادرونى، ئېغىر پىلىموتچىلار ئېسكادرونى، مىناتوتچىلار ئېسكادرونى بار ئىدى. بۇلار شىخو 1 - ئاتقۇچ پولك (پولك كوماندىرى مەرغۇپ ئىسھاقوف)، ئازاد نىشانلىق 2 - ئاتقۇچ پولك (پولك كوماندىرى پولكوۋنىڭ ئانانىن، يۈسۈپوف مەھمەتجان)، چۆچەك ئاتقۇچ پولك (پولك كوماندىرى پولكوۋنىڭ ماخمۇدوف ئابلاخان)، غۇلجا زاپاس پولك (پولك كوماندىرى مايور شەرىپوف، پولكوۋنىڭ ئابلاخان) تىن ئىبارەت تۆت پولك بولۇپ، كوماندىر - جەڭچىلەرنىڭ سانى 8000 دىن ئاشاتتى.

(2) ئاتلىق قىسىملار ۋە يېرىم ئاتلىق قىسىملار: مۇنداق ئاتلىق ئەسكەرلەر پولكىلىرى قىلىچلىقلار ئېسكادورونى، ئېغىر پىلىموتچىلار ئېسكادورونى، مىنামيوتچىلار ئېسكادورونى، يېنىك زەمبىرەكچىلەر ئېسكادورونى (ئارتىللىرىيە ئېسكادورونى) دىن تەركىب تاپاتتى. بۇلار قوبۇقسار ئاتلىق ئەسكەرلەر پولكى (پولك كوماندىرى پولكوۋنىك نۇسۇپقان)، ساۋەن ئاتلىق ئەسكەرلەر پولكى (پولك كوماندىرى پولكوۋنىك ئىمىنوف مەھمەتتىمىن، مۇئاۋىن پولك كوماندىرلىرى ئابلىز رەخمىوف، ئاخۇنوف ئەخمەت، بۇ پولك 1947 - يىلى باندېت قالىپك، تاكىمانلارنىڭ توپىلىشى تارمار قىلىنغاندىن كېيىن، ساۋەندىكى 2 - باتالىيون ئاساسىدا قۇرۇلغاندى) ، سارسۇمبە ئاتلىق ئەسكەرلەر پولكى (پولك كوماندىرى پولكوۋنىك بەدەلقان سۇگۇربايوف، مايور سالاھىدىن سىدىق) ، ئارالتۇپە يېرىم ئاتلىق ئەسكەرلەر پولكى (پولك كوماندىرى پولكوۋنىك ئەلىيوف خەمىت) ، كۈرە - كەڭساي ئاتلىق ئەسكەرلەر پولكى (بۇ پولك ئىككى ئاتلىق ئەسكەرلەر ئېسكادورونى، ئىككى پىيادە ئەسكەرلەر باتالىيونىدىن تەركىب تاپقان بولۇپ، پولك كوماندىرى پولكوۋنىك سوپاخۇن، مۇئاۋىن پولك كوماندىرلىرى پودپولكوۋنىك مالىك، مايور ھەمدۇللا قۇربانوف، مايور ئامانتۇر بايزاقوف) دىن ئىبارەت، بۇ بەش پولكنىڭ ئادەم سانى 6000 دىن ئوشۇق ئىدى.

(3) مۇستەقىل ئاتلىق ئەسكەرلەر دىۋىزىيونلىرى، مۇستەقىل باتالىيونلار: ① ئارتىدىۋىزىيون. ئۇزاق مۇددەتكىچە ئۆزگەرمەي ئۆز رولىنى داۋاملىق جارى قىلىپ كەلگەن بۇ پولك دەرىجىلىك قىسىم زەمبىرەكچىلەر، زېنىت توپچىلار، ئېغىر مىنামيوتچىلاردىن ئىبارەت ئۈچ روتىدىن تەركىب تاپقان (كوماندىرلىرى مايور ئەسەت تېيىپوف، مايور پۇروخوفلار. ئاتاقلىق يازغۇچى تۇردى سامساق بۇ قىسىمدا رەھبەرلىك

خىزمىتىنى ئۈستىگە ئالغان). ② مۇستەقىل موڭغۇل ئاتلىق ئەسكەرلەر دىۋىزىيىنى. بۇ دىۋىزىيون ئۈچ ئاتلىق ئەسكەرلەر ئېسكادرونىدىن تەركىب تاپقان (دىۋىزىيون كوماندىرى پودپولىكوۋنىڭ بۇلغۇنوف ئىردە). ③ مۇستەقىل خۇيزۇ ئاتلىق ئەسكەرلەر دىۋىزىيىنى. بۇ دىۋىزىيون ئۈچ ئاتلىق ئەسكەرلەر ئېسكادرونىدىن تەركىب تاپقان (دىۋىزىيون كوماندىرى پولىكوۋنىڭ مەنسۇر لومىيوف، مۇئاۋىن دىۋىزىيون كوماندىرلىرى موموزا، ھەسەن ۋالىم؛ 11 ماددىلىق تىنچلىق بىتىمى ئىمزالانغاندىن كېيىن، بۇ دىۋىزىيون شىخودىكى مىللىي ئارمىيە قىسىملىرىغا قوشۇۋېتىلدى، پولىكوۋنىڭ مەنسۇر لومىيوف ئۈچ ۋىلايەت ھۆكۈمىتىنىڭ بانكا ئىشلىرىغا مەسئۇل بولدى). ④ شىبە مۇستەقىل باتالىيىنى. بۇ باتالىيون جىڭ قاتارلىق جايلاردىكى ئۇرۇشلاردا ئاجايىپ قەھرىمانلىق مۆجىزىلىرى يارىتىپ، نۇرغۇن قۇربانلارنى بەردى (باتالىيون كوماندىرلىرى مايور بايىنتۇ، شۇمۇتۇڭ، شىڭ سەن، باۋسەن).

1946 - يىلى 6 - ئايدا تۈزۈلگەن 11 ماددىلىق تىنچلىق بىتىمىگە ئاساسەن، مىللىي ئارمىيىنىڭ ئادەم سانى 12 مىڭغا قىسقارتىلىپ، مىللىي ئارمىيە قىسىملىرى ئالتە پولىك ۋە بىر ئارتىدىۋىزىيوندىن تەركىب تاپتى. گومىنداڭ ئەكسىيەتچىلىرى بىتىمگە خىلاپلىق قىلىپ، ئۈچ ۋىلايەتتىكى ئىنقىلابىي ھاكىمىيەتنى ئاغدۇرۇپ تاشلاشقا ئۇرۇنغانلىقتىن، مىللىي ئارمىيە تەركىبىدىكى قىسىملار ۋە ئادەم سانى يەنە بۇرۇنقى ھالەتكە كەلدى.

13. مىللىي ئارمىيىنىڭ قوللانغان

پاروللىرى

مىللىي ئارمىيە رازۋېدكا پارولى، دىجورنىلىق پارولى،

ئۇرۇش ھالىتى ۋاقتىدىكى جەڭ مەيدانى پارولى قاتارلىق پاروللارنى قوللاندى. پارول تۈرلىرى تۆۋەندىكىچە بولدى: ① ھەرخىل ھايۋانلارنىڭ ناملىرى ئاساس قىلىنغان پارول. مەسىلەن، يولۋاس - قوي، شىر - ئۆچكە، ئارسلان - قوچقار، ئايغىر - ھاڭگا ۋە باشقىلار. ② قۇشلارنىڭ ناملىرى ئاساس قىلىنغان پارول. مەسىلەن، بۈركۈت - كەپتەر، لاچىن - قارىغوجا، بۆلبۈل - تورغاي، قارغا - سېغىزغان ۋە باشقىلار. ③ يەر - جاي ۋە شەھەرلەرنىڭ ناملىرى ئاساس قىلىنغان پارول. مەسىلەن، تەڭرىتاغ - خانتەڭرى، غۇلجا - تولى، ساۋەن - ئورمانباغ، چۆچەك - قاراقۇرۇم ۋە باشقىلار. ④ سۈپەت ناملىرى ئاساس قىلىنغان پارول. مەسىلەن، پالۋان - قەيسەر، باتۇر - جۈرئەت، قەھرىمان - جاھىل، گېنىرال - راداۋوي ۋە باشقىلار.

پارول سوئال - جاۋابتىن ئىبارەت بولۇپ، ئەگەر سورالغان سوئالغا توغرا جاۋاب بېرىلمىسە، قارشى تەرەپ شۇ ھامان ھەربىي ئىنتىزام بويىچە باشقۇرۇلۇپ كېتەتتى، قارشىلىق قىلغانلار ياكى قاچقانلار شۇ ھامان ئېتىپ تاشلىناتتى.

14. مىللىي ئارمىيىنىڭ كوماندىسى

مىللىي ئارمىيىنىڭ كوماندا تىلى ھەرقايسى قىسىملارنىڭ مىللەت تەركىبىگە قاراپ بەلگىلىنەتتى. بىر قىسىمدا ئۇيغۇرلار ئاساسىي ئورۇندا تۇرغان بولسا، كوماندا ئۇيغۇر تىلىدا، قازاقلار ئاساسىي ئورۇندا تۇرغان بولسا، كوماندا قازاق تىلىدا بېرىلەتتى، قوماندانلىق تەركىبىدە رۇسلار كۆپرەك بولغان قىسىملاردا بولسا، كوماندا رۇس تىلىدا بېرىلەتتى. مەسىلەن، ئۇيغۇر تىلىدا بېرىلگەن كوماندا تۆۋەندىكىچە ئىدى:

① ھۆرمەتلىك (مۆھتەرەم) گېنېرال، مۆھتەرەم پولكوۋنىك، كومبات جاناپلىرى. ② راپورت (دوكلات) بەرگەندە چاس بىلەن تەڭلا ئاددىي، قىسقا تىللار ئارقىلىق سۆزلىنەتتى: «سالام، ھۆرمەتلىك كوماندىر! راپورت بېرىشكە رۇخسەت قىلىڭ!» «رۇخسەت!» «قايتىشقا رۇخسەت قىلىڭ!» «باتالىيون دىققەت، ھۆرمەتكە تەييار تۇرۇڭ!» «بۇيرۇقىڭىزغا تەييار!» «خوپ!» «ھەممىمىز تەييار!» كوماندىر قول بەرمىگۈچە، تۆۋەن دەرىجىلىكلەرنىڭ قول ئېلىشىپ كۆرۈشۈشىگە رۇخسەت قىلىنمايتتى. ③ كوماندا تىللىرى «يىغىلىڭلار»، «تۇرۇڭلار»، «سەيكە تىزىلىڭلار»، «ئوڭغا قاراپ توغرىلان»، «سولغا قاراپ توغرىلان»، «ئۇدۇل»، «سولغا بۇرۇل»، «ئوڭغا بۇرۇل»، «ئارقىغا بۇرۇل»، «راھەت»، «دىققەت»، «ئولتۇرۇڭلار»، «تۇرۇڭلار»، «قەدەملەپ مارش»، «تېز قەدەم بىلەن مارش»، «يۈگۈرۈپ مارش»، «ئوڭدىن گېرى مارش»، «سولدىن گېرى مارش»، «ئوت ئېچىڭلار»، «ھۇررا»، «ئۆمىلەپ مارش»، «ئوڭدىن مارش»، «يانتۇ مارش»، «ئىرغىڭلار (توساقتىن)»، «ئاتلىنىڭلار»، «ئالغا مارش»، «ناخشا ئېيتىلسۇن»، «چىپىڭلار»، «قورال توغرىلانسۇن»، «ئېتىڭلار» دېگەندەك ئاددىي كوماندىلار ئىدى.

پارتىزانلىق دەۋرىدە تۈرك تىلىدا كوماندا بېرىلگەن چاغلارمۇ بولدى. مەسىلەن، «ئوڭدىن گېرى ئارش»، «سولدىن گېرى ئارش»، «ئالغا گېرى ئارش»، «ئارتتىن گېرى ئارش» دېگەندەك. موڭغۇل، خۇيزۇ، شىبەلەرنى ئاساس قىلغان قىسىملاردا بىرمەھەل شۇ مىللەتلەر تىلىدا كوماندا بېرىش يولغا قويۇلدى.

مىللىي ئارمىيىدە قوللىنىلغان نۇرغۇنلىغان خەلقئارا ھەربىي ئاتالغۇلار ھازىرغا قەدەر شۇ بويىچە قوللىنىلىپ

كەلمەكتە. — چارلىغۇچى (نۆۋەتچى قىسىمغا قارىتىلغان).
 دازور — ھۇجۇمغا ئۆتۈش ئالدىدا بايقاپ خەۋەر
 يەتكۈزگۈچى قىسىم.
 رازۋودىشى — پوسلارنى تەكشۈرگۈچى ۋە ئالماشتۇرغۇ-
 چى.
 پوس — قوغدىغۇچىلارنىڭ تۇراق نۇقتىسى.
 چاسوۋوي — پوستا نۆۋەت ئالمىشىپ تۇرغۇچى نۇقتا باقار
 جەڭچىلەر.
 ئىسمىنا — نۆۋەت ئالمىشىش.
 سايپورنىك — جەڭ مەيدانلىرى ۋە نشان، يول، يەر
 قۇرۇلۇشىنى ئېنىقلايدىغان كىشى.
 تىرئوگا — مۇداپىئەلىنىش، يوشۇرۇنۇش سىگنالى.
 پارات — قىسىملارنىڭ مۇنتىزىم ھەرىكىتىنى كۆزدىن
 كەچۈرۈش.
 دوت، زوت — يەر ئاستى، يەر ئۈستى ئوت ئېچىش
 توچكىلىرى.
 ئاتاكا — ھۇجۇم.
 كونتېرئاتاكا — قايتۇرما ھۇجۇم.
 ئوپېراتسىيە — جەڭ ھەرىكىتى.
 بىلىنداژ — ئۇرۇشقا قوماندانلىق قىلىدىغان نىقابلانغان
 جاي.
 سىۋىاز — ھەربىي ئالاقچى.
 پروپىسكا — مەخپىي بەلگە.
 راپورت — جەڭ ئەھۋالىدىن مەلۇمات يەتكۈزۈش.
 توپوگرافىيە — يەرنىڭ تۈزۈلۈشى ھەققىدىكى خەرىتە.
 مانېۋىر — ئەمەلىي جەڭگە كىرىش ئالدىدا ئۆتكۈزۈلىدىغان
 ئۇرۇش.

ترېنېروۋكا — تەكرار تەييارلىق. رازۋېدكا — قارشى تەرەپنىڭ ئەھۋالىنى كۆزىتىش. تاكتىكا — كونكرېت جەڭ. ئىستراتېگىيە — كەڭ كۆلەملىك جەڭ ھەرىكىتى. ھەرەتتىر — نىشان ۋە تۈچكىنى ئېنىقلاش. مۇشۇنىڭغا ئوخشاش يۈزلىگەن ئاتالغۇلار خەلقئارا ۋە رۇس تىلىدىن قوبۇل قىلىنغان، بۇلار ھازىرغا قەدەر ھەربىي ئاتالغۇ سۈپىتىدە قوللىنىلىپ كەلمەكتە.

15. مىللىي ئارمىيە تەشكىل قىلىنغان چاغدىكى ئادەم سانى

- ① بىرىنچى سۈيدۈڭ ئاتقۇچ پۈلك (موگوتتوف) 2200
 - ② ئىككىنچى غۇلجا ئاتقۇچ پۈلك (قېيۇمبېگ، ئايتۇغان) 2300
 - ③ كەڭساي ئاتقۇچ پۈلك (لېسكىن، ئارۇپ) 2000
 - ④ غۇلجا ئاتقۇچ پۈلك (فېدايوف) 2200
 - ⑤ تېكەس ئاتلىق ئەسكەرلەر پۈلكى (مەۋلانوف، ئىبراھىموف) 1800
 - ⑥ ئۈچ مۇستەقىل ئاتلىق ئەسكەرلەر دېۋىزىيىسى 2800
- دېمەك، مىللىي ئارمىيىنىڭ دەسلەپكى مەزگىلىدىكى ئومۇمىي ئادەم سانى 13 مىڭ 300 ئىدى. 1945 - يىلىنىڭ ئوتتۇرىلىرىدا گومىنداڭ ئەكسىيەتچىلىرىگە قارشى جەڭ شەرق تەرەپكە قاراپ غەلىبىسىرى ئىلگىرىلىشىگە ئەگىشىپ، مىللىي ئارمىيىنىڭ ئومۇمىي ئادەم سانى تەدرىجىي كۆپەيدى. كۆپەيگەن قىسىملار ۋە ئۇلارنىڭ ئادەم سانى تۆۋەندىكىچە:
- ① مەنسۇر لومىيوف باشچىلىقىدىكى 1200 كىشىلىك

خۇيزۇ ئاتلىق ئەسكەرلەر پولكى. 1947 - 1948 -
② پولكوۋنىڭ ئىردە بۇلغۇنۇق باشچىلىقىدىكى 950
كىشىلىك موڭغۇل ئاتلىق ئەسكەرلەر پولكى. -
③ باۋسەن، شۇمۇتوڭلار باشچىلىقىدىكى 600 كىشىلىك
شېبە مۇستەقىل ئاتلىق ئەسكەرلەر دىۋىزىيىسى.
④ دەلىلقان، بەدەلىقان باشچىلىقىدىكى 1800 كىشىلىك
سارسۇمبە ئاتلىق ئەسكەرلەر پولكى. -
⑤ پولكوۋنىڭ ئابلاخان باشچىلىقىدىكى 1500 كىشىلىك
چۆچەك ئاتقۇچ پولكى.

1945 - يىلىنىڭ ئاخىرىغا كەلگەندە، مىللىي ئارمىيىنىڭ
ئومۇمىي ئادەم سانى 18 مىڭغا يەتتى.
ئۈچ ۋىلايەت مىللىي ئارمىيىسى ئىلى، تارباغاتاي،
ئالتايدىن ئىبارەت ئۈچ ۋىلايەتنى گومىنداڭ قوشۇنلىرىدىن
تولۇق ئازاد قىلغانغا قەدەر 350 قېتىمدىن ئارتۇق كىچىك جەڭ،
36 قېتىملىق ئوتتۇرا جەڭ، توققۇز قېتىملىق چوڭ جەڭنى
باشتىن كەچۈرۈپ، مۇنتىزىم جەڭگىۋار قوشۇن بولۇپ ئۆسۈپ
يېتىلدى.

1947 - يىلىنىڭ ئاخىرى، 1948 - يىلىنىڭ باشلىرىدا
ئوسمان، قالىبېك باندېتلىرىغا قارشى ئۇرۇش جەريانىدا
تۆۋەندىكى جەڭگىۋار قىسىملار جەڭگە قاتناشتۇرۇلدى:

① مايتاغ پولكى. بۇ پولك 1800 كىشىدىن تەركىب
تاپتى، پولك كوماندىرى پودپولكوۋنىڭ مەھمەت يۈسۈپوف،
سىياسىي كومىسسارى جاڭدا بابالنىكوف (بۇ پولك غۇلجا زاپاس
پولكتىن ئەۋەتىلگەن قىسىملاردىن تەركىب تاپتى).

② قوبۇقسار ئاتلىق ئەسكەرلەر پولكى. بۇ پولك 1500
كىشىدىن تەركىب تاپتى. پولك كوماندىرى پولكوۋنىڭ نۇسۇپقان
كۈنباي، مۇئاۋىن پولك كوماندىرلىرى مايور ئىبراھىمباي،
مايور سالاھىدىن، سىياسىي كومىسسارى پودپولكوۋنىڭ

يۈسۈپجان. ③ ئازاد نىشانلىق ئىككىنچى ئاتقۇچ پۈلك. بۇ پۈلك

2200 كىشىدىن تەركىب تاپتى. پۈلك كوماندىرى پودپولكوۋنىك يۈنچىق ئايتۇغان، مۇئاۋىن پۈلك كوماندىرى رامازان ئوسمانوف، سىياسىي كومىسسارى ئۆمەروف، شتاب باشلىقى كاپىتان ئېستېمېسوف بىللە.

16. مىللىي ئارمىيىدىكى ئىنقىلابىي

كۈچلەرنىڭ ئۇلغىيىشى

ئۈچ ۋىلايەت ئىنقىلابى دەسلەپ ئىلى ۋىلايىتى تەۋەسىدە غەلبە قىلىپ، كېيىن ئالتاي، تارباغاتاي ۋىلايەتلىرىنى ئازاد قىلىپ، شىنجاڭنى زىلزىلىگە كەلتۈرگەندىن كېيىن، شىنجاڭنىڭ جاي - جايلىرىدىكى ھەر مىللەت خەلقى ئويغىنىپ، گومىنداڭ جاللاتلىرىغا قارشى قوراللىق ئىنقىلاب يولغا ئاتلاندى، جۈملىدىن تۇرپان، پىچان، توقسۇن، قۇمۇل، تاشقورغان، يەركەن قاتارلىق جايلاردا كۆتۈرۈلگەن قوراللىق قوزغىلاڭلار ئۈچ ۋىلايەت ئىنقىلابىنىڭ ھۆسنىگە ھۆس - قوشتى.

بىرىنچى بولۇپ روتا كوماندىرى كاپىتان سوپاخۇن سۈبۈروف 1945 - يىلى مايتاغدا ئىسيان كۆتۈرۈپ، ئەكسىيەتچى قوراللىق كۈچلەردىن بۆلۈنۈپ چىقىپ، 200 گە يېقىن ئەسكەر بىلەن مىللىي ئارمىيە سېپىگە قوشۇلدى، مۇشۇ ئەسكەرلەر ئاساسىدا، كېيىن سوپاخۇن پۈلكى ۋۇجۇدقا كەلدى.

تۇرپان، پىچان، توقسۇن ئۇيغۇرلىرى 1947 - يىلى يازدا ئابدۇراخمان مۇھىتى، ئىمىن زاھىدى، رەجەپ توختى، ئەزىز قۇربانلارنىڭ باشچىلىقىدا قوراللىق قوزغىلاڭ كۆتۈرۈپ،

ۋە ھەشيلەشكەن گومىنداڭ قانخورلىرىغا قاقشاتقۇچ زەربە بەردى. كۈچ نىسبىتىدە ئاجىزلىق كۆرۈلگەنلىكتىن، قوزغىلاڭچىلار يۇلتۇز ئارقىلىق چېكىنىپ، مىللىي ئارمىيە سېپىگە قوشۇلدى. مانا بۇ 250 دىن ئارتۇق ئەزىمەت غۇلجا زاپاس پولكتا مايور ئىمىن زاھىدىنىڭ كوماندىرلىقى، پورۇچىك رەجەپ توختىنىڭ سىياسىي يېتەكچىلىكىدە قىلىچ ئېسكادرونى بولۇپ ئورۇن ئالدى. ئەزىز قۇربان باشلىق ئون نەچچە زىيالىي پولكىنىڭ ھەرقايسى قىسىملىرىدا سىياسىي رەھبەرلىك خىزمىتىنى ئۈستىگە ئالدى.

قۇمۇل خەلقى 1947 - يىلى سېپىت باتۇر، ئونانباي باتۇرنىڭ قوماندانلىقىدا قوراللىق قوزغىلاڭ كۆتۈردى، قوزغىلاڭغا قاتناشقان بىرقانچە يۈز ئەزىمەت گومىنداڭ ئەكسىيەتچىلىرىگە قاقشاتقۇچ زەربە بەرگەندىن كېيىن، دۈشمەن بىلەن شەرتلىك ئاساستا سۆھبەت ئۆتكۈزۈپ غەلىبە قازاندى. ئەمما، قوزغىلاڭچىلارنىڭ بىخەتەرلىكى كۆزدە تۇتۇلۇپ، ئۇلار غۇلجىغا قايتۇرۇپ كېلىندى. 30 دىن ئارتۇق باتۇر ئائىلىسى بىلەن غۇلجىغا كېلىپ، مىللىي ئارمىيە قاتارىدىن ئورۇن ئالدى.

بىتىم مۇناسىۋىتى بىلەن مىللىي ئارمىيىنىڭ باش قوماندانى گېنېرال لېيىتات ئىسھاقبەگ مۇنۇنوف ئۈرۈمچىگە بارغاندا، مامۇتوف قۇربان، تۇرسۇن ۋاھىدى قاتارلىق 26 زىيالىينى گومىنداڭ تۈرمىسىدىن قايتۇرۇپ چىقىپ، غۇلجىغا ئېلىپ كەلدى. ئۇلار سىياسىي باشقارمىغا ۋە ھەرقايسى قىسىملارغا تەقسىم قىلىنىپ، سىياسىي رەھبەرلىك خىزمىتىگە مەسئۇل قىلىندى.

ئۈرۈمچى قاتارلىق جايلاردىن 2 -، 3 -، 4 -، 5 -، 6 - تۈركۈملەردە تۈرلۈك ئامال - چارىلەر بىلەن غۇلجىغا يېتىپ كەلگەن 150 چە زىيالىينىڭ كۆپ قىسمى يەرلىك ھاكىمىيەت

ئورۇنلىرىغا ئورۇنلاشقاندىن باشقا، 40 نەچچە زىيالىي ئوفتسبىرلار مەكتىپىدە ھەربىي تەلىم - تەربىيە ئالغاندىن كېيىن، قىسىملارغا تەقسىم قىلىندى.

ئاقسۇغا يۈرۈش قىلغان مىللىي ئارمىيە قىسىملىرى 1945 - يىلى كۈزدە بۇيرۇققا بىنائەن غۇلجىغا قايتقان چاغدا، باي ناھىيىسىدىكى 40 ~ 50 ئەزىمەت شائىر نىمىشپەت ئارمىيە داموللامنىڭ باشچىلىقىدا مىللىي ئارمىيە قىسىملىرىغا قوشۇلۇپ غۇلجىغا كەلدى. ئۇلارنىڭ كۆپچىلىكى مىللىي ئارمىيە سېپىگە قاتناشتى. ئۇلاردىن باشقا، ئاقسۇ كونا شەھەر ناھىيىسىدىن كېلىپ، مىللىي ئارمىيە سېپىگە قاتناشقانلارمۇ خېلى كۆپ.

1946 - يىلىدىن باشلاپ ئازادلىققا قەدەر ئىبراھىم تۇردى، ئۇيغۇر سايرانى، نەمەت خەلىپىتىم، مەجىت زاھىدى، نۇز سادىروف قاتارلىق يۈزلىگەن ئاتاقلىق زىيالىيلار ئۈچ ۋىلايەت ئىنقىلابىنىڭ بۆشۈكى بولغان غۇلجىغا كېلىپ، ئىنقىلابقا ئۆچمەس تۆھپىلەرنى قوشتى.

17. ئۈچ ۋىلايەت ئىنقىلابى جەريانىدا

غەنىمەت ئېلىنغان ئۇرۇش قوراللىرى

ۋە ماددىي ئەشيا

ئۈچ ۋىلايەت ئىنقىلابىدىكى 1944 - يىلى 8 - ئايدىن 1945 - يىلىنىڭ يىل ئاخىرىغىچە داۋام قىلغان ئۇرۇش مەزگىلىدە ئىلى، تارباغاتاي، ئالتاي ۋىلايەتلىرى ۋە بۇ ۋىلايەتلەرگە قاراشلىق ئىلغا، توققۇزتارا، كۈنەس، قىزىلكۆرە، موڭغۇلكۆرە، سۈمۈل، جېلىلىيۈزى، سۈيۈڭ، چىلپەڭزە، ئارشاڭ، بورتالا، شىخو، جىڭ، ساۋەن، دۆربىلجىن،

قوبۇقسار، تولى، جېمىنەي، قابا، بۇرۇلتوقاي، كۆكتوقاي،
 بۇرچىن قاتارلىق ناھىيىلەر، غۇلجا، چۆچەك، سارسۇمبە،
 مايتاغ شەھەرلىرى تولۇق ئازاد قىلىندى؛ باي، ئاقسۇ
 كوناشەھەر ناھىيىلىرى، جام، مۇزداۋان قاتارلىق رايونلار ئازاد
 قىلىنىپ، دۈشمەنگە ئەجەللىك زەربە بېرىلگەن بولسىمۇ،
 مىللىي ئارمىيە قىسىملىرى شۇ چاغدىكى ۋەزىيەتنىڭ
 تەقەززاسى، باش قوماندانلىقنىڭ بۇيرۇقى بويىچە بۇ جايلاردىن
 چېكىنىپ چىقتى. مىللىي ئارمىيە قىسىملىرى گومىنداڭ
 قوشۇنلىرىنىڭ كۈرە، كەڭساي، مۇزداۋان، باجاخۇ،
 سىمپىتوزا، مايتاغ، جىڭ، شىخو قاتارلىق تايانچ
 پونكىتلىرىدىكى ئەڭ كۈچلۈك ھەربىي ئىستېھكاملىرىنى
 پاچاقلاپ تاشلاپ ئىشغال قىلىش جەريانىدا نۇرغۇنلىغان ئۇرۇش
 قوراللىرى ۋە ماددىي ئەشيانى غەنىمەت ئالدى.
 مۇشۇ مەزگىلدە گومىنداڭنىڭ ھەرقايسى شەھەر،
 ناھىيىلەر ۋە رايون، يېزىلاردىكى 70 نەچچە تۈرمىسى،
 يىغىۋېلىش ئورنى ۋە كىچىك تۈرمىلىرى ئىشغال قىلىنىپ،
 5000 دىن ئوشۇق مەھبۇس قۇتقۇزۇۋېلىنىپ، ئەركىنلىككە
 ئېرىشتۈرۈلدى، بۇلارنىڭ ئىچىدىكى ياراملىقلىرىدىن 1500 گە
 يېقىن كىشى مىللىي ئارمىيە سېپىگە قاتناشتۇرۇلدى.
 ئۇرۇش جەريانىدا گومىنداڭ قوشۇنلىرىنىڭ جىڭ، شىخو،
 ساۋەن، دۆربىلجىن، قوبۇقسار، ئاقسۇ قاتارلىق جايلاردا
 كۆڭۈل قويۇپ ياسىغان 180 نەچچە قاتمۇقات ئىستېھكام،
 بىلىنداژ، سىم توساق، ئۈستى يېپىق ئاكوپلىرى ئادەملىرى
 بىلەن قوشۇپ پارتىلىتىلىپ، ئوت ئېچىش نۇقتىلىرى
 بېسىقتۇرۇلدى.
 مىللىي ئارمىيە قىسىملىرى گومىنداڭ قوشۇنلىرىدىن
 غەنىمەت ئالغان ئۇرۇش قوراللىرى ۋە ماددىي ئەشيانى
 تۆۋەندىكىچە:

بومباردىمانچى، ھۇجۇمچى ئايروپىلان ئالتە، تانكا توققۇز،
 برونىك ئاپتوموبىل 17، زەمبىرەك 39، پىلىموت (ستانكۇۋى
 پىلىموت ۋە قول پىلىموت) 1350، مىنامىوت 76، مىلتىق
 (ياپونكا، گېرمانكا قاتارلىق) 26 مىڭ 400، ئاپتومات
 1200، زېنىت توپ 13، بومبا، گرانات 22 مىڭ، تول
 (پارتلاتقۇچ) 1200، ھەربىي ئات (ئىگىرى بىلەن) 5000،
 ئاپتوموبىل 259، پىكاپ (گاز - 69) 18، ھەربىي دۇربۇن
 39، يان قورال (ماۋزېر، كولت، پىستولت، بارابان
 قاتارلىق) 780، بىر زېنىت چىدىر 220، ھەرخىل ئوق - دورا
 ئامبىرى 17، ماددىي ئەشيانىلار ئامبىرى 28، رادىئوگرامما
 ئاپپاراتى 23، قىلىچ 1500، ئىشتىك (نەيزە) 2500، خەنجەر
 500، ھەربىي تېلېفون 35، تېلېفون سىمى 20 مىڭ مېتىر،
 ھەربىي سۇدان 4000، يان سومكا 700، زالوك ئالتۇن 800
 كىلوگرام، ھەرخىل ھەربىي دوختۇرلۇق سايىمىنى 25 يۈرۈش.
 گومىنداڭ قوشۇنلىرىدىن غەنىمەت ئېلىنغان بۇ ئۇرۇش
 قوراللىرى ۋە ماددىي ئەشيانىلار ھېسابىغا مىللىي ئارمىيە
 قىسىملىرى قوراللىنىپ ۋە تەمىنلىنىپ، غەلىبىسى ئالغا
 ئىلگىرىلىدى.

جەڭگىۋار ئىنقىلابىي تەشكىلات

ئۈچ ۋىلايەت ئىنقىلابىنىڭ سىياسىي، ئىدىيىۋى جەھەتتىكى ئېھتىياجى، ئىستراتېگىيە جەھەتتىكى تەلپىگە ئاساسەن، پۈتۈن شىنجاڭ ياشلىرىنى ئىنقىلابىي سەپكە ئۇيۇشتۇرىدىغان بىر تەشكىلات قۇرۇش زۆرۈرلۈكى تۇغۇلدى. مۇنداق ئىلغار ئىنقىلابىي تەشكىلات بولمىغاندا، ئىنقىلابنىڭ ئاساسىي كۈچ مەنبەسى بولغان ياشلارنى بىر سەپكە ئۇيۇشتۇرغىلى بولمايتتى. ئۇ ھالدا سىياسىي - ئىدىيىۋى ۋە نەزەرىيىۋى جەھەتتە چېچىلاڭغۇلۇق يامراپ كېتەتتى - دە، ئىنقىلابىي كۈچلەر مۇتەئەسسىپ ئەكسىيەتچى كۈچلەر، قالاق خۇراپىي كۈچلەرنىڭ بېسىمى ئاستىدا قېلىپ، مۇڭغۇر مۇشەققەتتە غەلىبىگە ئېرىشكەن ئىنقىلاب تۈيۈق يولغا كىرىپ، مەغلۇپ بولغان بولاتتى. ئۈچ ۋىلايەت ئىنقىلابىنىڭ مانا بۇ نازۇك ئېھتىياجىنى ئالدىنلا سەزگەن ئابدۇكېرىم ئابباسوف، سەئىدۇللا سەيپۇللايوف، سەيپىدىن ئەزىزى، ئەسئەت ئىسھاقوف، ئابدۇللا زاكىروف قاتارلىق ئىنقىلابچىلار بىر ئىنقىلابىي تەشكىلات قۇرۇش قارارىغا كەلدى. 1945 - يىلى 11 - ئايدا، سەئىدۇللا سەيپۇللايوفنىڭ بىلىم يۇرتىدىكى ھۇجرىسىدا تەشكىلاتنىڭ تۇنجى قېتىملىق تەييارلىق يىغىنى ئۆتكۈزۈلدى. تەييارلىق يىغىنىدا «پۈتۈن شەرقىي تۈركىستان ياشلىرى، ئىنقىلابىي سەپكە ئۇيۇشۇڭلار!» دېگەن شوئار

ئاستىدا بۇ ئىنقىلابىي تەشكىلاتنىڭ نامى «پۈتۈن شەرقىي تۈركىستان ئىنقىلابچىل ياشلار تەشكىلاتى» دەپ بېكىتىلدى، تەشكىلاتنىڭ 60 ماددىلىق نىزامنامىسى قاراپ چىقىلىپ ماقۇللاندى.

1945 - يىلى 11 - ئاينىڭ 15 - كۈنى، ئىنقىلابچىل ياشلار تەشكىلاتىنىڭ تۇنجى نۆۋەتلىك قۇرۇلتىيى ئۆتكۈزۈلدى، قۇرۇلتايغا ھەر مىللەت ياشلىرىنىڭ 82 ۋەكىلى قاتناشتى. قۇرۇلتايدا تەشكىلاتنىڭ نامى، شوئارى، نىزامنامىسى ماقۇللاندى، نىزامنامە 60 ماددىدىن 54 ماددىغا ئىخچاملاندى، 25 كىشىدىن تەركىب تاپقان مەركىزىي كومىتېت سايلاپ چىقىلدى، ئابدۇكېرىم ئابباسوف ئىنقىلابچىل ياشلار تەشكىلاتىنىڭ رەئىسلىكىگە، سەئدۇللا سەيپۇللايوف مۇئاۋىن رەئىسلىكىگە سايلاندى، 11 ماددىلىق تىنچلىق بىتتىمى ئىمزالانغاندىن كېيىن، سەئدۇللا سەيپۇللايوف رەئىس، قۇسايىن سىياىابايوف مۇئاۋىن رەئىس بولدى. ئىنقىلابچىل ياشلار تەشكىلاتى مەركىزىي كومىتېتىنىڭ تۇنجى قېتىملىق يىغىنىدا تەشكىلاتنىڭ نەشر ئەپكارى بولغان «كۈرەش» ژۇرنىلىنى چىقىرىش قارار قىلىندى، ئابدۇكېرىم ئابباسوف ژۇرنالنى مەسئۇل مۇھەررىرى، يازغۇچى زۇنۇن قادىرى ئەدەبىي مۇھەررىرى بولدى، كېيىن سەئدۇللا سەيپۇللايوف مەسئۇل مۇھەررىر بولدى. ھەرقايسى ۋىلايەت، ناھىيىلەردە ئىنقىلابچىل ياشلار تەشكىلاتىنىڭ ھەر دەرىجىلىك كومىتېتلىرى ۋە ياچېيكىلىرىنى قۇرۇش قارار قىلىندى، «مىللىي ئارمىيە باش شتابىدا ھەربىي كومىتېت قۇرۇلسۇن، كومىتېت رەئىسلىكىنى توختى ئىبراھىم ئۈستىگە ئالسۇن» دېگەن قارار قىلىندى. تېخىچە ئازاد بولمىغان يەتتە ۋىلايەتتىكى ياشلارغا ئىنقىلابىي سەپكە ئۇيۇشۇپ، مۇستەبىت ھۆكۈمرانلارغا قارشى كۈرەشنى قانات يايدۇرۇش توغرىسىدا مۇراجىئەتنامە چىقىرىلدى.

ئىنقىلابچىل ياشلار تەشكىلاتى قۇرۇلۇپ ئىككى ئايغا قالماي، ئۈچ ۋىلايەت دائىرىسىدە ھەر دەرىجىلىك كومىتېت ۋە ياچېيكىلار قۇرۇلۇپ ئىشقا كىرىشتى. ئىنقىلابچىل ياشلار تەشكىلاتىغا ئەزا بولغان ياشلار «ئىنقىلابچىل ياش» دەپ ئاتالدى. 1946 - يىلىنىڭ ئوتتۇرىلىرىغا قەدەر ئۈچ ۋىلايەت بويىچە 30 مىڭدىن ئارتۇق ياشلار، زىيالىيلار «ئىنقىلابچىل ياش» قاتارىغا ئۆتتى.

ئىنقىلابچىل ياشلار تەشكىلاتى مەركىزىي كومىتېتىنىڭ قارارىغا ئاساسەن، 1946 - يىلى 1 - ئايدا مىللىي ئارمىيە باش قوماندانلىق شتابىدا رەپىق بايجۇرىن، مەھمەتئىمىن ئىمىنوف، ئەخمەت زاھىدى، داڭقى، توختى ئىبراھىم، خەمىت كەنجى، شۇمۇتۇڭ، رېشات نۇرساipa، شېيىكىنلەردىن تەركىب تاپقان ئىنقىلابچىل ياشلار تەشكىلاتىنىڭ ھەربىي كومىتېتى قۇرۇلدى. كومىتېت ئەزالىرىنىڭ تۇنجى قېتىملىق يىغىنىدا توختى ئىبراھىم ئىنقىلابچىل ياشلار تەشكىلاتى ھەربىي كومىتېتىنىڭ رەئىسلىكىگە سايلاندى، مىللىي ئارمىيىنىڭ ھەرقايسى قىسىملىرىدا شۆبە ھەربىي كومىتېت، ھەربىي ياچېيكىلارنى قۇرۇش قارار قىلىندى، ئىنقىلابچىل ياشلار تەشكىلاتىغا ئەزا قوبۇل قىلىش، تەشكىلاتنىڭ پائالىيەتلىرىنى قانات يايدۇرۇش ھەققىدە بىرقانچە قارالمىلار ماقۇللاندى.

مىللىي ئارمىيىنىڭ بىرىڭادا، پولك، مۇستەقىل باتالىيون، دىۋىزىيونلىرىدا شۆبە ھەربىي كومىتېت، باتالىيونلاردا باش ياچېيكا، روتا - ئېسكادرونىلاردا شۆبە ياچېيكا، ئىزۋوتلاردا ئۆگىنىش گۇرۇپپىلىرى قۇرۇلدى. 1946 - يىلى 6 - ئاينىڭ ئاخىرىغىچە، ئىنقىلابچىل ياشلار تەشكىلاتىنىڭ مىللىي ئارمىيىدىكى تەشكىلىي قۇرۇلۇشى تاماملاندى، ئەزا قوبۇل قىلىش خىزمىتى باشلاندى، يىل ئاخىرىغىچە مىللىي ئارمىيە بويىچە «ئىنقىلابچىل ياش» لار قاتارىغا ئۆتكەن كوماندىر -

جەڭچىلەر 3000 دىن ئېشىپ كەتتى. مىللىي ئارمىيىنىڭ باش قوماندانى گېنېرال لېيىتنام ئىسھاقبەگ مۇنۇفۇ ئىنقىلابچىل ياشلار تەشكىلاتىغا ئەزا بولۇشقا ئىلتىماس سۇنغانىدى، تەستىقلانغاندىن كېيىن، ئۇ ئەزالىق كىنىشكىسىنى قولغا ئېلىپ، «مەن ئەمدى ئىنقىلابچىل ياش بولدۇم» دەپ مىيىقىدا كۈلۈپ، سىپتا خەت تارتقان چىرايلىق بۇرۇتنى سىلاپ قويدى. بۇ ئىشتىن خەۋەر تاپقان لېسكىن، بايچۇرىن، ئىمىنوف، رەخمىجان، قاسىمجان قەمبىرى، دەلبىلقان، ئابدۇراخمان مۇھىتى، غېنى باتۇر، سوپاخۇن، زۇنۇن تېمىچىپوف، ئابدۇرېشىت تۇردىيوف، قېيۇمبەگ، رۇسۇلوف، غاپپارخان، نەبىجان قاتارلىق يۇقىرى دەرىجىلىك كوماندىرلار ھەربىي كومىتېتقا ئىلتىماس سۇنۇش ئارقىلىق «ئىنقىلابچىل ياش» لار قاتارىدىن ئورۇن ئالدى.

ئىنقىلابچىل ياشلار تەشكىلاتىنىڭ مىللىي ئارمىيە قىسىملىرىدىكى ياچېيكىلىرىنى ئاساس قىلغان ھالدا ھەپتىدە ئىككى قېتىم سىياسىي - نەزەرىيە مۇزاكىرىسى يولغا قويۇلدى. مۇزاكىرىنىڭ ئاساسىي تېمىسى مىللىي ئىنقىلاب، سوتسىيالىستىك ئىنقىلاب مەسىلىسى، جۇڭگو ئىنقىلابى، جۇڭگو خەلق ئازادلىق ئارمىيىسىنىڭ سىياسىي ئەنئەنىلىرى، ماتېرىيالىستىك پەلسەپىنىڭ ئاساسىي مەزمۇنلىرى قاتارلىقلاردىن ئىبارەت ئىدى.

ئىنقىلابچىل ياشلار تەشكىلاتىنىڭ مىللىي ئارمىيىدىكى ھەر دەرىجىلىك كومىتېتلىرى ۋە ياچېيكىلىرىنىڭ رەھبەرلىكىدە، مىللىي ئارمىيە قىسىملىرىدا ساۋاتسىزلىقنى يۇيۇش دولقۇنى كۆتۈرۈلدى، ئىنقىلابىي ناخشىلار دىنىي ئەسەبىي ناخشىلارنىڭ ئورنىنى ئىگىلىدى، قىسىملاردا قىرائەتخانا ئېچىش، تام گېزىتى چىقىرىش قاتارلىق مەدەنىي پائالىيەتلەر ئەۋج ئالدى، شاپىگرافتا بېسىلغان جەڭگىۋار ۋە رەقىلەر

كوماندىر - جەڭچىلەرنىڭ سۆيۈپ ئوقۇيدىغان ئاخبارات قورالىغا ئايلاندى. مىللىي ئارمىيە قىسىملىرىدا تىياتىر ئۆمىكى، ساز كۈرۈشۈكى قۇرۇلۇپ، كوماندىر - جەڭچىلەر مەنىۋى ئوزۇققا ئىگە قىلىندى. شەپقەت ھەمىشەرىلىرىنىڭ تەشەببۇسكارلىقى بىلەن تانسا كېچىلىرى ئۆتكۈزۈلۈپ، جەڭچىلەرنىڭ مەدەنىي ھاياتى جانلاندۇرۇلدى.

مىللىي ئارمىيىنىڭ نۇرغۇن كوماندىر - جەڭچىلىرى گومىنداڭ ئەكسىيەتچىلىرىگە قارشى ئۇرۇشقا ۋە ئوسمان، قالىبېك باندىتلىرىنى تازىلاش جەڭلىرىگە «مەن ئىنقىلابچىل ياش، ئەبلەخلەرنى يوقىتىش ئۈچۈن ئۆزۈمنى بېغىشلايمەن» دېگەن جەڭگىۋار قەسەم بىلەن ئاتلاندى. كۈرەش قەھرىمانى، «ئىنقىلابچىل ياش» كاپىتان دۈگانوفنىڭ 30 نەچچە دۈشمەننى قىرىپ تاشلاپ قەھرىمانلارچە قۇربان بولغانلىقى، پودپولكوۋنىڭ يۈسۈپجاننىڭ دۈشمەنگە سىر بەرمەي، دەھشەتلىك قىيىنچىلىقلارغا بەرداشلىق بېرىپ، ئىنقىلاب ئۈچۈن ئۆز ھاياتىنى تەقدىم قىلغانلىقى ئىنقىلابچىل ياشلار تەشكىلاتى يورۇتۇپ بەرگەن ئۇلۇغ ئىدىيىۋى مەشئەلنىڭ يەتەكچىلىكىدە بولدى.

ئىنقىلابچىل ياشلار تەشكىلاتى 1945 - يىلى 11 - ئايدىن 1948 - يىلى 8 - ئايغىچە ھەر مىللەت ياشلىرىنى ئىنقىلابىي سەپكە ئۇيۇشتۇرۇش، سىياسىي - نەزەرىيە جەھەتتە قوراللىق دۈرۈش، ئىدىيىۋى يۈكسەكلىككە كۆتۈرۈپ، غايىلىك، ئاڭلىق ئىنقىلابىي قوشۇن قىلىپ قۇرۇپ چىقىش يولىدا ئاجايىپ زور رول ئوينىدى، يەتتە ۋىلايەتتىكى ياشلار ۋە زىيالىيلارنى ئويغىتىش، ئۇيۇشتۇرۇش جەھەتتە تۈرتكىلىك رول ئوينىدى ۋە ئىلھاملاندۇرغۇچى، مەدەت بەرگۈچى تەشكىلات بولۇپ قالدى. 1948 - يىلى 8 - ئاينىڭ 1 - كۈنى، ئەخمەتجان قاسىمنىڭ تەشەببۇسى بىلەن شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى قۇرۇلغاندىن كېيىن، ئىنقىلابچىل ياشلار تەشكىلاتى ئىتتىپاقىنىڭ ياشلار بۆلۈمى بولۇپ قالدى.

ئۈرۈمچىدە ئەخمەتجان قاسىمى قاتارلىق كىشىلەرگە مۇھاپىزەتچى بولغان كۈنلەردە

ئۈچ ۋىلايەت ئىنقىلابىي ھۆكۈمىتى ۋەكىللىرى بىلەن
گومىنداڭ ھۆكۈمىتىنىڭ ۋەكىللىرى ئوتتۇرىسىدا ئېلىپ
بېرىلغان سۆھبەتتە ھاسىل قىلىنغان 11 ماددىلىق تىنچلىق
بىتىمىگە 1946 - يىلى 6 - ئاينىڭ 6 - كۈنى ئاخىرقى ھېسابتا
ئىمزا قويۇلدى ۋە 7 - ئاينىڭ 1 - كۈنى ئۆلكىلىك بىرلەشمە
ھۆكۈمەت قۇرۇلۇپ ئىشقا كىرىشتى. ئۆلكىلىك بىرلەشمە
ھۆكۈمەتنىڭ مۇئاۋىن رەئىسى ئەخمەتجان قاسىمى باشچىلىقىدا
ئۈچ ۋىلايەت تەرەپتىن ئۆلكىلىك بىرلەشمە ھۆكۈمەتتە
رەھبەرلىك ۋەزىپىلىرىگە تەيىنلەنگەن ئابدۇكېرىم ئابباسوف،
سەيپىدىن ئەزىزى، رەخمىجان سابىر ھاجىيوف، ئەنۋەر خانىبابا
قاتارلىق كىشىلەر ئۈرۈمچىگە يېتىپ باردى.
گومىنداڭ تەرەپ تىنچلىق بىتىمىگە ئىمزا قويغىنى بىلەن،
تارىختىن بۇيان كۆرۈلۈپ باقمىغان خەلق قوزغىلىڭىغا مۇنداق
كەڭ يول قويۇشقا ئىچ - ئىچىدىن نارازى ئىدى، شۇڭا ئۇلار
تىنچلىق بىتىمىنى يوققا چىقىرىپ، ئۈچ ۋىلايەتتە ئورنىتىلغان
ئىنقىلابىي ھاكىمىيەتنى ئۇجۇقتۇرۇپ تاشلاشقا خۇپىيانە
تەييارلىق كۆرۈشكە باشلىدى. ئۇلار ھەربىي دىكتاتورىنى
كۈچەيتىپ، مەشىق - مانېۋىرلارنى كۆپەيتىپ، خەلقنىڭ

يۈرىكىنى مۇجۇيدىغان تەھدىت مۇھىتىنى ياراتتى؛ بىتىمگە
ئاساسەن جايلاردا ئۆتكۈزۈلۈشكە باشلىغان دېموكراتىك سايلامنى
باھانە قىلىپ، دېموكراتىك كۈچلەرنى باستۇرۇشقا كىرىشتى؛
يەتتە ۋىلايەتتە جاسۇسلۇق تورىنى كەڭ يېيىپ، خائىنلار ۋە
مىللىي مۇناپىقلارنى ئۆز ئەتراپىغا توپلاپ، ئىنقىلابىي زاتلارنى
ھەدەپ قولغا ئالدى؛ ئوسمان، قالىبېككە ئوخشاش قوراللىق
باندىتلارغا مەدەت بېرىپ، ئۈچ ۋىلايەتكە ئىغۋاگەرچىلىك
قىلغۇزدى؛ ئۈچ ۋىلايەتتىن ئۆلكىلىك بىرلەشمە ھۆكۈمەتكە
قاتناشقان رەھبىرىي خادىملارنىڭ رولىنى ئاجىزلاشتۇرۇپ،
ئۇلارنى يېتىم قالدۇرۇش ئۈچۈن ئاكتىپ ھەرىكەتكە كىرىشتى؛
جايلاردىكى ئىنقىلابچىل ياشلارنىڭ دېموكراتىك پائالىيەتلىرىنى
باستۇرۇپ، ئۇلارنى تۈركۈملەپ قولغا ئالدى؛ پانتۇركىست،
پانىئىسلامىست ئەبلەخلەرنىڭ پائالىيەت ئېلىپ بېرىشىغا كەڭ
زېمىن ھازىرلاپ بېرىپ، بۇلار ئارقىلىق ئۈچ ۋىلايەت ئىنقىلابىي
ھاكىمىيىتىنى ئىچكى جەھەتتىن يىمىرىپ تاشلاشقا ئۇرۇندى.
گومىنداڭ ئەكسىيەتچىلىرى ئۈرۈمچىدىكى ئۈچ ۋىلايەت
رەھبەرلىرى تۇرۇشلۇق جايلارنىڭ ئەتراپىغا قوراللىق
كۆزەتچىلەر، جاسۇسلار، سۈيقەستچىلەرنى سانجاق - سانجاق
ئورۇنلاشتۇرۇپ، ئۇلارنىڭ سىرت بىلەن ئەركىن ئالاقە
قىلىشىنى قاتتىق تەقىب ئاستىغا ئالدى. مانا مۇشۇنداق
ئەھۋالدا، ئۈرۈمچىدە تۇرۇۋاتقان ئەخمەتجان قاسىمى باشلىق ئۈچ
ۋىلايەت رەھبەرلىرىنى ئۈچ ۋىلايەت ئۆزىنىڭ قوراللىق كۈچىگە
تايىنىپ مۇھاپىزەت قىلىشقا توغرا كەلدى.
گومىنداڭ ئەكسىيەتچىلىرىنىڭ قۇتلىتىشى بىلەن 1947 -
يىلى 2 - ئاينىڭ 25 - كۈنى ئۈرۈمچىدا قانلىق ۋەقە يۈز بەردى.
مىللىي ئارمىيىنىڭ باش قوماندانى گېنېرال لېيىتئات
ئىسھاقبەگ مۇنۇنوفنىڭ بۇيرۇقىغا بىنائەن، ئىزۋوت كوماندېرى
كاپىتان ئىدىرس ئەخمەتجان قاسىمى قاتارلىق ئۈچ ۋىلايەت

رەھبەرلىرىنى مۇھاپىزەت قىلىش ۋەزىپىسىنى ئادا قىلىش ئۈچۈن، شىخو ئاتقۇچ پولكىتىكى قاۋۇل، قەيسەر 12 جەڭچىنى باشلاپ ماناس دەرياسى بويىدىن ئۈرۈمچىگىچە بولغان ئارىلىقتىكى گومىنداڭ قوشۇنلىرىنىڭ خىلمۇ خىل توسقۇنلۇق، ئاۋازىگەرچىلىك ۋە ھىيلە - مەكرلىرى ئۈستىدىن غەلىبە قىلىپ، ئۈرۈمچىگە كىردى. مۇھاپىزەتچىلەر ئەخمەتجان قاسىمى قاتارلىق رەھبەرلەر تۇرۇۋاتقان نەنخۇايۈەنگە يېتىپ بارغاندا، ئەخمەتجان قاسىمىنىڭ كاتىپى جىلانوفى ئۇلار بىلەن قىزغىن قۇچاقلىشىپ كۆرۈشۈپ، ئەخمەتجان قاسىمىنىڭ ئۇلارنىڭ ئۈچ كۈن ئوبدان ئارام ئېلىپ، يول ھاردۇقىنى چىقىرىشى توغرىسىدىكى يوليورۇقىنى يەتكۈزدى. ئەخمەتجان قاسىمى كاپىتان ئىدىرس باشچىلىقىدىكى مۇھاپىزەتچىلەرگە يېڭى زاشېتنى سارجا كىيىم، خۇرۇم ئۆتۈك، شەپكە، قۇلاقچا ۋە پاگون، كاكارلارنى تەييارلىتىپ قويغانىكەن. 4 - كۈنى بۇ مۇھاپىزەتچىلەر يېڭى كىيىملىرىنى كىيىشىپ، ئەخمەتجان قاسىمىنىڭ ھوزۇرىغا بېرىپ، ئەخمەتجان قاسىمىنىڭ سەمىمىي قوبۇل قىلىشىغا ئېرىشتى. بۇ كۈن بۇ مۇھاپىزەتچىلەرنىڭ ھاياتىدا ئۇنتۇلماس بىر خاتىرە كۈن بولۇپ قالدى، ئۇلار ئەخمەتجان قاسىمى باشلىق ئۈچ ۋىلايەت رەھبەرلىرىنى جان تىكىپ قوغداشقا قەسەمىياد قىلدى. ئەخمەتجان قاسىمى ئۆزىنىڭ يان قورالنى ئىدىرسقا ھەدىيە قىلدى، مۇھاپىزەتچىلەرنىڭ ھەممىسىگە بىردىن ماۋزېر ئاستى.

ئەخمەتجان قاسىمى بىلەن رەخمىجان سابىر ھاجىيوف نەنخۇايۈەندە تۇراتتى، ئابدۇكېرىم ئابباسوف بىلەن سەيپىدىن ئەزىزى باشقا ھويلىدا تۇراتتى. مۇھاپىزەت ئەترىتى خىزمەت تەقسىم قىلىۋېلىپ، ئۈچ ۋىلايەت رەھبەرلىرىنى قوغداش خىزمىتىگە جىددىي كىرىشتى. «25 - فېۋرال» قانلىق ۋەقەسىدىن كېيىن، ئۈرۈمچىنىڭ ۋەزىيىتى ئىنتايىن

جىددىيلىشىپ، ھەممىلا يەرنى ئاق تېررورلۇق قاپلىغانىدى،
ئەخمەتجان قاسىمى باشلىق ئۈچ ۋىلايەت رەھبەرلىرى ئۆلكىلىك
بىرلەشمە ھۆكۈمەت تەركىبىدىن چېكىنىپ چىقىپ،
نەخۇايۈەننى مەركىزىي شتاب قىلىپ، ئۆزلىرىنىڭ ئادا قىلىشقا
تېگىشلىك مەجبۇرىيىتىنى ئادا قىلىشقا كىرىشتى.
مۇھاپىزەتچىلەر باشلىقى ئىدرىسنى ئەخمەتجان قاسىمىنىڭ
قېشىغا ئىككىنچى قېتىمدا شوپۇر ئابلىمىت باشلاپ كىردى.
كاپىتان ئىدرىس ئەخمەتجان قاسىمغا چاس بېرىپ ھۆرمەت
بىلدۈردى. ئەخمەتجان قاسىمى ئۇنىڭ بىلەن قىزغىن قول
ئېلىشىپ كۆرۈشتى ۋە يولدا دۈچ كەلگەن ئەھۋاللارنى تەپسىلىي
سورىدى، كاپىتان ئىدرىس ئەخمەتجان قاسىمىنىڭ سوئاللىرىغا
چاقماق تېزلىكىدە جاۋاب بەردى.

— بىز بىتىم بويىچە بۇلارنىڭ شەرتلىرىگە بويسۇنۇشىمىز
كېرەك، — دەدى ئەخمەتجان قاسىمى، — بىراق، ئۆز
ئەنئەنىمىزنى يوقاتمىغىنىمىز ياخشى. ئۇلار سىلەرنىڭ
ئۆزلىرىنىڭ فورمىسىدىكى ھەربىي كىيىملەرنى كىيىشىڭلارنى
تەلەپ قىلىپ تۇرۇۋالدى، بۇنىڭغا نېمە دېگۈلۈك. سىلەرگە
يېڭى كىيىم تارقىتىپ بېرىلىدۇ. قايسى فورمىنى كىيىش
ئۆزۈڭلارنىڭ ئىختىيارىڭلاردا بولسۇن!

دەرۋازا ئالدىنى گومىنداڭ ئەسكەرلىرى مۇھاپىزەت
قىلاتتى. گومىنداڭ ئەكسىيەتچىلىرى بىتىمنىڭ
بۇزۇلغانلىقىنى باھانە قىلىپ ئۈرۈمچىدە ھەربىي ھالەت
يۈرگۈزدى، كېچە - كۈندۈزلەپ ئۆيى ئاختۇرۇپ،
بىگۇناھ ئادەملەرنى قولغا ئالدى، شۇنىڭ بىلەن بىرقانچە يۈز
كىشى قاراڭغۇ زىندانغا تاشلاندى. گومىنداڭ
ئەكسىيەتچىلىرىنىڭ يەنە قانداق قۇۋلۇق - شۇملۇقلارنى
كۆڭلىگە پۈكۈۋاتقانلىقىنى بىلىپ بولمايتتى.

پودپولكوۋنىڭ خەمەت ئەلىيوف ئۈچ ۋىلايەت مىللىي

ئارمىيىسىنىڭ ئۈرۈمچىدە تۇرغۇچى تەمىنات - مالىيە ئىشلىرىغا مەسئۇل ۋەكىلى ئىدى. 11 ماددىلىق تىنچلىق بىتىمىنىڭ قوشۇمچە ھۆججىتىدىكى بەلگىلىمە بويىچە ئۆلكىلىك ئامانلىق ساقلاش شتابى مىللىي ئارمىيىنىڭ ئۈچ پولىكىنى مائاش ۋە تەمىنات بىلەن تەمىن ئېتىشى كېرەك ئىدى، ئەمما ئۇ ئۆلكىلىك ئامانلىق ساقلاش شتابىدىن ھېچقانداق مائاش ۋە ماددىي ئەشيا ئالالمىدى. شۇنىڭ بىلەن خەمەت ئەلىيوف كاپىتان ئىدىرس بىلەن بىللە ئىچكى قوغداش خىزمىتىگە كىرىشتى.

بىر كۈنى ئەخمەتجان قاسىمىنىڭ ئىشخانىسىدىن چىقىپ كەتكەنلىكىنى ھېچكىم ئۇقماي قالدى، ئۇنىڭ قەيەرگە كەتكەنلىكىدىن رەخمىجان سابىر ھاجىيوف، كاپىتان ئىدىرسلارمۇ خەۋەرسىز ئىدى. بۇ ئىش ھەممىنى پاراكەندىچىلىككە سېلىۋەتتى. ئەخمەتجان قاسىمىنىڭ سەيپىدىن ئەزىزى، ئابدۇكېرىم ئابباسوفلارنىڭ ھۇجرىلىرىدىمۇ يوقلۇقى مەلۇم بولدى. شۇ كۈنى جۈمە كۈنى ئىدى. ئەخمەتجان قاسىمى ھەر جۈمە كۈنى ۋاقىت چىقىرىپ، مەسچىتلەرگە بېرىپ، جامائەت بىلەن يۈز كۆرۈشۈپ مۇڭدېشىپ تۇراتتى. كاپىتان ئىدىرس بۇ ئىشنى يادىغا ئالدى - دە، بىرقانچە قوراللىق مۇھاپىزەتچىنى ئېلىپ، ئاپتوموبىل بىلەن مەسچىتمۇ مەسچىت ئىزدەشكە باشلىدى. ئۇلار ئاخىر ئەخمەتجان قاسىمىنى كەچقۇرۇن تەراۋىھ ۋاقتىدا ساي بويى كۆنچى مەھەللىسىدىكى مەسچىتتىن تاپتى. نەخۇايۈەن بىلەن بۇ مەسچىتنىڭ ئارىلىقى تۆت كىلومېتىر كېلەتتى، ئەخمەتجان قاسىمىنىڭ مۇشۇنداق قىل ئۈستىدە تۇرغان ۋەزىيەتتە شۇنچە يىراق جايغا يالغۇز ۋە پىيادە كېتىپ قالغانلىقى كىشىنى ئەسسىرتەتتى.

مۇھاپىزەتچىلەر ئەخمەتجان قاسىمىنى تاپقان چاغدا، ئۇ مەسچىتتىكى بىرقانچە يۈز جامائەتكە يالقۇنلۇق نۇتۇق سۆزلەۋاتقاندى.

— ئۇلار بىتىمنى بۇزۇۋاتىدۇ، — دېدى ئەخمەتجان قاسىمى، — ئەمما، ئۇلار نومۇس قىلماستىن بىزنى «بىتىمنى بۇزدى، بىتىمگە خىلاپلىق قىلدى» دەپ تىللاۋاتىدۇ. بىزنىڭ بۇ يەردە قوراللىق كۈچىمىز يوق، ئۇلارنىڭ بولسا، قوراللىق كۈچى بار. ئۇلار قوراللىق كۈچىگە تايىنىپ، ئىلغار زىيالىيلار، يۇرت مۆتىۋەرلىرىنى قولغا ئېلىۋاتىدۇ. خەلقىمىزنىڭ تۇرمۇشى ئېغىرلىشىپ، ئېچىنىشلىق نامراتلىق ھۆكۈم سۈرمەكتە. ئۇلار ھە دەپ پۇقرالارنى بۇلاش، ئۆلتۈرۈش ۋە ئاياللارغا باسقۇنچىلىق قىلىش بىلەن شۇغۇللىنىۋاتىدۇ. پۇقرالار بۇ بالايىئاپەتتىن قۇتۇلۇشقا ئائىلاج قېلىۋاتىدۇ. بىراق، بەزىلەر گومىنداڭچىلارنىڭ گېپىگە ئەگىشىپ، ھە دەپ بىزنى تىللاۋاتىدۇ، بۇ توغرا ئەمەس. ئاڭلىشىمچە، مۇشۇ جامائەت ئىچىدە بىزنى كۆپرەك تىللايدىغانلار بار ئىكەن. تىللىساڭلار تىللاۋېرىڭلار، لېكىن ھەقىقەت بىز تەرەپتە. گومىنداڭچىلارنىڭ ئىچىدىمۇ بىزنى ياقلايدىغانلار، بىزنىڭ ئىشىمىزنى توغرا دەپ قارايدىغانلار خېلى كۆپ. گومىنداڭچىلارنىڭ ھەممىسىلا يامان ئادەملەر ئەمەس، ياخشىلىرىمۇ خېلى بار. خەنزۇلارنىڭمۇ ھەممىسىلا يامان ئەمەس، ياخشىلىرى كۆپ. ئىچكىرىدە خەنزۇلار بىلەن خەنزۇلار سوقۇشۇۋاتىدۇ، ئۇلاردىن بىرى گومىنداڭچى خەنزۇلار، يەنە بىرى خەلق ئۈچۈن خىزمەت قىلىدىغان خەنزۇلار. بىز خەلق ئۈچۈن خىزمەت قىلىدىغان خەنزۇلارغا مايىلىمىز. بىز ھەر مىللەت خەلقى ئۈچۈن خىزمەت قىلىمىز، شۇنىڭ ئۈچۈن ئۇلار بىزنى قوللايدۇ، بىز ئۇلارنى قوللايمىز. بىز بىتىمگە قول قويدۇق، ئۇنى ئىجرا قىلىمىز ۋە قىلىۋاتىمىز. بىز ھەر مىللەت خەلقى ئىتتىپاقلىشىپ، بىتىمنى ئىجرا قىلدۇرۇش ئۈچۈن بېسىم ئىشلىتىشىمىز لازىم. بىزنىڭ ئارىمىزدا بەزى قېرىنداشلىرىمىز باركى، ئۇلار بىزگە ھومىيىپ قاراپ، بىزنى ھاقارەتلەۋاتىدۇ. ئۇلار چوڭ مەرتىۋىگە،

خىزمەتكە ئېرىشىشنى ئويلاپ ھەقىقەتتىن ۋاز كېچىۋاتىدۇ،
گومىنداڭ ئېمىنى دېسە شۇنى دەپ، بىزنى تىل - ھاقارەت
ئاستىغا ئېلىۋاتىدۇ. «ئەپەندىمنى ئۆلتۈرىمىز» دەپ ۋەدە
بەرگەن كىشىلەرمۇ بار ئىكەن، گومىنداڭ ئۇنداقلارغا نۇرغۇن
پۇل خەجلىدى. «مەن زادى ئۆلتۈرىمەن» دەپ قەسەم ئىچكەن
كىشىلەرمۇ بار ئىكەن. مەن ئۆلسەممۇ مەيلى، ئەمما ئۈچ
ۋىلايەتتىكى ئادەملىرىمىز ئىچىدە نى - نى قاسساپلار بار، بۇ
يەردىكىلەر ئىچىدىمۇ نى - نى قاسساپلار بار. مېنى ئۆلتۈرىمەن
دەپ ۋەدە بەرگەنلەر ئۇلار كېلىپ قالسا قانداق قىلار؟ مەنغۇ
ئۆلەرمەن، ئەمما بىزنىڭ مىليونلىغان قاسساپلىرىمىزدىن
گومىنداڭ قاسساپلىرىنىڭ قۇتۇلمىقى تەس. مېنىڭ ئۈرۈمچىدە
تىرىك يۈرگەن چېغىمدا ئاساسىي مەسىلە ھەر مىللەت خەلقى
ئىتتىپاقلىشىپ، بىتىمنى ئىجرا قىلىشتىن ئىبارەت. بىز
بىتىمنى ئىجرا قىلدۇرۇش ئۈچۈن ئۇلارغا بېسىم ئىشلىتىشىمىز
كېرەك. مەن بۇ مەسچىتكە سىلەرگە مۇشۇنداق ئىشلارنى
ئېيتىپ قوياي دەپ كەلدىم، بىللە ناماز ئوقۇپ كېتەي، دەپ
كەلدىم. بولدى، ئەمدى مەن قايتاي.

ئەخمەتجان قاسىمى مەسچىتتىن يېنىك - سالماق قەدەم
بېسىپ چىقتى. ئەخمەتجان قاسىمى ئاپتوموبىلغا ئولتۇرۇپ
قوزغالغان چاغدا، مەسچىت جامائىتى دۇئا بىلەن ئۈزىتىپ
قويدى. ئەخمەتجان قاسىمنىڭ بۇ مەسچىتكە كېلىپ، جامائەت
بىلەن تەراۋىھ نامىزىنى بىللە ئوقۇغانلىقى ۋە يالقۇنلۇق نۇتۇق
سۆزلىگەنلىكى ھەش - پەش دېگۈچە ھەممە مەسچىتلەر
جامائىتىنىڭ قۇلقىغا يېتىپ، ئۇلارغا زور مەدەت بەردى.
نەنخۇايۈەننىڭ ئىشىك ئالدىدا مىللىي ئارمىيە
مۇھاپىزەتچىلىرى تۇرىدىغان بولغانىدى. بىر كۈنى ئامېرىكىنىڭ
بىر ئايال مۇخبىرى سۈرەتكە تارتماقچى بولغاندا،
مۇھاپىزەتچىلەر تۇرۇپ بەرگىلى ئۇنىماي تۇرۇۋالدى، شۇ

ئەسنادا كاپىتان ئىدرىس سىرتقا چىقىپ قالدى، ئۇ قايتىپ كىرىپ، ئەخمەتجان قاسىمغا بۇ ئەھۋالنى دوكلات قىلدى.

— سۈرەتكە ئالسا ئالمادۇ، — دېدى ئەخمەتجان قاسىمى، —

ئۆزۈڭلەرنى تۈزەشتۈرۈپ، راۋۇرۇس تۇرۇپ بېرىڭلار.

سۈرەتكە قانچىلىك ئالسا ئالسۇن. سىلەرنىڭ سۈرىتىڭلار

ئارقىلىق ئامېرىكا خەلقى ۋە پۈتۈن دۇنيا خەلقى بىزنى تونۇشقا

مۇيەسسەر بولىدۇ.

ھېلىقى مۇخبىر بۇ مۇھاپىزەتچىلەرنى بىرنەچچە قېتىم

سۈرەتكە ئالدى. ئەپسۇسكى، بۇ مۇخبىر چۇڭچىڭغا كېتىۋېتىپ

لەنجۇغا بارغان چاغدا ئايروپىلان ھادىسىسىگە ئۇچراپ قازا

قىلدى. ئەخمەتجان قاسىمنىڭ ھەرقانداق مەسىلىگە قانچىلىك

چوڭقۇر، ئىنچىكە، يىراقنى كۆرەرلىك بىلەن قارايدىغانلىقى

مىللىي ئارمىيە مۇھاپىزەتچىلىرىنى قاتتىق تەسىرلەندۈردى.

گومىنداڭچىلار ئۈرۈمچىدە ھەربىي ھالەت يۈرگۈزۈپ،

ئۆلكىلىك ئۇيغۇر ئۇيۇشمىسىنى پاچاقلاپ تاشلىغاندىن كېيىن،

ئابدۇگۈل قاتارلىق 100 دىن ئارتۇق ياش نەخۇايۈەنگە قېچىپ

كىرىۋالدى، بۇلارنىڭ ئىچىدە تۇرپان، پىچان، توقسۇن

پارتىزانلىرىدىن قېچىپ كىرىۋالغانلارمۇ بار ئىدى. بۇ چاغدا

ئەخمەتجان قاسىمى بىلەن ئابدۇكېرىم ئابباسوف مۇھىم ئىش

بىلەن غۇلجىغا كەتكەنىدى. ئابدۇكېرىم ئابباسوف غۇلجىدىن

ئۈرۈمچىگە قايتىپ كەلگەندىن كېيىن، ئۇلاردىن بىر قىسمىنى

ئۆز جايلىرىغا تارقاقلاشتۇردى، كۆپ قىسمىنى «بۇلار ئەسلىدە

غۇلجىلىق، تۇغقان يوقلىغىلى كەلگەن، ئەمدى قايتماقچى» ياكى

«ئۈرۈمچىگە تىجارەت قىلغىلى كەلگەن سودىگەرلەر» دېگەندەك

تونۇشتۇرۇشلار بىلەن غۇلجىغا يولغا سېلىپ، ئاندىن ئۆزى

غۇلجىغا قايتتى. مۇنداق قىلمىغاندا، گومىنداڭچىلار بۇلارنىڭ

ھەممىسىنى قىرىۋېتەتتى. نەمەت خەلىپىتىم، ئابدۇراخمان

مۇھىتى، سىراجىدىن قاتارلىق كىشىلەر رەخمىجان سابىر

ھاجىيوفنىڭ باشچىلىقىدا، كاپىتان ئىدرىس ۋە مىللىي ئارمىيە مۇھاپىزەتچىلىرىنىڭ مۇھاپىزىتىدە سوۋېت ئايروپىلانغا ئولتۇرۇپ غۇلجىغا قايتتى، بۇ ئايروپىلانغا جەمئىي 40 ئادەم چۈشتى، بۇلارنىڭ كۆپچىلىكى ئىنقىلابىي تەشكىلاتقا قاتناشقان زىيالىيلار ئىدى. ئايروپىلان ئاچالغا كەلگەندە، جاھاننى تۈتەك قاپلاپ، ئايروپىلان غۇلجىغا ئۆتەلمەي كەينىگە ياندى. ئاۋىئاتسىيە قوماندانلىق ئورنىدىن ئايروپىلاننىڭ شىخو بىلەن كۈيتۈننىڭ تۈپسىدىكى كونا ئايروپىلانغا قونۇشى توغرىسىدا تېلېگرامما كەلدى. ئايروپىلان بۇ ئايروپىلانغا ساق - سالامەت قونۇۋالدى. ئۇلارنى بۇ يەردىكى مىللىي ئارمىيە كوماندىر - جەڭچىلىرى قىزغىن كۈتۈۋالدى ۋە ئەتىسى ئايروپىلان بىلەن غۇلجىغا يولغا سېلىپ قويدى.

۱. در صورتی که در یک سال دو بار بارش باشد و در هر بار بارش
 ۲. در صورتی که در یک سال دو بار بارش باشد و در هر بار بارش
 ۳. در صورتی که در یک سال دو بار بارش باشد و در هر بار بارش
 ۴. در صورتی که در یک سال دو بار بارش باشد و در هر بار بارش
 ۵. در صورتی که در یک سال دو بار بارش باشد و در هر بار بارش
 ۶. در صورتی که در یک سال دو بار بارش باشد و در هر بار بارش
 ۷. در صورتی که در یک سال دو بار بارش باشد و در هر بار بارش
 ۸. در صورتی که در یک سال دو بار بارش باشد و در هر بار بارش
 ۹. در صورتی که در یک سال دو بار بارش باشد و در هر بار بارش
 ۱۰. در صورتی که در یک سال دو بار بارش باشد و در هر بار بارش

مىللىي ئارمىيىنىڭ جەڭگىۋار

ئاخباراتچىلىقى

ئۈچ ۋىلايەت ئىنقىلابى نىلقا ناھىيىسىدە پارتلاپ چىقىشتىن خېلى بۇرۇنلا، يەنى 1944 - يىلى 7 - ئايدا غۇلجىدا كىچىك كۆلەملىك يەرئاستى مەتبۇئاتى ۋۇجۇدقا كەلدى. شاپىگرافتا بېسىلغان «ئازادلىق ئۇچقۇنى» ناملىق بۇ خۇپىيانە گېزىت غۇلجا ئازادلىق تەشكىلاتىنىڭ نەشر ئەپكارى سۈپىتىدە مەيدانغا كېلىپ، تارقىتىلىشقا باشلىدى. بۇ گېزىت ھەپتىدە بىر سان چىقىپ، 100 دىن ئارتۇق تىراژدا بېسىلىپ تۇردى. گېزىتنىڭ مەسئۇل مۇھەررىرى غۇلجا ئازادلىق تەشكىلاتىنىڭ تەشۋىقات ئىشلىرىغا مەسئۇل ئەزاسى ئابدۇكېرىم ئابباسوف ئىدى. گېزىتنىڭ دائىمىي ئىشلارغا مەسئۇل مۇھەررىرلىرى ئىمىنجان ئەپەندى، ئابدۇرېشىت ئىمىنوفلار ئىدى. بۇ شاپىگراف گېزىتنىڭ قانداق چىقىدىغانلىقىنى غۇلجا ئازادلىق تەشكىلاتىنىڭ ئەزالىرىدىن ئابدۇكېرىم ئابباسوف، سالجانباي، زۇنۇن تېيىپوف، ئېلىخان تۆرە، ئابدۇرەئوپ مەخسۇم، جانى يولداشوف قاتارلىق كىشىلەرلا بىلەتتى.

«ئازادلىق ئۇچقۇنى» نىڭ 3 - سانىغا غۇلجا ئازادلىق تەشكىلاتىنىڭ 19 ماددىلىق سىياسىي پروگراممىسى بېسىلدى. 1944 - يىلى 11 - ئاينىڭ 12 - كۈنى، غۇلجىدا شەرقىي تۈركىستان جۇمھۇرىيىتى ۋاقىتلىق ئىنقىلابىي ھۆكۈمىتى

قۇرۇلغان چاغدا ئېلان قىلىنغان توققۇز ماددىلىق سىياسىي پروگرامما ئەنە شۇ 19 ماددىلىق سىياسىي پروگراممىنىڭ ئىخچاملىنىشىدىن ئىبارەت ئىدى. بۇ 19 ماددىلىق سىياسىي پروگرامما تۆۋەندىكىچە:

1. قوراللىق كۈرەشنى قوزغاپ، شەرقىي تۈركىستان زېمىنىدا خەنزۇلارنىڭ مۇستەبىت ھۆكۈمرانلىقىنى ئاغدۇرۇپ تاشلاش.

2. خەنزۇلارنىڭ مۇستەبىت ھۆكۈمرانلىقىنى ئاغدۇرۇپ تاشلىغاندىن كېيىن، ھەقىقىي ئەركىن - ئازاد بولغان مۇستەقىل دېموكراتىك ئىسلام جۇمھۇرىيىتى قۇرۇش.

3. شەرقىي تۈركىستان جۇمھۇرىيىتىدىكى بارچە مىللەتلەر سىياسىي، ئىقتىسادىي، ھوقۇق ۋە ئىجتىمائىي جەھەتلەردە تامامەن باراۋەر بولۇش.

4. شەرقىي تۈركىستان جۇمھۇرىيىتىنى سائائەت، ئىقتىساد، پەن - تېخنىكا جەھەتلەردە ئومۇميۈزلۈك تەرەققىي ئەتتۈرۈش.

5. دېھقانچىلىق، چارۋىچىلىقنى تەرەققىي قىلدۇرۇپ، خەلقنى بېيىتىپ، جۇمھۇرىيەتنى قۇدرەت تاپقۇزۇش.

6. خۇسۇسىي سودا، خۇسۇسىي كارخانا - قول ھۈنەر ئىگىلىكىنى رىغبەتلەندۈرۈپ، يول ئېچىپ خەلقنى بېيىتىش.

7. شەرقىي تۈركىستان خەلقىنىڭ كۆپ قىسمى ئىسلام دىنىغا ئېتىقاد قىلغانلىقتىن، بۇ دىننى ئالاھىدە تەشەببۇس قىلىش بىلەن بىللە، باشقا دىندىكىلەرنىڭ ئېتىقادىغا ئەركىنلىك بېرىش ۋە ئۇنى قوغداش.

8. مەدەنىيەت، مائارىپ، تەنتەربىيە، سەھىيە ئىشلىرىنى تەرەققىي قىلدۇرۇش.

9. دۇنيادىكى ھەرقايسى دۆلەتلەر بىلەن دوستانە، باراۋەر ئاساستا دېپلوماتىك مۇناسىۋەت ئورنىتىش.

10. قوشنا دۆلەتلەر بىلەن، بولۇپمۇ ئۇلۇغ قوشنىمىز شورالار ئىتتىپاقى بىلەن دوستانە مۇناسىۋەتنى يولغا قويۇپ، سودا، ئىقتىساد، مائارىپ، پەن - تېخنىكا جەھەتتىكى ياردىمى ۋە ھەمكارلىقىنى قولغا كەلتۈرۈش.
11. شەرقىي تۈركىستان جۇمھۇرىيىتىنىڭ ئومۇميۈزلۈك ئازاد قىلىنىشىغا تولۇق كاپالەتلىك قىلالايدىغان قۇدرەتلىك، جەڭگىۋار، مۇنتىزىملاشقان مىللىي ئازادلىق ئارمىيە قۇرۇپ چىقىش.
12. بانكا، پوچتا - تېلېگراف، تېلېفون، ئورمان، يەر ئاستى بايلىقلىرى دۆلەت ئىختىيارىدا بولۇش.
13. خانىم - قىزلار سىياسىي، ئىجتىمائىي ھوقۇق جەھەتتە ئەرلەر بىلەن تەڭ - باراۋەر بولۇش، نىكاھ ئەر كىنىلىكىنى قوغداش.
14. جەمئىيەت ئەزالىرىنىڭ تەشكىلات قۇرۇش، يىغىن ئېچىش ۋە نامايىش قىلىش ئەر كىنىلىكى بولۇش.
15. دۆلەت خىزمەتچىلىرى ئارىسىدا شەخسىيەتچىلىك، بىۋىروكراتلىق، مىللەتچىلىك قىلىشقا يول قويماسلىق.
16. پارىخورلۇق، خىيانەتچىلىك، بەتخەجلىكنى يوقىتىش.
17. مائارىپ - مەكتەپ باشقۇرۇش ئىشلىرى زامانىمىزنىڭ تەلىپى بويىچە دۆلەتنىڭ (ھۆكۈمەتنىڭ) باشقۇرۇشىدا بولۇش.
18. زور كۈچ بىلەن زامانىۋى يول، كۆۋرۈك، مەكتەپ، كىنو - تىياتىرخانا، كۈتۈپخانا قۇرۇلۇشى ۋە شەھەر ئىسلاھات قۇرۇلۇشى ئېلىپ بېرىش.
19. قۇرۇلغۇسى ئىنقىلابىي دېموكراتىك جۇمھۇرىيەتنىڭ ئاساسىي قانۇنىنى تەييارلىغۇچى كومىسسسىيە قۇرۇپ، ئاساسىي قانۇننى تۈزۈپ چىقىپ، پۈتۈن خەلقنىڭ مۇھاكىمىسىدىن

ئۆتكۈزگەندىن كېيىن، ئىجرا قىلىشقا كىرىشش.
بۇ سىياسىي پروگراممىنى غولجا ئازادلىق تەشكىلاتىنىڭ
ئەزاسى ھەبىب يۈنچىقى ئەپەندى تۈزۈپ چىقتى، بۇ سىياسىي
پروگرامما سالجانباي ھۇجرىسىدا ئۆتكۈزۈلگەن 5 - قېتىملىق
مەخپىي يىغىندا ماقۇللاندى. «ئازادلىق ئۇچقۇنى» نىڭ ھەجىمى
كېلەڭسىز بولۇپ، ئۇزۇنلىقى 40 سائىتىمىتىر، كەڭلىكى 25
سائىتىمىتىر چامىسىدا ئىدى. بۇ مەخپىي گېزىت خۇپىيانە
تارقاقچىلار تەرىپىدىن ھەرقايسى ناھىيىلەردىكى ئالاقىدار
ئادەملەرگە يەتكۈزۈلۈپ بېرىلەتتى. ئەنە شۇ «ئازادلىق ئۇچقۇنى»
گېزىتىنىڭ تۈرتكىسى بىلەن ھەرقايسى ناھىيىلەردىكى
زىيالىيلار خۇپىيانە توپلىشىپ، مەخپىي «ھەربىي ئىنقىلابىي
گۇرۇپپا»، «ھەربىي ئىنقىلابىي كومىتېت» لارنى قۇرۇشقا
باشلىدى (بۇ مۇھىم تارىخىي ھۆججەتنىڭ بىرقانچە نۇسخىسى
1948 - يىلغىچە ھەبىب يۈنچىقىنىڭ ئىنىسى ئېرىكچى يۈنچىقتا
ساقلانغان)، جۈملىدىن كۈرەدە مەخپىي «ھەربىي ئىنقىلابىي
كومىتېت» قۇرۇلۇپ، ياشلارنى تەشكىللەش، قوراللىق
پىدائىيلار ئۇيۇشتۇرۇش ئىشى باشلىنىپ كەتتى. مۇنداق
ھەربىي ئىنقىلابىي گۇرۇپپا ۋە كومىتېتلارغا سۈيىدۈڭدە ياسىن
خۇداپەردى؛ موڭغۇلكۈرەدە ئىمىنجان ئەخمەت، قۇربانجانلار؛
سۈمۈلدا شۈمۈتۈڭ، باۋسەنلەر؛ كۈرەدە توختى ئىبراھىم،
ئابدۇللا سۇلتانلار؛ جېلىلىۈزىدە شۈتۈف ئىۋان؛ غولجا
شەھىرىدە مەخپىر تۆرە، ئارۇپ ئەۋزىلەر؛ بورتالادا ئىردە
باشچىلىق قىلدى، شۇنىڭ بىلەن قوراللىق كۈرەش ئېلىپ
بېرىشتا ئاجايىپ كەڭ ئىستراتېگىيىلىك تور شەكىللىنىپ،
بىر - بىرىگە ماسلاشقان قوراللىق جەڭ ھەممە جايدا بىرتۇتاش
باش كۆتۈردى. بۇ «ئازادلىق ئۇچقۇنى» گېزىتىدە ئېلان
قىلىنغان غولجا ئازادلىق تەشكىلاتىنىڭ سىياسىي
پروگراممىسىنىڭ غايەت زور تۈرتكىلىك تەسىرىدە بارلىققا

كەلگەن ياخشى ئىنقىلابىي ۋەزىيەت ئىدى. ئابدۇكېرىم ئابباسوف مەتبۇئات، نەشرىياتچىلىققا ۋە ئاخباراتچىلىققا ئىنتايىن كۆڭۈل بۆلەتتى. ئۇ ھەمىشە «1 - دۇنيا ئۇرۇشىدا گېرمانىيىنىڭ مەغلۇپ بولغانلىقى (رېيىن، گېزىتىنىڭ توختاپ قالغانلىقىدىن بولغان) دەپ، ئۇرۇش مەزگىلىدە ئاخباراتچىلىقنىڭ ئىنتايىن جىددىي، جەڭگىۋار، قوزغىتىش كۈچى ئۆتكۈر رولىنى چۈشەندۈرەتتى. غۇلجا ئازادلىق تەشكىلاتىنىڭ سىياسىي پروگراممىسىدىن كېيىن، بىرقانچە تەشۋىقات تېزىسى تەييارلىنىپ، ئاتلىق پارتىزان ئالاقىچىلار ئارقىلىق جايلارغا ۋاقىتدا يەتكۈزۈپ بېرىلدى. غۇلجا شەھىرى ئازاد قىلىنغاندىن كېيىن، گومىنداڭنىڭ نەشر ئەپكارى بولغان «ئىلى شىنجاڭ گېزىتى» نىڭ ئورنىغا «ئازاد شەرقىي تۈركىستان» گېزىتى چىقىرىلىپ، ئۇپۇقتىن كۆتۈرۈلگەن قۇياشتەك ئىنقىلاب قاينىمىغا ئۆزىنىڭ ئىللىق نۇرىنى چېچىشقا باشلىدى. شۇنىڭ بىلەن، «ئازادلىق ئۇچقۇنى» گېزىتى خەلقنى قوراللىق قوزغىلىشقا تەشكىللەشتىن ئىبارەت شەرەپلىك تارىخىي بۇرچىنى تاماملىدى. شۇنىڭدىن كېيىن، مەتبەئەدە بېسىلغان تەشۋىقات ۋەزەقىلىرى، مۇراجىئەتنامە، دۈشمەنگە ئاگاھلاندۇرۇشنامە، ئىنقىلابىي قوشاقلار، قەسەمنىامىلار، دۈشمەنلەرنىڭ جىنايى جاۋابكارلىقلىرى ھەققىدىكى ئاكت - پاكىتلار خۇددى لەپىلدەپ ياغقان قاردەك ھەممە جاينى قاپلىدى. كۈرەدىن ئابدۇللا سۇلتان غۇلجىغا خۇپىيانە بېرىپ، ئەنە شۇنداق تەشۋىقات ۋەزەقىلىرىنى ئىگەرنىڭ ئاستىغا يوشۇرۇپ، كۈرە، سۈيىدۈڭلەرگە يەتكۈزۈپ تۇردى. كۈرەدە مەخپىي «ھەربىي ئىنقىلابىي كومىتېت» قا ئۇيۇشقان 26 ياش ھاياتىنىڭ خەۋپكە ئۇچرىشىغا قارىماي، ئەل ئىچىگە كىرىپ تەشۋىقات ئېلىپ بارغاندىن كېيىن، ئۈچ كۈن ئىچىدىلا ئارا - پالتا، كەتمەن - توقماق، قارا مىللىق، جادا تىغلىرى بىلەن

قوراللانغان 350 كىشىلىك پارتىزانلار ئەترىتى قۇرۇلدى. تەشۋىقات تېزىسلىرىنىڭ تەسىرلەندۈرۈش كۈچى ئارقىلىق گومىنداڭنىڭ 40 قا يېقىن قوراللىق ئۇيغۇر ئەسكىرى سېپىلىدىن چۈشۈپ پارتىزانلار ئەترىتىگە قوشۇلدى.

1945 - يىلى 4 - ئاينىڭ 8 - كۈنى، مىللىي ئارمىيە ئۇرۇش ئوتى ئىچىدە دۇنياغا كەلدى. مىللىي ئارمىيە باش شتابى سىياسىي باشقارمىسى غۇلجىدىكى ھازىرقى «ستالېن» كوچىسىغا جايلاشقان سەھىيە ئىدارىسىنىڭ ئۇدۇلىدىكى ئىلگىرىكى نېفىت باشقۇرۇش ئىدارىسىگە جايلاشتى. سىياسىي باشقارمىنىڭ ھەممە ئىشلىرىغا پودپولىكوۋنىڭ ئابدۇكېرىم ئابباسوف رىياسەتچىلىك قىلاتتى. توختى ئىبراھىم باش ئىنسىپېكتور ئىدى. سىياسىي خادىملاردىن خەمىت نۇرىيوف، باقى كامال، خەمىت كەنجىلەر بار ئىدى. ئابدۇكېرىم ئابباسوف بىر كۈنى سەيپىدىن ئەزىزنى باشلاپ سىياسىي باشقارمىغا كەلدى.

— ئارمىيىمىزنىڭ ئاخباراتچىلىق، تەرغىباتچىلىق، ئۈندەش خىزمىتى بەكمۇ ئارقىدا قالماقتا، — دېدى ئۇ سىياسىي باشقارمىدىكى ھەممەيلەننى يىغىپ، — پەيتىنى چىڭ تۇتۇپ، بىر جەڭگىۋار ژۇرنال چىقىرىشىمىز كېرەك.

شۇنىڭ بىلەن ئابدۇكېرىم ئابباسوف، سەيپىدىن ئەزىزلەرنىڭ باشچىلىقىدا تەھرىر ھەيئىتى تەشكىل قىلىنىپ، 12 - ئاي ئىچىدىلا «جەڭگىۋار سەھىيە» ناملىق 60 بەتلىك ژۇرنالنىڭ 1 - سانى تەھرىرلىنىپ نەشر قىلىندى، بۇ ژۇرنال مىللىي ئارمىيە قىسىملىرىدا تارقىتىلغاندىن كېيىن، كوماندىر - جەڭچىلەرنىڭ ئىدىيە ۋە سىياسىي جەھەتتىكى ئاڭ - سەۋىيىسىدە زور بۇرۇلۇش ھاسىل بولدى. پورۇچىك باقى كامال بۇ ژۇرنالنى ئوتتۇرا يۆنىلىش ۋە شىمالىي يۆنىلىشتىكى مىللىي ئارمىيە قىسىملىرىنى ئارىلاپ يۈرۈپ

تارقاتتى. ئۇ قايتىپ كەلگەندىن كېيىن، ئۆزىنىڭ بۇ قېتىمقى سەپەردە ئالغان تەسىراتلىرىنى ماقالە قىلىپ يېزىپ، «ئازاد شەرقىي تۈركىستان» گېزىتىدە ئېلان قىلدۇردى. بۇ ژۇرنالغا تاس س دىن ئېلىنغان خەلقئارا خەۋەرلەر، «گېنېراللىسىد-موس سۇۋوروفنىڭ تەرجىمىھالى»، «ئارمىيىمىزدىكى سىياسىي خىزمەت يۆنىلىشى ھەققىدە» قاتارلىق ماقالىلەر ۋە جەڭ خەۋەرلىرى بېسىلدى. ژۇرنالنىڭ تىراژى 1000 دىن ئوشۇق بولۇپ، ئۈچ سان چىقىرىلغاندىن كېيىن توختاپ قالدى.

مىللىي ئارمىيىنىڭ ھەرقايسى يۆنىلىشتىكى قىسىملىرىدا 1946 - يىلىدىن ئازادلىققا قەدەر جەڭگىۋار شاپىگراف مەتبەئەچىلىكى، ھەجۋىي رەسىملىك تام گېزىتچىلىكى يولغا قويۇلدى. بۇ جەرياندا جەمئىي «جەڭ ۋە رەقىسى»، «جەڭگىۋار ۋە رەقە»، «كۈرەش»، «جەڭگىۋار ئىستون»، «جەڭ خەۋەرلىرى»، «ئاگىتاتور» (تەشۋىقاتچى)، «قوراللىق بۈركۈت»، «قەھرىمان»، «تەرغىباتچى» قاتارلىق ئون نەچچە خىل شاپىگراف گېزىتى چىقىرىلدى. بۇ جەڭگىۋار ۋە رەقىلەرگە مەملىكىتىمىزدىكى خەلق ئىنقىلابىي ئۇرۇشى، شىنجاڭنىڭ گومىنداڭ ھۆكۈمرانلىقىدىكى جايلاردىكى قانلىق زۇلمەتلەر، باندىتلارغا قارشى جەڭ خەۋەرلىرى، ئوچىرىكلار بېسىلىپ تۇردى. ھەجۋىي رەسىملەر گازارىملارنى قاپلىدى.

ئابدۇكېرىم ئابباسوفنىڭ تەشەببۇسى بىلەن مىللىي ئارمىيە قىسىملىرىدا خەرىتە ئاخباراتچىلىقى يولغا قويۇلدى، يەنى ئالاقىدار خادىملار مىللىي ئارمىيە قىسىملىرىغا بېرىپ، يىغىن مەيدانىغا جۇڭگونىڭ ئۇرۇش ئەھۋالى كۆرسىتىلگەن ھەربىي خەرىتىسىنى ئېسىپ قويۇپ، ئۇرۇش ئەھۋالىدىن ئاخبارات يەتكۈزدى. خەرىتىدە ئازاد قىلىنغان جايلارغا قىزىل بايراقچە، جەڭ بولۇۋاتقان جايلارغا سېرىق بايراقچە، ئازاد قىلىنمىغان جايلارغا قارا بايراقچە قانداقلىتى. جەڭ بولۇۋاتقان جايلاردىكى

قوشۇنلارنىڭ مەشھۇر قوماندانلىرى، ئۇرۇشقا قاتناشقان ئىككى تەرەپنىڭ ئەسكىرىي كۈچى، جەڭنىڭ كېتىۋېتىش ئەھۋالى چۈشەندۈرۈلەتتى. ئابدۇكېرىم ئابباسوف ئاددىي كىيىنىپ، جەڭ خەرىتىسىنى قولتۇقىغا قىسىپ، قىسىملارنى ئارىلاپ يۈرۈپ تەشۋىق قىلاتتى ۋە ئاخبارات يەتكۈزەتتى. مىللىي ئارمىيە قىسىملىرىدىكى كوماندىر - جەڭچىلەر ئۇنى «بىزنىڭ ئەڭ يېڭى خەۋەرچىمىز»، «يالقۇنلۇق ناتىق»، «ئۈچۈر بۆلۈلى» دەپ تەرىپلەشەتتى.

سىياسىي باشقارما ھەر ھەپتىدە بىر قېتىم نۆۋەتتىكى سىياسىي ۋەزىيەت ئۈستىدە تەشۋىقات - ئاخبارات تېزىسى تۈزۈپ، مىللىي ئارمىيە قىسىملىرىغا تارقىتىپ تۇردى. قىسىملاردا ھەر كۈنى بىر سائەت ۋەزىيەتتىن لېكسىيە سۆزلەش پائالىيىتى قانات يايدۇرۇلدى. مىللىي ئارمىيىدىكى مۇنداق ئاخباراتچىلىق پائالىيەتلىرى كوماندىر - جەڭچىلەرنىڭ ھوشيارلىقىنى ئۆستۈرۈش، ئۇلارنى كىمنىڭ دوست، كىمنىڭ جەھەتتە زور رول ئوينىدى، ئۇلارنى كىمنىڭ دوست، كىمنىڭ دۈشمەن ئىكەنلىكىنى روشەن تونۇۋېلىش ئىمكانىيىتىگە ئىگە قىلدى. شۇنىڭ بىلەن، كوماندىر - جەڭچىلەردە جۇڭگو كوممۇنىستىك پارتىيىسىگە ۋە ئۇنىڭ داھىيىسى رەئىس ماۋ زېدۇڭغا، ئۇنىڭ يېقىن سەپداشلىرى بولغان جۇ دې، لىۋ شاۋچى، جۇ ئېنلەي، دېڭ شياۋپىڭ، رېن بېشى قاتارلىق رەھبەرلەرگە، خەلق ئازادلىق ئارمىيىسى ۋە ئۇنىڭ ئاتاقلىق قوماندانلىرى بولغان پېڭ دېخۋەي، خې لۇڭ، لىۋ بوچېڭ، نېي رۇڭجىن، شۇ شياڭچېن، چېن بى، لىن بياۋ، يې جىيەنىڭ، ياكى شاڭكۇنلارغا بولغان تونۇش چوڭقۇرلىشىپ، ھۆرمەت تۇيغۇسى ئۆسۈپ باردى.

1948 - يىلى 8 - ئايدا، ئەخمەتجان قاسىمنىڭ بىۋاسىتە تەشەببۇس قىلىشى بىلەن «ئىنقىلابىي شەرقىي تۈركىستان»

گېزىتىدە جۇڭگو خەلق ئازادلىق ئارمىيىسىنىڭ «ئۈچ چوڭ ئىنتىزام، سەككىز دىققەت» تىن ئىبارەت ئېسىل ئىستىلى ۋە ھەرىكەت قىبلىنامىسى ئېلان قىلىندى. سىياسىي باشقارما مىللىي ئارمىيىنىڭ باش قوماندانى گېنېرال لېيتىنات ئىسھاقبەگ مونونوفنىڭ ئالاھىدە يوليورۇقى ۋە ئابدۇكېرىم ئابباسوفنىڭ ئورۇنلاشتۇرۇشى بويىچە خەلق ئازادلىق ئارمىيىسىنىڭ بۇ ئېسىل ئەخلاقى، سىياسىي ئىنتىزاملىق ئىستىلىنى مىللىي ئارمىيە قىسىملىرىدا ئۆگىنىش، مۇھاكىمە قىلىش، ئىزچىللاشتۇرۇش پائالىيىتىنى قانات يايدۇردى. بەزى قىسىملار ۋە ھەربىي مەكتەپلەردە «ئۈچ چوڭ ئىنتىزام، سەككىز دىققەت» شاپىگرافتا بېسىلىپ تارقىتىپ بېرىلدى. مىللىي ئارمىيە قىسىملىرىدا ئازادلىق ئارمىيىنى ئۈلگە قىلغان ھالدا ئارمىيە بىلەن خەلق، كوماندىرلار بىلەن جەڭچىلەر ئوتتۇرىسىدىكى دېموكراتىك مۇناسىۋەتلەرنىڭ بىخلىرى ئۆسۈپ، باش كۆتۈرۈشكە باشلىدى.

(1) 1948 - يىلىنىڭ بېشىدىن باشلاپ، ئازادلىق ئارمىيە ئۈلگە قىلىنىپ، مىللىي ئارمىيە قىسىملىرىدا دېھقانچىلىق، چارۋىچىلىقنى تەرەققىي قىلدۇرۇش ئارقىلىق ئۆزىنى ئۆزى تەمىنلەيدىغان، گازارما ئەتراپىنى كۆكەرتىدىغان پائالىيەت سىناق تەرىقىسىدە يولغا قويۇلدى. مەسىلەن، غۇلجا زاپاس پولىكتىكى تۇرپان پارتىزانلىرىدىن تەشكىل قىلىنغان قىلچ ئېسكادرونىدىكى 60 ئەزىمەت كاپىتان ئىمىن زاھىدى، سىياسىي رەھبەر رەجەپ توختىلارنىڭ رەھبەرلىكىدە غۇلجىدىكى ئالمۇتىيار تۆپىلىكىدىن 1000 موغا يېقىن بوز يەر ئېچىپ، بۇغداي، كۆممىقوناق ۋە مايلىق زىرائەت تېرىپ، ئۆزلىرىنى تەمىنلىگەندىن سىرت، ئارقا سەپ تەمىنات بۆلۈمىگە 150 توننىدىن ئارتۇق ئاشلىق، مايلىق دان تاپشۇردى، 500 گە يېقىن چارۋا مال بېقىپ، مول مەھسۇلات ئالدى، ئەتراپتىكى

دېھقانلارنىڭ تېرىقچىلىق، ھوسۇل يىغىش، سۇغۇرۇش ئىشلىرىغا ھەمكارلاشتى، ئوت - چۆپ، سامان - پاخال، شاخ - شۆمبىلارنى دېھقانلارغا ھەقسىز ئۆتۈنۈپ بەردى. شىخودىكى قىسىملار تىنچ مەزگىلدە پەيتىنى قولدىن بەرمەي، ئورمان باغ بىنا قىلىپ، ئارمىيە ۋە خەلقنىڭ ئىستىراھەت باغچىسىنى شەكىللەندۈردى.

(2) مىللىي ئارمىيە قىسىملىرى خەلق ئازادلىق ئارمىيىسىنىڭ ياخشى ئىستىلىدىن ئىلھام ئېلىپ، خەلقنىڭ دەردىگە دەرمەن بولدى. قىسىملار چارۋىچىلارنىڭ ئوتلاققا كۆچۈش، قىشلاققا ئورۇنلىشىش ئىشلىرىغا ياردەملەشتى، بۆرە يوقىتىشقا ئاكتىپ قاتنىشىپ، چارۋىچىلارنىڭ چارۋىچىلىقىنى تەرەققىي قىلدۇرۇشىغا مەدەت بەردى. مەسىلەن، تېكەس ئاتلىق ئەسكەرلەر پولكى قاتارلىق قىسىملار بۆرە قاتارلىق گۆشخور ھايۋانلاردىن 1000 دىن ئارتۇقىنى يوقىتىپ، چارۋا ماللارنى ئاپەتتىن ساقلاپ قالدى. تېببىي خادىملار قىسىم تۇرۇشلۇق جايدىكى خەلق ئاممىسىنى داۋالاش ئىشىنى ئۆزلىرىنىڭ باش تارتىپ بولمايدىغان بۇرچى دەپ قاراپ، خەلقنى كۆڭۈل قويۇپ داۋالىغانلىقتىن، چەكسىز ئىززەت - ھۆرمەتكە سازاۋەر بولدى. مەسىلەن، تېكەس ئاتلىق ئەسكەرلەر پولكىنىڭ باش دوختۇرى كاپىتان ھوشۇر ئاخۇن كۈرەدىكى چېغىدا داۋالاپ ساقايتقان بىمار 1000 دىن ئېشىپ كەتتى. مىللىي ئارمىيە قىسىملىرى يەنە شۇ جايدىكى يول، كۆۋرۈك قۇرۇلۇشلىرىدا خالىسا ئەمگەككە قاتناشتى.

(3) مىللىي ئارمىيە قىسىملىرىدا خەلقنىڭ يىپ - يىڭىسىگە ئەگمەسلىك، ئاياللارغا چېقىلماسلىق، ئارىيەت ئالغان نەرسىلەرنى قايتۇرۇپ بېرىش، يوقىتىپ قويسا تۆلەپ بېرىش، بۇزۇپ قويسا تۈزەپ بېرىش، قالدۇرۇپ قويغان نەرسىلەر ۋە ئىمارەت، قۇرۇلۇشلارنى جامائەتكە ھەقسىز

ئۆتكۈزۈپ بېرىش، مەجرۇھلار ئائىلىسىدىن ھال سوراپ، دەردىگە دەرمان بولۇشتەك پائالىيەتلەر قانات يايدۇرۇلدى، بۇ پائالىيەتلەر ئارمىيە بىلەن خەلقنىڭ مۇناسىۋىتىنى قويۇقلاشتۇرۇشتا ياخشى ئۈنۈم بەردى، جۈملىدىن قىسىملارنىڭ باندىتلارنىڭ بۇلاڭ - تالىڭىدىن قۇتقۇزۇۋالغان چارۋا ماللارنى ئۆز ئىگىلىرىگە قايتۇرۇپ بەرگەنلىكى چارۋىچىلارنى قاتتىق تەسىرلەندۈردى. قىسىملار يەنە بۇ جەھەتتىكى تىپىك ئىشلارنى ئوبرازلىق گەۋدىلەندۈرۈپ بېرىدىغان سەنئەت نومۇرلىرىنى تەييارلاپ، خەلق ئارىسىدا جانلىق تەشۋىقات ئېلىپ باردى. بۇ ئارقىلىق تەشۋىقات مەقسىتىگىمۇ يېتىلدى، سەنئەتخۇمار ھەر مىللەت خەلقىنىڭ روھىي ئوزۇققا بولغان ئېھتىياجىمۇ قاندۇرۇلدى.

(4) جۇڭگو خەلق ئىنقىلابىنىڭ ئۈچ چوڭ ئەنگۈشتىرىدىن بىرى بولغان بىرلىك سەپ سىياسىتىنى ئۆگىنىش ۋە ئۇنى ئۈچ ۋىلايەت ئىنقىلابىنىڭ ئەمەلىيىتىگە تەتبىق قىلىپ ئىجرا قىلىش ئىلگىرى سۈرۈلدى. مانا بۇ بىرلىك سەپ سىياسىتى ئەخمەتجان قاسىمى، ئىسھاقبەگ مۇنۇنوف، ئابدۇكېرىم ئابباسوف قاتارلىق ئىنقىلابىي رەھبەرلەرنىڭ يېتەكچى ئىدىيىلىرىنىڭ بىرى بولغاچقا، ئۇلار ئۈچ ۋىلايەت ئىنقىلابى جەريانىدا ھەر مىللەت ئىچىدىكى ۋەتەنپەرۋەر زاتلار، يۇقىرى قاتلام جامائەت ئەربابلىرى، دىنىي زاتلار، ھەر كەسپتىكى نوپۇزلۇق كىشىلەر، سودا - سانائەتچىلەر، چارۋىدارلار، تەرەققىيپەرۋەر پومبىشچىك، باي دېھقانلار، كونا ئەمەلدارلارنى ئىنقىلابىي بىرلىك سەپكە ئۇيۇشتۇرۇپ، ئۇلاردىن ئىنقىلاب يولىدا پايدىلاندى. بۇ كىشىلەرنىڭ رولى جارى قىلدۇرۇلغانلىقتىن، ئىنقىلاب كۈندىن - كۈنگە روناق تېپىپ، غەلىبىسى بىرى ئىلگىرىلىدى. ئۇلارنىڭ ئىچىدە بەزى ئادەملەرنىڭ ئىلگىرى گومىنداڭنىڭ ئەكسىيەتچى ھاكىمىيىتىگە قاتناشقانلىقى، ھەتتا

بىرمەھەل ئۈچ ۋىلايەت ئىنقىلابىغا قارشى تۇرغانلىقىدىن قەتئىينەزەر، ئۇلار خىزمەت، ئاتاق، ئىجتىمائىي ئورۇن بىلەن تەمىنلىنىپ، ئۇلارنىڭ رولى جارى قىلدۇرۇلدى؛ بەزىلىرى بىزگە ئەل بولغاندىن كېيىن ئاينىپ دۈشمەن تەرەپكە ئۆتۈپ كەتكەن، ئۇنىڭدىن كېيىن قايتىپ كەلگەن بولسىمۇ، ئۇلارغا ئازار بېرىلمەي ۋە ئۇلار چەتكە قېقىلماي، ئۇلارنىڭ ئۆز رولىنى جارى قىلدۇرۇشىغا ئىمكانىيەت يارىتىپ بېرىلدى. خەلق ئالدىدا ھەددىدىن ئوشۇق قان قەرزىگە بوغۇلغان ئاز ساندىكى قەبىھ، جاھىل ئادەملەر جازالانغاندىن سىرت، باشقا كىشىلەر ئىنقىلاب سېپىگە جەلپ قىلىنىپ، ئۇيۇلتاشتەك مىللىي بىرلىك سەپ بەرپا قىلىندى. بۇ مىللىي بىرلىك سەپكە ئابدۇلمۇتائالى خەلپەم، مەھمەتجان مەخسۇم، ئىمىنجان مەخسۇم، ئاۋزار خەلپەم، كەشپۇلئەسرار داموللام، ئەسئەدۇللا، جانبولات، ئوبۇلخەيرى تۆرە، باشباي، جابىقباي، بالىجىتۋاڭ، چاڭ باخشى، موللا توقماق، ھاكىمبەگ غوجا، قەيۈمبەگ غوجا، شاياخۇن ئاكا، ئابدۇللا سالماپاش، مەھمەتئىمىن لوزۇڭ، ئادىلشاھ، بۆكەن ئامبال، ئابابەكرى ئۈسسۈلچى، ھەسەنەم شاڭخەي، جانى يولداشوف، سالجانباي، ئابدۇكېرىمخان مەخسۇم، نەمەت خەلپىتىم، پاشا غوجا، گىرگورى، ئادىلېيەك، ئەكبەر غوجا، تولۇمبېك، نۇسۇپقان كۈنباي، ئوسمانباي، بەكرى غازى، مەھمەت ھاجىم، داموللا رازىيوف، شەمشىدىن خەلپىتىم، ئەخمەتخان، قۇربانجان، ھاجى قارىي، ھىلالىدىن ھاجىم، ئابىلەت مۇسابايوف، سۆسەر ھاجىم، كېرىم ھاجى، ياكى شەينەشېڭ، پولات ئالىم، ئابدۇرەئوپ مەخسۇم، غاپپارخان، سايىم ئاخۇن، ماژاروف، موگوتنوف، ئەنۋەر مۇسابايوف، قاسىم مۇسايوف قاتارلىق مىڭلىغان ھەر مىللەت زاتلىرى قاتناشتى. (5) خەلق ئازادلىق ئۇرۇشىنىڭ ئۈلگىلىرى ئەمۇنە قىلىنىپ، خەلقئارا گائاكا خىتابنامىسىنىڭ روھى بويىچە

مىللىي ئارمىيىنىڭ ئىنسانپەرۋەرلىك روھى جارى قىلدۇرۇلۇپ، گومىنداڭ قوشۇنىدىن ئەسەرگە ئېلىنغان ئوفىتسېر - ئەسكەرلەرگە كىشىلىك ھوقۇققا ھۆرمەت قىلىنغان ئاساستا مۇئامىلە قىلىندى، ئەسەرلەر داۋالانىش، يېمەك - ئىچمەك، كىيىم - كېچەك ۋە تۇرالغۇ ئۆي جەھەتلەردە تېگىشلىك تەمىناتتىن بەھرىمەن بولدى. ئىلگىرى - كېيىن بولۇپ ئەسەرگە ئېلىنغان ئادەم سانى 10 مىڭدىن ئاشتى. ئۇلارغا ئەكسىيەتچى قوشۇنلارغا خاس بولغان ئۇرۇش، تىللاش، تەن جازاسى بېرىش، كەمسىتىشتەك خاتا ئۇسۇللار ئارقىلىق مۇئامىلە قىلىنمىدى، ھەتتا ئۇلارنىڭ مىللىي ئارمىيە سېپىگە قاتنىشىشىغا رۇخسەت قىلىندى، ئىكە - چاقىلىرى بارلارغا ئائىلىسىگە قايتىشقا ئىجازەت بېرىلدى. 1946 - يىلى 5 - ئايدا ئېلىپ بېرىلغان ئەسەرلەرنىڭ رايونى سىناشتا مىللىي ئارمىيىنىڭ كۈتۈشىدىن رازى بولغانلار %99 ئېشىپ كەتتى، بىتىمدىن كېيىن، بۇ ئەسەرلەر گومىنداڭ قوماندانلىق شتابىغا قايتۇرۇپ بېرىلگەندە، گومىنداڭچىلارنىڭ ئۆز ئادەملىرىنى تونۇماي قالغانلىقى مىللىي ئارمىيىنىڭ ئەسەرلەرگە قانداق مۇئامىلە قىلغانلىقىغا جانلىق پاكىت بولالايدۇ.

(6) گومىنداڭ قوشۇنىدىن ھەقىقەتكە قايتقان ئاز سانلىق مىللەت ئوفىتسېر - ئەسكەرلەرگە ياخشى مۇئامىلە قىلىندى، ئىقتىدارلىق ئوفىتسېرلار مۇھىم ۋەزىپىلەرگە قويۇلدى. گومىنداڭ قوشۇنىدا ئالاھىدە تەربىيىلەنگەن ھەر مىللەت ئوفىتسېر - ئەسكەرلەر خېلى كۆپ ئىدى. ئۈچ ۋىلايەت ئىنقىلابى باشلانغاندىن تارتىپ 1948 - يىلىنىڭ يىل ئاخىرىغىچە ئۇلاردىن خېلى كۆپ ئادەم قوزغىلاڭ كۆتۈرۈپ، مىللىي ئارمىيە تەرەپكە ئۆتتى، ھەقىقەتكە قايتتى، قارشىلىق كۆرسىتىش جەريانىدا ئەسەرگە چۈشتى. بۇ ئوفىتسېر - ئەسكەرلەر ئۇيغۇر، قازاق، خۇيزۇ، موڭغۇل، رۇس، شىبە قاتارلىق مىللەتلەر

كىشىلىرى بولۇپ، ئۇلارنىڭ ئىچىدە ئۇيغۇرلار ئاساسىي ئورۇندا تۇراتتى. ئۇلارغا تۇتۇلغان مۇئامىلىدە مىللىي ئارمىيە باش قوماندانلىق شتابىنىڭ «بىزگە ئەل بولغان ياللانما ئوفىتسېر - ئەسكەرلەرنىڭ ئىدىيىسىنى ئۆزگەرتىپ، پەرقلەندۈرۈپ خىزمەتكە قويۇپ، ئۇلارنىڭ ھەربىي ماھارەت جەھەتتىكى ئۈستۈنلىكىدىن پايدىلىنىش، ئۇلارنى ئۇستاز تۇتۇش لازىم» دېگەن دانا تەدبىرى ئىجرا قىلىندى. بۇ دانا تەدبىر گومىنداڭ قوشۇنىدىن قوزغىلاڭ كۆتۈرۈپ مىللىي ئارمىيە تەرەپكە ئۆتكەن، ھەقىقەتكە قايتقانلارنىڭ بارغانسېرى كۆپىيىشىگە تۈرتكە بولدى، ئۇلارنىڭ ئومۇمىي سانى 1000 دىن ئېشىپ كەتتى. مەسىلەن، سوپاخۇن، ئابلىمىتلارنىڭ باشچىلىقىدىكى بىر روتا ئۇيغۇر ئەزىمەت قوزغىلاڭ كۆتۈرۈپ، گومىنداڭ قوشۇنىدىن مىللىي ئارمىيە تەرەپكە ئۆتتى، ئابلاخان باشچىلىقىدىكى 300 دىن ئوشۇق ئوفىتسېر - ئەسكەر، يۈسۈپوف مەھمەتجان باشچىلىقىدىكى بىر قانچە يۈز ئوفىتسېر - ئەسكەر ھەقىقەتكە قايتىپ، مىللىي ئارمىيەگە ئەل بولدى؛ ئوبۇلقاسىم كەرىنوف، ئىسلام ھوشۇروف، خەمەت ئەلىيوف قاتارلىق گومىنداڭ قوشۇنىنىڭ بىر قانچە ئونلىغان ئوفىتسېرى ھەربىي بىر قانچە ئونلىغان ئەسكەرنى باشلاپ مىللىي ئارمىيە تەرەپكە ئۆتتى. بۇلارنىڭ ئىچىدىكى كوماندىرلار ئالاھىدە ئېتىبار بىلەن پولك كوماندىرى، باتالىيون كوماندىرى، روتا كوماندىرى، ھەربىي مەكتەپ ئوقۇتقۇچىسى قاتارلىق ۋەزىپىلەرگە قويۇلدى. ئەسكەرلەر بولسا، مىللىي ئارمىيە جەڭچىلىرىدىن بولۇپ قالدى. مىللىي ئارمىيىنىڭ خەلق ئازادلىق ئارمىيىسىنىڭ بۇ دانا ئىستېلىنىڭ ئىلھامى بىلەن قوللانغان يۇقىرىقى تەدبىرلىرى مىللىي ئارمىيىنىڭ غەلىبىدىن غەلىبىگە قاراپ ئىلگىرىلىشىگە كۈچلۈك تەسىر كۆرسەتتى.

1948 -، 1949 - يىللىرى، مىللىي ئارمىيە باش شتابى

ۋە ھەرقايسى قىسىملاردىكى ئوفىتسېرلار ئارىسىدا «تۆت
 بىۋىروكرات دەلال ئائىلە»، «بىرلەشمە ھۆكۈمەت توغرىسىدا»،
 «بەينەلمىلەلچىلىك ۋە مىللەتچىلىك ھەققىدە»، «جۇڭگونىڭ
 تەقدىرى» قاتارلىق مۇھىم ماقالىلەرنى ئاساس قىلغان سىياسىي
 ئۆگىنىش پائالىيىتى قانات يايدۇرۇلدى. ئابدۇكېرىم ئابباسوف
 ھەمىشە «ئادەم بىلەن چاقماق تېزلىكىدە يۈزلەشمىگەن ئاخبارات
 ئۆلۈك ئاخبارات» دەيتتى. گومىنداڭ ئەكسىيەتچىلىرىنىڭ ئازاد
 رايونلارغا قوزغىغان ھۇجۇمى ۋە قانلىق باستۇرۇشلىرىغا قارشى
 ئېلىپ بېرىلغان خەلق ئىنقىلابىي ئۇرۇشى مەزگىلىدە ئىلى،
 تارباغاتاي، ئالتاي ۋىلايەتلىرىدە چىقىدىغان گېزىتلەر،
 «كۈرەش»، «ئىتتىپاق» قاتارلىق ژۇرناللاردا ئەڭ يېڭى
 خەۋەرلەر ۋە ماقالىلەر ۋاقتىدا بېسىلىپ تۇرغاچقا، مىللىي
 ئارمىيە قىسىملىرىدا گېزىت، ژۇرنال ئوقۇش ئادەتكە
 ئايلانغانىدى.

ئەخمەتجان قاسىمنىڭ مىللىي ئارمىيە باش شتابىدىكى زىيارىتى

1946 - يىلى 6 - ئايدا، گومىنداڭ تەرەپ بىلەن ئۈچ
ۋىلايەت تەرەپ ئوتتۇرىسىدا تۈزۈلگەن 11 ماددىلىق بىتىم ۋە
ئۇنىڭ ئىككى قوشۇمچە ھۆججىتىگە ئاخىرقى ھېسابتا ئىمزا
قويۇلدى، بۇ ھەقتىكى ئۇقتۇرۇش تېزلىكتە مەخپىي ئۇچۇر
تەرىقىسىدە مىللىي ئارمىيە باش شتابىغا يېتىپ كەلدى. بىتىم
بويىچە مىللىي ئارمىيىنىڭ باش قوماندانى گېنېرال لېيىتانت
ئىسھاقبەگ مۇنۇنوف ئۆلكىلىك بىرلەشمە ھۆكۈمەت ئەزاسى،
قوشۇمچە ئۆلكىلىك ئامانلىقنى ساقلاش شتابىنىڭ مۇئاۋىن
قوماندانى بولدى. تىنچلىق بىتىمىدىكى بەلگىلىمىگە ئاساسەن،
مىللىي ئارمىيە تەرتىپكە سېلىنىپ قايتىدىن تەشكىللەندى.
تەرتىپكە سېلىنىپ قايتىدىن تەشكىللەنگەن مىللىي ئارمىيىنىڭ
ئومۇمىي ئەسكەرىي كۈچى 13 مىڭ 500 ئادەم بولدى، باش
شتاب غۇلجىدا تەسىس قىلىندى، باش شتاب قارمىقىدا ئارقا
سەپ بۆلۈمى، سىياسىي بۆلۈم، ئۇرۇش قىلىش باشقارمىسى،
رازۋېدكا باشقارمىسى، خوجىلىق باشقارمىسى، زەمبىرەكچىلەر
باشقارمىسى، سەھىيە باشقارمىسى، ھەربىي سوت مەھكىمىسى،
ھەربىي تەپتىش مەھكىمىسى تەسىس قىلىندى.
مىللىي ئارمىيە تەرتىپكە سېلىنىپ قايتىدىن
تەشكىللەنگەندىن كېيىن، ئىسھاقبەگ مۇنۇنوف باش قوماندان،

دەلىلقان سۇگۇربايوف، زۇنۇن تېيىپوفلار مۇئاۋىن باش قوماندان، ئابدۇرېھىمجان ھەسەنوف سىياسىي ئىشلارغا مەسئۇل مۇئاۋىن باش قوماندان، ۋ.م.مازاروف شتاب باشلىقى، مەھمەتتىمىن ئىمىنوف مۇئاۋىن شتاب باشلىقى، رۇسۇلوف پەخىردىن خوجا ئارقا سەپ بۆلۈمىنىڭ مۇدىرى، سىدىق جامالىدىن ئارقا سەپ بۆلۈمىنىڭ مۇئاۋىن مۇدىرى، توختى ئىبراھىموف سىياسىي بۆلۈمىنىڭ مۇدىرى، رازىيوف داموللا سىياسىي بۆلۈمىنىڭ مۇئاۋىن مۇدىرى، غېنى مەھمەتباقى ھەربىي سوت مەھكىمىسىنىڭ باشلىقى، ئابدۇغۇپۇر سابىرھاجى ھەربىي تەپتىش مەھكىمىسىنىڭ باشلىقى بولدى.

باش شتاب قارىمىقىدا تۆۋەندىكى ئورۇنلار تەسىس قىلىندى:

شىخو پىيادە ئەسكەرلەر 1 - پولكى، تۇرۇشلۇق ئورنى شىخو (پولك كوماندېرى مەرغۇپ ئىسھاقوف، سىياسىي كومىسسارى ئايتۇۋاروف ئالىم)؛

غۇلجا پىيادە ئەسكەرلەر 2 - پولكى، تۇرۇشلۇق ئورنى غۇلجا (پولك كوماندېرى قەييۇمبەگ غوجا، سىياسىي كومىسسارى قەييۇم سابىرھاجى)؛

چۆچەك پىيادە ئەسكەرلەر 3 - پولكى، تۇرۇشلۇق ئورنى چۆچەك (پولك كوماندېرى ئابلاخان ماخمۇتوف، سىياسىي كومىسسارى بالقاش)؛

تېكەس ئاتلىق ئەسكەرلەر 1 - پولكى، تۇرۇشلۇق ئورنى سۈيدۈڭ، كۈرە (پولك كوماندېرى سوپاخۇن سۇبۇروف، سىياسىي كومىسسارى قۇربانوف)؛

قوبۇقسار ئاتلىق ئەسكەرلەر 2 - پولكى، تۇرۇشلۇق ئورنى قوبۇقسار (پولك كوماندېرى نۇسۇپقان كۈنباي، سىياسىي كومىسسارى جاغدا بابالىكوف)؛

سارسۇمبە ئاتلىق ئەسكەرلەر 3 - پولكى، تۇرۇشلۇق ئورنى

سارسۇمبە (پولك كوماندىرى بەدەلقان سۇگۇربايوف، سىياسىي كومىسسارى يۈسۈپجان ياسىنوف)؛
زەمبىرەكچىلەر دىۋىزىيىنى، تۇرۇشلۇق ئورنى بايانداي
(دىۋىزىيىن كوماندىرى ئەسكەت تېيىپوف، سىياسىي
كومىسسارى نۇرسايوف)؛
ھەربىي مەكتەپ، تۇرۇشلۇق ئورنى بايانداي (مەكتەپ
مۇدىرى پوروخوف، سىياسىي كومىسسارى نۇر سادىروف).
مىللىي ئارمىيە تەرتىپكە سېلىنىپ قايتىدىن تەشكىل
قىلىنغاندىن كېيىن، باش شتاب غۇلجا شەھىرىدىكى نوۋىگورت
مەھەللىسىدىن ھازىرقى غۇلجا ئايرودرومى بىناسىغا كۆچۈپ
چىقتى. شۇ كۈنلەردە باش قوماندان گېنېرال لېيتىنات
ئىسھاقبەگ مۇنۇنوف ئۈرۈمچىدە ئىدى، مۇئاۋىن باش قوماندان
گېنېرال مايور دەلېلقان سۇگۇربايوف شىمالىي يۆنىلىشتە،
مۇئاۋىن باش قوماندان پولكوۋنىك زۇنۇن تېيىپوف ئوتتۇرا
يۆنىلىشتە ۋەزىپە ئۆتەۋاتاتتى.

7 - ئاينىڭ 20 - كۈنى ھاۋا ئوچۇق ئىدى. شتاب باشلىقى
گېنېرال مايور ۋ. م. مازاروف تۇيۇقسىزلا باش شتابتىكى
بارلىق ئوفىتسېرلارنى يىغىپ، ئۆلكىلىك بىرلەشمە
ھۆكۈمەتنىڭ مۇئاۋىن رەئىسى ئەخمەتجان قاسىمىنىڭ مىللىي
ئارمىيە باش شتابىغا كېلىدىغانلىقىنى جاكارلىدى. شۇ ئەسنادا
باش شتاب قۇرۇلۇش بۆلۈمىنىڭ باشلىقى كاپىتان شېيىكىن
پېچەتلەنگەن ئىككى ياغاچ يەشكىنى كۆتۈرۈپ كىرىپ، شتاب
باشلىقىنىڭ يېنىغا قويدى. بۇ يەشكىلەرگە قاچىلانغان نەرسىلەر
گومىنداڭ ئارمىيىسىنىڭ پاگون، كاكارلىرى ئىدى.
بىتىمدىكى بەلگىلىمىگە ئاساسەن، بۇ پاگون، كاكارلارنى مىللىي
ئارمىيىنىڭ پاگونى ۋە ئاي - يۇلتۇزلۇق كاكارغا قوشۇپ تاقاش
زۆرۈرلۈكى ئۇقتۇرۇلدى. پېچەتلەنگەن يەشكىلەرنىڭ ئاغزى
ئېچىلغاندىن كېيىن، باش شتابتىكى ھەممە ئوفىتسېرلار

گومىنداڭنىڭ ھېلىقى پاگون، كاكارلىرىنى تاقاپ سەپكە تىزىلدى. ئوفىتسېرلار بۇ تاسادىپىي تۇيۇلغان شەكىلۋازلىققا ھەيران بولۇشۇپ، بىر - بىرىگە قاراشتى، بەزىلەرنىڭ بولسا ئاچچىقى كەلدى، يەنە بەزىلەر ھاقارەتلەشتەك تۇيۇلغان بۇ ئەلەمگە چىدىماي كۆز يېشى قىلىشتى. ئۇلارنىڭ قەلبىدىن «ئازادلىق غۇرۇرىمىز ۋە قەھرىمانلىق جاسارىتىمىزگە ئىلھام بەرگەن مىللىي ئارمىيىنىڭ پاگون ۋە كاكارلىرىدىن ئاخىرى ئايرىلىپ قالارمىزمۇ؟» دېگەن ئەندىشە ئورۇن ئالغانىدى. شتاب باشلىقى ئىشخانىسىدىن ئوقتەك ئېتىلىپ چىقتى -

دە: — سەپكە تىزىلىپ، مەيدانغا چىقىڭلار! مۇئاۋىن رەئىس باش شتابىمىزغا قاراپ يولغا چىقتى، — دېدى. ھەممەيلەن سىرتقا چىقىپ، سەپكە تىزىلىپ تەييار تۇرغان چاغدا، يىراقتىن چاڭ تۈزىتىپ كېلىۋاتقان قارا پىكاپنىڭ قارىسى كۆرۈندى. ئوفىتسېرلار ھاياجىنىنى باسالماي، مۇئاۋىن رەئىسنىڭ كېلىشىگە تەلپۈنۈپ تۇرغان چېغىدا، «ماكسىم گوركىي» ماركىلىق بۇ قارا پىكاپ ئۇلارنىڭ ئالدىغا كېلىپ توختىدى.

مۇئاۋىن رەئىس ئەخمەتجان قاسىمى پولكوۋنىڭ قېيۇمبېگ غوجا بىلەن بىللە پىكاپ ئىچىدىن خۇش تەبەسسۇم بىلەن كۈلۈمسىرەپ چىققىنىدا شتاب باشلىقى ۋ. م. مازاروف ئالغا قاراپ بىرنەچچە قەدەم تاشلاپ:

— ھۆرمەتلىك مۇئاۋىن رەئىس! سىزنىڭ مۇبارەك قەدىمىڭىزنى تەقەززالىق بىلەن كۈتكەن بارلىق ئوفىتسېرلار خىزمىتىڭىزگە تەييار! — دەپ دوكلات بەردى.

— سالام ھۆرمەتلىك ئوفىتسېرلار! — دېدى ئەخمەتجان قاسىمى، — ياخشى تۇرۇپسىلەر، سىلەرگە بەخت ۋە سالامەتلىك تىلەيمەن!

ئوفتسېرلار ئەخمەتجان قاسىمنىڭ بۇ سۆزىگە قىزغىن ئالقىش سادالىرى ياڭراتتى. ئەخمەتجان قاسىمى باش شتاب ئوفتسېرلىرى بىلەن بىر مۇبىر قول ئېلىشىپ كۆرۈشتى. ئەخمەتجان قاسىمى ئۈچىسىغا قارا كاستۇم - شىم، بېشىغا گۈللۈك قىزىل دۇخاۋا دوپپا كىيگەن، بويىغا گالىستۇك تاقىۋالغانىدى (ئۇ جامائەت سورۇنلىرىدا شۇ سورۇنغا قاتناشقانلارنىڭ كەيپىياتىغا قاراپ كىيىم فورمىسىنى ئۆزگەرتىپ تۇرۇشقا ماھىر ئىدى). ئوفتسېرلار 11 ماددىلىق تىنچلىق بىتىمىنى ۋۇجۇدقا چىقىرىش يولىدىكى سۆھبەت جەريانىدا گومىنداڭنىڭ 120 سائەتلىك سىياسىي - دىپلوماتىيە بومباردىمانچىلىقىغا ئۇچرىغان، بۇنىڭغا جاۋابەن 120 سائەت راسا كېلىشتۈرۈپ بومباردىمان قىلىپ، ئۆزىنىڭ قەيسەرلىكى، جاسارىتى، ئاجايىپ سىياسىي - دىپلوماتىيە ئىقتىدارىنى نامايان قىلىپ غەلىبە قازانغان بۇ سۆيۈملۈك رەھبىرىنى، ئۇنىڭ نۇر يېغىپ تۇرغان چېھرىسىنى كۆرگىنىدە باياتىن پەيدا بولغان ھېلىقى گومىنداڭنىڭ پاگون، كاكارلىرىغا قارشى كەيپىياتى بېسىلغاندەك بولدى. ئەمما، بۇ ئوفتسېرلار ئارىسىدا ئەخمەتجان قاسىمدىن بىرنەچچە سوئال سوراپ، چۈشەنمىگەن تەرەپلىرىنى ئېنىقلىۋېلىشقا تەقەززا بولۇپ تۇرغانلارمۇ بار ئىدى.

مۇئاۋىن رەئىس ئەخمەتجان قاسىمى ئۆزى بىلەن بىللە ئېلىپ كەلگەن سۈرەتچى سۈرەتكە تارتىشقا تەييارلىنىپ بولغانىدى، ئوفتسېرلار ئەخمەتجان قاسىمنىڭ چۆرىسىگە غۇجمەك بولۇپ يىغىلىۋالغاچقا، سۈرەتچىگە ئۇلارنى رەتكە تىزىپ ئولتۇرغۇزۇشۇ ئوڭايغا چۈشمىدى. ئوفتسېرلار ئەخمەتجان قاسىمىنى ئولتۇرۇشقا ئېلىپ ئولتۇرۇپ بولغاندىن كېيىن، سۈرەتچى ئۇلارنى ئەپچىللىك بىلەن سۈرەتكە تارتىۋالدى. شۇ ئەسنادا ئوفتسېرلار ئارىسىدىكى ياسىنوف ئابلىمىت:

— ھۆرمەتلىك ئەپەندىم، بىز نېمە ئۈچۈن گومىنداڭنىڭ بۇ نەرسىلىرىنى تاقايلىمىز؟ — دەپ سوراپ قالدى.
— شۇنداق قىلىپ، ئۆزىمىزنىڭ پاگون، كاكارلىرىمىز كۈچتىن قالامدۇ؟ — دەپ قوشۇمچە قىلدى يەنە بىرەيلەن.
بۇ سوئاللارنى ئاڭلاپ شتاب باشلىقىنىڭ راسا ئاچچىقى كەلدى، ئۇ چىشلىرىنى غۇچۇرلىتىپ، كۆزلىرىنى ئالايتىپ، گويا «سېلىر نېمە ئۈچۈن ئەپەندىگە قالايمىقان سوئاللارنى قويۇپ، ئىنتىزماغا خىلاپ ئىشلارنى قىلىسىلەر؟» دېگەندەك، بارماق ئىشارىتى بىلەن ھېلىقى سوئال قويغۇچىلارنى چەكلىگىلى تۇردى.

— سورىغان سوئاللىرىڭلار ئورۇنلۇق، — دېدى ئەخمەتجان قاسىمى ئوڭ قولى بىلەن سول قولىنى ئوۋۇلاپ تۇرۇپ تەمكىن قىياپەتتە، — بىز رەقىبىمىزنى پاكىت بىلەن تۇتۇشنى بىلىشىمىز كېرەك. بىز ئەنە شۇنداق قىلغاندىلا، مىللىي ئارمىيىمىزگە كېتىدىغان بارلىق خىراجەتنىڭ يېرىمىنى جالڭ ئەپەندى ۋە داڭ بىگاڭلاردىن ئالالايمىز. جالڭجىجۇڭ ئەپەندى پات ئارىدا ئىلىغا كەلمەكچى. سېلىر جەڭگىۋار ھالىتىڭلارنى ياخشى ساقلاڭلار، مېھمانلار ئالدىدا ئەدەپ - قائىدىلىك بولۇڭلار، ئۆزۈڭلارنى سالماق تۇتۇڭلار.

ئوفىتسېرلار مەسلىنىڭ تېگى - تەكتىگە يەتكەندىن كېيىن، ئەخمەتجان قاسىمغا قىزغىن ئالقىش ياڭراتتى.
ئەخمەتجان قاسىمى باش شتاب ئورگانلىرىنىڭ ئورۇنلىشىش ئەھۋالىنى كۆزدىن كەچۈرگەندىن كېيىن، ئىنتايىن مەمنۇن بولغان ھالدا گېنېرال مايور ماژاروفقا:
— ئەستايىدىل ئورۇنلاشقانلىقىڭلارغا بارىكالا، كۆپ جاپا چېكىپسىلەر! — دېدى - دە، قىزغىن ئالقىش سادالىرى ئىچىدە قول ئىشارىسى قىلىپ يۈرۈپ كەتتى.
باش شتاب خادىملىرىنىڭ فورمىسىدىكى گومىنداڭ

قوشۇنلىرىنىڭ بەلگىلىرى شەھەر ئاھالىسى ئارىسىدا دەرھال
ئىنكاس قوزغىدى. بەزى ئادەملەر ئۇلارنى كۆرگەندە قەدىمىنى
توختىتىپ ئالايىپ قاراشتى، غەزەپ بىلەن ھومىيىشتى.
ئۇلارغا قارىتىپ تەرەپ - تەرەپتىن سوئاللار يېغىپ كەتتى،
بەزىلەر ھەتتا ئاغزىغا كەلگەننى دەپ تىللاپ قارغاشتى، يەنە
بەزىلەر ئوفىتسېرلارنىڭ كىيىمىدىكى گومىنداڭ قوشۇنىنىڭ
پاگون، كاكارلىرىنى يۇلۇۋېلىپ تاشلىۋېتىشتى. ئوفىتسېرلار
گەپتىن سەللا كەتكۈزۈپ قويسا، غەزەپلەنگەن ئاممىنىڭ ئۇلارنى
دەسسەپ - چەپلىۋېتىشى تۇرغانلا گەپ ئىدى. باش شتاب
ئوفىتسېرلىرى ئەخمەتجان قاسىمى بەرگەن دانا يوليورۇقلارغا
تايىنىپ، ئاممىغا چۈشەنچە بەرگەندىن كېيىنلا، ئاممى سەل
قانائەتلەنگەندەك بولۇشتى. ئاخىر بېرىپ، باش شتاب
ئوفىتسېرلىرى گومىنداڭ قوشۇنىنىڭ پاگون، كاكارلىرىنى
ئىش ئورنىدىلا تاقايدىغان بولدى، ئاشكارا ئورۇنلاردا تاقاش
ئۆزلۈكىدىن غايىب بولدى.

قىسقىچە خۇلاسە

ئۈچ ۋىلايەت ئىنقىلابى ئىلى، تارباغاتاي، ئالتايدىن ئىبارەت ئۈچ ۋىلايەت دائىرىسىدە غەلىبىگە ئېرىشكەن بولسىمۇ، ئۇ ئېزىلگەن خەلقلەرنىڭ غۇرۇرى ۋە شان - شەرىپىنى نامايان قىلىپ، پۈتۈن شىنجاڭغا زور تەسىر كۆرسەتكەن، پۈتۈن مەملىكەت مىقياسىدىمۇ بەلگىلىك ئورۇنغا ئىگە بولغان ئىنقىلاب ھېسابلىنىدۇ، بۇ ئىنقىلاب شىنجاڭدىكى ھەر مىللەت خەلقىنىڭ ئۇزاق زامانلاردىن بېرى چىڭ سۇلالىسىنىڭ چىرىك ھۆكۈمرانلىقىغا، ياكى زېڭخىن، جىن شۇرەنلارنىڭ مۇستەبىت ھاكىمىيىتىگە، جاللات شېڭ شىسەينىڭ فاشىستىك دىكتاتورىسىغا، گومىنداڭ ئەكسىيەتچىلىرىنىڭ قانلىق ئېزىشلىرىگە قارشى ئېلىپ بارغان كۈرەشلىرىنىڭ داۋامى ۋە راۋاجى سۈپىتىدە مەيدانغا كەلگەن.

ئۈچ ۋىلايەت ئىنقىلابىنىڭ بۇنىڭدىن ئىلگىرىكى قوزغىلاڭ ۋە ئىنقىلابلارغا ئوخشىمايدىغان بىر ئالاھىدىلىكى ئۇنىڭ جۇڭگو خەلق دېموكراتىك ئىنقىلابىنىڭ بىر قىسمى بولغانلىقىدىن ئىبارەت، شۇنىڭدەك ئۇنىڭ تۈپ نىشانى ۋە ئىدىيىسى - سىياسىي مەقسىتىنىڭ ئېنىق، بايرىقىنىڭ روشەن ئىكەنلىكىدىن ئىبارەت. ئۈچ ۋىلايەت ئىنقىلابىنىڭ كۈرەش، جەڭ تەكتىكىسىنىڭ قانداق بولغانلىقىدىن قەتئىينەزەر، بۇ ئىنقىلابقا ئۇنىڭ ئىستراتېگىيە جەھەتتىن توغرا بولغانلىقىدىن قاراش

كېرەك. ھەرگىزمۇ تاكتىكا جەھەتتىكى بەزى ئامىللارغا قاراپ،
«ھە، بۇ توپىلاڭ خەنزۇلارغا قارشى كۆتۈرۈلگەن، ئىسلام
دىنىنى ئاساسىي قانۇن قىلغان، قۇرئاننى بايراق قىلغان،
'ئۆلسە شېھىت، قالسا غازى، بولىدىغان ئىسلام ئىنقىلابى
ئىكەن» دەپ قاراش تۈپتىن خاتا. ئۈچ ۋىلايەت مىقياسىدا
ئۈزۈل - كېسىل غەلىبىگە ئېرىشىپ، خەلق ھاكىمىيىتىنى
ئورناتقان، تاشقورغاندا تۇنجى شانلىق بايرىقىنى لەپىلدەتكەن،
شىنجاڭنىڭ باشقا جايلىرىدىكى دۈشمەنلەرنى پاتېپاراقچىلىققا
سېلىۋەتكەن بۇ ئىنقىلاب باشتىن - ئاياغ جۇڭگو كوممۇنىستىك
پارتىيىسى ۋە خەلقئارا كوممۇنىزم ھەرىكىتىنىڭ قوللىشى ۋە
ياردىمىگە ئىگە بولۇپ كەلگەن.

ئۈچ ۋىلايەت ئىنقىلابىنىڭ يەنە بىر ئالاھىدىلىكى ئۇنىڭ
ھەرخىل مەزگىللەردىكى ۋەزىيەت، كەيپىيات ۋە ئەمەلىي
ئېھتىياجغا مۇۋاپىق كېلىدىغان ئىستراتېگىيە، تاكتىكا ۋە
يۆنىلىشلەرنى قوللانغانلىقىدىن ئىبارەت. ئىنقىلاب ئوتى دەسلەپ
يالقۇنچىغان كۈنلەردە «شەرقىي تۈركىستان جۇمھۇرىيىتى»
قۇرۇلۇپ، ئىسلام دىنى ئىندەك قىلىنىپ، ئىنقىلابنىڭ توققۇز
ماددىلىق خىتابنامىسىنىڭ بارلىققا كېلىشى بىر مۇۋەققەت
تاكتىكىدىن ئىبارەت ئىدى، بۇ تاكتىكا خەلقنى ئىنقىلاب سېپىگە
ئويۇشتۇرۇشتا غايەت زور رول ئوينىدى. 1946 - يىلى 11
ماددىلىق تىنچلىق بىتىمى ئىمزالانغاندىن كېيىن، ئىنقىلابنىڭ
تاكتىكىسى ئۆزگەردى، يەنى قوراللىق كۈرەش تىنچلىق،
دېموكراتىيە، ئەركىنلىك ۋە ئازادلىق ئۈچۈن كۈرەش قىلىشقا
ئۆزگەردى. دۈشمەن قورال كۆتۈرسە، ئۈچ ۋىلايەت تەرەپمۇ
قورال كۆتۈرىدىغان، دۈشمەن تىنچلىق ۋە سىياسىي ۋەدىلىرىگە
كۆنسە، ئۈچ ۋىلايەت تەرەپ سەمىمىيەتلىك بىلەن بىر
ئۈستەلدە بىللە بولىدىغان ۋەزىيەت شەكىللەندى. دۈشمەن
ۋاپاسىزلىق بىلەن ۋەدىسىگە خىلاپلىق قىلىپ، 1947 -

يىلى قانلىق «25 - فېۋرال» ۋەقەسىنى قوزغىۋىدى، ئۈچ ۋىلايەت ۋەكىللىرى ئۆزىنىڭ ئىنقىلابىي بازىسىغا قايتىپ كەلدى. دۈشمەن ئوسمان، قالىپىكتىن ئىبارەت لالما ئىتلىرى ئارقىلىق ئۈچ ۋىلايەت ئىنقىلابىنىڭ بازىلىرىغا بىرقانچە قېتىم قوراللىق پاراكەندىچىلىك سېلىۋىدى، ئۈچ ۋىلايەت مىللىي ئارمىيىسى ئۇلارنى كېلىشتۈرۈپ ئەدەپلەپ قويدى. دۈشمەن تىنچىپ، قۇيرۇقىنى ئىچىگە تىقىپ غەرب تەرەپكە ئايلىنىپ قاراپ ياتقان چاغدا، 1948 - يىلى 8 - ئايدا شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى قۇرۇلۇپ، ھەر مىللەت خەلقىنىڭ تۈپ ئارزۇسىغا ۋەكىللىك قىلىدىغان ئىنقىلابىي بىرلىك سەپ تەشكىلاتى بارلىققا كەلدى. مانا بۇ ئۈچ ۋىلايەت ئىنقىلابىنىڭ ئالدىنقى مەزگىلىدىكى تەكلىپىنىڭ ئورنىنى باسقان يېڭى ئىستراتېگىيىلىك بۇرۇلۇش بولدى.

ئۈچ ۋىلايەت ئىنقىلابىنىڭ ئۈچىنچى ئالاھىدىلىكى ئىنقىلابىنىڭ ئاساسىي ئۆل تېشى ۋە تىزگىنىنىڭ ئۇزاق مۇددەتلىك جاپالىق ئىزدىنىش ۋە كۈرەشلەر جەريانىدا يېتىشىپ چىققان ۋە چېنىققان مول تەجرىبىگە ئىگە زور تۈركۈم ماركسىزم - لېنىنىزمچى، مىللەتپەرۋەر زىيالىيلار قوشۇنىنىڭ قولىدا بولغانلىقى، شۇنداقلا ئۇلارنىڭ بىر ئۈچۈم مۇتەئەسسىپ كۈچلەرنىڭ ئىنقىلابىنى باشقا يۆنىلىشكە بۇراشقا ئۇرۇنغان خام خىيالى ۋە مۇددەتلىق ھەرىكەتلىرىنى بەربات قىلىپ، ئاساسىي رولنى ئۆز قولىدا تۇتقانلىقىدىن ئىبارەت. ئۈچ ۋىلايەت ئىنقىلابىنىڭ ئىككىنچى باسقۇچى «بولشېۋىزم روھى» دىكى دانىشمەن داھىي ئەخمەتجان قاسىمى ۋە ئۇنىڭ يېقىن سەپداشلىرى گېنېرال لېيىتات ئىسھاقبەگ مۈنۈنوف، ئابدۇكېرىم ئابباسوف، گېنېرال مايور دەلىلقان سۈگۈربايوف، سەيپىدىن ئەزىزى، سەئىدۇللا سەيپۇللايوف، ئابدۇراخمان مۇھىتى، قاسىمجان قەمبىرى، ئەسەت ئىسھاقوف، پاتىخ

مۇسلىموف، فاتى ئىۋانوۋىچ لېسكىن، زۇنۇن تېيىپوف، لوجى، قۇساين سىياپىوف قاتارلىق مىڭلىغان زىيالىيلار قوشۇنىنىڭ يېتەكچىلىكىدە ئېلىپ بېرىلدى. قالاق كۈچلەر بىلەن ئىلغار ئىنقىلابىي كۈچلەر ئوتتۇرىسىدىكى كۈرەشلەرنىڭ تەشكىلىي كاپالىتى سۈپىتىدە ۋۇجۇدقا كەلگەن ئىنقىلابچىل ياشلار تەشكىلاتى، خەلق ئىنقىلابىي پارتىيىسى (خ ئى پ)، زىيالىيلارنىڭ پەلسەپە مۇھاكىمە، مۇنازىرە كۈرۈشۈكى، شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقى قاتارلىق ئىنقىلابىي تەشكىلاتلار ھەر مىللەت خەلقىنىڭ مۇنەۋۋەر پەرزەنتلىرىنى ئىنقىلابىي سەپكە ئۇيۇشتۇرۇپ، سىياسىي، نەزەرىيە جەھەتتىن تاۋلاپ، ئىنقىلابنىڭ ئاساسىي قوشۇنىغا ئايلاندۇردى.

ئۈچ ۋىلايەت ئىنقىلابىنىڭ تۆتىنچى ئالاھىدىلىكى ئۇنىڭ قوراللىق ئىنقىلاب ئىكەنلىكىدىن ئىبارەت. ئۆتمۈشتىكى چىرىك ئىستىبدات خانلىقلار ۋە گومىنداڭ ئەكسىيەتچىلىرىنىڭ تۈپ سىياسىي تەبىئىتىگە ئاساسەن، شىنجاڭدىكى يوقىلىش خەۋپى ئاستىدا قالغان ھەر مىللەت خەلقى ئۇلاردىن سىياسىي، ئىقتىسادىي، ئىدىيىۋى كۈرەش يولى بىلەن ياكى تەلپ، ئىلتىماس، ئىلتىجا يولى بىلەن ئەركىنلىك، ئازادلىق ۋە دېموكراتىيىگە، ھاكىمىيەتكە ئېرىشىشى مۇمكىنمىدى؟ ياق! زادىلا مۇمكىن ئەمەس ئىدى. چۈنكى، ئۆتمۈشتىكى ھەرقانداق زالىم ھاكىمىيەتتە ئەقەللىي، ناھايىتى جۈزئىي ئەندىزە بولغىنىدەك دېموكراتىيىنىڭ ئۇچقۇنىمۇ يوق ئىدى. شۇڭا، ئۇلاردا سايلام، مەتبۇئات، نامايىش، يىغىلىش ئەركىنلىكلىرىنىڭ بولۇشى مۇمكىن ئەمەس ئىدى. چۈنكى، ئۇلار خەلق ئاممىسىنىڭ قوزغىلىشىدىن، دېموكراتىيىدىن ئۆلگۈدەك قورقاتتى. ناۋادا بىرقانچە مىللەتنىڭ ۋەكىللىرى مۇنداق نەس باسقان، تار قورساق، چىرىك ھاكىمىيەتنىڭ

ھۇزۇرىدا پەيدا بولۇپ، ھەققانىي تەلەپلىرىنى ئوتتۇرىغا قويدىغان بولسا، ئۆزلىرىنى شۇ ھامان زىنداننىڭ قەھرىدە، دارىننىڭ ئاستىدا كۆرگەن بولاتتى. دېمەك، ئۇلارنىڭ ياۋۇز، قانخور تەبىئىتىدىن قارىغاندا، ھەر مىللەت خەلقىنىڭ سىياسىي تەلەپ ئارقىلىق ئۆز تەقدىرىنى ئۆزى بەلگىلەش ھوقۇقىغا ئىگە بولۇشى ئەسلا مۇمكىن ئەمەس ئىدى. ئېزىلگەن مىللەتلەرنىڭ بىردىنبىر چىقىش يولى قوراللىق ئىنقىلاب ئارقىلىق گومىنداڭدەك زالىم ھاكىمىيەتنى ئاغدۇرۇپ تاشلاپ، ئازادلىق ۋە ئەركىنلىككە ئېرىشىشتىن ئىبارەت بولۇپ قالدى. شۇنىڭ بىلەن، شىنجاڭدىكى ھەر مىللەت خەلقى ئەجدادلارنىڭ ئاچچىق بېشارىتى بىلەن تارىخ بۇ قېتىمقى ئىنقىلابقا ئىللىنى تاللاپ بەرگەندەك، نىلقا تاغلىرىدىن قوزغىلىپ، قوراللىق ئىنقىلابىي كۈرەشنى قانات يايدۇردى. 1944 - يىلىدىن 1949 - يىلىغىچە بولغان ئەمەلىيەت ئۈچ ۋىلايەت ئىنقىلابى بېسىپ ئۆتكەن بۇ يولنىڭ ناھايىتى توغرىلىقىنى ئىسپاتلىدى.

ئۈچ ۋىلايەت مىللىي ئارمىيىسى تۇنجى قېتىم نىلقا ناھىيىسىنى گومىنداڭ ئەكسىيەتچىلىرىدىن ئازاد قىلغاندىن تارتىپ 1949 - يىلى ئۆلكە تىنچ يول بىلەن ئازاد قىلىنغانغا قەدەر، نىلقا، غۇلجا، سۈيىدۇڭ، چىلىپەڭزە، كەڭساي، ئارشاڭ، بورتالا، جىڭ، شىخو، دۆربىلجىن، قوبۇقسار، سارسۇمبە، باي قاتارلىق جايلارنى ئازاد قىلىش، ئوسمان، قالىبېك باندىتلىرىنى تازىلاش (ئۈچ قېتىم) ئۇرۇشلىرى بولۇپ جەمئىي 17 قېتىملىق كەڭ كۆلەملىك ھەل قىلغۇچ جەڭ ۋە 35 قېتىملىق باتالىون دەرىجىلىك ئوتتۇراھال جەڭ، 250 قېتىمدىن ئارتۇق دۈشمەن بىلىندازلىرى، ئاكوپلىرى، ئىستىھكاملىرى، قاراۋۇل پونكىتلىرىنى يوقىتىش جېڭى (روتا، ئىزۋوت، ئەدىلىنىيە دەرىجىلىك جەڭ) نى ئېلىپ بېرىپ، ئىلى، تارباغاتاي، ئالتايدىن ئىبارەت ئۈچ ۋىلايەتنى گومىنداڭ

ئەكسىيەتچىلىرىنىڭ تۆمۈر تىرىنىقىدىن ئازاد قىلدى. 1944 - يىلى 8 - ئايدىن تارتىپ، ئازادلىققا قەدەر گومىنداڭ ئەكسىيەتچىلىرى ۋە ئۇلارنىڭ قول چوماقلىرىدىن 18 مىڭى يوقىتىلدى، 4500 ئادىمى ئەسەرگە ئېلىندى، گومىنداڭ ئەكسىيەتچىلىرى ۋە باندىتلار زورلۇق - زومبۇلۇق ئىشلىتىپ ھەيدەپ يۈرگەن، تۈرمىگە تاشلىغان چارۋىچىلار، پۇقرالار ۋە زىيالىيلاردىن 12 مىڭى قۇتقۇزۇۋېلىنىپ، ئەركىنلىككە ئېرىشتۈرۈلدى. بۇ جەڭلەردە مىللىي ئارمىيە ئەزىمەتلىرىدىن 3000 غا يېقىنى ئىنقىلابقا ئىسسىق قېنىنى تەقدىم قىلدى.

گومىنداڭ ئەكسىيەتچىلىرى تەرىپىدىن مەجبۇرىي ئەسكەرلىككە قويۇل قىلىنغان ھەر مىللەت ئادەملىرىدىن 650 دىن ئارتۇق ئوفىتسېر - ئەسكەر ئىسيان كۆتۈرۈش، قېچىپ چىقىش ئارقىلىق مىللىي ئارمىيە سېپىگە قوشۇلدى، مۇنداق ئوفىتسېر - ئەسكەرلەر روتا، ئىزۋوت، ئەدەبلىنىيە بويىچە قوزغىلىپ، دۈشمەننىڭ قاتمۇقات مۇھاسىرىسىدىن بۆسۈپ چىقىپ ھەقىقەتكە قايتتى. گومىنداڭ قوشۇنلىرى ۋە باندىتلار بۇلاپ كەتكەن 100 مىڭلىغان چارۋا مال، كۆچمە مۈلۈك، ماددىي بايلىقلار قۇتقۇزۇپ قېلىنىپ، ئۆز ئىگىلىرىگە قايتۇرۇپ بېرىلدى.

ئۈچ ۋىلايەت مىللىي ئارمىيىسى كۆپ مىللەتتىن تەركىب تاپقان تەقدىرداش ئارمىيە. بۇ ئارمىيە ئەسەرلەردىن بۇيان شىنجاڭدىكى ئېزىلگەن، ئۇجۇقتۇرۇلغان، ھەر تەرەپتىن بوغۇلغان، ئايانماي دەپسەندە قىلىنغان، قانخور گومىنداڭ ھۆكۈمرانلىرى نەزەرىدە «ياۋايى» دەپ قارالغان ئاز سانلىق مىللەتلەر پەرزەنتلىرىدىن تەركىب تاپقان. مانا بۇ تەقدىرداش، ئورتاق ئاچچىق ساۋاققا ئىگە، تەبىئىي قېرىنداشلىق رىشتىسى بىلەن چەمبەرچاس باغلانغان ئارمىيىدە ئۆزئارا يەكلەش، سۈركىلىش، ئىناقسىزلىق دېگەندەك ناچار خاھىشلار

كۆرۈلمىگەچكە، بۇ ئارمىيە ئۇيۇلتاشتەك مۇستەھكەم قوشۇنغا
ئايلىنىدى ۋە ئۇرۇشقانسېرى قۇدرەت تېپىپ، غەلىبىدىن -
غەلىبىگە قاراپ ئىلگىرىلەپ، گومىنداڭ ئەكسىيەتچىلىرىنى ئۈچ
ۋىلايەت تەرەپ بىلەن تىنچلىق بىتىمى تۈزۈشكە مەجبۇر قىلدى.
ئون نەچچە مىللەتتىن تەركىب تاپقان، ھەرخىل تىللاردا
سۆزلەيدىغان بۇ قوشۇننىڭ ئۈزلۈكسىز غەلىبە قازىنالىشىدىكى
سەۋەب نېمە؟ بىرىنچى، مىللىي ئارمىيىدىكى ھەر مىللەت
كوماندىر - جەڭچىلەر بېشىدىن ئۆتكەن ئېچىنىشلىق تارىخىي
سەرگۈزەشتىلەر جەھەتتە ئورتاقلىققا ئىگە، ئۇلاردىكى
قېرىنداشلىق، ھەمدەملىك چوڭقۇر ئىجتىمائىي ئاساسقا ئىگە.
ئىككىنچى، بۇ ئارمىيە ئۆزىنىڭ بۆشۈك ئانىسى، كۈچ -
قۇۋۋەت مەنبەسى بولغان خەلق ئاممىسىغا تايانغان. پارتىزانلار
ۋە مىللىي ئارمىيە قىسىملىرى قەيەرگە بارسا، شۇ يەردىكى ھەر
مىللەت خەلقى ئەزىمەت پەرزەنتلىرىنى پىدائىي قىلىپ ئالدىغا
چىقىرىپ، سەپنى تولدۇرۇپ، ئۇلارغا مەدەت بەردى، ھەتتا
ھەرقايسى جەڭلەردىكى ھالقىلىق پەيتلەردە ھەر مىللەت خەلقى
نۇرغۇن قوغدىنىش ئەترەتلىرىنى تەشكىل قىلىپ، جەڭگىۋار
قوراللىق قىسىملار بىلەن مۇرىنى مۈرىگە تىرەپ جەڭ قىلدى.
ئۈچىنچى، مىللىي ئارمىيىدىكى ھەر مىللەت كوماندىر -
جەڭچىلەر باراۋەرلىك، تەڭلىك ئاساسىدا باشقۇرۇش ھوقۇقىدىن
تولۇق بەھرىمەن بولۇپ، ئورتاق نىشان ئۈچۈن زىچ ماسلىشىپ
كۈرەش قىلدى. مىللىي ئارمىيىدىكى ئۇيغۇر پولكى، قازاق
ئاتلىق ئەسكەرلەر پولكى، رۇس پولكى، موڭغۇل ئاتلىق
ئەسكەرلەر دېۋىزىيىنى، خۇيزۇ ئاتلىق ئەسكەرلەر دېۋىزىيىنى،
شىبە ئاتلىق ئەسكەرلەر ئېسكادرونى، قىرغىز پىدائىيىلار
ئەترىتى قاتارلىق قىسىملار ھەرقانداق مىللىي سۈركىلىشلەردىن
خالىي ھالدا ئورتاق دۈشمەننى يوقىتىش يولىدا جان تىكىپ جەڭ
قىلدى. ئۇيغۇر قىسىمىغا قازاق كوماندىر قوماندانلىق قىلسا،

بۇ قىسىم بۇ كوماندىرغا خۇددى ئۆز ئىگىسىگە ئىتائەت قىلغاندەك بويىۋىندى، ئۇيغۇر كوماندىر قازاقلاردىن تەركىب تاپقان قىسىمغا قوماندانلىق قىلسا، بۇ قىسىم بۇ كوماندىرغا خۇددى ئۆز قېرىندىشىغا ئىتائەت قىلغاندەك بويىۋىندى. تۆتىنچى، مىللىي ئارمىيىگە ئەخمەتجان قاسىمى باشچىلىقىدىكى ماركسىزم - لېنىنىزىملىق رەھبەرلىك يادروسى ۋە بايرىقى روشەن، يۆنىلىشى توغرا، نىشانى ئېنىق بولغان، سان - ساناقسىز جەڭلەرنىڭ ئەمەلىيىتىدە تاۋلىنىپ يېتىلگەن قوماندانلىق شتابى قوماندانلىق قىلدى. بۇ رەھبەرلىك يادروسى ۋە قوماندانلىق شتابى مىللىي ئارمىيىنىڭ غەلىبىدىن - غەلىبىگە قاراپ ئىلگىرىلىشىگە كاپالەتلىك قىلدى. بەشىنچى، مىللىي ئارمىيە جۇڭگو كوممۇنىستىك پارتىيىسىنىڭ قوللىشى ۋە مەدەت بېرىشىگە، خەلقئارا جەھەتتە سوۋېت ئىتتىپاقىنىڭ ئادەم كۈچى، ماددىي كۈچ جەھەتتە بەرگەن خالىسانە ياردىمىگە ئېرىشتى. ستالىنград، بېرلىن جەڭلىرىدە چېنىققان سان - ساناقسىز ھەربىي مەسلىھەتچىلەر، پىدائىيلار ئىنقىلابنىڭ ھالقىلىق پەيتلىرىدە مۇھىم روللارنى ئوينىدى.

ئۈچ ۋىلايەت مىللىي ئارمىيىسى قوراللىق ئىنقىلابىي كۈرەش دەۋرى، بىتىمدىن كېيىنكى «تىنچلىق» دەۋرى، بىتىم بۇزۇلغاندىن كېيىنكى قايتا تەشكىللەنىش، باندىتلارغا قارشى قوراللىق كۈرەش دەۋرى قاتارلىق دەۋرلەرنى غەلىبە بىلەن بېسىپ ئۆتۈپ، شىنجاڭنىڭ تىنچ يول بىلەن ئازاد قىلىنىشىغا مۇھىم تۆھپە قوشۇپ، جۇڭگو خەلق ئازادلىق ئارمىيىسىنىڭ 5 - كورپۇسىغا ئايلاندى. مىللىي ئارمىيىنىڭ بېسىپ ئۆتكەن بۇ شانلىق جەڭگىۋار مۇساپىسى شىنجاڭنىڭ تارىخ سەھىپىسىدىن ئۆچمەس ئورۇن ئالغۇسى.

مەسئۇل مۇھەررىر: مەمتىن شىپە
تەكلىپ قىلىنغان مۇھەررىر: خوجائەخمەت يۇنۇس
مەسئۇل كوررېكتور: ھەجەرگۈل تۇرسۇن
مۇقاۋا لايىھىلىگۈچى: ئەكبەر سالى

مىللىي ئارمىيىنىڭ جەڭگىۋار مۇساپىسى

توختى ئىبراھىم

*

شىنجاڭ خەلق نەشرىياتى نەشر قىلدى

(ئۈرۈمچى شەھىرى جەنۇبىي ئازادلىق يولى 348-نۆ)

شىنجاڭ شىنخۇا كىتابخانىسىدىن تارقىتىلدى

شىنجاڭ يېزا ئىگىلىك پەنلەر ئاكادېمىيىسى باسما زاۋۇتىدا بېسىلدى

فورماتى: 850 × 1168 مىللىمېتىر 1/32

باسما تاۋىقى: 10.25 قىستۇرما ۋارقى: 3

2003 - يىل 1 - ئاي 1 - نەشرى

2003 - يىل 1 - ئاي 1 - بېسىلدى

تىراژى: 5000 - 1

ISBN7-228-07774-1

باھاسى: 16.00 يۈەن